

STEVEN SPIELBERG DIGITAL YIDDISH LIBRARY

NO. 01126

# DI BRIDER ASHKENAZI

---

Israel Joshua Singer



*Permanent preservation of this book was made possible*

*by Elane Polin*

*in honor of*

*Sarah Mae Bremmè*

FUNDING FOR THE CORE COLLECTION OF YIDDISH LITERATURE  
WAS MADE POSSIBLE IN PART BY A GRANT FROM THE  
DAVID AND BARBARA B. HIRSCHHORN FOUNDATION



NATIONAL YIDDISH BOOK CENTER  
AMHERST, MASSACHUSETTS

NATIONAL YIDDISH BOOK CENTER  
AMHERST, MASSACHUSETTS  
413 256-4900 | YIDDISH@BIKHER.ORG  
WWW.YIDDISHBOOKCENTER.ORG



MAJOR FUNDING FOR THE  
STEVEN SPIELBERG DIGITAL YIDDISH LIBRARY  
WAS PROVIDED BY:

*Lloyd E. Cotsen Trust*  
*Arie & Ida Crown Memorial*  
*The Seymour Grubman Family*  
*David and Barbara B. Hirschhorn Foundation*  
*Max Palevsky*  
*Robert Price*  
*Righteous Persons Foundation*  
*Leif D. Rosenblatt*  
*Sarah and Ben Torchinsky*  
*Harry and Jeanette Weinberg Foundation*  
AND MEMBERS AND FRIENDS OF THE  
*National Yiddish Book Center*



The *goldene pave*, or golden peacock, is a traditional symbol of Yiddish creativity. The inspiration for our colophon comes from a design by the noted artist Yechiel Hadani of Jerusalem, Israel.

The National Yiddish Book Center respects the copyright and intellectual property rights in our books. To the best of our knowledge, this title is either in the public domain or it is an orphan work for which no current copyright holder can be identified.

If you hold an active copyright to this work – or if you know who does – please contact us by phone at 413-256-4900 x153, or by email at [digitallibrary@bikher.org](mailto:digitallibrary@bikher.org)





י. י. זינגער

# די ברידער אשכנזי

צווייטער טייל

קוימענס אין הימל



הויפטפארקויף :

מאקס נ. מייזל

ניו - יארק

1937



DI BRIDER ASHKENAZY

Copyright 1937

— By —

I. I. SINGER

New York



Manufactured in the  
UNITED STATES OF AMERICA

## האפיטל איינס

אין צארישן הויף אין פעטערבורג איז געווען אומרואיס און קריגעריש.

נאך דעם ווי רעוואָלוציאָנערע סטודענטן האָבן אויפגעריסן מיט א באַמבע דעם רוסישן צאר אַלעקסאַנדער דעם צווייטן, דעם באַפרייער פון דער פּויערישער לייב־שקלאַפּעריי און דעם אָנהענגער פון ליבעראַליזם, האָבן צוויי פּאַרטייען אין הויף גענומען אין די הענט אַריין דעם נייעם רוסישן צאר אַלעקסאַנדער דעם דריטן.

די ליבעראַלן האָבן געראַטן דעם צאר צו גיין אין זיין פּאַטערס וועגן, פירן אַ נאָך מער ליבעראַלע פּאָליטיק, וואָס דאָס וועט צו ציען צו אים דאָס פּאָלק און אָפּשוואַכן די רעוואָלוציאָנערע שטיי־מונג. די רעאַקציאָנערן מיט פּאַביעדאָנאַסצאָוון אָן דער שפּיץ האָבן גערופן דעם נייעם צאר צו זיין שטרענג און האַרט און אויסצוראָטן אַלע שונאים פון דער מאָנאַרכיע און דער פּראַוואַסלאַווע. דער מי־ניסטער גראַף איגנאַטיעוו איז געווען פון די ליבעראַלע. אָבער ער האָט אַ ברייט לעבן געפירט, אַ סך מער געלט אויסגעגעבן, ווי זיינע גיטער האָבן אים אַריינגעבראַכט, און ער האָט די פעטער־בורגער אידישע מיליאָנערן גערופן צו זיך און פּאַרנעלייגט, אַז די אידן זאָלן אים אַ האַלבן מיליאָן רובל געבן, וועט ער דערפאַר בלייבן ווייטער ליבעראַל און שטיצן די אידן אין הויף. אויב נישט, וועט ער אַריבערגיין צו פּאַביעדאָנאַסצאָוון.

די אידישע מיליאָנערן האָבן אים אַזאַ סומע, כאָטש אַ גרויסע, געקאָנט שאַפן. אָבער זיי האָבן מורא געהאַט צו גיין אויף דעם וועג. ווייל אויב מען וועט איינמאַל געבן, וועלן די הויפּישע לייט כּסדר צאָפן געלט און דראַען מיט באַרויבן אידן זייערע קליינע רעכט. אויך די רבנים האָבן אַזוי געהאַלטן. פאַר כּעס איז דער גראַף אַריבער אויף פּאַביעדאָנאַסצאָווס זייט און געפּוועלט ביים צאר, מען זאָל אַרויסטרייבן די אידן פון מאַסקווע.

די מאַסקווער אידן זענען אין די טויזנטער אַרויסגעשיקט גע-  
וואָרן פון שטאָט צוזאַמען מיט זייערע ווייבער, קינדער און גע-  
שעפטן. טייל פון זיי זענען געפאָרן קיין אַמעריקע. אַבער די מער-  
הייט איז געפאָרן נענטער, אין אייגענעם לאַנד, אין פּוילן, קיין  
וואַרשע, און נאָך מער קיין לאַדזש, אין דער שטאָט פון אינרוסטריע  
און האַנדל.

מיט א סך מעבלען, בעטגעוואונט, שבתדיקע לייכטער, איי-  
זערנע קאַסעס, גרויסע סאַמאָוואַרן און רוסישע „שטשאַטס“ צו  
רעכענען, זענען זיי קיין לאַדזש געקומען און זיך אין דער האַנדלס-  
געגנט. אויף דער פּיעטראָקאָווער, אויף ווסכאַרניע, פּאַלודניאַווע און  
די אַרומיקע גאַסן באַזעצט. גלייך האָבן זיי געשעפטן, אַגענטורן,  
קאָמיסאַן-הייזער פאַרלייגט און אַ סך רוסישע סוחרים אין דער  
פּוילישער שטאָט אַריין אַראָפּגעצויגן. אין שטאָט איז באַלד עננ  
געוואָרן פון די נייע, פרעמדע לייט, וואָס די לאַדזשער האָבן זיי  
גערופן „ליטוואַקעס“. זיי האָבן אָפּגערונגען א סך וואוינונגען, אויס-  
געדונגען די גרעסטע געוועלכער. ברייטע, געוואוינט צו מאַסקווער  
רחבות, צו וואַרפן מיט אַ רובל, האָבן זיי אוועקגעזעצט זיך אין די  
בעסטע הייזער, פאַרלייגט געשעפטן אין די אַנגעזעענסטע געוועל-  
כער. דערפון איז געוואָרן אַ יקרות אויף דירות, אַן אויסכאַפּעניש  
אויף געוועלכער. אויך האָבן די ווייבער זייערע זיך נישט געדונ-  
גען אין די שפּייזקערמלעך, נישט געקאַרגט אויף די פּישמערק  
און אין די יאַטקעס. גענומען האָבן זיי אַלץ א סך. די קרעמער, די  
קצבים און די פּישערקעס זענען דעריבער שטאַרק צעלאָזן געוואָרן,  
געקריגן געשמדטע העלזער און נאָך מיט קיין היימישער באַלע-  
באַסטע קיין גוט וואָרט נישט געוואָלט אויסרעדן. דאָס האָט די  
לאַדזשער זייער בייז געמאַכט אויף די פרעמדע.

נאָך מער האָט פאַרדראָסן זייער גואישקייט, וואָס זיי האָבן  
מיטגעבראַכט מיט זיך. אויף די אידישע גאַסן האָבן זיך אָפּט איצט  
אינגלעך אין מונדרין מיט גאַלדענע קעפּ געוויזן, מיידלעך מיט  
ברוינע נימאַזע-קליידלעך. גערעדט האָבן זיי אַ פרעמדע שפּראַך,  
רוסיש, נאָר ווי די פּאַליציי-לייט און די אָפיצירן. לאַדזשער אינגלעך  
האָבן זיי נאָכגעקוקט מיט שנאה, ווייל די פרעמדע האָבן מיט זיי  
קיין איין וואָרט נישט אויסגערעדט. אַבער צוזאַמען מיט דער שנאה



איז געוואקסן א קנאה צו די פרעמדע, צו זייערע גאלדענע קנעפ און בלויע מונדירן. טאטעס האָבן נישט געלאָזט זייערע אינגלעך נאָכקוקן די פרעמדע.

— גויים וועלן זיי אויסוואַקסן — האָבן זיי געזאָגט, — גלייך

צו דער שמד...

אַבער אפילו די עלטערע, וואָס האָבן גערעדט אידיש און גע-  
גאַנגען דאוונען, האָבן די לאָדזשער אידן נישט געהאַלטן בעסער  
פאַר זייערע זין מיט די גאלדענע קנעפ. דער אידיש זייערער איז  
געווען פרעמד, אומפאַרשטענדלעך, איבערהויפט ווען זיי האָבן גע-  
רעדט גיך. זייער דאוונען און לערנען האָט נישט געהאַט קיין טעם  
און קיין ריח. אין די לאָדזשער שולן און בתי־מדרשים איז זייער  
ענג געוואָרן פון די פרעמדע. מען האָט געמוזט דאוונען אינדער-  
פרי פון פאַרטאָג אָן ביז שפעט אין טאָג אַריין. ווי נאָר די לעצטע  
מנינים האָבן פאַרענדיקט זייער שחרית, האָבן שוין אַנדערע אידן  
אַנגעהויבן דאוונען מנחה. די אינגלעך מיט די פּיאַהלעך, וואָס  
זענען מיטגעקומען מיט די טאטעס צו מנחה-מעריב, האָבן גאָר-  
נישט געוואָלט אַריינקוקן אין די סידורים, נאָר געריסן די אויגן צו  
די פרעמדע מענטשן, וואָס האָבן זיך אין די בתי־תפילה געוויזן.  
איבערהויפט האָבן זיי געקוקט מיט הידוש און מיט אויפגעריסענע  
אויגן, ווען די פרעמדע האָבן געזאָגט קדיש.

— נו, אָ, אָמן! — האָבן זיי די טאטעס דערמאָנט. — נו, אָ!

אַבער די חדר־אינגלעך האָבן נישט געהערט, וואָס די פאָטערס  
רעדן. זיי זענען אינגאַנצן געווען פאַרנומען מיט די נייע אידן,  
וואָס האָבן זיך מיט יעדן טאָג אַלץ מער געוויזן, געגעסן זיי מיט  
די אויגן.

מאָדנע אידן זענען דאָס געווען, אַזעלכע, צו וועלכע מען איז  
אין פּוילן גאָרנישט געוואוינט געווען. די עלטערע פון זיי האָבן  
אפילו געטראָגן בערד, אַבער די קאַפּאָטעס זייערע זענען געווען  
קורצע, גויאישע, אַזוי אויך זייערע קאַפּעליושן אויף די קעפּ. די  
יונגע זענען געווען געגאָלט, מיט שוואַרצע לאַטעס אויף די באַסן  
פון דעם נישט־אַפּטן ראַזירן, מיט האַרטע קאַפּעליושן אויף די קעפּ,  
אַדער אין ברייטע שטרויענע פאַנאַמעס. ביים דאוונען האָבן זיי זיך  
נישט געשאַקלט, ווי די פּוילישן אידן, נישט געוואָרפן זיך, נאָר

געשטאנען גלייך, ווי די סטרונעס. אָמאָן האָבן זיי נאָכגעזאָגט שאַרף הויך. נאָך שאַרפער האָבן זיי געזאָגט קדיש, וואָרט ביי וואָרט, דער- ביי האָבן זיי אַרויסגערעדט די ווערטער גאָרנישט ווי אַלע אידן, כמעט נישט צו פאַרשטיין. די לאַדזשער בית-המדרש-אידן האָבן גע- קוקט קרום אויף די דאָזיקע פרעמדע לייט. זיי האָבן נישט געליטן סיי זייער גוואישן הלוך, סיי זייער האַרטן דאווענען, סיי זייער לאַנגזאַמען קדיש-זאָגן. זיי האָבן נישט שטאַרק געגלויבט, אַז די קדישים פון אָט די לייט. געזאָגט אין אַזאַ אויסטערלישן לשון-קודש, זאָלן זיין שטאַרק אָנגעלייגט אין הימל. נאָך ווייניקער האָבן זיי געגלויבט אין דער פעולה, וואָס אַזאַ קדיש קאָן האָבן פאַר די נפּטרים, די עלטערן פון אָט די קדיש-זאָגער, מסתמא פונקט אַזעלכע גוואישע ווי זייערע קינדער, וואָס זיי האָבן געלאָזן. זיי זענען נישט געווען גאַנץ זיכער, צי מען דאַרף נאָכזאָגן אָמאָן נאָך אַזעלכע קדישים. און דערפאַר האָבן זיי טאַקע געזאָגט דעם אָמאָן מיט אַ האַלב מויל, אויף יוצא צו זיין בלוז. נאָך גרעסער איז געווען דער וואונדער סיי פון די אינגלעך, סיי פון זייערע טאַטעס, ווען נאָך מעריב האָבן די עלטערע פרעמדע לייט אַרויסגענומען גמראס פון די פאַכן, אָנגעטריפט ליכט אויף די טישן און גענומען לערנען גמרא הויך, אויפן קול, וואָרט ביי וואָרט, און מיט עפעס אַ פרעמדן ניגון, וואָס אין פּוילן הערט מען גאָרנישט אַזעלכן. — זע, — האָבן אידן צו זיך געזאָגט מיט חידוש, — זיי לערנען דאָך גמרא!

דאָס האָט נאָר מער אָפּגעשראַקן, ווי די תורה פון מיסיאָנערן. דערצו האָבן די פּוילישן אידן גלייך גענומען דערציילן נסים וועגן דער געוואַלטיקער בריהשקייט און חכמה פון די פרעמדע. ווי די ציגיינער, אזוי זענען זיי. ווי אַ רוח, קאָן יעדער פון זיי מיט די אויגן פאַרדרייען, און מען דאַרף זיך היטן פאַר זיי ווי פאַר שדים. און אידן האָבן זיי געווייכט, אָפּגערוקט זיך פון זיי, נישט געוואַלט שטיין אין זייערע ד' אמות. נגידישע חסידים האָבן זיך אַרויסגע- צויגן פון הייזער, וואו אַ ליטוואַס האָט זיך אַריינגעצויגן. פרומע אידן האָבן נישט גערן פאַרעכנט אַ ליטוואַס צום מנין אין אַ שולכל, ווען מען האָט געדאַרפט אריינכאַפּן אַ צענטן צו אַ קדיש. וויבער אין די הויפן האָבן אויסגעמיטן צו לייהען אַ כלי צו אַ ליט-

וואטשקע, נישט געווען גענוג זיכער מיט זייער כשרות און האַלטן אָפּגעזונדערט מילכיקס פון פליישיקס. פונקט אזוי האָבן זיי אויס-געמיטן צו שטעלן טשאַלנט אין אַן אויוון, וואו א ליטוואַטשקע שטעלט אַרײַן איר טשאַלנט-טאַפּ. חדר-אינגלעך האָבן נישט אויפ-געהערט נאָכשרײַען און זינגען :

— ליטוואַק חזיר, טשו, טשו, טשו,

לייג דעך אין דר'ערד אריין,

ליי, ליי, ליי!...

צווישען די סוחרים האָט מען מיט די נייע געמאַכט געשעפט. זיי האָבן אַ סך קאַנטשאַפט געהאַט, די פרעמדע, אין די רוסישע שטעט, צו הערבסט און פּרילינג זענען פיל ברייט-הויזיקע און ברייט-בערדיקע רוסישע סוחרים געקומען צו זיי און מאַסן סחורות איינגעקויפט אין שטאָט. אין די גרויסע דירות זייערע זענען שטענ-דיק געשטאַנען זורנדיקע סאַמאָוואַרן און איינגעמאַכטס. רוסישע סוחרים, קאַמיסיאָנערן און וואַיאַזשאַרן זענען געזעסן אַרום די גרויסע טישן, געשוויצט ביי דער פּולער טיי, גענאַשט איינגעמאַכטס, געקנאַקט דאַרע גריוון, געשפּילט אין קאַרטן און געמסחרט און געחשבונט. מאַסן פון די פרעמדע זענען אַרומגעפאַרן איבער די גרויס-נוכערניעס, אָנגעשפּאַרט אין ווייטן מזרח, פאַרקאַכן ביז כינע, ביז פּערסיע, און פאַרשפּרייט לאַדזשער סחורה. לאַדזש האָט נוטע געשעפטן געמאַכט זינט די פרעמדע זענען דאָ אָנגעקומען. מען האָט מיט זיי געהאַנדלט, אָבער נאָנט מיט זיי איז מען נישט געוואָרן, זעלטן א ליטוואַק אין שטוב איינגעלאָדן, אויסגעמיטן זיי ווי די גוים. טאַטעס האָבן געהיטן טעכטער, זיי זאָלן זיך אין קיין מחזקות מיט קיין ליטוואַק נישט אַרײַנלאָזן. פונקט אזוי האָבן זיך די ליטוואַקעס געהאַלטן אָפּגעזונדערט פון די פּוילישע, געקוקט אויף זיי מיט פאַראַכטונג, געלאַכט פון זייער זינגענדיקער אויס-געצויגענער שפּראַך, וואָס זיי האָבן נישט פאַרשטאַנען, פון זייערע קאַפּאַטעס און היטעלעך.

— איי וואַי מיער, — האָבן זיי נאָכגעשעפט, — גי מיר אַ

פאַרציקער !

דאָס האָבן זיי געשפּאַט פון די פּוילישע, וואָס רעכענען נישט

אויף קאָפּיקעס, ווי אין רוסלאַנד, נאָר אויף גראַשנס, און אַ צוואַנזי-ציקער-קאָפּיקע רופן זיי אַ פאַרציקער.

נאָך גרעסער איז געוואָרן די שנאה צו די פרעמדע, ווען נאָך די רייכע מאַסקווער לייט האָבן אָנגעהויבן אָנקומען יונגעלייטלעך פון ליטווישע שטעט און שטעטלעך צו פאַרדינען אַ רובל אין פּוילן. פונקט ווי די מאַסקווער זענען געווען ברייט, זענען די ליטווישע יונגעלייטלעך און בחורים געווען קאַרג, אַרעם, אויסגעדראַרט. זיי האָבן מיטגעבראַכט מיט זיך אין די פּוילישע שטעט כלויז א טשיי-ניק אויף קאָכן טיי און אַ גאָל-מעסער צו גאָלן די באָרד פון פּרייטיק צו פּרייטיק. זיי האָבן געהאַנדלט מיט אַלעס, וואָס נאָר עס האָט זיך געלאָזט, מיט נאָדלען, שיך-בענדלעך, זיף, ביליקע שיך. זיי האָבן אויסגעקויפט אין די פאַבריקן יעדער פּסולת, יעדער צוגעברענגטע סעסחורה, יעדער „בראַסק“, און פאַרקויפט עס אין די גאַסן, שרייענדיק מיט שאַרפע ליטווישע קולות פון פאַרטאַג ביז שפּעט אין דער נאַכט אריין.

די אַרעמע לאַדזשער ווייבער האָבן זיי פאַרדונגען וואוינונגען ביי זיך, אָפּגעטרעטן אַ ווינקל אין סיד, אַ בעטל אויף איבערנעכטיקן. אָבער קיין נחת פון זיי האָבן זיי נישט געהאַט. קאַרגע, אַרעמע, אויסגערעכנטע צו זאַמלען וואָס מער אַ קאָפּיקע, כדי פאַר די ערשטע פּאָר רובל אַליין זיך נעמען צו אַ מסחר און אַרויפאַרבעטן זיך. האָבן זיי געלעבט מיט ברויט און הערינג. זיי האָבן אָפּגעפּטרט זייערע טעג מיט אַ קנאַבל, אַ ציבעלע, אַ זויערע אונגערקע.

זיי האָבן געקוקט מיט חידוש אויף די פּוילישע פרעסערס, וואָס יעדן טאָג עסן זיי פּלייש; זיי האָבן געעפנט גרויסע אויגן יעדן פּרייטיק, ווען זיי האָבן געזען, ווי די אַרעמע ווייבער בראַטן גענו אויף שבת און באַסן אָן גרויסע בלעכן מיט סוכנס. זיי האָבן דאָס אין זייערע ליטווישע שטעטלעך קיינמאָל נישט געזען. זיי האָבן נישט פאַרשטאַנען די פּוילישע אידן, וואָס גייען אין די רעסטאָראַנען טרינקען ביר און פאַרבייסן מיט אַרבעס, ווי זיי מאַכן אָפטע שנאַפּסן ביי די בופּעטן און פאַרבייסן מיט געהאַקטע לעבערלעך. עס האָט זיך גאַרנישט געלייגט זיי אין די ליטווישע קעפּ, אַז דערוואַקסענע מענטשן, אידן דערצו, זאָלן אַזאַ זאך טאָן, אזוי זיך אויסברענגען. און נאָר צו לאַכן האָט זיי געמאַכט, ווען זיי האָבן געזען, ווי וויי-

בער אין די יאָרן גייען אַרײַן אין א צוקערניע און קױפן זיך שאַד קאַלאַד אָדער א געפילט סיכל.

— פּוילישע נאַשערס, — האָבן זיי געזאָגט, — ווילדע מענצן.

— ליטווישע קנאַבל־פרעסער, — האָבן זיי די פּוילישע אָפּ־

געזירלט, — באַרשט מיט הערינג...

דערצו האָבן זיי קיינער נישט געוואָלט גיין אַרבעטן אין די וועבערייען. דאָס, האָבן זיי געהאַלטן, איז פאַר די פּוילישע, פאַר די איינגעזעסענע. זיי האָבן בעסער געהאַנדלט, געוואַנדלט און זייער שנעל זיך אַרויפגעאַרבעט. אויך האָבן זיי אַלע ערטער אין די גע־שעפטן און אין די פאַבריקן פאַרנומען. חסידים אַליין האָבן זיי אַרײַנגענומען צוליב דעם רוסיש, וואָס זיי רעדן, און פאַר דער בוכהאַלטעריע, וואָס זיי פירן. און וואָס האָט מער פאַרדראָסן די אַרעמע ווייבער, איז געווען דאָס, וואָס זיי האָבן בלויז געשטימט מיט די טעכטער זייערע, נאָר אַז עס איז געקומען צו אַ תּכּלית, האָבן זיי פון די פּוילישע מיידלעך נישט געוואָלט הערן און אויס־געשריבן זיך אייגענע ליטוואַטשקעס פון די שטעטלעך, מיידן האַרטע און נישט־פאַרפּוצטע, גאַרנישט ענלעך צו די צעפּיעש־טשעטע לאַדזשער טעכטער.

זיי האָבן גיך איינגענומען די שטאָט, די פרעדע. פריער האָבן זיי פאַרנומען אַ הויף. די לאַדזשער נגירישע אידן האָבן גלייך זיך אַרויסגעצויגן פון זייערע דירות. וואָרום די פרעמדע האָבן זיך אין די בלויזע קעפּ אויף די באַלקאָנען אַרויסגעזעצט, מיט די וויי־בער זייערע געלאַכט, רוסישע לידער געזונגען און מיט דעם רויך פון די סאַמאָוואַרן דעם הויף פאַרקאַפּטשעט. אין מיטן די שבת־דיקע זמירות האָבן זיי זיך מיט זייערע גויאישע לידער אַרײַנגערײַסן. די קינדער זייערע אויף די הויפן האָבן פון די אינגלעך מיט די פּיאַהלעך געלאַכט, „טשמאַיער“ נאָכגעשריגן, און אידן נגידים האָבן זיך אַרויסגעצויגן פון די הייזער און אַריבערגעקליבן זיך אין די ווייטערע גאַסן, אין די הימישע און אייגענע. גלייך אויף זייער אָרט האָבן זיך די ליטוואַקעס באַזעצט. נאָך די הויפן האָבן זיי גענומען פאַרכאַפּן די גאַסן, טרייבנדיק די פּוילישע אַלץ ווייטער און ווייטער. אינניכן זענען זיי געוואָרן די באַלעבאַטים פון לאַדזש. זיי האָבן זיך אויסגעבויט שולן אייגענע, וואו זיי האָבן געדאַוונט מיט זייערע

ניגונים און מנהגים; זיי האָבן געמאכט זיך חדרים, שולן, וואו די מלמדים זענען געגאנגען מיט געשוירענע בעדר און געלערנט אַ סך לשון-קודש און פרעמדע לערעס. און אז עס איז געקומען צו נעמען אין שטאָט א רב, האָבן זיי אַרויסגעשטעלט אַן אייגענעם, אַ ליטוואַק און אַ רוסיש-רעדער.

מיט אַ ליטוויש פּוטער-היטל אויפן קאַפּ, גאַרנישט ענלעך צו אַ ספּאַדיק, מיט מלבושים מער ענלעכע צו דייטשע, איידער רבנישע, מיט קלענערע פּיאַות און מיט אַ סך תּסיפּות, איז ער אַראָפּגעקומען, דער נייער רב, פּון זיין שטאָט, און געהאַלטן אַ דרשה אַ ליטווישע און אַ לומדישע, געשאַטן מיט אויפּיל תּורה, אז די היימישע לומדים האָבן אים גאַרנישט געקאַנט נאָכיאָגן. די לאָרזשער חסידים האָבן געשריגן, געמאַכט קולות, אז זיי וועלן נישט פרעגן אַ ליטוואַק קיין שאלה, נישט פּאַרלאָזן זיך אויף זיין תּורה. אָבער די גבירים אין שטאָט, די גאַלעבראַדניקעס און די דעהזאָגער, האָבן געהאַלטן מיט דעם ליטוואַק. איבערהויפּט האָט מיט אים געהאַלטען דער ראש-הקהל, דער טעקסטיל-פּאַבריקאַנט מאַקסימיל-יאַן פּלידערבוים, דער מיליאָגער פּון שטאָט. ערשטנס, האָט ער שוין לאַנג געוואָלט האָבן אין שטאָט א רב א רעפּרעזענטאַבלען און היינטוועלטיקן. עס האָט אים זייער נישט געפּאַסט ביי יעדער חתונה אין פּאַלאַץ זיינעם, ווען מען האָט געדאַרפּט אַראָפּברענגען דעם אַלטן פּריערדיקן רב, דעם צעיאַכמערטן און פּאַרקאַלטענטן. דער נייער רב, כאַטש אַ ליטוואַק, האָט זייער שוין אויסגעזען, שיער נישט ווי א גלח, וואָס וועט זייער פּאַסן זיך אויף די רייכע שמחות, ווען מען וועט אים ברענגען. נאָך איידער מען האָט אים פּאַר רב געמאַכט, האָט ער שוין באַצייטנס געלערנט זיך פּויליש, כדי צו קאָנען רעדן מיט לייט. דאָס איז דעם פּאַבריקאַנט זייער געפּעלן געוואָרן.

צווייטנס, איז דער רב געווען אַ חשובּ ביים גובערנאַטאָר. אין דער ליטווישער שטאָט זיינער האָט ער צו דער קרוינג פּון אַלעקסאַנדער דעם דריטן זייער אַ שיינע רוסישע דרשה געהאַלטן פּאַר די אידן און די טשינגאַווניקעס, אויך האָט ער אַ גרויסע ברכה אויף פּאַרמעט צום קייזער אליין געשיקט. ער האָט דערפּאַר פּון הויף אַ מעדאַל געקריגן. צווישן אידן האָט מען גערעדט, אז ער האָט

אויך א נאָלדן שווערדל געקריגן אלס מתנה. קיינער האָט דאָס נישט געזען, דאָס נאָלדענע שווערדל, אָבער געוואוסט האָט מען דערפון אין אַלע אידישע שטעט. אויך אין לאָדזש האָט מען שוין וועגן דעם שווערדל געוואוסט. דער פאבריקאַנט פלידערבוים, א חשוב ביים גובערנאַטאָר, האָט דעריבער זיך גלייך אוועקגעשטעלט אויפן צד פון די ליטוואַקעס, כאָטש ער האָט זיי, ווי מערסטנס פוילישע אידן, נישט ליב געהאַט. קעגן פלידערבויםען האָט קיינער נישט געקאָנט רעדן. דער נייער רב האָט טאַקע, ווי נאָר ער איז געקומען, אָפגע- שטאַט א ווויזט ביים שטאַטישן פאָליצמייסטער, און טאַקע מיט דעם מעדאַל אויף דער זיידענער קאַפאָטע. קינד און קייט איז געקומען צו לויפן אויף חידוש. און דער ליטוואַק איז געוואָרן רב אין שטאַט. פון דעמאָלט אָן האָבן זיי נאָר פאַרריסן די נעז, די פרעמדע, געקוקט אויף די פוילישע פון אויבן אראָפּ. זיי האָבן גענומען בויען הייזער, פאַרלייגן געשעפטן, עפענען פאַבריקן, אראָפּברענגען רוסישע סוחרים און פירן לאָדזשער סחורות איבער אַלע ווינקלעך פון גרויסן רוסלאַנד. ליטווישע לערער, בוכהאַלטערס, דענטיסט- קעס, אַקושערקעס האָבן אָנגעהויבן ציען פון אַלע עקן רוסלאַנד קיין לאָדזש. מגידים, שאַרפע רעדנערס, פול מיט משלים און גלייכ- ווערטלעך, האָבן געדרשנט אין די שולן. אַגענטן פון ניי-מאַשינען, פון רוסישע פאַרזיכערונגס-געזעלשאַפטן, אויפקויפער, מעקלער, קאָמיסאַנערן, וואַיאַזשאַרן, האָטעל-גייער האָבן זיך מיט יעדן טאַג נייע געוויזן אין שטאַט, געהאַנדלט, גערעדט, געמעקלט, געקויפט, פאַרקויפט און פול געווען אין אַלע גאַסן און געסלעך.

די שטאַט איז געוואַקסן, אויסגעשפּרייט זיך, אויפגערודערט געוואָרן פון דעם פרעמדן טומל, ראַשיקייט, באַוועגלעכקייט און ענערגיע. צוזאַמען מיט די פרעמדע ליטוואַקעס האָבן זיך אין איינעם א טאַג אויפן באַלוט צוויי נייע מענטשן באַוויזן, וואָס האָבן גלייך דעם באַלוט אויפגערודערט מיט זייער קומען.

אין א פרייען ווינטערדיקן שטאַרק-פּראָסטיקן אַוונט, ווען אידן זענען איינגעהוויקערטע, מיט די בערדלעך באַהאַלטן אין די לאַצן, פון מנחה און מעריב געגאַנגען, האָבן זיך אויף די שמאַלע געסלעך צוויי פרעמדע מאָדנע לייט געוויזן. מיט קורצע קליידער, מיט ווייני- טערדיקע קוטשמעס אויף די קעפּ, מיט זעלנערישע באַשליקעס אויף

די העלזער און מיט קעסטלעך, באהאָנגענע מיט טשייניקעס, אין די הענט, האָבן זיי תחילת אויסגעזען ווי אויסגעדינטע זעלנער, וואָס קומען צוריק נאָך דינסט. אָבער אז אידן האָבן זיך אין זיי נענטער איינגעקוקט, האָבן זיי געזען, אז גאָרנישט זעלנערישעס איז דאָ סיי אין זייער הילוף, סיי אין זייער אויסזען. איינער פון זיי איז געווען אן עלטערער, שוין אין די יאָרן; דער צווייטער איז גע-ווען יונג, אָבער זיין פנים איז געווען בלאַס, גאָרנישט ווי ביי קיין זעלנער. דער עלטערער האָט זיך דערנענטערט צו אַ לאַמטערן און ביי דער טונקעלער שיין געזוכט אין אַ קליין שטיקל פאַפיר.

— צו וועמען דאַרפֿט איר ? — האָבן אידן געפרעגט ביי די פרעמדע.

— אפשר ווייסט איר, וואו זיצט דאָ קיילע בוכבינדער ? — האָט דער עלטערער געפרעגט אין אַ האַלב ליטוויש און האַלב לאַדזשער לשון.

קינער האָט נישט געוואוסט.

— קיילע, טוביה דעם וועבערס ווייב, — האָט דער עלטערער

פאַרריכט.

קינער האָט נישט געוואוסט.

— קיילע, „טוביה ס'איז נישט הפקר א וועלטס“ ווייב, —

האָט דער פרעמדער אויסגעריכט.

— אַ, קיילע, „טוביה ס'איז נישט הפקר א וועלטס“ ווייב, —

האָבן די אידן זיך דעפרייט. — אזוי רעדט! קומט, וועלן מיר אייך ווייזן. זי וואוינט דאָ באַלד אין ראָג, אין אַ קעלער נעבן בעקער.

די פרעמדע האָבן אונטערגעהויבן די קעסטלעך און געגאַנגען מיט די אידן. אָבער פלוצלונג האָט זיך איינער פון די אידן אויס-געדרייט, אָנגעקוקט גוט דעם עלטערן און אַ פאַטש געמאַן מיט די הענט.

— טוביה, איך זאָל אזוי האָבן א גוט יאָר, ווי ס'איז טוביה!

שלום עליכם!

איידער טוביה האָט נאָך באוויזן אהיימצוקומען צו זיין ווייב, זענען שוין עטלעכע אינגלעך, וואָס זענען געגאַנגען מיט די טאַטעס פון דאוונען, געפלוניגן צו דער טוביהכעס קעלער און אַלע אין איין אַטעם אויסגעשריגן:



— קיילע, אייער מאן אין געקומען, קיילע!

זי האָט אים נישט אזוי לייכט דערקענט, איר מאן, קיילע, ווי דער איד אין דרויסן. זי האָט צום ערשטן אין צעטומלעניש אָנגע-קוקט דעם פרעמדן מאן אין די פרעמדע קליידער, דערנאָך אַ בליק נעמט אַן אויף דעם אַנדערן מאן, דערנאָך האָט זי זיך באַגאַסן מיט רויטקייט, דערנאָך האָט זי געכאַפּט אַן עק פאַרטוך אין מויל אַרײַן, דערנאָך האָט זי גענומען ווישן מיטן פאַרטוך אַ נאַס בענקל. טוביה האָט פון זיך אַראָפּגענומען דעם באַשליס, נאָר קיילע האָט אַלץ נישט געגלויבט אירע אויגן. ער איז נאָרנישט געווען דער אייגענער טוביה, וואָס מען האָט אים ביינאַכט אַרויסגענומען פון בעט אַרױס. טוביה האָט גענומען רעדן.

— קיילע, — האָט ער געזאָגט, — וואָס מאַכסטו ?

קיילע האָט נישט דערקענט נישט זיין קול, נישט זיין רעדן. ער האָט גערעדט נאָרנישט ווי אַמאָל, עפעס שאַרף און ליטוויש, און אפילו, אז ער האָט אַרויסגענומען פון זיין קעסטל אַ פאַטשיילע און איר געגעבן אַ מתנה, האָט זי נאָך אַלץ נישט אויפגעהערט קוקן אויף אים מיט אָפּענע אויגן און מיט פאַרלייגטע הענט אויף דער רױטקער ברוסט. נאָך ווייניקער האָט זי געוואָלט גלױבן, אז דער צווייטער מענטש איז ניסן מורדהוראהס, וואָס מען האָט אים גערופן תּרבות־רעה.

נאָר אַן אַנדערער איז ער איצט געווען דער באַלוטער געזעלן. אַן עלטערער, אַן אויסגעוואַקסענער, אַ ברויך־הויטיקער מיט אַ ווייכן פּוך אויף די באַקן, וואָס האָבן אָנגענומען דעם אויסזען פון אירישע פּיאַות, איז ער שטאַרק ענלעך געווען צום פּאַטער זיינעם. פונקט ווי ביי דעם פּאַטער זיינעם, איז זיין פנים געווען ביינערדיק און אַסקעטיש, פונקט ווי ביים פּאַטער, זענען זיינע גרויסע שוואַרצע אויגן געווען אָפּן, ברייט פונאַנדערנעריסן, נאָר צוואַמען דערמיט האָבן זיי נישט געקוקט גלייך, נאָר אַריבער זיך, ווי זיי וואָלטן עפעס ווייטע זאַכן געזען, הימלישע, וואָס קיינער זעט זיי נישט. זעלטן אַז אַ שמיכל האָט זיך געוויזן אויף דעם שאַרפן טונקל־הויטיקן פנים. אָבער די גאַנצע מענלעכע ביינערדיקע פיגור זיינע האָט גע-שמעקט אין זייער פרעמדע קליידער, וואָס אין פּוילן זעט מען זיי נאָרנישט. אויף די שוואַרצע הויזן האָט ער אַ רוסיש העמדל גע-

טראָגן, גואיש אויסגענייט ביים קראַנג, פאַרבונדן מיט אַ פאַרביק נאַרטעלע. די שוואַרצע געקרויזלטע האָר זיינע, וואָס פאַלן אַזש אַרײַן אין בלויקייט, האָבן אין אַ סך געדיכטע קרויזן באַדעקט זײַן קאָפּ. די ברעמען געדיכטע, שאַרף אָנגעצייכנטע, זענען זיך צונויפֿ-געוואַקסן איבער דער נאָז, שטרענג און ערנסט. קײלע, צוואַמען מיט אַלע קינדער אירע, וויפיל זי האָט נאָר געהאַט, האָבן נישט אויפֿגעהערט אײַנקוקן זיך אין דעם פרעמדן יוגנטמאַן, וואָס איז האַלב דיין, האַלב גײ.

— וואָס ס'האַט זיך מיר געהלומט די נאַכט און יענע נאַכט — האָט זי געבייטלט חלומות און אויסגעשפּיגן. — ביסט אַ מבין! ... טאָמער איז דאָס נאָך געווען ווייניק, האָט ער געהאַלטן אין אײַן אַרויסשלעפּן ביכער און ביכלעך פון זײַנע קעסטלעך און טעשלעך, שווערע, רוסישע, געדיכט-געדרוקטע ביכער, וואָס ער האָט זיי מיט אַזאַ צערטלאַכקייט אַרומגעווישט און אָפּגעשטויבט, ווי פרומע אידן באַגײען זיך מיט ספּרים. אפילו אין רעדן האָט ער מער רוסיש אַרײַנגעוואָרפֿן ווי אידיש.

— אַ וואָרט נישט צו פאַרשטיין, — האָט קײלע געברומט. פונקט אַזוי האָט דער באַלוט נישט דערקענט די צוויי מענטשן, נישט זײַער הילוך, נישט זײַער רעדן, נישט זײַער ניי ליטוויש לשון, און ווייניקער פון אַלץ זײַער פירעכץ.

תחילת איז מען פון אַלע געסלעך געקומען צו לויפֿן אַנקוקען די צוויי פרעמדע לײַט. אידן האָבן זיי געשטעקט שלום, ווייבער האָבן זיי געמאַסטן פון קאָפּ ביז די פיס, קינדער זענען געשטאַנען פאַר די טירן מיט די פינגער אין די נעזלעך פאַר הידוש. פונקט אַזוי פלעגט דער באַלוט אויפֿנעמען יעדן צוריקגעקומענעם נייעם אויס-געדינטן סאָלאַט, וואָס ברענגט מיט פון ווייטן רוסלאַנד נייע מעשיות, נייע קליידער און אַ ניי לשון. אָבער בעת אַלע צוריקגע-קומענע סאָלאַטן האַלטן זיך בלוז מיט זײַער פרעמדקייט עטלעכע טעג, דערנאָך ווערן זיי צוריק אײַגענע, טוען אָן די אַלטע אידישע קליידער, לאָזן זיך וואַקסן בערד, נעמען רעדן דאָס היימישע לשון, און אַ הויז אַ פּאַטאַנראַפּיע בלייבט גאַרנישט פון זײַער פרעמד-קייט — האָבן די צוויי צוריקגעקומענע גאַרנישט געוואָלט אַרײַנ-קריכן אין אַלט.

שוין שבת, ווען דאָס וועבערישע שולכל „אהבת רעים“ האָט זיך געגרייט צוריק מכבד זיין טוביהן מיטן לייענען אין דער תורה, ווי זיין חזקה איז געווען יאָרן-לאַנג, איז טוביה נישט געקומען דאָ-ווענען. דער עולם האָט געמיינט, אַז ער דאוונט אין דער היים און געקומען צו אים בעטן אים אויף קידוש, וואָס מען האָט פאַר אים און פאַר ניסנען אָנגעגרייט. אָבער ער האָט אין דער היים אויך נישט געדאוונט.

— ער דאוונט גאַרנישט, — האָט קיילע געקלאָנגט פאַר די אידן. — נאָר מען סודעט זיך און מען לייענט ביכלעך, און קיין היטל אויפן קאַפּ טוט מען נישט אָן, ווי די גוים...  
— ליטוואַקעס געוואָרן, — האָבן פרומע אידן געזיפצט. — פאַרנעסן אין גאָט.

אַ קורצע צייט האָט מען נאָך געגלויבט אויפן באַלוט, אז די צוריקגעקומענע האָבן געבראַכט געלט פון רוסלאַנד. נישט איינמאָל האָט מען געהערט, ווי פאַרשיקטע קיין סיביר פאַר אונטערצינדן זענען דערנאָך צוריקגעקומען מיט אַ סך געלט. צוליב דעם טאקע האָט מען באַרעכטיקט זייער גויאישקייט און מען האָט זיי מוחל געווען. אָבער אז אינגיכן האָט זיך טוביה צוריקגענומען אַרבעטן ביי אַ מייסטער אויף אַ שטול און ניסן האָט גענומען געבן רוסישע לעקציעס אין אַרעמע הייזער, האָט מען געזען אויפן באַלוט, אַז זיי זענען גלאַט גוים, אַרעמע דליתים און אפיקורסים, וואָס אַזעלכע האָבן נישט די וועלט, נישט יענע וועלט, און מען האָט זיי גענומען אויסמיידן.

נאָך מער האָט מען אָנגעהויבן קוקן מיט מורא אויף טוביהס קעלער, ווען באַלד דערנאָך האָבן זיך מאַדנע פאַרשויןען גענומען דרייען דאָרט, פרעמדע און מאַדנע-אויסזעענדיקע, וואָס קיינמאָל האָט מען נאָך אַזעלכע אויפן באַלוט נישט געזען.

מיט דעם אָנפאַר פון אַלערליי סוחרים און קאָמיסיאָנערן, גאַסן-הענדלער און בוכהאַלטערס, וואַיאַזשאַרן און לערערס, האָ-טעל-גייער און „בראַק“ - אויפקויפערס, זענען פון רוסלאַנד און ליטע מאַדנע יונגעלייטלעך קיין פּוילן אָנגעקומען, גרויס-האַריקע, באַברילטע, מיט רוסישע העמדלעך אויף די אידישעלכע געבויענע אַקסלען, מיט סטודענטישע היטלען אַדער מיט ווייכע ברייט-

ראַנדיקע שוואַרצע היט. אויך זייערע מיידלעך, וואָס האָבן זיך נעבן זיי געהאַלטן, זענען געווען פראָסט געקליידעטע, מענלעך-זעלבשטענדיקע, געשוירענע און רויכערנדיקע, וואָס אין פּוילן האָט מען אַזעלכע גאַרנישט געזען.

אָט די יונגעלייט און מיידלעך האָבן איצט אָנגעהויבן אָפט אראַפּצוקריכן צו טוביהן אין קעלער. וואָס אַזוינס זיי האָבן דאָרט געטאָן, האָט קיינער נישט געוואוסט, נאָר פאַרשטאַנען האָט מען אויפן באַלוט, אַז קיין תהילים זאָגט מען דאָרט נישט. באַלד דערויף האָבן די יונגע באַלוטער געזעלן גענומען קלעפּן צו דעם קעלער, אי-בערהויפּט אין די שבתים און יום-טובים. ווייכער האָבן געוואָלט דערגיין ביי דער טוביהכע, וואָס מען קומט דאָס אַזוי דאָרט צו דעם מאַן אירן, נאָר די טוביהכע האָט גאַרנישט געוואוסט וואָס צו זאָגן.

— נאָר מען רעדט און מען לייענט ביכלעך, — האָט זי גע-זאָגט. — אַז אויך ווייס גאַרנישט, וואָס מען האָט אַזויפיל צו רעדן. אויפן באַלוט האָט דאָס וועבערישע שולכל „אהבת רעים“ מיט יעדן שבת מער אָנגעוואָרן די יונגע געזעלן ביים דאווענען. אַנשטאַט אין שולכל, זענען די בחורים געגאַנגען צו טוביה אין קעלער. דאָרט האָט פאַר זיי ניסן דעם מורה-הוראהס און טוביה, דער אמאָליקער בעל-קורא פון שולכל, נייע זאַכן דערציילט, זאַכן, וואָס זעען אָנפאַנגס אויס אויסטערליש, פאַנטאַסטיש, אָבער וואָס מער מען הערט זיך צו צו זיי, אַלץ מער ווערן זיי אייגן, נאָנט און פאַרכאַפּן אינגאַנצן. טוביה האָט וועגן דעם לעבן פון די אַרבעטער אין די ליטווישע שטעט דערציילט, וועגן זייערע שטענדיקע מלחמות מיט די באַלעבאַטיים, וועגן זייער אַחרות, אין וועלכער זיי האַלטן זיך, און וועגן די קאַסעס, וואָס זיי האָבן זיך געמאַכט פון די איי-גענע צונויפגעזאַמלטע גראַשנס, כדי צו קאָנען קעגנשטעלן זיך זייערע באַלעבאַטיים און באַדריקער. די געזעלן אין די שבתדיקע קאַפּאַטעס האָבן מיט אָפענע מיילער געשלונגען די פּרעמדע און נאָנטע רייד, וואָס דאָ האָט מען גאָר וועגן אַזעלכע זאַכן נישט גע-הערט קיינמאָל.

— אויך מיר וועלן צאָלן, — האָבן זיי געזאָגט, — ווי א נדר וועט מען צאָלן פּינקטלעך.

גיסן האָט וועגן העכערע זאַכן דערציילט, וועגן דעם לעבן פון ארבעטער אין אויסלאַנד, וועגן דער פראַנצויזישער רעוואָלוציע, וועגן דער סאָציאַליסטישער באַוועגונג, וועגן די רוסישע קעמפער און זייערע העלדנטאַטן, וועגן קאַפיטאַל און ארבעט און אויך אַביסל וועגן נאַטור-וויסנשאַפט און דער געשיכטע פון מענטשן און פּעלכער. גלאַטיק און פאַרשטענדלעך, ווי ער איז געוואוינט געווען ביים פּאָטער אין שטוב ביים לערנען, מיט וואַרעמקייט און גלויבן, האָט ער אין טונקעלן קעלער פאַר די באַלוטער אויסגעארבעטע געזעלן — וועלט און מענטשן, זאַכן און געשעענישן אויפגע-קלערט, קלאָר געמאַכט, מיט ליכט פון שכל באַלויכטן. די געזעלן זענען געזעסן מיט אויפגעריסענע אויגן, מיט אָפּענע מיילער.

— אמת, — האָבן זיי געזאָגט, — אמת.

זייער גאַנץ פינסטער לעבן, די אייגענע שפּולות איז אין טונ-קעלן קעלער ביי די מענטשן פאַרשוואונדען געוואָרן. זיי האָבן זיך געפילט געהויבן ביי זיך אליין. דאָס ערשטע מאָל ווי מען האָט נישט גערעדט צו זיי וועגן זייער נישטיקייט און הבל-הבלים, ווי זיי האָבן עס שטענדיק געהערט פון די מלמדים און מגידים, נאָר וועגן זייער וויכטיקייט און כח, זייער ווערט און חשיבות. דאָס לעבן האָט געקריגן אַ זין. נאָך מער זין האָט עס געקריגן, ווען טוביה און ניסן האָבן זיי אין אַ סוד איינגעהילט, קאַנספּיראַציע זיי גע-לערנט. שוין דאָס וואָרט, דאָס פרעמדע און געהיימע, האָט די יונגע מענטשן פאַרכאַפט, אין מאַרד און אין בלוט זיי אַריינגע-פלאָסן.

— נאָט אייך תקיעת-כּף, — האָבן זיי געזאָגט און באַהאַלטן טיף אין די קעשענעם די קליינע מאַגערע ביכלעך און בלעטלעך, וואָס מען האָט זיי איינגעטיילט אין קעלער.

אויף די פעק סחורות לינגדיק נאָך אַ שווערן טאָג ארבעט, האָבן זיי, בגנבה, שטיל, די באַלעכאַסטעם זאָלן נישט הערן, אַרויס-געדרייט די פאַררויכערטע נאַפט-לעמפלעך און געשלונגען די שלעכט-געדרוקטע ביכלעך.

טוביה האָט געשאַפן קרייזלעך, אַריינגעצויגן נייע וועבער און געזאַמלט צענער-גראַשנס ביי די געזעלן פאַר דער קאַסע. אפילו עלטערע וועבער, אידן צעבראַכענע און אַלטיפּרענקישע, האָבן זייערע

קופערנע צענערס אנטקעגנגעטראגן אים יעדן פרייטיק. ענג איז שוין געוואָרן אין די שבתים ביי טוביהן אין קעלער. אויף קעפ איז מען געשטאַנען און נישט געקאַנט אַרײַן. די געזעלן האָבן אויפגע- הערט ארומקריכן איבער די הינטערשטאַטישע פעלדער מיט מייד- לעך אין די שבת-טעג, נאָר געקומען צו טוביהן. פונקט ווי אמאָל זיי פלעגן הערן פרק, האָבן זיי איצט געהערט די מאָראַלישע רייד וועגן מענטשן און לעבן, גערעכטיקייט און אומרעכט.

פון קעלער אַרויס האָבן זיך די קרייזלעך פאַרשפּרייט איבער דעם גאַנצן באלוט. מען איז זיך אין די שבתים און יום-טובים צונויפגעקומען אין קליינע טיי-הייזלעך, אין קאַנסטאַנטינער וואַלד. מער ווי אומעטום האָט מען זיך פאַרזאַמלט ביי פייוועלע דעם שמאַטע-הענדלער אין זיינע גרויסע אָפּגעלאָזענע שטובן, וואָס זענען אָנגעשטעלט מיט ביכער פון אַלע זייטן.

פייוועלע שמאַטע-הענדלער האָט פון קיין באלעמלאַכעם נישט געהאַלטן. באלעמלאַכעס, האָט ער געוואוסט, זענען גראַבע יונגען, וואָס פאַרשטייען גאָרנישט אין השכלה און אפיקורסות. אויך האָט ער אַלײַן ביי זיינע שמאַטעס געהאַלטן מיידלעך צו דער אַרבעט און אַ באלעבאַס געווען ווי אַלע אַנדערע באלעבאַטיים. ניסנס רייד וועגן דער נייער תורה זיינער, וואָס ער האָט מיטגעבראַכט פון דער וועלט, זענען צו דעם קליינעם עלטערן אידל אין געקרייזלטן קאַפּ נישט פאַרקראַכן. אַבער פונקט ווי פריער, איז ער אַן אפיקורס געווען, געברענגט מיט צאָרן קעגן גאָט און זיין תורה. און פון ניסנס אַלע רייד, האָט ער געוואַלט וויסן איין זאך.

— אפיקורסות פאַרשפּרייט איר, צי נישט? — האָט ער גע- פרעגט זיך.

— יא, ר' פייוועלע, — שטאַרק.

— אויב אזוי, איז מיין שטוב פאַר דיר מיט דייןע לייט אָפּן, — האָט פייוועלע געזאָגט אַ גליקלעכער און אַלע סנייטשן פון זיין פנים, צוזאַמען מיט אַלע צויטן אין זיינע געקרייזלטע האָר און בערדל, האָבן געמוואָלן פון נחת.

די גרויסע אָפּגעלאָזענע שטובן זיינע, וואָס מיט די אָנגעוואָר- פענע ביכער האָבן זיי אויסגעזען ווי אַ חסידים-שטיבל, זענען אין

די שבת-טעג איצט פול געווען מיט מענטשן. אויך די בית-המדרש-בחורים, וואָס האָבן זיך דאָ שטענדיק אויפגעהאַלטן, האָט ניסן אַריינגעצויגן. אַליין אַ געוועזענער ישיבה-בחור, האָט ער גלייך גע-קאַנט צוקומען צו זיי, ער האָט געקאַנט רעדן מיט זייער לשון, פירן מיט זיי ויכוחים וועגן תורה און אמונה. איבערהויפט האָט ער זיי גענומען מיט דער לערע, וואָס ער האָט זיי געגעבן. ער האָט געקענט זייער לעכצן נאָך בילדונג און וויסן, און ער האָט זיי גע-געבן לעקציעס, געלערנט מיט זיי רוסיש און מאַטעמאַטיק, נאַטור-וויסענשאַפט און געשיכטע. צוזאַמען דערמיט האָט ער געלערנט אַנדערע לערעס, שאַרפע און פאַרבאַטענע, שכלדיקע און טיפע, וואָס האָבן די צעפלאַמטע ישיבה-בחורים אָנגעצונדן.

ער האָט אַ סך שטודירט, ניסן, פאַר די יאָרן פון זיין פאַרשי-כונג, געלערנט ביי די סטודענטן, וואָס זענען פאַרשיקט געוואָרן פון די אוניווערסיטעטן, נאָך מער אַליין געאַרבעט. ווי דער פאַטער זיינער אין די ספרים, אזוי האָט ער געגראָבן זיך אין זיינע ביכער, געשלאָנגען, און פונקט ווי זיין פאַטער, האָט ער אויך אויף די מאַרגינעס פון די ביכער מיט קלייניקע רוסישע אותיות באַ-מערקונגען געשריבן, צוגעבענישן און קשיות. מער ווי אין אלע אַנדע-רע לערעס, האָט ער געשמעקט אין דער מאַרקסיסטישער לערע, וואָס איז נאָך אין רוסלאַנד געווען אַ נייעס, נאָר אין די ליטווישע שטעט און שטעטלעך האָבן זיך שוין די אידישע רעוואָלוציאַנערן מיט איר אַרומגעטראָגן און פאַרשפּרייט זי מיט גרויס אייפער. מיט אַ פייער-דיקן דורשט האָט ניסן איינגעשלאָנגען די נייע לערע, פאַרבאַפּט געוואָרן פון איר לאַגיק און טיפּקייט, פון איר גלייכקייט און גאונישן געבוי. ער האָט זיך שוין פון דייטשן בוך „קאָפיטאַל“ נישט גע-שיידט, אַרומגעפירט אים מיט זיך, ווי אַ פרומער איד מיט טלית און תפילין. און פונקט ווי דער פאַטער זיינער, וואָס האַלט, אַז די תורה איז נישט בלויז אַליין צו לערנען, נאָר אויך צו פאַרשפּרייטן איר חכמה צווישן אַלע, אזוי האָט אויך ניסן פאַרשפּרייט די נייע תורה זיינע און אויסגעלאַכט, אויסגעשפּאַט די אַלע, וואָס ווילן זי נישט אָנערקענען. נאָך דאָרט, אין דער ליטווישער שטאַט זיינער, האָט ער מיט אַן אייזערנעם לאַגיק און מיט ביטערן חוץ באַקעמפּט די אַלע נאַראַדניקעס, וואָס האָבן געשמעקט אין ראַמאַנטישע

גלויבנס, געדינט פרעמדע געטער און נישט אָנגענומען די תורה זיינע, די אמתע און די איינציקע.

איצט האָט ער זי פאַרשפּרייט צווישען די ישיבה-בחורים ביי פייוועלע דעם שמאַטע-הענדלער אין שטוב.

אַרעמע, געדריקטע, מיט אויסגעשאַרפטע קעפּ פון תורה, מיט אָפּענע מוחות פאַר פּילאָזאָפּישע געדאַנקען, אבסטראַקטע באַגריפּן, האָבן זיי שנעל אויפגעכאַפט די מאַרקסיסטישע פּילאָזאָפּיע, וואָס ניסן האָט פאַר זיי שכלדיק אויסגעטייטשט, און פאַרכאַפט געוואָרן פון איר. פייוועלע, דער שמאַטע-הענדלער, האָט געוואָלן מיט אַלע צויטן אין זיין געקרייזלעך בערדל פון ניסנס פאַרשפּרייטן בילדונג ביי אים אין שטוב. ער איז געווען שטאַלץ מיט אים, ווי אַ טאַטע מיט אַ זון א מושלם. שבת פלעגן די וועבער זיך אָנקומען, איבערהויפט די חסידישע געזעלן, די, וואָס די נויט אין שטוב האָט זיי אוועק-געריסן פון די גמרות און פאַרפלאָנטערט זיי אין די וועב-שטולן. געוואוינט געווען שמענדיק צו לערנען, צו ספּריים, האָבן זיי נישט געפּילט קיין גרויסע הנאה אין די שבתדיקע שפּאַצירנס הינטער דער שטאַט, וואו נייטאַרינס און שפּולערקעס האָבן געקאַסט קערלעך אין די זייטן פון די בחורים, און וואוילע יונגן, לאַדזשער פרע-טענזיע-נעמער, האָבן זיך געמשעפעט צו די געזעלן, אראַפּגעריסן זיי די זיידענע טיכלעך און געפאַדערט אויסקויה-געלט פאַר מעגן שפּאַצירן מיט די מיידלעך. זיי האָבן געזוכט תורה, און זיי זענען געקומען צו פייוועלע דעם שמאַטע-הענדלער אין די שבתים.

די אויפסלערערישע זאַכן האָבן פייוועלען נישט אינטערעסירט. זיי זענען געווען וועגן העכערן לויז, ווייניק ארבעט, וואָס האָבן נאַרנישט געהאַט מיט אַפּיקורסות צו טאָן. אָבער צוזאַמען דערמיט האָט מען אויך גערעדט קעגן רעליגיע, פרומע לייט, רבנים און צדיקים, און אים איז אַ שטיק געזונט צוגעקומען.

— רויכערט, אירן, — האָט ער זיי געמונטערט און געטיילט פאַפּיראַסן.

דער רויך אין שבת האָט אים פאַרשטעלט יעדע מורא פאַר די פאַרוואַמלונגען.

אין די וועבערייען האָבן נייע לידער זיך געלאָזט הערן ביי דער



ארבעט, לידער וועגן קייסער, פון וואָס די מייסטערס האָבן זיך גע-  
כאַפט ביי די אויערן :

— לאָבוסעס! — האָבן זיי געשריגן, פאַרשטאַפּנדיק זיך די  
אויערן. — ווענט האָבן אויערן. איבער אייך וועט מען אונז פאַר-  
שיקן אין קייטן קיין סיביר.

נאָך מער האָבן זיי זיך געכעסט, ווען אין די לידער האָט  
מען וועגן זיי אליין, די מייסטערס, שלעכטע, ביזע ווערטער גע-  
רעדט.

— אז די מילער זאָלן זיי נאָר הינטן שטיין, — האָבן די  
מייסטערנים געשאַלטן די יונגען, — פאַרן שפּייען אויפן ברויט,  
וואָס מ'פרעסט.

די לידער האָבן זיך פאַרשפּרייט שנעל, גענאַנגען פון וועבע-  
ריי צו וועבעריי. די מייסטערס האָבן געסטראַשעט די געזעלן, אז  
זיי וועלן זיי פאַרמסרן פאַר די טאַטעס זייערע, פאַרן רב, אָבער די  
יונגען האָבן זיך נישט געמאַכט דערפון.

— מיר זענען באַלעבאַטיס איבער זיך אליין, — האָבן זיי  
געענטפּערט.

די מייסטערס זענען פאַרשטאַרט געוואָרן פון די עזותדיקע רייד,  
וואָס אַזעלכע האָט מען גאָר קיינמאָל נישט געהערט.

ביסלעכווייז האָבן די געזעלן אליץ ווייניגער גענומען פּאָלן  
זייערע מייסטערס. זיי האָבן נישט געוואָלט אָפּטראָגן די סחורות צו  
די פאַבריקאַנטן-אַרויסגעבער, זיי האָבן אויפגעהערט ארבעטן שפּעט  
אין דער נאַכט.

— גענוג, — האָבן זיי געזאָגט, — צייט צו מאַכן נאַכט.

זמנניקעס האָבן אויפגעהערט פּאָלן אַ גאַנג דער מייסטעריין,  
נישט געוואָלט אַרויסטראָגן דאָס מיסט, אָפּגעזאָגט זיך אַוועקצוטראָגן  
דאָס טשאַלנט פּרייטיק צום בעקער. אין די בתי-מדרשים האָבן  
טאַטעס גערעדט מיט זאָרג וועגן דעם זינדיקן דור, וואָס ווידער-  
שפּעניקט אין די עלטערע.

— מען רעדט אויף גאָט און משיח, — האָט מען געזיפּט.

— מ'רעדט אַלדאָס ביז אויפן קייזער, — האָט מען זיך איינגע-  
רוימט שטילערהייט אויפן אויער, כדי מען זאָל נישט דערהערן  
דאָס וואָרט.

— אלץ די ליטוואקעס, — האָבן פרומע אידן געביטערט. —  
 איין קרעציקע שאַף וועט די גאַנצע סטאַדע קרעציק מאַכן.  
 אויפן באלוט האָבן פּאָליציאַנטן גענומען זיך אָפטער ווייזן  
 און אריינקוקן אין די אָפענע טירן פון די וועבערייען.  
 — היי, טאַטעלע, מאַמעלע, — האָבן זיי געברומט, דראַענדיק  
 מיט אַ פינגער, און אוועקגעגאַנגען מיט גאַרנישט, פונקט ווי זיי  
 זענען געקומען.

### קאַפיטל צוויי

דעם וואַרקער רבינס ווערטער, פאַרוואָס ר' אברהם הערש  
 אשכנזי האָט אזוי מורא געהאַט, זענען מקוים געוואָרן.  
 נאָך שמחה מאירן, איז יעקב בונעם אוועק פון אידישקייט. ווי  
 לאַנג דער פּאָטער האָט געלעבט, האָט יעקב בונם אויסגעהיטן זיך  
 פאַר אים מיט זיינע גויאישע דרכים. אין וואַרשע איז ער טאַקע  
 געגאַנגען אין קורצע קליידער, אַרומגעפירט זיך מיט לעב-יונגען  
 איבער די קאַבאַרעטן און גאַרנישט אָפּגעהיטן קיין אידישקייט. אָבער  
 אז ער פלעגט קומען קיין לאַדזש, האָט ער זיך אָנגעטאַן די לאַנגע  
 מלבושים און מיטגעפאַרן מיטן פּאָטער אפילו צום רבין קיין אַלעק-  
 סאַנדער. ווי נאָר דער פּאָטער איז פּלוצלינג געשטאַרבן פון אַ האַרץ-  
 שלאַג, באלד נאָך דער שבעה, האָט יעקב בונם אַראָפּגעוואָרפן פון  
 זיך יעדן סימן פון אידישקייט און אַריינגעקראָכן אין אַזאַ עלעגאַנץ,  
 ווי ער וואָלט געווען אַ פּריצישער זון פון דור-דורות. אויך דעם  
 טאַפּלטן חסידישן נאָמען האָט ער אַראָפּגעוואָרפן, דעם בונם אינ-  
 גאַנצן אָפּגעטרייסלט און פון אידישן יעקב געמאַכט אַ פּוילישן  
 יאַקוב. אָבער גאָר אַנדערש ווי שמחה מאיר, האָט יעקב בונם אויס-  
 געזען אין זיין גויאישן הילוך.  
 אויף שמחה מאירן איז דער חסידישער יונגערמאַנטיק, דער  
 פּלוטעוואַטער עלוי, נישט אַראָפּ אויף קיין וויילע פון זיין פנים,  
 געלעגן אים אין יעדער באַוועגונג, געהאַלטן זיך אים אין יעדער  
 קנימטש פון זיינע דייטשע קליידער. כאָטש ער איז געווען אַ  
 דייטש, גערופן זיך מאַקס און נישט אַנדערש גערעדט ווי דייטש,  
 אפילו אין שטוב, איז אים דער אמאָליקער שמחה מאיר געלעגן אין

די ביינער. ווי אמאָל, פֿלעגט ער אין פארטראַכטקייט רעדן צו זיך אליין, קראַצן זיך ביים שפיץ בערדל, ציען עס, ווי אין די אַלטע צייטן, ווען ער האָט נאָך אַ חסידישע באָרד געהאַט. ער האָט אויך גערעדט דייטש מיט אַ גמרא-ניגון, געענטפערט אידיש־לעך מיט פראַנגן אויף פראַנגן, גערעדט מיט האַלבע ווערטער און אַנצוהערע-נישן, ווי אמאָל אין חדר ביי ר' ברוך וואָלף דעם מלמד. ער איז תמיד געווען אומרואַיק, פארשמאַיעט, פאַרקאַכט. ער האָט נאָך אַלץ גענומען מענטשן ביי די קנעפלעך, ווען ער האָט מיט זיי גע-רעדט, געגאָלטע מענטשן אָנגעכאַפט ביים קיין, ווי זיי וואָלטן בערד געהאַט. דעם אַש פון די ציגאַרן האָט ער שטענדיק געהאַט פול אויף די לאַצן, אויפן וועסטל. דער קראַוואַט האָט נישט געוואָלט איינלייגן ביי אים אויפן אָרט, נאָר פאַררוקט זיך אָן אַ זייט. פונקט אזוי האָט דער האַרטער דייטשער קאַפּעליוש, ווי דער צילינדער, נישט געוואָלט זיצן שטייף אויף זיין חסידישן צעטראַגענעם קאַפּ, נאָר פאַררוקט זיך אין דער הויך, ווי אַ חסידיש היטל. אַלע זיינע ענגלישע קאַסטיומען אין קראַטן, וואָס ער האָט געטראָגן, כדי צו מאַכן זיך וואָס עלעגאַנטער און אַנזעעוודיקער, זענען אויף זיין פיגור, אויף זיינע חסידישע אַקסלען גערונען, געשוואַומען און גלייך זיך פאַרוואַנדלט אין אַ חסידישער קאַפּאַטע.

פונקט אזוי האָט זיין אינגערן ברודער יעקב בונם, וואָס האָט זיך איצט גערופן בלוז יאַקוב, אַלץ געפאַסט, איז אַלץ געלעגן אויף זיין ברייטער שטאַרקער פיגור מיט אַזאַ זיכערקייט, ווי ער וואָלט קיינמאָל אויף זיך קיין קאַפּאַטע נישט געטראָגן. ווי אַ פרייץ האָט ער אויסגעזען אין זיינע האַלב-קינסטלערישע, האַלב-פריצישע קליידער, אין וועלכע ער איז מיט אַזאַ לייכטקייט אַריינגעקראַכן. אַפילו די שוואַרצע באָרד זיינע, וואָס ער האָט זיך איבערגעלאָזט. בלוז אָפּגאַלנדיק די באַסן, האָבן גאַרנישט אין קיין אידישער באָרד דערמאַנט. אין דעם צילינדער, אין דער ברייטער שוואַרצער פעלע-רין, וואָס ער האָט מיט גראַציע פאַרוואָרפן אויף איין אַקסל, ווי ער האָט עס געזען אין דער אָפּערע, מיט די ווייסע האַנטשן און מיט דעם עלעגאַנטן שטאַק אין דער האַנט, האָט ער אויסגעזען ווי עפעס אַן אויסלענדישער מאַגנאַט, עקסטראַוואַנאַנט און קינסט-לעריש.

עס איז אים זייער גוט געגאנגען, דעם יעקב בונמען, אויף דער וועלט; פון אלע זייטן האָט דאָס גליק צו אים געשיינט. ווידער איז ער געווען פון אויבן איצט, פונקט ווי אמאל אין הויף צווישן די קינדער. שמחה מאיר איז נישט רואיק געשלאָפן אין די נעכט איבער דעם אינגערן ברודער זיינעם. די קנאה האָט אים געפרעסן.

קודם-כל, האָט ער אים נישט געקאָנט מוחל זיין די ירושה. באלד נאָכדעם, ווי דער פאָטער זיינער האָט זיך נאָך אים, שמחה מאירן, געזעצט שבעה ביים לעבן, האָט ער אויך אים מעכיר-נחלה געווען, איבערגעשריבן די צואה זיינע, אַז זיין זון שמחה מאיר האָט נישט קיין חלק אין זיין פאַרמעגן, אפילו קיין בענדל פון קיין שוך זאָל ער נאָך אים נישט ירשענען. די גאַנצע ירושה איז איצט אַריבערגעגאַנגען צו די שוועסטער און צו יעקב בונמען. די ירושה איז געווען א גרויסע, שמחה מאיר האָט גאָר אליין נישט געטראַכט, אַז דער פאָטער זיינער האָט אַזאַ פאַרמעגן געהאַט. אויף יעקב בונמס טייל זענען היפשע עטלעכע צענטליק טויזנטער אין מוזמנים אַריינגעפאַלן. שמחה מאיר איז אַרומגעגאַנגען א צערו-דערטער. ער האָט זיך גראָד אויף דער לוייה ביים פאָטער שטאַרק געפאַרעט, געלאָזט זיך אויפן בית-עולם אַיינרייסן דעם לאַץ פון אַ נייעם קאַסטיום, קדיש געזאַגט, אפילו שבעה געזעסן. ער האָט גע-וואָלט פאַריכטן איצט, אויסנעמען ביי דער מוטער, ביי די שוועס-טער און ברודער. אָבער די יורשים האָבן גאַרנישט געוואָלט אים ענטפערן, ווען ער האָט גענומן רערן וועגן דער ירושה. ער איז איבעריקנס נאָך אויך נישט געווען אינגאַנצן אויף אַ וועג מיט די הלואות, וואָס ער האָט גענומען ביי זיי פאַר הונצעס באַראַגענשאַפט. זיי האָבן אים געהאַט אין די הענט איצט. מיט קיין געריכטן האָט ער נישט געקאָנט גיין. אָבער צו רבנים האָט ער גענומען שלעפן די שוועסטער און דעם ברודער. ער האָט געפראוואוּט פאַר-שרייען, פאַרטומלען, אָבער יעקב בונם האָט זיך נישט געלאָזט. קיין פרוטה האָט ער נישט געקאָנט אַרויסציען.

נאָך מער האָט אין אים געקאָכט, ווען יעקב בונם איז אַריין אין די גויאישע קליידער באלד נאָכן פאָטערס טויט. אַט דאָס, וואָס ער אַליין האָט דורכגעמאַכט מיט אזויפיל מלחמה, האָט יעקב בונם אַפגעטאַן לייכט און גלאַטיק, ווי אלץ, וואָס ער טוט. שמחה מאיר

האָט נישט געפילט קיין טעם אין לעבן. עפעס אַלץ איז אים געגאַנגען נען גלייך, דעם יעקב בונמען, דאָס גליק איז אַליין צו אים אין די הענט געקראַכן, בעת ער, שמחה מאיר, האָט זיך שטענדיק גע- מוזט דערנאָך יאָגן, איינרייסן, מיט די נעגל ארויסדראַפן.

יאָ, ער איז געבוירן געוואָרן אין אַ זיידן העמדל, דער יעקב בונם. שוין אויסערלעך האָט ער שמחה מאירן נאָך אין דער מו- טערס בויד באַרויכט. ער איז געוואַקסן גרויס, הויך, שוין, פריילעך, פול מיט הנאה צו לעבן און צו זען אַנדערע לעבן. מען האָט אים ליב געהאַט, געקלעפט צו אים. לייכט איז ער אין אַ מיליאָנעריש הויז פאַר אַן איידעם אַרײַן, כאַטש ער האָט גאָר קיין תורה נישט געקענט, קוים אַ בלעטל נמרא זיך אויסגעלערנט! לייכט איז ער אין די נייע קליידער אַרײַן; לייכט איז ער איצט אין דער לאַדזשער רייכער און פריילעכער וועלט אַרײַנגעקראַכן, אין די רייכסטע הייזער אַרײַנגעקומען, צו וועלכע שמחה מאיר האָט גאָרנישט געוואוסט ווי אַזוי צוצוקומען.

ער האָט איצט געוואוינט מער אין לאַדזש ווי אין ווארשע, יעקב בונם, און זייער אַ פריילעך לעבן געפירט. אין נייעם האַטעל, וואו די רייכסטע געסט שטייען אײַן, האָט ער אַ שיינע בחוריש וואוינונג זיך אָפּגעדרונגען, גאַנצע טעג אין גומענע קאַרעטן איבער די לאַדזשער שלעכט-געפלאַסטערטע גאַסן אַרומגעיאָגט זיך, כאַטש ער האָט גאָרנישט געהאַט נאָך וואָס צו אײַלן, און געגריסט זיך אויף רעכטס און לינקס צו די פאַרבייגייער אויף די טראַטוואַרן. זייער גיך האָט ער זיך מיט דער לאַדזשער גאַלדענער יוגנט אײַנגעלעכט, אַ וועלט מיט באַקאַנטע און פריינט געקריגן, אין רייכע שטובן אַ גאַסט געוואָרן, מיט קינסטלער, שרייבער און אַקטריסעס זיך אַרומגערינגלט, אין רעסטאָראַנען זיי געפירט, הלואות געגעבן, און אַן אײַגענער מענטש אין אַלע טעאַטערס, קאַבאַרעטן, נאַכט-קלובן געווען. אַלע קעלנער אין די רעסטאָראַנען, קוטשערס פון די קאַרעטן האָבן אים געקענט און די היטלען פאַר אים געצויגן. ער האָט געקאַנט פאַרן אין אַ קאַרעטע, ווי אַ געבוירענער מאַגנאַט. דאַמען האָבן אים מיט לאַרניאַנען נאַכגעקוקט.

— האַבע די ערע, מאַיע אושאַנאָואַניע, קיסע די האַנט! —  
האָט ער פון אַלע זייטן געגריסט ברייט, געפאַכעט מיט דעם צילינג-

דער צו מענער און דאָמען, צו פאַבריקאַנטישע רייכע זינדלעך און צו נאַכלעסיגע מאָלער, צו אויסגעפראַנטעוועטע שאַנסאַנעטקעס און צו לייטישע דאָמען.

— ווי גייטס, יאַקוב? — האָט מען אים צוריקגעגריסט, בלויז אַנרופנדיק אים ביים נאָמען.

פונקט ווי ער איז געווען לוסטיק, אויסגעקאַכט מיט אַ וועלט, אַזוי איז זיין ווייב, די רייכע, קרענקלעכע חסידישע טאַכטער, גע-ווען תמיד אַליין, אָפּגערוקט פון מענטשן און פאַרווירט. זי איז געווען מאָגער און פאַרקרענקט. אויך איז זי אין טראָגן נישט פאַר-גאַנגען, כאַטש אַלע אין שטוב האָבן איר אויפן בויד געקוקט און זי וועגן דעם מיט חידוש אויסגעפרעגט. זי איז געווען פאַרביטערט, שטענדיק אויפגערעגט. זי האָט אַליין נישט געפילט קיין טעם אין די גוטע עסנס און נישט פאַרגונגען, ווען אַנדערע עסן מיט אָפּעטיט. זי האָט אַליין נישט געקאָנט שלאָפן אין די נעכט און נישט פאַר-טראָגן, ווען אן אַנדערער שלאָפט געשמאַק. זי איז געווען ביטער און נישט געקאָנט דולדן קיין שמחה, געלעכטער. זי האָט איר מאַן ליב געהאַט, אויסגענאַנגען פאַר אים. אָבער זי האָט נישט געקאָנט מיטגיין מיט אים. ער איז איר געווען שווער סיי מיט זיין טעמפע-ראַמענט, וואָס פלעגט אויף אים אָנפאַלן און וואָס פאַר איר איז עס געווען בלויז אן עול און א פיין, סיי מיט זיין שטענדיקער פריילעכקייט און שמחה. ווען זי האָט נישט געקאָנט צונעמען קיין לעפל צום מויל, האָט ער געגעסן מיט א וואָלפישן אָפּעטיט. ווען זי האָט זיך געמאַטערט אין די שלאָפלאַזע נעכט, שליינגנדיק אלער-ליי פילן, וואָס האָבן נישט געהאַלפן, האָט ער געאַטעמט מיט לעבן און שטאַרקן שלאָף. זי האָט אים נישט פאַרגונגען.

— יעקב, — האָט זי אים געוועקט, — שלאָף נישט אַזוי, ווען איך קום אום וועלנדיק צומאַכן אן אויג.

זי האָט נישט געקאָנט פאַרטראָגן די מענטשן זיינע, וואָס ער רינגלט זיך אַזויפיל מיט זיי אַרום, וואָס ער איז מיט אַלעמען גוט, פריילעך, גוט-ברודעריש און קלאַפט יעדן אין פלייצע, ווי מען קלאַפט אים אין פלייצע.

— איך לייד זיי נישט, — האָט זי געזאָגט א זויערע, קוסנדיק

מיט האַס אויף די מענטשן.

זי איז געווען אייפערזיכטיק אויף אלעמען, אויף אלע ווייבער, פאר וועלכע ער פלעגט ציען דעם צילינדער, אויף אלע אקטריסעס, וואָס ער פלעגט זיי מאַכן רוישיקע אַוואַציעס אין טעאטער. — ווער איז די קאָקאטע? — האָט זי וועגן יעדער פרוי גע- פרעגט מיט גאָל.

זי האָט אַליין מיט אים נישט געוואָלט גיין; אויסגעמיטן זיינע באַקאַנטע, פריינט. אָבער טאָמער איז ער אַליין געגאַנגען איז זי געווען אייפערזיכטיק, געמאַכט אים סצענעס. ער איז דעריבער זעלטן געזעסן אין וואַרשע, מערסטנס, פאַרבראַכט אין לאַדזש. אין דער שטאָט, דער רוישיקער און ענערגישער, וואָס זידט פון אַרבעט און דראַנג, האָט ער א זייער זאָרגלאָז בחוריש האָטעל-לעבן געפירט. מען האָט אים ליב געהאַט און ער האָט אַנדערע ליב געהאַט. איבער-הויפט זענען פאַר אים אויסגעגאַנגען די ווייבער — די שאַנסאַנעט-קעס פון די לאָקאַלן, ווי די רויכע באַלעבאַטישע ווייבלעך, וואָס די מענער זייערע זענען פאַרקאַכט אין מסחר און זיי אַליין גייען אויס פון לאַנגווייליקייט אויף זייערע שפאַצירן אויף פיעטראַקאָווער גאַס. זיי האָבן אים אַנטקעגן געשמייכלט, מיט די אויגן אים גענעסן. ער האָט פאַר זיי זייער נידעריק און בראַוועריש דעם צילינדער געהויבן, אַרומיאַגנדיק אין די קאַרעטן. אַמטיפסטן און נידעריקסטן פלעגט ער ציען דעם צילינדער פאַר זיין שוועגערין דינהלע, ווען ער פלעגט זי אַנטרעפן אין גאַס, ווי זי גייט מיט דער מוטער שפאַצירן, ביידע אויסגעפּוּצטע, מיט הויכע היט און פּעדערן.

פונקט ווי אַמאָל, אינגלוייז, ווען ער פלעגט שעהן לאַנג שטיין ביי חיים-אַלטערס הויז, כדי ער זאָל זי זען דאָס מיידל אין פענסיע-קליידל און ציען פאַר איר דאָס חסידישע היטל, אזוי פלעגט ער אויך איצט אַרומיאַגן מיט דער קאַרעטע הין און צוריק איבער דער פיעט-ראַקאָווער גאַס, כדי צו דערזען זי און ציען פאַר איר נידעריק דעם צילינדער. ער האָט זי אַלץ נישט אויפגעהערט צו ליבן, געדענקט נאָך אַלץ די וואַרעמע הענטלעך אירע אַרום זיין האַלז, ווען זי פלעגט זיצן אים אויפן רוקן, געדענקט איר געלעכטער און פאַרערונג. ער האָט נאָך אַלץ נישט געקאַנט מוחל זיין דעם ברודער זיינעם, וואָס ער האָט זי אים צוגענומען, זי, וואָס אלע אין הויף האָבן זי פאַר זיין כלה געהאַלטן. ניין, ער איז נישט געווען גליקלעך מיט

זיין ווייב, דער פרעמדער און קרענקלעכער, וואָס קאָן אליין נישט לעבן און פאַרביטערט אים דאָס לעבן. ער האָט תמיד געזוכט א גע- לעגנהייט דינהלען צו זען. ער איז צו איר אין שטוב נישט געקומען. שמחה מאיר איז געווען מיט אים כרונו. אָבער אויף די גאַסן האָט ער איר נאָכגעקוקט, געגריסט צו איר טיף מיטן צילינדער. די גאַנצע וואַרעמקייט צו איר האָט ער אין די גרוסן אַריינגעלייגט.

פונקט אזוי פלעגט דינהלע ספעציעל אַרומגיין איבער דער פיעטראָקאווער גאַס, כדי אים צו זען, דעם עלעגאַנטן און שיינעם, וואָס איז שטאַרק ענלעך געווען צו די העלדן פון אירע ראָמאַנען.

זי האָט שוין געוואוינט איצט באַזונדער, אין זייער א גרויסער און רייכער דירה, זינט דער מאַן אירער האָט איבערגענומען די גענעראַל-פאַרטערטונג ביי די באַראָנען הונצעס. אויך איז דער מאַן אירער אַן אַנדערער געוואָרן. ער האָט אייראָפּעאישע קליידער געטראָגן, דאָס חסידישע בערדל אָפגעגאַלט און נייע מענטשן צו זיך אין שטוב אַריינגעצויגן, היינט-וועלטיקע און רייכע. אפילו דייטש האָט ער גערעדט אין שטוב, און זי, זיין ווייב, נישט מער גערופן דינהלע, נאָר דיאַנאַ. אָבער זי האָט אים נישט פאַרטראָגן, ווי פריער, ביי זיין גאַנצער דייטשקייט, איז ער געזעסן ביים טיש א צעטראָגענער, גערעכנט, געברומט צו זיך אליין, געיאָגט זיך, גע- אילט, עס האָט אים פון אָרט געהויבן.

— וואו לויפסטו? — האָט זי אים געמוזט אָפּשטעלן, ווען ער האָט ניך געגעבן א רייניק-אויס די ציין נאָכן פלייש און געלאָזט זיך לויפן. — מען דאַרף נאָך דערלאָנגען דעם קאַמפּאַט.

פונקט אזוי האָט זי אים געדאַרפט לערנען, וואָס ער האַלט אין איין רעכענען ביים עסן, פאַרשרייבט אַלע טישטיכער און סער- וועטלעך, וואָס נאָר עס קומט אים אונטער דער האנט.

— וואָלסטו אפשר אכטונג געגעבן אויף די קינדער? — האָט זי אים געזאָגט. — זע, ווי אזוי זיי פאַרהאַלטן זיך ביים טיש.

— די קינדער? — האָט מאַקס אַשכנזי איבערגעפרעגט.

ער האָט נאָר פאַרגעסן, אַז ער האָט קינדער. ער האָט זיי זעלטן געזען, זעלטן מיט זיי א וואָרט אויסגערעדט. וויפיל מאָל זיי האָבן געוואָלט, ער זאָל זיי נעמען אויף דער קני רייטן, הוידן א ביסל



אויף דער פוס אָדער אויפהויבן אין דער הויך, האָט ער זיי אוועק-געשיקט צו דער מוטער.

— פורכטבאר בעשעפטיקט, — האָט ער א ברום געטאָן.  
ער האָט בלוין געוואָלט וויסן, ווי אזוי זיי לערנען זיך, איבער-הויפט ווי דאָס אינגל לערנט זיך.

— נאָ, צייגע מיר די העפטע, אינגאָז, — האָט ער גערופן דאָס אינגל, וואָס האָט געלערנט אין דער דייטשער שולע, — איך מעכטע דיינע שול-צייגניסע נאָכזען.

דער קליינער אינגאָז האָט נישט מיט קיין גרויסן חשק גע-וויון זיינע העפטן. ער האָט זייער שלעכטע צייכנס געהאָט פון די לערער. דער פאָטער האָט זיי אים אַרויסגעריסן פון דער האַנט, א פלינקן בליק אין זיי געטאָן און זיך פאַרקרימט, איבערהויפט אויף דער אַריטמעטיק, וואָס דער קליינער האָט אמערגנסטן געמאַכט.

— אונבעגרייפליך, ווי ער האָט ניכטס פאָן מיר געערבט, — האָט ער גערעדט מיט פאַרדרום און געקוקט מיט פאַרוואורף צו זיין ווייב.

דער קליינער האָט דעם פאָטער געשפּיזט מיט שלעכטע גרויע אויגן.

די אינגערע, גערטרוד, א קאָפּיע פון דער מוטער, האָט גראָד מיט שמחה אַנטקעגנגעטראַגן אירע העפטן פון קינדער-גאָרטן. זי האָט זייער שיינע האַנט-ארבעט געמאַכט, אלערליי בלומען און שמעטערלינגען אין די העפטן אריינגעקלעפט, פארוואָס די לערע-רינס האָבן זי שטאַרק געלויבט. אָבער דעם פאָטער האָבן אַזעלכע זאַכן ווייניק אינטערעסירט. ער האָט פון קיין מיידלעך קיין גרויסע זאַכן נישט ערוואָרט. ערוואָרט האָט ער פון אינגל, איבערהויפט אין וויכטיקע זאַכן, אין חשבון. און ער האָט א פלוטעוואַטן בליק געגעבן אין דער קליינערס העפטן און א ברום געטאָן אויף יוצא זיין:  
— נעט, קליינע...

זיי זענען געוואָרן פרעמד צום פאָטער, ווי ער איז געווען צו זיי. זיי פלעגן זיך אפילו איבערקוקן ביים עסן, ווי אזוי דער פאָ-טער רעכנט, רעדט צו זיך אליין, קראַצט זיך פאַרטראַכט ביים שפיץ בערדל, פאַרלירט דאָס סערוועטל, רייניקט אויפן קול מיט דער צונג די שטיקלעך פלייש פון די ציין, און זיי האָבן זיך פאַנאָדערגע-

לאַכט ביים טיש, איבערווינקענדיק זיך מיט די אויגן אויפן פאָ-  
טערס העווות. די מוטער האָט צו זיי ביזע בליקן געוואָרפן, כאַטש  
איר אַליין האָבן אויך דעם מאַנס חסידישע מנהגים אויפגערגענט,  
צו לאַכן געמאַכט.

ביי איר גאַנצער גלייכגילטיקייט צו אים, האָט איר געערגערט,  
ווען עמיצער זעט זיינע לעכערלעכקייטן, זיינע חסידישע שטיק. עס  
איז איר, ר' חיים אַלטערס טאַכטער, נישט אָנגעשטאַנען, מיזאַל פון  
איר מאַן לאַכן. נישט נאָר האָט זי נישט דערלאָזט די אייגענע  
קינדער איבערווינקען זיך איבער דעם פאַרטראַכטן פּאָטער, נאָר זי  
האָט אויך אָפּגעהיטן, אַז ער זאָל ביי פּרעמדע מענטשן אין גאַס  
נישט אַרויסרופן קיין שפּאַט.

ביי דער טיר האָט זי אים געמוזט פאַרהאַלטן, דערמאָנען אים,  
ער זאָל זיך אָפּשאַקלען דעם אַש פון ראָק און פאַרבינדן זיך ווי גע-  
העריק דעם קראַוואַט.

— שמחה מאיר, — האָט זי אים גערופן, — ווי אזוי גייסטו  
צווישן מענטשן ?

ער האָט זיך אָפּגעשמעלט, כאַטש ער האָט דעם אַלטן חסידישן  
נאָמען פיינט געהאַט, ספּעציעל פיינט געהאַט צו הערן אים פון זיין  
ווייבס מויל.

— פערבינדע מיר, דיאַנאַ, איך ביטע דיך, — האָט ער איר  
געזאָגט אין זיין לאַדזשער אונטערזינגענדיקן דייטש, — איך ווערדע  
ניע די קראַוואַטע אַאוסבינדן קענען.

זי האָט אים דעם קראַוואַט פּינקטלעך אויסגעבונדן, אויך דעם  
אַש פון ראָק אָפּגעשאַקלט, ער זאָל נישט ברענגען אויף זיך קיין  
לייטיש געלעכטער. אָבער יעדעס מאָל אויפסניי, ווען ער האָט זי  
דערביי אַרומגענומען פאַר דער טאַליע, האָט זי זיך האַסטיק אַרויס-  
געדרייט און אים מיט אַ קאַלטן בליק פון די בלויע אויגן דאָס  
בלוט פאַרפרוירן.

— שמחה מאיר, אפשר וועסטו איינשטיין ? — האָט זי אים  
אָפּגעשניטן.

ער האָט אַראָפּגעלאָזט האַסטיק די הענט, ווי אונטערגעזעגטע,  
סיי פון אירע רייד, סיי פון נאָמען, וואָס זי רופט אים, דעם אַלטן  
קאָמישן נאָמען, כאַטש ער הייסט שוין מאַקס. זי האָט אים פאַר

קיין פאל נישט געוואָלט רופן ביים נייעם נאָמען, נישט גערעדט צו אים דייטש, כאָטש זי האָט עס גוט געקענט, נאָר אידיש, אַפילו ווען מענטשן קומען צו אים. דאָס האָט אים זייער געקרענקט. אלע-מען האָט ער געצוואונגען אין דער נישט-פאַרגינערישער שטאָט צו באוואונדערן אים, צו רעדן וועגן אים, נאָר נישט זיין אייגן ווייב. זי איז נישט נתפעל געוואָרן פון זיינע סוחרישע גרויסקייטן, וועגן וואָס ער האָט איר דערציילט, פון זיין גיכן וואַסן. זי האָט גאָר-נישט געוואָלט הערן, ווען ער פלעגט זיך באַרימען פאַר איר מיט זיינע סוחרישע זיגן.

— וואָרף נישט די ציגאַרן אויף דער ערד, — האָט זי אים איבערדערין, — און שיט נישט דאָס אַש אויפן טישטוך; אָט שטייט אַן אַש-בעכער.

אזוי האָט זי אויך נישט געוואָלט ווערן קיין לאַדזשער דאַמע, וואָס ער האָט אזוי שטאַרק פאַרלאַנגט פון איר. זי האָט אַפילו נישט אויסגעטאָן באַלד דאָס שייטל, כאָטש זי האָט עס שטענדיק פיינט געהאַט. דער מאַן אירער האָט עס נישט פאַרשטאַנען. — וואָס איז אזוי פרום ביזטו? — האָט ער געפרעגט. — ס'פאַסט נאָרנישט פאַר מיר.

— מיר פאַסט, — האָט דינהלע געענטפערט.

זי האָט נישט געוואָלט נאָכגיין זיינע פיס-טריט. עס איז איר נישט אָנגעשטאַנען. איבעריקנס, האָט זי עס נישט געדאַרפט. זי איז נישט מיטגעגאַנגען מיט אים אין די נייע הייזער, די רייכע און די פאַבריקאַנטישע, נישט געחברט זיך מיט זיינע סוחרים און זייערע היינט-וועלטיקע ווייבער. זי איז געווען פאַרנומען אָדער מיט די קינדער, וואָס אלע מאָל איז אַן אַנדערס קראַנק געוואָרן, אָדער מיט דער שטוב, און מערסטנס פון אַלץ מיט אירע ביכלעך. זי האָט זיי גאָרנישט אויפגעהערט לייענען, די ביכלעך, געלעבט מיטן לעבן פון די העלדן זייערע, געפרייט זיך מיט זייער פרייד, געטרויערט מיט זייער טרויער. דערביי איז זי מער געווען ביי אירע עלטערן אין הויז, ווי ביי זיך אין דער היים. טאָג-טעגלעך איז זי מיט דער מוטער געגאַנגען איבער די גאַסן, געקוקט אין די פענסטער פון די געשעפטן און געפירט זיך אונטער די הענט. אויסגעפוצטע, עלע-גאַנטע, האָבן זיי זיך נישט שטאַרק אונטערשיידט איינע פון דער

אנדערער, גיכער אויסגעזען ווי צוויי שוועסטער, איידער ווי מוטער און טאכטער. זי איז גארנישט עלטער געוואָרן, די פריוע אלטער. מענער האָבן איר נאָכגעקוקט אויף די גאַסן, כאַטש זי איז שוין א באַבע פון עטלעכע אייניקלעך געווען. ווי תמיד, האָט זי נישט געקאָנט פאַרבייגיין קיין געשעפט, זי זאָל עפעס נישט קויפן. זי האָט אויך די טאָכטער געשלעפט מיט זיך. אפילו אין דער צו-קערניע נאשן שאַקאַלאַד האָט זי זי געשלעפט.

שמחה מאירן האָט זיין ווייבס צוגעבונדנקייט צו די עלטערן אויפגערעגט. ער האָט געפילט, אז זיי, די שווער און שוויגער, רויבן דאָס אוועק ביי אים דאָס ווייב זיינס, וואָס געהער צו אים. יעדעס מאָל, ווען זי פֿלעגט אַוועקגיין צו דער מוטער, האָט ער אויפסניי אויסגעברומט ביז:

— שוין ווידער צו דער מאַמען! כ'ווייס גאַרנישט, וואָס מען האָט אַזויפיל צו טאָן ביי אַ מאַמען! זאָ עטוואַס...

איבעריקנס איז ער נישט געווען גאַנץ זיכער, צי דאָס ווייב זיינס גיט נישט צופיל געלט די עלטערן. ער האָט גוט געקענט דעם שווערס שיטערע פינגער און דער שוויגערס ברייטקייט. ער האָט וועגן דעם נישט גערעדט, ער האָט מורא געהאט פאר דינהלען די ווערטער פאַרן מויל צו ברענגען. אָבער רואיק איז ער נישט גע-ווען. ער האָט זי געוואָלט אַפציען פון דער מוטער, אַריינציען אין נייע הייזער, אין רייכע און היינט-וועלטליקע, ווי עס שטייט אָן פאַר אים און זיין שטאַנד. עס האָט אים געפאַסט צו ווייזן זיך מיט אַזאָ ווייב, אַ שיינע און געבילדעטע. צו זיין נייעם הילף וואָלט זייער גוט אויסגעזען, ווען דינהלע, די געוויקסיקע און עלעגאַנטע, זאָל מיט אים אונטער דער האַנט איבער דער גאַס גיין, אזוי אז מענטשן זאָלן אים באַוואונדערן. אָבער ער האָט זי פון די ביכלעך און פון דער מוטער נישט געקאָנט אַוועקרייסן. פון אונטער די הענט האָט זי זיך אים אַרויסגעדרייט. ער האָט זיך דעריבער מיט נאָך מער אייפער אין די געשעפטן אַריינגעוואָרפן. אהיימגעקומען שפעט אין די נעכט און אַוועק באַלד אינדערפרי פון שטוב.

ער איז געוואָקסן מיט יעדן טאָג, מיט יעדער שעה, אָבער רואיק איז ער נישט געווען. די שנעלע נערוועזע פינגער האָבן גאַר-נישט אויפגעהערט צופן פאַרדאנהט ביים שפיץ בערדלע. ער איז

געווען ביז, אויף דער שטוב, אויף שווער און שוויגער, אויף די שוועסטער, און מער פון אלץ אויף יעקב בונמען, וואָס האָט גאַנץ לאָדזש אויפגערודערט מיט זיין פריילעך לעבן. אומעטום האָט מען אים אָפּגעגעבן פריילעכע גרוסן פון אים.

— דער יונג וועט נאָך מיט דער טאַרבע גיין, — האָט שמחה מאיר וועגן אים נביאות געזאָגט, — וויר ווערדען זען דאָס גרייטע... אָבער יעקב בונם איז מיט דער טאַרבע נישט געגאַנגען, ווי זיין עלטערער ברודער האָט נביאות געזאָגט. פאַרקערט, דאָס גליק איז געשפּרונגען אים אין די הענט אַרײַן, אַלײַן נישט וויסנדיק גאָר ווי אַזוי עס איז געקומען, איז ער אין גרעסטן לאָדזשער פּאַלאַץ, ביי מאַסקימיליאַן פּלידערבוים דעם מיליאָנער, אַן אייננייער געוואָרן, מיט די מיליאָנערישע לאָדזשער זינדלעך דאָרט וויין געטרונקען, אין קאָרטן געשפּילט, און אַזוי טאַקע, צווישן וויינען, קאָרטן און געלעכטער, די גענעראַל-פאַרטרעטונג פון דער פּאַבריק ביים פּאַב-ריקאַנט אָנגענומען.

א בלייכער, אינגאַנצן אָן בלוט אין פנים, איז געבליבן זיצן שמחה מאיר אויפן פּאַטעל אין קאַנטאָר ווינעם, ווען מענטשן האָבן אים דערציילט וועגן יעקב בונמס פאַרטרעטונג. — שקר וכזב! — האָט ער געשריגן אין אידיש, פאַרגעסנדיק גאָר, אַז ער רעדט דייטש.

שוין צופיל האָט אים די נייעס צעטראָגן.

אָבער עס איז נישט געווען שקר וכזב. טאַקע אויף דער פּיעט-ראַקאָווער נאַם, פונקט אַנטקעגן הונצעס הויז, וואו שמחה מאיר האָט געהאַט זיין פאַרטרעטונג, האָט דער ברודער זינער א ריזיקן לאָגער פאַרלייגט. מיט ברייטער פאַרשווענדערישקייט א קאַנטאָר אויסגעשטאַטעט. גאַלדענע גרויסען שילדן מיט פלידערבוים אלע מעדאַלן און מיט דער פאַבריק-מאַרקע—אַן אַנקער מיט א שליסל איבערגעקרייצט — איבער דעם גאַנצן הויז אויפגעהאַנגען און אפילו ביי דער טיר א דינער מיט אַ אונטיפאַרם אַוועקגעשטעלט, ווי ביי אַ באַנק. אויך האָט זיך דער נייער פאַרטרעטער א קאַרעטע אַן אייגענע געקויפט און, ווי מערסטע יונגע פאַבריקאַנטן, אַלײַן די פּערד גע-טריבן, אַוועקגעצנדיק דעם קוטשער אויבן-אָן.

שמחה מאיר האָט פאַרהאַנגען מיט גרינע פאַרהענגלעך די

פענסטער פון זיין קאנטאר אין געשעפט. ער האָט נישט געוואָלט  
 סוקן אויף די שילדן אַנטקעגן. דאָס כלום איז אים קאַליע געוואָרן.  
 אָבער דעם ברודערס נאָמען האָט צו אים פון אַלע זייטן אראָפּגע-  
 שריגן. עס האָבן דערציילט וועגן אים די גרויסע רעקלאַמעס אין די  
 צייטונגען, די סוחרים, די מעקלערס, גאַנץ לאָדזש.  
 — ער רודערט א וועלט, — האָבן די סוחרים אים דערציילט,  
 איבערגעגעבן וועגן אַלע זיינע געשעפטן אין די טעג און וועגן די  
 הוליאַנקעס אין די נעכט.

באַלד דערויף האָט דער פאַבריקאַנט פלידערבוים אָפּגעהאַלטן  
 א גרויסן זיג איבער זיינע קאָנקורענטן, די באַראָנען הונצעס. או-  
 מעטום האָט מען דערפון גערעדט. צוזאַמען מיט פלידערבויםען  
 האָט אויך זיין גענעראַל-פאַרטרעטער יאַקוב אַשכנזי א קלעטער גע-  
 טאָן אין דער הויך, אַרויפגעקראַכן העכער אַ שטאַפל אויף דעם  
 גאַלדענעם לייטער.

שמהה מאירס פנים איז געווען אזוי גרין, ווי די גרינע פאַר-  
 הענגלעך פון די פענסטער אין זיין געשעפט, וואָס ער האָט שטענדיק  
 געהאַלטן אראָפּגעלאָזן, כדי נישט צו זען דעם גאַלדענעם אויסגע-  
 קריצטן נאָמען פון שונא קעגנאיבער.

### קאַפיטל דריי

אין פּאַלאַץ פון טעקסטיל-פאַבריקאַנט פלידערבוים איז געווען  
 לוסטיק און פריילעך.

דער פאַבריקאַנט פלידערבוים, וואָס האָט געפירט א שווערע  
 קאָנקורענץ קעגן דער מאַנופעקטור-פאַבריק פון הונצעס יורשים,  
 האָט אָפּגעהאַלטן א גרויסן נצחון — דער נייבאַשטימטער גר-  
 בערנאַטאַר פאַן מילער, וואָס איז אָנגעקומען פון פעטערבורג קיין  
 פיעטראַקאָוו. האָט אָנגענומען די ערשטע איינלאָדונג צום פאַבריק-  
 קאַנט פלידערבוים, נישט צו די באַראָנען הונצעס.  
 זינט יאָרן האָבן פאַרביטערט געקעמפט די צוויי גרעסטע לאָד-  
 זשער פאַבריקאַנטן — הונצע און פלידערבוים. איינער דעם צווייטן

איז דערנאנגען די יארן ביי יעדער געלעגנהייט, אָפּגעמאָן זיך שפּיצלעך.

פּונקט ווי דעם אַלטן הונצע, האָבן אויך דעם פּאַבריקאַנט פּליי-דערבוים אַלטע לאָדזשער אידן געדענקט נאָך, ווי ער איז געקומען אין שטאָט מיט ליודיקע הענט. אַן אָפּגעברענטער פּון דער דאָרפֿ-שער זון, אַ ברייט־פּלייציקער, אויף וועלכן ס'אויסגעוואַקסענע לאנגע צייגענע כאַלאַטל האָט שיער נישט געפּלאַצט, מיט אַ פּאַר שווערע שטיוול, געשמידט מיט פּאַדקאָוועס, די קנאַפּל זאָלן זיך נישט אָפּרייבן, מיט אַן אָפּגעריסענער צווייג אין דער קרעפטטיגער האַנט. אָפּצוויאָגן זיך פּון דאָרפֿישע הינט אויף די וועגן אָון פּון די פּאַסטוכער, וואָס וואַרפּן נאָך אידן שטיינדלעך — איז ער געגאַנגען צופּום פּון זיין דאָרף וואַלקע קיין לאָדזש, צו פּאַרדינען זיין ברויט פּאַר זיך.

דעם טאַטן זיינעם דעם דאָרפֿ־קרעטשמער האָבן אַנדערע אידן, פּאַרמעגלעכערע פּון אים, אויסגעדרונגען די קרעטשמע ביים פּרייז. ער איז געבליבן מיט ווייב און קינדער, נאַנצע צוועלף, איינס קלענער פּון אַנדערן, אָן ברויט, אָן אַ דאָך איבערן קאַפּ. דער פּאַטער האָט גענומען דעם עלטסטן זון זיינעם, מענדל, ער האָט איינגע-בונדן אין אַ זעקעלע אַ פּריש קעזל, ער האָט אַרויסגענומען פּון בינשטאַק אַ לויטערן האָניק, אָנגעגאַסן אַ פּולע פּלאַש, און געלאָזט זיך דערמיט צופּום. צוזאַמען מיט זיין זון קיין קאַזמיר צום רבין, פּרעגן אים אַן עצה. וואָס ער זאָל טאָן מיט ווייב און קינדער.

דער רבי האָט געהייסן דעם קעז מיטן האָניק אוועקגעבן דער רביצין און ער האָט געבענטשט דעם אַרענדאַר, אַז גאָט זאָל אים העלפּן אין אַלעם, וואו ער וועט זיך קערן און ווענדן. אויך האָט ער אים און דעם זון זיינעם געגעבן צו קופּערנע דרייערס, וואָס זיי זאָלן שטענדיק טראָגן מיט זיך, אַ הויז שבת און יום־טוב, וואָס עס וועט זיי ברענגען מזל. דער אַרענדאַר האָט זיך געלאָזט איבער די דערפּער אויפּקויפּן ביי די פּויערים וואָל און פּלאַסס, כדי צו דער-האַלטן זיין ווייב און פּיל קינדער ביים לעבן. ער האָט אויך געוואָלט, אַז דער עלטסטער זון זיינער, מענדל, זאָל אים העלפּן מיטגיין און טראָגן די זעק. אָבער מענדל האָט נישט געוואָלט בלייבן קיין דאָרפֿ־גייער. אַ געזונטער, אַ ברייט־פּלייציקער, אַ בריה אין שענק אויפֿ-

צוהויבן דאָס שווערסטע פּאַס ביר און אַרויסצואוואַרפן די גרעסטע נבורים פון קרעטשמע, ווען זיי שיכורן זיך אָן און ברעכן פלעשער, פול מיט לעבן און הייס בלוט, וואָס שפּראַצט דורך דער פּאַרבּרענ-טער הויט, אויסגעשמיסן פון זון און ווינט, האָט ער געגלויבט אין זיך, אַז ער איז באַשאַפן צו אַנדערע זאַכן, ווי צו קריכן מיט אַ זאַק איבער די דערפער. פון די דורכפּאַרנדיקע אידן, וואָס פלעגן זיך פאַרהאַלטן אין זייער קרעטשמע אין דאָרף, האָט ער געהערט פון שמעטל לאָדזש, וואָס וואַקסט און ווערט רייך פון טאַג צו טאַג. ער האָט די שטאַט נישט געקענט, אָבער זי האָט אים געצויגן. האָט ער גענומען אַ זאַק, איינגעפאַקט אין אים דאָס תּפּילין־זעקל מיט די קליינע אָפּגעריבענע און פאַרפעטסטע תּפּילין, עטלעכע אויסגעוואַ-שענע, פאַרלאַטעטע העמדער, אַ ברויט מיט אַ דאַר קעזל, עטלעכע יונגע ציבעלעס, אַ שמאַטקעלע זאַלץ און אַ קניפּער, אַ פּויעריש מעסערל, וואָס אַ גוי האָט פאַרזעצט אין קרעטשמע פאַר אַ קוואַטירל בראַנפן און וואָס ער האָט דערנאָך געלאָזט שמעקן אין דער ערד עטלעכע טעג צייט, עס זאָל ווערן כּשר.

אַט מיט דעם זאַק, מיט אַ דימען אונטערגענאַרטלעך דאָס ציי-גענע כאַלאַטל, מיט אַ צווייג אין האַנט און מיט עטלעכע גילדן אין גרויסע קופּערנע גלאַטע דרייערס, איינגעבונדן אין אַן עק פון אַ רויטער נאָז־פאַטשיילע, איז ער געגאַנגען צוויי מעת־לעת צייט איבער די וועגן. ער האָט געבראַטן קאַרטאַפּל אויף די פעלדער, איז געשלאָפּן אין פּויערישע שייערן, אין וואַלד, צווישן צווייגן און מעך, און געגאַנגען צו דער שטאַט, דער פּרעמדער און לאָקאָנדיקער, כּרי צו זוכן ברויט און אַ תּכּלית אין לעבן פאַר זיך.

אַלט געווען אין ער צוואַנציק יאָר. דעם רבינס דרייער אויף מזל האָט ער געטראָגן אין אַ לייווענטן בייטעלע, אָנגעהאַנגען אויפן האַלז און באַהאַלטן אונטערן העמד.

אזוי האָבן אים נאָך געדענקט די עלטערן אידן אין לאָדזש. פּונקט ווי הונצע פון זאַקסן, אזוי איז אויך מענרל דעם קרעטשמערס זון פון דאָרף וואַלסע געקומען מיט ליידיקע הענט אין דער נייער שטאַט און זי אינגיכן איינגענומען. נישט ווייט פון זיך זענען געשטאַנען די פּאַבריקן פון ביידע לאָדזשער הערשער — דעם דייטש הונצע און דער איד פּלירערבוים. אויך זייערע פּאַלאַצן זענען



געווען די שענסטע פון שטאָט. אָבער קיין שלום איז נישט געווען צווישן די צוויי הייזער. איינער דעם צווייטן איז געווען א דאָרן אין אויג.

הונצע האָט נישט געקאָנט פלידערבויען פאָרגעסן, וואָס כאָטש ער איז געקומען אַ סך שפעטער פון אים, כאָטש ער האָט אין די ערשטע צייטן אליין ביי אים געקויפט סחורות פאר זיין געוועלכ אויף ניי-שטאָט, האָט ער זיך אזוי אַרויפגעאַרבעט, אַז ער איז גע-וואָרן גלייך מיט אים און אפילו געוואָלט אים אַריבעריאָגן. ער האָט קיינמאָל נישט געוואָלט אַנרופן פלידערבויען ביי זיין נייעם נאָמען מאַקסימיליאַן, ווי ער האָט זיך געגעבן באלד נאָך די ערשטע הונדערט טויזנט, וואָס ער האָט געמאַכט, נאָר גערופן אים ביים אַלטן אירישן נאָמען מענדל.

— ווי גייט עס, מענדל? — האָט ער אים ספעציעל אַ פרעג געטאָן, ווער ער פלעגט אים טרעפן אויפן וועג אינדערפרי, פאָרן-דיק אין דער קארעטע. — איך האָבע אַ ביסל רעשטלעך צו פאָר-קויפן, ביליק...

דאָס איז געווען אַן אַנצוהערעניש אויף די אַמאָליקע צייטן, ווען פלידערבוים פלעגט נאָך קויפן רעשטלעך ביי הונצען אין פאַבריק.

— איך קאָן אייך פאַרקויפן מיינע פערד, — האָט פלידערבוים אים צוריק אָפגענטפערט. — איך קוּיף נייע און איך קאָן אייך די אַלטע אָפטרעטן פאַר ביליק.

דאָס איז געווען אַ שטאָך דעם אַלטן הונצע, וואָס האָט ליב געהאַט צו קאַרנן און אַלע מאָל געהאַט ערגערע פערד צו זיין קאַ-רעטע, ווי פלידערבוים.

זינט יאָרן האָבן זיי זיך אַרומגעריסן, די ביידע הייזער, אָפגע-טאָן זיך שפיצלעך, אויסגעברענגט זיך, אויסגעשטאָכן זיך איין אויג אַבי דעם צווייטן ביידע אויגן אַרויסצונעמען. אָבער אין דער צייט, ווען הונצע האָט געוואָלט אַריבעריאָגן פלידערבויען בלוז אין געשעפט, האָט פלידערבוים אַריבערגעיאָגט הונצען אין פריציש-קייט, אין האַלטן שטאָט.

ניין, ער האָט נישט געקאָנט ווערן קיין באַראָן, פלידערבוים, ווי הונצע איז עס געוואָרן. ביי די גרעסטע געלטער, וואָס ער וואָלט

געגעבן דעם פיעטראַקאָווער גובערנאַטאָר, וואָלט ער עס נישט דער-  
 גרייכט. נישט גערן האָט מען אידן געאַדלֶט אין קייזערלעכן הויף.  
 אָבער א הייליקע אַננע אויף זיין האַלז פאר די גרויסע פאַרדינסטן  
 פאַר דער רוסישער אינדוסטריע האָט אים דער גובערנאַטאָר אויס-  
 געפועלט. ער האָט זי געטראָגן אויפן האַלז צוזאַמען מיטן גלאַטן  
 דרייער, וואָס דער קאָזימירער רבי האָט אים אמאָל געגעבן אויף מזל  
 און וואָס האָט אים זייער אָפּגעגליקט אויף דער וועלט. צוזאַמען  
 דערמיט האָט ער געטראָגן שטאַלץ דעם טיטול — פאַרדינסטפולער  
 בירגער — וואָס מען האָט אים פון פעטערבורג געגעבן און וואָס  
 האָט געדאַרפט איבערגיין פון דור צו דור פלידערבוים. אויך די  
 גאַלדענע און בראַנזענע מעדאַלן פון זיין פאַבריק האָבן באַצירט  
 אַלע זיינע געביידעס און בריוו-פאַפירן. דאָס אַלץ האָט דעם אַלטן  
 הונצע זייער געקרענקט. אָבער פאַר פלידערבויםען איז דאָס אַלץ  
 נאָך נישט געווען גענוג. ער האָט אַלע מאָל געזען צו לאָזן הערן זיין  
 נאָמען אין לאָדזש, צום אייגענעם וואוילגענום און צו דעם פאַר-  
 דראָס פון די הונצעס.

ער האָט אָפּטער ווי הונצע געביטן דאָס מעבל אין זיין פאַלאַץ,  
 ער האָט שענערע פערד געהאַט צו זיינע קאַרעטעס, גרעסערע און  
 מיוחסדיקערע הינט אין זיין הויף, טייערערע וויינען אין זיינע סע-  
 לערס און אָנגעזענערע געסט אויף זיינע בעלער און קאַרנאַוואַלן.  
 פון אינגלוייז אָן, ווען דער טאַטע זיינער, דער אַרענדאַר, האָט די  
 קרעטשמע געהאַלטן ביים פרייז און אים מיטגענומען מיטן וועגעלע  
 צום הויף יעדעס מאָל ווען ער איז דאַרט אַהינגעפאַרן, האָט ער מיט  
 גרויסע אָפענע אויגן געזען דאָס פירעכץ ביי די פריצים, יעדע  
 שטאַלצע באַוועגונג זייערע, יעדער מאַניער און ריר. מיטן היטל אין  
 דער האַנט, ווי דער טאַטע זיינער, בויגנדיק זיך און קושנדיק דעם  
 פריצים פאַלע, האָט ער פונדעסטוועגן נישט אַראָפּגעלאָזט די גרויסע  
 אויגן זיינע פון אַלץ, וואָס איז געווען אין די פריצישע הויפן. און  
 ער האָט אַלץ איצט זיי נאָכגעטאָן, נאָך איבערגעיאָגט זיי. פונקט  
 ווי די פריצים, האָט ער פאַרדרייט די שוואַרצע וואַנסע אַרויף,  
 ווען ער האָט מיט עמיצן גערעדט; פונקט ווי די פריצים, האָט  
 ער אריינגעלייגט דעם טאַטן מיט דער מאַמען אין די פערד. נישט  
 נאָר האָט ער צו עטלעכע פאַר פערד צו זיינע פיל קאַרעטעס,

לאַנדערס און בריטשקעלעך געהאַט, נאָר ער האָט אויך אייגענע שטאַלן פאַר געיעגפערר געהאַלטן און אַ מחנה זשאָקיען. דאָס האָט אים אַ סך געלט אָפגעקאָסט, אָבער דערפאַר זענען זיינע פערד געווען די בעסטע אין פּוילן און זייערע נעמען זענען פול געווען אין די צייטונגען.

טראָגנדיק אין זיך אַ שנאה צו הינט פון קינדווייזן אָן, וואָס נישט איינמאָל האָבן זיי אים, גערייצט פון די פריצים און זייערע עקאָנאָמען, אָפגעריסן דאָס כאַלאַטל און אמאָל אויך שטיקער פון די ליטקעס, האָט ער פונדעסטוועגן מיט די בעסטע הינט זיך אַרומ גערינגלט, אָפגעקויפט ביי די גרעסטע פריצים זייערע יאָגד-הינט. פונקט אזוי האָט ער ביי די פאַראַרעמטע פּוילישע גראַפן אָפגעקויפט זייערע ניטער, צוזאַמען מיט די דינער און לאָקיען. אַליין דער גר בערנאַטאָר מיט אַלע זיינע פריינט, די העכערע אָפיצירן און הויכע באַזאַמטע, זענען צו פלידערבוימען אין די ניטער זומער און ווינטער אויף יאָגד געקומען. נישט פאַרטראָגנדיק קיין בלוט, האָט פלידער-בויס פונדעסטוועגן אויסגעלערנט זיך אזוי גוט שיסן און צילן, אַז ער האָט אַ מאַסע האָזן, ווילדע קאַטשקעס און פּוסן אומגעבראַכט אין זיינע וועלדער. דערנאָך האָבן זיינע וואַלדיעגער אין די גרינע קאָסטימען מיט די פּעדערן אין די היט געטראָמייטערט מיט האָרנס, לאָקיען האָבן די געשאַסענע חיות אויף די פייערן געבראַטן און די יעגער האָבן סעודות אין וואַלד געפראָוועט.

אין די ווינטערס זענען אָפטע בעלער געפראָוועט געוואָרן אין פלידערבוימס פאַלאַץ. מיט דער גרעסטער גראַציע, ווי נאָר ער האָט עס אינגלױזיז געזען דורך די שפּאַלטן פון די הויפּישע לאָדן אויף די פריזישע בעלער, האָט ער געטאַנצט די פּוילישע פּאַ-לאַנעזן, פאַרדרייענדיק מיט אזוי פיל ווירדע די וואַנסע ארויף, אַז דאַמען האָבן אים אַפּלאַדירט. ער האָט גאָרנישט, ווי הונצע, איבער געלאָזט אין זיך סימנים פון די צייטן, ווען ער איז מיט אַ צווייג אין האַנט און מיט אַ זעקל אויף די פלייצעס אָנגעקומען אין לאָדוש. דער פריץ איז אים געלעגן אין דער ברייטקייט פון פאַרוויכערן אַ ציגאַר, אין דער מעכטיקייט פון זיין קערפּער, אין דער בויגעוור דיקייט פון זיין גאַנג, אין דער נאַכלעסיקייט פון געבן געלט, אין לעבן און לעבן לאָזן!

אָבער ביי דער גאַנצער פּריציפּקייט און גויאישקייט האָט ער מורא געהאַט פארן אירישן גאָט, געציטערט פאר אים און שטענדיק פאר אים געטאָן עפעס, כדי אים איבערצובעטן פאר די פיל זינד זיינע. ער האָט גוט נאָך געדענקט, כאַטש ער איז אזוי רייך און גרויס געווען, אז זיין גאַנץ גליק האָט ער צו פארדראַנקען דעם קאָזמירער רבין, וואָס האָט אים אזא מוֹלְדִיקן דרייער אויף גליק געגעבן. ער האָט נישט איינמאָל געטראַכט מיט זאָרג, אז נישט אזוי האָט ער געדאַרפט אָפּדינען דעם רבין און זיין גאָט, אז ער וואָלט געדאַרפט טאָן מצוות, נישט אָפּגאַלן די באָרד, נישט מחלל זיין שבת, נישט עסן טריפות מיט גוים, נישט זינדיקן מיט פרעמדע ווייבער און נישט טאָן אַנדערע עבירות, וואָס גאָט האָט נישט ליב. ער האָט נישט איינמאָל אין די שלאָפּלאָזע געכט געזיפּצט אויף זיין ווייך פראַנצויזיש הימל־בעט דערויף, וואָס ער איז נישט אזוי גוט צום אירישן גאָט, ווי גאָט איז צו אים. ווי א גוטער סוחר, האָט ער געוואוסט, אז אין יעדער געשעפט מוז זיין גלייכע, גוטע און קעגנזייטיקע באַהאַנדלונג. און אויב גאָט איז אזוי גוט צו אים, גיט אים רייכקייט און כבוד און וואוילטאָג, וואָס זעלטן, אז עמיצער זאָל אזוינס האָבן, אויב גאָט און זיין שליח, דער רבי, האָבן אים אזוי אויפגעהויבן, פון מיסט ביז אזא פּריציפּקייט און גרויסקייט, דאַרף ער גאָט עפעס פאר דעם אָפּצאָלן, טאָן זיינע געבאָטן, אריינלייגן אין געשעפט גלייך אויף גלייך.

אָבער זיין א איד ווי אַלע פרומע אידן האָט ער נישט געקאָנט. צו גרויס און רייך איז ער געווען, צופיל האָט אים געצויגן צו פרי־צישקייט און עולם־הזה. ער זאָל זיין א איד ווי אַלע אידן. ניין, ער האָט נישט געקאָנט זיך אָפּזאָגן פון עסן מיטאָג, ווען דער גובער־נאַטאַר אַליין האָט אים פארבעטן צו זיך. אויך האָט ער נישט גע־קאָנט פארמאָכן זיין קאַנטאַר אין שבת.

קיין תורה האָט עס טאַקע נישט געקענט, דער טאטע זינגער דער אַרענדאַר האָט אים קוים אויסגעלערנט דאווענען, אָבער דער פאר האָט ער געהאַט געלט א סך. ער האָט געקאָנט געבן צדקה, וואָס איז אויך ביי גאָט אָנגעלייגט. גאָט האָט ליב, אז מען גיט צדקה זיינע אַרעמע־לייט. אויך האָט ער ליב, גאָט, אז מען בויט אים שיינע שולן, תלמוד־תורהס פאר אַרעמע קינדער, ישיבות.

זייער ליב האָט ער, ווען מען גיט צדקה צו די צדיקים זיינע. און דער פאבריקאנט פלידערבוים האָט גאָט א סך צדקה געגעבן, אזוי, אז עס זאָל דעקן אלע זיינע זינד און עבירות.

נישט בלויז האָט ער אויסגעהאַלטן בכבוד מיט געלט און מתנות דעם קאָזמירער הויף, אלע קינדער און קינדס קינדער פון רבין, נאָר ער האָט אויך געשיקט געלט און מתנות צו אַנדערע גוטע-אידן. יאָ, ער אַליין האָט זיך דערמיט נישט פאַרנומען. ער האָט נישט געקאָנט דערלאָזן, אז צו אים אין פאַלאַץ, וואו עס שטייען ביי די טירן לאָקייען אין ליורייען און וואו עס זענען קיין מזוזות נישטאָ, זאָלן זיך דרייען רבנים, אייניקלעך און מחברים; אָבער דערפאַר האָט ער געהאַלטן א איד א נאמן, וואָס האָט געדאַרפט אויסקענען זיך אין די אירישע זאַכן, און ער האָט שוין אויסגעטיילט צדקה צו אלע פרומע און גוטע לייט, וואָס זענען פון גאנץ פוילן געקומען נאָך נדבות. שטענדיק האָבן זיי געצויגן צו אים, אַלערליי רבנים, מחברים, אייניקלעך, נשרפים, טאַטעס פון אָרעמע בלעך-מיידלעך. קיינער איז נישט אַרויס באַעולהט פון פאַבריקאנט פלידערבוים.

יאָ, ער האָט אויך אַנדערע גבאים געמוזט באַזאָרגן. ער האָט נישט געקאָנט אָפּזאָגן, ווען דער גלח פון זיין געגנט איז געקומען בעטן אויסצובויען א קירכע פאַר זיינע ארבעטער פון דער פאַב-ריק. ער האָט אַליין דעם ווינקלשטיין געלייגט און דערפאַר טאַקע איז אויף דער קירכע, אויף א מאַרמאָרנעם טאָוול מיט גאָלדענע אותיות, געווען אויסגעקריצט די נעמען פון פלידערבוים און זיין פרוי. אויך האָט ער געגעבן אויף א סך אַנדערע גוויאישע זאַכן. דאָס האָט אים באַאומרויאקט אין די נעכט. ער האָט געוואוסט, אז דער אירישער גאָט האָט נישט ליב, ווען מען גיט געלט פאַר אַנדערע געטער און מען בויט אויס געבעט-הייזער צו בעטן נישט צו אים, נאָר צו אַנדערע. אָבער דערפאַר האָט ער גלייך געלאָזט אויסבויען אַ נייע שול אויף זיין חשבון, עטלעכע ספר-תורהס געשריבן און אויפגענייט פאַר זיי אזויפיל טייערע זיידענע, סאַמעטענע און אַטלעסענע מענטלעך, באַזונדערע אויף דער וואָכן, אויף שבת, אויף ימים-טובים און ימים-נוראים, אזוי, אז גאָט זאָל פאַרגעסן אין דער זינד פון געבן געלט אויף דער קירכע.

ער האָט נאָך געדענקט פון זיינע אינגלשע יאָרן, ווען דער דאָר-  
פישער מלמד האָט אים געלערנט. אז אויף יענער וועלט שטייט  
אַ גרויסע וואָג מיט צוויי וואָג-שאַלן, אויף וועלכע מען לייגט ארויף  
פון איין זייט דעם מענטשנס עבירות און פון דער אנדערער זייט  
די מצוות זיינע. און ער האָט זיך טאקע באַמיט שטענדיק אַרויפצו-  
לייגן וואָס מער וואָג אויף דער שאַל פון מצוות. יעדער עבירה האָט  
ער גלייך געלאָזט איבערוועגן מיט שולן, חדרים, צוימען פאַרן  
בית-עולם, זילבערנע שווערע קרוינען פאַר די ספר-תורהס, אזוי,  
אז עס זאָל שווערן אויף דער שאַל פון מצוות.

לעצטנס האָט די שאַל פון עבירות גענומען שטאַרק אראַפֿ-  
וועגן. נישט אזוי אייגענע זינד, נאָר זינד פון קינדער. פלידערבוימס  
זין און טעכטער האָבן גענומען ווייכן פון אידישקייט. נישט נאָר  
פון מצוות, נאָר אפילו פון אידישן גאָט. צוויי טעכטער זיינע האָבן  
חתונה געהאַט מיט משומדים און זיך אליין אויך דערפאַר גע-  
שדט. פלידערבוימס האָט זיך נישט געקאָנט אָפּוואַגן פון די טעכטער  
זיינע פאַר אזא זאָך. וואָסער פנים וואָלט ער געהאַט פאַר זיינע  
פריינט, פאַר דעם גובערנאַטאָר און פאַר די רייכע פריצים, וואָס  
קומען צו אים אויף יאָגד און אויף די בעלער? דערצו נאָך זענען  
זיינע איידעמס ביידע געווען פון גרויס יחוס, זין פון מאַגנאַטן. דאָס  
האַט שטאַרק אויפגעהויבן דאָס הויז פון די פלידערבוימס, וואָס  
האָבן געשטאַמט פון אַרענדאַרן. פלידערבוימס דעם פאַבריקאַנט האָט  
נישט געקאָנט איינרייסן דעם לאַץ פון זיין פראַק און אוועקזעצן זיך  
אין די זאַקן שבעה אויף אַן איבערגעקערט בענקעלע אין די זאַלן פון  
זיין פאַלאַץ. ער האָט געמוזט צופרידן פאַרדייען די פריצישע  
וואָנסע ארויף און געבן זיין פאַטערישע ברכה. אָבער קיין רו אויף  
זיין ברייט פראַנצויזיש בעט האָט ער נישט געהאַט אין די נעכט.

ער האָט געוואוסט, וואָס אזוינס שמד הייסט. נאָך ביים טאַטן  
אין הויז האָט ער זיך אָנגעהערט פון די דאָרפס-נייער און פון די  
באַלעגאַלעס וועגן דער שרעקליכער זינד, ווען א איד בייט אויס דאָס  
רענדל און גייט אוועק פון זיין גאָט. ער האָט געוואוסט, ווי גאָט איז  
בייז, ווען מען פאַרלאָזט אים, ווי א גרימצאָרן גייט אַרויס פון זיינע  
נאָזלעכער, ווען אידן ווערן אָפּטריניק און פאַרבייטן אים מיט אַנ-  
דערע געמער. כאָטש ער האָט זיך ווייניק אויסגעקענט אין די קליינע

אותיותלעך און ווייט געווען פון אירישקייט, האָט ער געוואוסט, אז נאָט באַצאָלט נישט בלוז די זינדיקע אַליין, נאָר אז ער איז זיך אויך נוקם אין די עלטערן פאר די זינד פון די קינדער און קינדער-קינדער ביזן פערטן דור, ער האָט געוואוסט, אז אין די הימלען דאָרט, וואָס זענען אזוי פאַררויכערט פון זיינע קוימענס, טוען זיך שרעק-לעכע זאַכן אָפּ, דער גיהנם פלאַקערט, קעסלען מיט סמאָלע שטייען, אויף שטעך־בעטלעך לייגט מען די זינדיקע אויס, שדים און רוחות גיסן זיי הייסן פעך אויף די קעפּ, הענגען זיי פאַר די צונגען און וואַרפן זיי פון איין עק וועלט ביז דער צווייטער.

א גרויל האָט אים אַרומגענומען, אַ קאַלטער שווייס האָט אים אָפּגעגאַסן פאַר מורא און ער פלעגט שרייען אין די נעכט, אזוי, אז זיין ווייב עלזאַבעטאַ, וואָס איז געלעגן נעבן אים איינגעוויקלט אין די שפיצן און האַפטן, האָט זיך אַזש אין שרעק פאַרגעסן סיי אין איר פּויליש, סיי אין איר פּריציזשקייט, און מיט אידענערישער שרעק גענומען אים וועקן אויף איריש :

— מענדל, מענדל־לעבן, נעם אַראָפּ די האַנט פון האַרץ. כ'האָב מורא...

טאָמער איז נאָך דאָס ווייניק געווען, האָבן אויך די זין זיינע גענומען זיך צופיל־הברן מיט גוים און גלחים. די לערער זייערע די גויאישע, פונקט ווי די גואווערנאַנטקעס, האָבן זיי פון קינדווייז אָן אין די קירכן געפירט, קניען געלערנט, וואונדער פון יעזוסן און דער הייליקער מוטער אַנדערציילט און שרעק־מעשיות אויף אידן איינגעוואַרצלט. פריער האָט זיך פלידערבוים דערויף נישט אומגעקוקט. ער האָט געוואָלט האַלטן קריסטן צו זיי, זיי זאָלן האָבן אַ ריינע שפּראַך, סאַלאַן־מאַניערן און גוטע ערציאונג. אָבער, אז זיי זענען עלטער געוואָרן און ער האָט פאַרלאַנגט פון זיי, זיי זאָלן זיך קריש אויסלערנען און איין מאָל אין יאָר, אין יום־כיפור, מיט אים אין סינאַגאָגע מיטניין, האָבן זיי נישט געוואָלט הערן דערפון. אויך האָבן זיי פיינט געהאַט אידן, געזאָגט, אז די אידן האָבן יעזוסן געקרייציקט. די אייניקלעך זיינע האָבן אפילו מורא געהאַט צו עסן מצה אין פּסח, ווייל די גואווערנאַנטן האָט זיי דערציילט וועגן דעם קריסטלעכן בלוט, וואָס אידן טוען אַריין אין

די מצות. די זין האָבן אָפּט גערעדט וועגן שמדן זיך. און פלידער-  
בוים האָט געציטערט אינגאַנצן.

ער האָט געוואוסט, אַז אַ קדיש פון זין פאַר אַ פּאָטער קען אַ  
סך אויפּטאָן אויף יענער וועלט, אַז נישט איינמאָל האָבן שוין קינ-  
דערישע קדישים אַרויסגעשלאָפּט אַ זינדיקן פּאָטער פון דעם טיפּסטן  
גיהנם. אין די שווערע נעכט פלעגט ער זיך נישט איינמאָל טרייסטן,  
אַז די זין וועלן אים אין דער גרויסער נויט זיינער איבער הונדערט  
און צוואַנציק יאָר מיט זייערע קדישים ראַטעווען. איצט האָט ער  
געזען, אַז זיינע האָפענונגען זענען געווען אומיוסט. נישט נאָר  
וועלן זיי אים נישט אַרויסשלאָפּן פון שרעקלעכן פייער, נאָר פאַר-  
קערט, זיי וועלן אים נאָך מיט זייער אָפּטריניקייט פון אירישן גאָט  
אַלץ טיפּער און טיפּער אַריינשטויסן.

ער האָט געוואוסט, דער פּאַבריקאַנט פלידערבוים, אַז כאָטש  
זיינע וואָנסן זענען שוואַרץ, איז עס נישט פון יוגנט, נאָר פון דער  
זייער גוטער פאַרב, וואָס דער פּראַנצויז, דער ראַזירער, באַנוצט ביים  
פּריזירן אים. ביי זיין גאַנצער קראַפט נאָך, האָט ער געוואוסט, אַז  
אַ מענטש איז נישט אייביק, אַז ער אַליין האַלט שוין ווייט אריבער  
אויף דער צווייטער זייט יאָרן, ווען מען דאַרף טראַכטן וועגן דעם  
ווייטן און שרעקלעכן וועג. מען דאַרף זיך פּאַרגרייטן דאָרט אַ וועג.  
וואָרום ווי אַזוי מען בעט זיך, אַזוי שלאָפּט מען. און דאָ, ווי אויף  
צו להכעיס, איז די וואָנשאַל זיינע פון עבירות אַלץ געגאַנגען ניר-  
דעריקער אַראָפּ און אַראָפּ, ווייט איבערגעוואויגן די מצוות.

ער האָט אַלץ געטאָן, כדי אַרויפצולאָדעוון אויף דער מצווה-  
וואָנשאַל אַלץ שווערערע מעשים טובים. ער האָט באַצייטענס אָפּגע-  
דונגען אַ קדיש, נישט איין קדיש, נאָר אַ גאַנצן מנין אידן, פרומע  
און גאָטספּאַרכטיקע, זיי זאָלן נאָך אים קדיש זאָגן, פּאָרוואָס ער  
האָט זיי זייער שיין באַלוינט. ער האָט אויך אויסגעבויט נייע תלמוד-  
תורהס פאַר אַרעמע קינדער. אויב זיינע אייגענע קינדער האָט ער  
קיין תורה און אידישקייט נישט געלערנט, זאָלן כאָטש די אַרעמע  
קינדער פון די באַלעמלאַכעס לערנען תורה פאַר גאָט. ער האָט גע-  
וואוסט, פלידערבוים, אַז אויף דער וועלט איז שוין אַזוי געמאַכט,  
גאָט אַליין האָט עס אַזוי אַוועקגעשטעלט, אַז דער אַרעמער זאָל טאָן  
פאַרן רייכן, און דאָס איז נישט נאָר אין מסחרים, אין פּאַבריקן,



נאָר אויך אין מצוות און אין אידישקייט. ווען ער אליין קאָן קיין אידישקייט נישט האַלטן, איז גוט, אז דורך זיין געלט זאָלן אַנדערע היטן אידישקייט. דאָס איז גלייך, ווי ער אליין וואָלט עס געטאָן. פונקט אזוי האָט ער געזאָרגט פאַר די אַרעמע באַלעמלאַכעס פון באַלומ, אַ סך מעשים-טובים געטאָן פאַר זיי.

קיין ארבעט אין זיינע פאבריקן האָט ער די באַלוטער וועבער נישט געגעבן. ערשטנס, האָט ער געארבעט אין שבת, און ער האָט דאָך נישט געקאָנט דערלאָזן, אז דורך אים זאָלן אַנדערע אידן מחלל שבת זיין. גענוג אייגענע עבירות, וואָס מ'טוט, און מען דאַרף נישט ברענגען אַנדערע צו זינד. נישט מען האָט עפעס דערפון און מען ליידיט נאָך דערפון אויף יענער וועלט. צווייטנס, זענען די אידן מיוחסים, ווייסט ער, א איד מוז האָבן אויף שבת, אויף צאָלן שכר-לימוד-געלט, קויפן כשר פלייש, דעריבער מוז ער מער האָבן. די גוים האָבן נישט די אלע זאכן. אויך זענען זיי שטאַרקער, קרעכצן נישט און זיפצן נישט, זענען נישט מקנא און האָבן דרך-ארי, נעמען אראָפּ דאָס היטל פאַר זייער ברויט-געבער. דערפאַר טאַקע האָט ער קיין איד אין פאַבריק נישט אריינגענומען. בלויז אין די קאַנטאָרן, ביי לייכטער ארבעט, וואו מען דאַרף האָבן מוח, א אידיש קעפל, האָט ער געהאַלטן אידן. צו די מאַשינען האָט קיין איד נישט געטאַרט אַריינשמעקן. אָבער געזאָרגט פאַר די אַרעמע באַלוטער וועבער האָט ער. ער האָט זיי געגעבן געלט פאַר הכנסת-כלה, פאַר חברה-קדישא, ביקור-הולים. אויף יעדן פסח האָט ער זיי אַריינגע-שיקט אַ וואַגאָן מעל אויף מצות. טאַמער איז געוואָרן א הונגער, באַלומ האָט נישט געארבעט, האָט ער ביליקע קיכן געמאַכט, וואו יעדער וועבער האָט געקויגן א טעפל עסן און אַ שטיק ברויט.

איצט, נאָך די טעכטערס שמד, האָט ער געוואָלט א גרויסע מצוה אָפטאָן, א שווערע, אזוי, אז זי זאָל זיך אויף דער וואַגשאַל אַרויפלייגן מיט אַ געוואַלטיקן קלאַפּ, זי זאָל אלע עבירות, אייגענע און די קינדערס, אַריבערוועגן. און ער האָט אויסגעבויט א שפיטאַל פאַר די אַרעמע אידן, א אידיש שפיטאַל, וואו דאָס עסן זאָל זיין כשר, עס זאָלן נישט הענגען קיין צלמים און הייליקע בילדער, נאָר מוזות זאָלן זיין ביי די טירן, און די קראַנקע אידן זאָלן קאָנען טראַגן ציצית, דאַוונען מיט מנין אין שפיטאַל-שולעכל. אויך פאַר

די מתים זאָלן ליכט ברענען און אַ מנין אידן זאָלן נאָך זיי תהלים זאָגן. זייער ברייט, פאַרשווענדעריש האָט ער דאָס שפּיטאַל געלאָזט אויסבויען. מיט די גרעסטע גאָלדענע אותיות אויסנווייניק פאַר דער וועלט און מיט קלענערע לשון־קודשדיקע אותיות פון אינע־ווייניק, זענען געווען אויסגעקריצט די נעמען פון פאַבריקאַנט פלי־דערבוים און זיין ווייב. צום חנוכה־הבית זענען די גרעסטע לייט פון שטאָט און אויך פון וואַרשע אראָפּגעקומען. עס האָט געשוויבלט מיט קאַרעטעס. דער לאָדזשער רב, דער חשוב ביים מלכות, איז מיט דעם מעדאַל אויף דעם אַטלעסענעם כאַלאַט זיינעם געקומען צו דער שמחה. אַלע אינגלעך פון די חדרים און תלמוד־תורהם זענען נישט געגאַנגען דעם טאָג אין חדר, כּרי צו זען דעם רבס גאָלדן שווערדל, וואָס כאַטש מ'זעט עס נישט, רעדט מען שטענדיק דערפון.

באַלוטער וועבער האָבן געלאָזט די קעטעס אין דער מיט און גע־שטויסן זיך ארום נייעם שפּיטאַל, וואו פּאַליציאָנאָטן אויף פּערד האָבן זיי מיט די פּערדישע הינטנס צוריקגעשטויסן. פלי־דערבוים פּיער־לעשער אין די מעשענע היטלען האָבן פּריילעכע מאַרשן געשפּילט. אָבער דאָס אַלץ איז געווען גאַרנישט קעגן דעם, וואָס אַליין דער פּיעטראַקאָווער גובערנאַטאָר מיט זיין סוויטע זענען געקומען צו דער פּיערונג.

אַ גרויסע מלחמה איז אָנגעגאַנגען צווישן די הונצעס און דעם פאַבריקאַנט פלי־דערבוים וועגן דעם נייעם גובערנאַטאָר, וואָס האָט דאָס ערשטע מאָל געראַפּט באַזוכן לאָדזש, ווער ס'זאָל אים דער ערשטער אַרײַנקריגן צו זיך. די הונצעס האָבן געהאַט מער שאַנסן, זיי זענען געווען באַראָגען, אַרעליקע, פּונקט ווי דער נייער גובער־נאַטאָר איז עס געווען. אָבער פלי־דערבוים האָט געהאַט אַ שפּיטאַל צו באַנייען. אויך האָט ער אַ פאַטריאַטישע זאַך געטאַן, דער פאַבריי־קאַנט פלי־דערבוים, ער האָט איין פּאַויליאָן אין זיין שפּיטאַל אַ נאָמען געגעבן אַליין אויף דעם צאַר פון רוסלאַנד און אַ צווייטן פּאַויליאָן אויפן נאָמען פון דער צאַרין. די פּאַרטרעטן פון מאַנאַרך און פון זיין קייסערינע, אין די ראַזיקסטע פאַרבן, שיינענדיקע ווי מלאכים, האָבן באַצירט די פּאַויליאָנען, אַרומגערינגלט מיט לאָר־בער־קרענץ און פּענער. דאָס איז געווען שטאַרקער פון יעדן באַראָן־טיטול.

א. ער האָט געוואוסט, דער פאבריקאנט פלידערבוים, וואָס צו טאָן, ווי אזוי די הונצעס אַרומצוגיין. פון אונטער דער נאָז האָט ער זיי דעם גובערנאַטאָר ארויסגענומען. און פרייד האָט געהערשט אין פאַלאַץ פון פלידערבויםען, שמחה און נצחון.

פונקט אזא פרייד האָט אַרומגענומען די אידן פון לאַדזש. אין אלע בתי־מדרשים, מקוהס, אויף אלע מערקס האָט מען נישט אויפֿ געהערט רעדן וועגן פלידערבוים שפיטאָל און דעם גובערנאַטאָר. שבת איז אין אַ סך בתי־מדרשים און שולן די שמחה ביי אידן צעשטערט געוואָרן. דאָנערשטיק ביינאַכט, נאָך דער שווערער נאַכט־ אַרבעט, וואָס איז לענגער ווי אין די נעכט פון אלע אַנדערע טעג, איז טוביה געזעסן ביי זיך אין קעלער־שטוב, ביי אַ קליין אַרײַנגע־ דרייט נאַכט־לעמפל, און צוזאַמען מיט ניסען א פראַקלאַמאַציע פאַרפאַסט, א פראַקלאַמאַציע קעגן דעם פאַבריקאַנט פלידערבוים, זיין גאַסט דעם גובערנאַטאָר, און קעגן קייזער אַליין. מיט שאַרפע רייד, בייסיקע און הוצקדיקע. האָבן די צוויי מענטשן אין קעלער גערעדט קעגן די רייכע, מעכטיקע און הערשנדיקע, און אויסגע־ טיימטשט פאַר די אָרעמע און אומגליקלעכע נישט צו פרייען זיך מיט דעם ביון, וואָס זייערע שונאים וואַרפן זיי צו, ווי מען וואַרפט צו אַ הונט. קיילע האָט זיך געוועקט אין שלאָף, געשריגן, אז מען ברענט איר אויס די נאַפט, אז זי וועט די משוגעים מיט וואַסער אָפּהיטן, נאָך די צוויי מענטשן האָבן ווייטער געשריבן, געמעקט און פאַרריכט. פאַרטאָג האָבן זיי א גלייכן פאַרטיקן גרויסן בויגן פאַפיר געהאַט, ריין אויסגעשריבן און אויסגעציקלט.

ניסן האָט אים איבערגעשריבן ביי זיך אַ גאַנצן טאָג מיט שיינע געכתיבהטע אותיות, ווי געדרוקט. אים האָבן געהאַלפן זיינע ישיבה־בחורים. פרייטאָג פאַר ליכט־צינדן, ווען אלע אידן זענען געווען אין מרחץ, האָבן זיך די ישיבה־בחורים אַרײַנגעקריגן אין די שולן און בתי־מדרשים און אויבן־אָן ביים סאַמע אַרון־קודש אויף דער מזרח־וואַנט, צווישן אלע יהיר־צונס, יעלה־ויבאס און ראש־חודש בענטשן, די פאַפירן מיט פאַפ צוגעקלעפט, אזוי, אז ווען די שמשים וועלן זיך כאַפן, זאָלן זיי שוין נישט קאָנען זיי אַראָפֿ־ רייסן איבער שבת.

אז די אידן אין די בתי־מדרשים האָבן גענומען לייצען די

אידישע ווערטער, געכתיבטע ווי אין סידור, איז זיי א גרויס שרעק באפאלן. דאָס פאפיר, וואָס האָט ווי א „קול־קורא“ אויסגעזען, האָט זייער אַפיקורסישע רייד געשריבן — רייד וועגן פאבריקאַנט פלי־דערבוים, וואָס גיט נישט די אידן קיין אַרבעט אין זיין פאבריק, וואָס מאַכט מיליאָנען פון שוויים פון די אַרעמע און דערנאָך בויט ער שפּיטעלער פאר די, וואָס ער זויגט אויס זייער בלוט. נאָך ערגערע ווערטער זענען געווען קעגן גובערנאַטאָר און זיינע לייט. אָבער וואָס האָט נאָר אָפּגעשראַקן, זענען געווען די רייד קעגן מלכות אַליין, קעגן דעם קיסר, דעם הערשער פון לאַנד, וואָס זיין נאָמען דערמאָנט מען אין די שולן בלויז ביי די הנותן־תשועהם.

אידן האָבן גלייך געוואָלט די שרעקלעכע פאפירלעך אראַפֿ־רייסן, אבער אום שבת האָט מען עס נישט געקאָנט טאָן. האָט מען געשיקט פרעגן דעם רב. דער רב האָט גלייך אויסגעפונען, אַז די פאפירלעך זענען סכנת־נפשות און געהייסן שיקן נאָך גוים, זיי זאָלן זיי אראַפֿקראַצן.

נאָכדעם האָבן אידן זיך געפילט זיכערער און געהויבענער. סיי דאָס שפּיטאַל פון פאבריקאַנט פלידערבוים, סיי דאָס, וואָס דער רב איז גענאָגען אין גאָלדענעם מעדאַל, און מער פון אַלץ דאָס, וואָס דער גובערנאַטאָר איז געקומען דער ערשטער נישט צו די הונצעס, נאָר צום איד פלידערבוים, האָט אָנגעפילט מיט האַפּענונג און בטחון. אידן האָבן געגלויבט אין ישועות ונחמות פאר ישראל. אין פלידערבוים פאָלאַץ האָבן העל געלויבטן אַלע ברייטע פענסטער, פיל קארעטן זענען געשטאַנען פארן ברייטן אריינפאָר. עס איז געפראַוועט געוואָרן דער באַל פארן נייעם גובערנאַטאָר. דער באַל איז געווען גרויס, ברייט. ווי אַלץ, וואָס פלידערבוים האָט געמאַכט. די וויינען זענען געווען די טייערסטע, די שפּייזן די געשמאַקסטע, די געסט די עלעגאַנטסטע. צווישן אַלע געהויבענע געסט אויפן באַל איז אויך געווען איינגעלאָרן דער נייער פארטרע־טער פון פלידערבוים פאבריק יאַקוב אשכנזי.

אין א פראַק און אין שניי־ווייסער וועש, מיט א רוז אין לאַץ, האָט ער אויסגעזען זייער שיין און עלעגאַנט, דער יונגער אשכנזי. אַלע פלידערבוים טעכטער האָבן מיט אים געטאַנצט און קאָמפּלימענטן געמאַכט.

— איר זענט נאָר קיין איד נישט, — האָבן זיי אים געזאָגט. וואָס איז ביי זיי דער גרעסטער קאָמפּלימענט געווען, און געטוליעט זיך צו זיין גראַציעזן קערפּער אין טאַנץ.

פּונקט ווי פּלידערבוים, האָט ער זיך געטראָגן לייכט איבער די גלאַנציקע דילן, געטרעטן זיכער און לייכט אויף דער וועלט. ניין, פּלידערבוים האָט זיך נישט געדאַרפּט שעמען מיט אים אין זיין פּאַלאַץ. דער נייער גובערנאַטאָר פּאָן מיללער איז געווען צופּרידן פּון דעם באַל, סיי פּון די טייערע וויינען, סיי פּון די עלעגאַנטע שיינע דאַמען, סיי פּון די עטליכע טויזנט רובל, וואָס ער האָט אָפּגעוואונען פּאַרטאַג בייים פּאַבריקאַנט פּלידערבוים אין קאָרטן.

ער האָט געקענט, פּלידערבוים, די הויכע רוסישע באַאַמטע, דורך און דורך זיי מיט זיינע אָפּענע שוואַרצע אויגן געזען, און ער האָט שטענדיק זיי געגעבן א וועג אָפּצוגעווינען ביי אים אַ לייטישע סומע אין קאָרטן. דערמיט האָט ער זיי אינגאַנצן גענומען. און אויך דעם נייעם גובערנאַטאָר האָט ער זייער קונציק, נישט צו מערקן, די שיינע קאָרטן-מתנה אונטערגערוקט. דער גובערנאַטאָר, אַן אויפגעהייטערטער און צעוואַרעמטער, האָט דערפאַר זייער שטיל זיך פּאַרטרויט פאַר פּלידערבוים וועגן דער נייער באַן-ליניע, וואָס מען האָט באשלאָסן אין פעטערבורג דורכצופירן אַרום לאַדזש און וואָס דערוויייל איז עס נאָך א סוד.

מען האָט פּלידערבוים קיין פינגער אין מויל נישט געדאַרפּט לייגן. ער האָט פּאַרשטאַנען דעם גובערנאַטאָרס מיי, געוואוסט, אז דאָס קאָן זיין א פעטער ביסן סיי פאַרן גובערנאַטאָר, סיי פאַר זיך אליין. מיט א לייכטן טריט האָט ער זיך געלאָזט צו זיין נייעם פּאַרטערטער, אים פּון וויין, ווייבער און געזאַנג אָפּגעצויגן און אים א באַפעל געגעבן, שטילערהייט, כסוד סודות, אויפצוקויפן אלע פּלע-צער אַרום שטאָט, דורך וועלכע די נייע באַן-ליניע וועט געצויגן ווערן.

— איך האָף, אז איר וועט די זאך דורכפירן מיט שכל און טאַקט, — האָט פּלידערבוים געזאָגט, אַרומנעמענדיק אים ביי דער טאַליע פּון זיין פּראַס.

— מאָרגן נעם איך זיך צו דער ארבעט, — האָט אשכנזי געענטפערט.

— מיר וועלן צום רב נישט גיין, — האָט פלידערבוים אים  
איינגערוימט אין אידיש. — און איצט קאָנט איר צוריקגיין צו  
אייערע דאַמען.  
דער אָרקעסטער האָט אויפגעשפילט א נייעם פּאָלאָנעז.

### קאַפיטל פיר

מער ווי די הונצעס אַליין, האָט שמחה מאיר מאַס אשכנזי  
געפילט זיך געטראָפן, וואָס פלידערבוים האָט אַזוי מיאוס אונטער-  
געפירט די הונצעס און אַריינגעכאַפט דעם גובערנאַטאָר פאַר זיך.  
— אז די קעפּ לייגן זיי נאָר אין הולטאַיען, די גויעצעס, — האָט  
ער געברומט ביז אויף די באַראָנען, וואָס אַנשטאַט אין זינען צו  
האַבן געשעפט, אַנשטאַט זאָרגן פאַר אָנקניפן גרויסע פאַרבינדונגען,  
וואָס טויג צום עסק, האָבן זיי נאָר אין זינען נאַרישקייטן, ווייבער,  
יאַנגר, פעכטן און אַנדערע גויאַישע שטותים.  
יאָ, דער גובערנאַטאָר האָט אויך שפעטער די באַראָנען א וויזיט  
אין זייער פּאַלאַץ אָפּגעשטאַט און שטאַרק באוואונדערט אלע זייערע  
אויסגעשטאַפּטע חיות, וואָס זיי זאַמלען, אלע שווערדען און קינד-  
זשאַלן. אָבער קיין נוצן פון דעם אַלעם פאַר דער פּאַבריק איז נישט  
אַרויסגעקומען. די סמעטענע האָט אַראָפּגענומען פלידערבוים. ער  
האָט אויסגענוצט דעם ערשטן וויזיט, כאָטש עס איז געהאַלטן גע-  
וואָרן בסוד, האָט לאָדזש געוואוסט, אז נישט פון הימל זענען פלי-  
דערבוים אַראָפּגעפאַלן די נביאות וועגן דער באַן-ליניע אין  
לאָדזש, וואָס קיינער האָט וועגן דעם נישט געוואוסט. אין לאָדזש  
זענען קיין סודות נישטאָ. מען האָט פאַרשטאַנען, אז דער גובער-  
נאַטאָר האָט עס פון פעטערבורג אין פלידערבוים פּאַלאַץ געבראַכט  
און מסתמא די באַבעס ירושה נישט דערלייגט. אויסגענוצט דעם  
ערשטן וויזיט האָט פלידערבוים. דורך דעם גובערנאַטאָרס עטלעכע  
ווערטער וועגן די פּלעצער האָט ער געמאַכט א פאַרמעגן. ער האָט  
געקויפט די פּלעצער ביליק, פאַר גאַרנישט, און איצט האָט זיי די רעד-  
גירונג אָפּגעקויפט פאַר גרויסע געלטער, כדי דאָרט דורכצופירן די  
ליניע. אפילו די פּלעצער אַרום, וואָס זענען נישט אָפּגעקויפט גע-

וואָרן דורך דער רעגירונג, זענען אויך געשטיגן געוואַלטיק אין ווערט צוליב דער באַז, וואָס איז דורכגעפירט געוואָרן. גאַנץ לאַדזש האָט גערעדט דערפון. די פויערים, וואָס האָבן ביליק פאַרקויפט די ערד, האָבן געפרעסן די וואָנסן מיט כעס. אין די רעסטאָראַנדלעך און קאַפּעס האָבן די מעקלערס און סוחרים געשאצט פלידערבוימס פאַרדינסטן, דאָס פעטע גאָלד, וואָס ער האָט אָפּגעלעקט ביים עסק.

— דאָס שפּיטאַל זיינס האָט אים גוט אָפּגעצאָלט, — האָבן אידן גערעדט מיט קנאה.

— אַ גביר האָט די וועלט און יענע וועלט, — האָבן אַרעמעלייט געזיפּצט.

מאַקס אשכנזי האָט, ווי פריער, ווען ער איז נאָך געווען אַ חסידיש יונגעמאַנטשיקל, גערעכנט מיטן בליישיפּט אויף אַלע טישן, שטיקלעך סחורה, טישטיכער, די געלטער, וואָס עס האָט געמאַכט דער פאַבריקאַנט פלידערבוימ, די פּראָצענטער, וואָס זיין אייגענער ברודער האָט ביים עסק אַראָפּגעשלונגען, און ער האָט זיך אויסגעצופּט דאָס שפּיצל פון דער געגאָלטער באָרד פאַר פאַר-דרום. מער נאָך פון געלט האָט אים געקענקט דאָס, וואָס אין לאַדזש האָט מען נישט אויפּגעהערט רעדן וועגן די גליקליכע. מאַקס אשכנזי האָט עס נישט געקאָנט הערן, עס האָט אים געענגערט אין די שפּי-ציקע אויערן.

— אַזעלכע הולטאיעס, — האָט ער נישט אויפּגעהערט ברומען מיט כעס אויף די באַראָנען. — אַזעלכע פּוסטע קעפּ...

ער האָט עס זיי נישט געקאָנט מוחל זיין.

כאָטש ער איז נאָך געווען דער גענעראַל-פאַרטרעטער, איז אים שטאַרק אָנגעגאַנגען אַלץ, וואָס טוט זיך אין דער פאַבריק, האָט ער אויף אַלעס געהאַלטען אויג, געמישט זיך און געוואוסט פון אַלץ, וואָס דאָרט טוט זיך.

אָנגעהויבן האָט ער, ווי אַלע מאָל, דערמיט, וואָס ער האָט זיך געמאַכט נוצלעך. שוין אין ערשטן יאָר, ווי ער האָט איבערגענומען די גענעראַל-פאַרטרעטונג נאָך זיין פּאַטער, האָט ער פאַרקויפט סחורה עטלעכע מאָל אַזויפיל, ווי מען פלעגט פאַרקויפּן פריער. ער האָט פאַנאַנדערגעשיקט וואַיאַזשאַרן איבער אַלע עקן רוסלאַנד, ער האָט געשריבן בריוו, געזען זיך מיט סוחרים, קאָמיסיאָנערן, גערעדט, גע-

לאָפן, געמאָן, אונטערנגעגעבן חשק, אָנגעצונדן. און ענדלעך האָט ער גאָר אַליין זיך אַרויסגעלאָזט קיין רוסלאַנד, כדי אָנצוטאָפן דעם מאַרק.

מיט ווייניק רוסיש אין באַזיץ, במכע אַן איינגעהאַלטענער מענטש, נישט קיין פּרעסער, נישט קיין טרינקער, האָט ער פונדעסט-וועגן געקאָנט אַריינקריגן זיך צו די גרויסע, צעוואַקסענע, גוטמוטיקע און צעלאָזענע רוסישע סוחרים, וואָס ביי אַ גלעזל און אַ הוֹליאָקע טוען זיי אויס דאָס העמד פון לייב, וואַרפן מיט נעלט. ער האָט שוין שטענדיק געוואוסט, ווי אזוי צו לאָזן עמיצן אויסטרינקען וואָס מער און אַליין צו בלייבן ניכטער. ער האָט שוין שטענדיק אזוי אויסגעדרייט, אַז ער זאָל לאָזן די קאַצאַפּעס אָפּטאָן אַלערליי נאַ-רישקייטן און ער אַליין זאָל זיך באַצייטנס אַרויסדרייען פון די פּריילעכע הייזער און ציגיינערינס, צו וועלכע זיי האָבן אים געפירט נאָכן באַגיסן אַ ניי געשעפט.

ער האָט נישט פאַרטראַגן דעם ריח פון בראַנפן, געמיאָסט זיך פון די זינדיקע הוֹליאָקעס און אויסגעלאַסנקייט. מיט עפל און פאַראַכטונג האָט ער געקוקט אויף די גוים, וואָס שיכורן און הוֹל-טאיען. ער האָט מיט זיי מיטגעהאַלטן, ווייל ווען מען קומט צו קראָען, דאַרף מען קראַקען ווי זיי. אָבער ער האָט שוין אזוי קונציק מאַגעוורירט, ער זאָל בלייבן ניכטער און קלאָר. ווי אַן אמתער בעל-תכלית, האָט ער געוואוסט, אַז אַלע שיכרותן און צעלאָזענקייט זענען זאַכן, וואָס זענען קיין שמעק טאַבאַק נישט ווערט. דער מענטש ווערט נאָר דערפון פאַרנאַרישט און טעמפּ, און דער עיקר איז ביי אַ מענטש דער שכל, דאָס קלאַרקייט. דער עיקר איז ביים מענטש דער קאַפּ, האַלטן דעם געדאַנק. ער האָט דעם קאַפּ געהאַלטן, פּעסט אים געהאַלטן אויף די אַקסלען, שטענדיק געווען קלאָר, און עס האָט תמיד געהאַט אַ פעולה. שוין אין ערשטן יאָר, ווי ער איז געוואָרן דער גענעראַל-פאַרטרעטער פון הונצעס פאַבריק, האָט ער געוויזן, ווער שמחה מאיר, וואָס רופט זיך איצט מאַקס אשכנז, איז אזוינס און וואָס ער קאָן מאַכן פון אַ זאַך, וואָס ער נעמט צו זיך אין די הענט אַריין.

די פאַבריק האָט אים זייער שיין באַלוינט פאַר זיין אַרבעט, גוטע באַדינגונגען אים געגעבן, אויך אַ פּרעמיע אים אויסגעטיילט.



אָבער וויכטיקער דערפון איז געווען פאַר מאַקס אשכנזי, וואָס ער איז געוואָרן אן אייגענער מענטש אין דער פאַבריק און די הונצעס האָבן זיך גענומען מיט אים מיט זיין אין אַלעס, וואָס זיי טוען.

מיט די פּלוטעוואַטע אויגן, וואָס זעען אויף דעם ערשטן אויגן-בלויס אויס ווייך און אומשולדיק, נאָר אין דער אמתן קוקן זיי שאַרף און דורכדרינגלעך, האָט ער גלייך, אַריינשטעלנדיק די פּיס אין פאַבריק אַרײַן, דערזען, אַז דער דיקער הויפט-דירעקטאָר אַל-ברעכט, וואָס שטולן ברעכן זיך אונטער זיין משא, איז פּויל און פאַרשלאָפּן און ער פירט אַזוי אויך די פאַבריק. וואָס ווייטער האָט ער איינגעזען, אַז דער דיקער דירעקטאָר פירט נאָר די פאַבריק אינגאַנצן נישט. זי גייט אַלײַן, מעכאַניש, אָנגעשטעלט ווי אַ גומער זייגער, וואָס מען האָט אָנגעדרייט. פּונקט ווי פּריער, פאַר דעם אַלטן הונצע, אַזוי אויך איצט פאַר די יונגע, האָט דער דירעקטאָר אַלברעכט אויסגעצויגען זיך ווי אַ סטרונע, ווען זיי האָבן צו אים גערעדט, קוים איינגעשטאַנען אויף זיינע דיקע קלאַצעוואַטע פּיס אין די שטאַרק ברייטע טאַרביקע הויזן, און אויף אַלץ נאָכגעשאַקלט. געברומט:

— יא-וואָל, הער באַראָן!

און מאַקס אשכנזי האָט אַריינגעשטעלט אַ פּוס אין דער פאַ-בריק אַרײַן. ער האָט די יונגע באַראָנען געגעבן אַן עצה, ווי אַזוי צו שפּאַרן, ווען צו אַרבעטן און ווען זיך אָפּצושטעלן, וואָסערע סחורות צוצוגרייטן צום סעזאָן, די עצות האָבן זיך שטענדיק אַרויסגעוויזן ריכטיקע, אויפן אָרט, און די הונצעס האָבן אים גע-נומען האַלטן ווי אַן אייגענעם מענטש, נישט געמאַן קיין שום זאַך, נישט אָנפּרענגנדיק זיך ביי דעם איד זייערן.

— וואָ אייגענטליך האַבען זי דאָס אַלעס שטודירט, אשכנזי?—

האַבן זיי אים געפּרעגט מיט חידוש.

— אין דער אַקאַדעמי טאַלמוד, ביי דען פּראָפּעסאָרען אַבאיע וועראָווע, — האָט מאַקס אשכנזי געזאָגט מיט גדלות, ווי ער האָט עס געהערט אַמאָל דערצײלן אין בית-המדרש וועגן אַ גרויסן פאַרצײטיקן לַמדן, וואָס האָט אַזוי געענטפּערט ווען מען האָט אים געמאַכט פאַר אַ מיניסטער.

דעם דיקן דירעקטאָר אַלבערט האָט דער עסק אָנגעהויבן פאַר-  
 דריסן. ער האָט געזען, ווי דער איד דרייט זיך אים צופיל, ווערט אַ  
 גאַנצער באַלעבאָס, און ער האָט געשוויצט אויפן גאַנצן גרויסן און  
 דיקן קערפער פאַר אויפגענונג, וואָס דער פאַרשוין מישט זיך אים  
 אַרײַן אין זיינע געשעפטן און מאַכט אים אַ בייזע מערכה ביי די  
 הונצעס. אָבער קעגנשטעלן זיך האָט ער נישט געוואָגט. צופיל איז  
 ער געווען אונטערטעניק זיינע באַלעבאַטיים, ער זאָל עפעס זאָגן קעגן  
 זייער ווילן. נאָך מער איז ער געווען שלעפּעריק און פּויל. און ער  
 האָט זיך געטרייסט מיט די וועבערינס, וואָס דער דינער מעלכיאָר  
 האָט אים אַלע פאַר וואַכן צוגעשטעלט אַ נייע, זי זאָל אים רוימען  
 די וואוינונג ביי דער פאַבריק. וואָס ווייטער איז מאַקס אשכנזי אַלץ  
 געוואָרן מער באַלעבאַס אין דער פאַבריק. ער האָט אַרײַנגעטראָגן  
 לעבן און אומרויאיקייט אין די שווערע פאַבריק-ווענט. ער האָט גע-  
 טאָן, וואָס ער האָט געוואָלט. וואָס ער האָט פאַרשטאַנען פאַר נויטיק.  
 פונקט אזוי האָט ער שטענדיק צוגעשטעלט געלט פאַר די הונצעס,  
 וויפּל נאָר זיי האָבן געדאַרפט. איידער נאָך דער דירעקטאָר אַלבערעכט  
 האָט גענומען טראַכטן וועגן קריגן געלט, האָט מאַקס אשכנזי שוין  
 געבראַכט פון זיין געשעפט גרייטע סומען, ווען נאָר איינער פון די  
 באַראַגען האָט געברויכט. זיין השיבות איז אין פאַבריק געוואַקסן  
 מיט יעדן טאָג. דער דירעקטאָר אַלבערעכט אַליין האָט אים שוין  
 חניפהדיק מכבד געווען מיט ציגאַרן, געוואָלט אים האָבן אויף זיין  
 זייט, אויך זענען אַלע, וואָס האָבן געדאַרפט עפעס אַ טובה ביי די  
 באַראַגען, געקומען פריער צו אשכנזי, ער זאָל רעדן אַ גוט וואָרט  
 פאַר זיי.

אָבער זינט דעם באַל ביי פלידערבויען און דער געשיכטע  
 מיט די פּלעצער, האָט לאָדזש אינגאַנצן פאַרגעסן אין אים, מאַקס  
 אשכנזי, נאָר גערעדט וועגן פלידערבויען, אויך וועגן זיין נייעם  
 גענעראַל-פאַרטרעטער, וואָס האָט די פּלעצער אויסגעקויפט אזוי  
 קונציק. מער ווי אומעטום האָט מען וועגן זיין ברודער גערעדט  
 אין זיין אייגענער שטוב. די שוויגער זיינע, וואָס איז אַפט צו דער  
 טאַכטער געקומען, האָט געהאַלטען אין איין דערציילן וועגן יעקב  
 בונמען, וועגן זיין עלעגאַנץ אויפן באַל, וועגן אַלע זיינע ערפאַלגן.  
 דוקא, ווייל ער, מאַקס, האָט עס נישט געוואָלט הערן, האָט זי,

די גרויסארטיקע אידענע, גערעדט וועגן דעם, צוגעלייגט אלערליי פאנטאזיעס און גוזמאות.

— וואָלט אים געמעגט זען, דינהלע, — האָט זי דערציילט פאַר איר טאָכטער, — ווי אַ פּרינץ זעט ער אויס, אַז ער פּאַרט דורך די פּיעטראָקאווער גאַס. ווער וואָלט זיך געקאָנט ריכטן! דינהלע האָט אויסגעהערט און געזיפּצט. מאַס אַשכּנזי איז גערונען געוואָרן דאָס בלוט. ער האָט זיך נישט געבייזערט אויף דער שוויגער. צו וואָס זיך אויסגעבן? אָבער אירע רייד האָבן אים ווי מיט שטעכלקעס די הויט געשטאַכן. ער איז פאַרן קאַמפּאַט נאָך אַרויס פּון שטובּ.

כאָטש ער איז נאָך דערווייל געווען בלויז דער גענעראַל-פּאַר-טרעטער, האָט ער געפּילט די הונצעס דורכפאַל ווי זיין אייגענעם. ער האָט ליב געהאַט אַריינוואַרפּן זיך אין יעדער זאַך, צו וועלכער ער רירט זיך צו, מיטן גאַנצן לייב און לעבן, און אויך אין הונ-צעס פּאַבריק האָט ער זיך אַזוי אַריינגעוואָרפּן. די מעשה מיט פּלידערבוים פּלעצער האָט אים נישט געגעבן קיין מנוחה אין די נעכט, קיין טעם אין עסן און אין טרינקען. וואָלט עס געווען געלעגן אין זיינע הענט, וואָלט ער שוין אַזאַ זאַך פּון די הענט נישט אַרויס-געלאָזט. ער וואָלט שוין דעם פּלידערבוים נישט צוגעלאָזט אַזאַ אוצר. אָבער בוי אלע זיינע עצות, וואָס ער האָט געגעבן דער פּאַבריק, האָט ער אין אַזעלכע זאַכן גאַרנישט געקאָנט טאָן. צו קורץ איז ער נאָך געווען צו אַזעלכע מענטשן ווי אַ גובערנאַטאָר. דאָס האָט מען געמוזט איבערלאָזן צו זיי אליין, צו די באַראַגען הונצע, און אויף זיי האָט מען זיך נישט געקאָנט פּאַרלאָזן. זייערע גויאישע קעפּ זענען געלעגן אין נאַרישקייטן, אין פּוסטע זאַכן. צוליב זייער נאַרישקייט און פּוסטקייט האָבן זיי פּלידערבוים אין די הענט אַריין אַ געפּונענעם אוצר אַוועקגעגעבן.

איבעריקנס, האָט ער זיך געהאַט זיינע אויסרעכענונגען, מאַס אַשכּנזי. כאָטש ער האָט נאָך זייער טיף זיך געבויגן פאַר די הונ-צעס, אָנגעוויזן געווען בלויז אויף זייער חסד, האָט ער געזען, אַז עס וועט קומען אַזאַ טאָג, ווען ער אליין וועט זיצן אין גרויסן פּאַבריק-קאַבינעט און אַנדערע וועלן פאַר אים זיך בויגן. ער האָט געזען זייער לעבן, זייער אויסברענגערישקייט, און ער האָט פאַר-

שטאנען, אז מיט פלייס און ארבעט קאן מען א סך דערגרייכן. מען דארף נאָר זען אריינגעמען די פאבריק וואָס מער אין די הענט אריין, ווערן דער צענטער פון איר, דאָס האַרץ, און מיט געדולד, אַרבעט און שכל קאָן מען דעם ציל דערגרייכן. כאָטש דאָס איז נאָך געווען אַ ווייטע זאָך, האָט ער שוין גענומען קוקן אויף אַלעס ווי אויף אייגנס, איז אים אַלץ געווען טייער. מער נאָך פון די הונצעס אַליין, האָט ער שוין באַצייטנס געפילט אַ שנאה צו דעם קאָנקורענט פלידערבוים, געוואָלט אים פאַרניכטן, אַפּרוימען פון מאַרק, צוזאַמען מיט זיין גענעראַל-פאַרטרעטער, וואָס האָט זיך אים אוועקגעזעצט גלייך אין די אויגן אַריין.

ביים עסן און שלאָפן, ביים רעדן מיט מענשן און ביים דאווענען אפילו, וואָס ער האָט נאָך אַמאָל אַריינגעכאַפט אויף יוצא זיין, האָט אים גענאָגט, געפייניקט, געגעסן. ער האָט כסדר געקלערט, וואָס אַזוינס צו טאָן, אַז דער פלידערבוים, דער ברודער זיינער, נאָנץ לאָדזש און זיין אייגענע שטוב זאָלן פון אים רעדן, פאַרגעסן אין אַלע אַנדערע. אַ, ער איז נאָך נישט געפּגרט. ער, מאַקס אַשכּנזי, וועט נאָך ווייזן, וואָס ער קאָן! פאַמעלעך, נאָר געדולד. און לאַכן וועט דער, וואָס וועט לאַכן צום לעצטן. ניין, ווען זיי, די באַראָנען זיינע, זענען שליםמזלען און הולטאַיעס, מוז ער האַלטן די פּאכ-ריק אויף זיין קאַפּ. דאָס איז נישט קיין קונץ צו גיין אין דער הויך, ווען דאָס גליק אַליין שטופט אונטער, לויפט אין די הענט אַריין. אַ קונץ איז, ווען מען כאַפט אַליין עפעס, ווען מען דער-טראַכט זיך אַליין צו עפעס.

און מאַקס אַשכּנזי האָט זיך דערטראַכט.

צום ערשטן האָט ער אַ זייער וויכטיקע ענדערונג אין דער פאַבריק דורכגעפירט. ער האָט צוגערעדט די הונצעס אַפּצוטילן זיך פון דעם שותף געצקע און בעסער גרינדן אַן אַקציען-געזעל-שאַפט פון דער מאַנופאַקטור-פאַבריק פון די באַראָנען-ברידער הונצע. די באַראָנען האָבן זיך אין דעם אָנגעכאַפט. זיי האָבן שוין לאַנג געוואָלט פטור ווערן פון דעם גראָבן יונג געצקע, וואָס האָט זייער באַראָנענשאַפט נישט אַנערקענט און גערופן זיי ביי די נעמען פאַמיליאַר, ווי אַמאָל, ווען זיי זענען נאָך אינגלעך געווען. עס האָט זיי נישט געפאַסט איצט. מאַקס אַשכּנזים עצה פטור צו ווערן פון

שותף, האָט זיי אריינגעטראַפן אין ריכטיקן פינטל. אבער זיי האָבן נישט געהאַט קיין צייט דורכצופירן די זאַך. זיי האָבן געהאַט אַן-דערע אַרבעט, יאָגד, פעכטן און רייזעס. אשכנזי האָט עס אַליין דורכגעפירט. דאָס איז געווען א גרויסער זיג פאר אים.

אין לאַדזש האָט מען וועגן דעם גערעדט. אויך האָט ער פון דער פאַבריק אַ שוין פעקל אַקציעס פאַר אַ באַלוינונג געקריגן. ער האָט נישט געוואָלט קיין געלט, נאָר אַקציעס.

באַלד דערנאָך האָט ער זיך גאָר צו אַ גרויסער זאַך דערטראַכט, וואָס האָט די שטאַט אויפגערודערט.

געקומען איז עס אים אויפן געדאַנק צופעליק, דורך אַ נא-רישקייט.

גייענדיק אזוי פאַרטראַכט איבער דער גאַס, האָט אים פּלוצ-לינג א רויט ווייבעריש קלייד אַ בלענד געטאָן פאר די אויגן. ער האָט זיך אָפגעשטעלט.

עס איז ניט געווען די פרוי, וואָס האָט אשכנזי פאַר-כאַפט. וואָרום כאַטש אשכנזי האָט שוין מער נישט געהייסן שמחה מאיר, נאָר מאַקס, און די באַרד און די קליידער אָפגעשניטן, ווי אַ דייטש, האָט ער נאָך קיין ווייבער זיך נישט געיאָגט.

דער קאַפּ זיינער איז נישט געלעגן אין אַזעלכע זאַכן; ער האָט אויך נישט געהאַט קיין צייט דערצו. ער האָט געוואוסט, אַז צוליב אַזעלכע זאַכן פאַרלירן מענטשן דעם שכל, פאַרמעגנס. זיין קאַפּ איז געלעגן אין תכליתים, אין גרויסע זאַכן. זיינע אויגן האָבן גערנער פון אַלץ געזען ציגל-רויטע פאַבריק-ווענט, רויך, מאַשינען, אָנגעשטאַפטע וואַגאַנען מיט סחורה, ניין, נישט די פרוי איז עס געווען, וואָס האָט אַ בלענד געטאָן אין זיינע פּלוטעוואַטע אויגן. דאָס איז געווען איר קלייד, אַ פּראָסט קלייד, אָבער זייער אַ פאַר-ביקס, פון אַזאַ גלאַטער און ליכטיקער רויטקייט, וואָס אין לאַדזש קאָן מען נאָר אַזאַ פאַרב נישט אַרויסקריגן.

מאַקס אשכנזי האָט זיך אָפגעשטעלט באַטראַכטן די פרוי. זי האָט אַ קוק געטאָן, אָפגעמאַסטן דעם מאַנס גרויע אויגן און געגאַנגען ווייטער. דער מאַן איז איר נאָכגעגאַנגען. ענדלעך האָט זי זיך אָפגעשטעלט ביי אַ פאַבריק-פאַרקאַן. אשכנזי האָט זיך אויך אָפגעשטעלט, אָבער נישט גערעדט צו דער פרוי, בלויז אָנגעקוקט.

די פרוי האָט געוואַרט. זי איז געווען אַ פּראָסטע, נישט נאָר קיין יונגע, אָבער אַ פעסט-געבויטע.

— וואָס ניט מיר דער הער נאָך ? — האָט זי געפרעגט.

— עס געפעלט מיר אייער קלייד, — האָט אַשכּנזי געענטפּערט

אַ פּאַרשעמטער, מורא האָבענדיק עמיצער זאָל אים נישט דערזען.

— איך בין אַן אַרנטלעכע פּרוי, — האָט די גויע אין רויטן

קלייד געזאָגט און געוואַרט.

— וואו האָט איר געקויפט דאָס קלייד ? — האָט אַשכּנזי

געפרעגט.

די גויע האָט געלאַכט. זי האָט געוואוסט, אַז דער מאַן וויל עפעס

אַנדערש, נאָר ער האָט נישט קיין מוט, דעריבער רעדט ער פון

קלייד. זי האָט געזען, אַז ער גייט רייך געקליידט און עס האָט זיך

איר געגלויבט לאַכן סיי פון זיין נאָכגיין נאָך איר, סיי פון זיין רעדן

וועגן קלייד.

— איך בין נישט קיין גאַסיקע, — האָט זי ווידער געזאָגט. —

זאָל זיך דער הער גיין, איך האָב אַ מאַן.

אָבער דער הער איז נישט געגאַנגען, נישט ער האָט זי גערופּען

גיין מיט זיך.

— אפּשר קאָנט איר מיר פּאַרקויפּן אייער קלייד ? — האָט

ער געפרעגט. — איך וועל אייך גוט באַצאָלן דערפּאַר.

די פּרוי אין רויטן קלייד איז אינגאַנצן צעטומלט געוואָרן. אַ

וויילע האָט זי אַ טראַכט געטאָן, אַז דער מאַן מיטן שפיציקן בער-

דעלע וויל איר שלעכטס טאָן. זי האָט נישט איינמאָל געהערט וועגן

די אירן, אַז זיי שעכטן יונגע קריסטלעכע פּרויען צו די מצות, וואָס

זיי עסן. באַלד האָט זי דעם געדאַנק אָפּגעוואָרפּן און דערטראַכט

זיך צו עפעס אַנדערש. זי האָט פון די דאָרפישע ווייבער אָפּט גע-

הערט, אַז אין די שטעט זענען די מענטשן מאַדנע פּאַרשווינען,

מיט אויסטערלישע געוואוינהייטן, איבערהויפט די מענער, וואָס באַ-

גייען זיך נאָר אַנדערש מיט ווייבער, ווי די פּויערן אין די דער-

פּער.

— צו וואָס דאַרפט איר מיין קלייד ? — האָט זי איבערגע-

פּרעגט מיט אומצוטרוי. — דער הער מאַכט ליצנות ?

נאָר מאַקס אַשכּנזי האָט אַרויסגענומען אַ גאַלדן צענער-רובל

און דער פרוי געוויזן. האָט זי נישט געקאָנט ביישטיין דעם רייזן פון גאָלד און גערן געוואָרן מיטצוגיין מיט דעם מאַן.

געמיינט האָט זי, אַז ער וועט גיין מיט איר אין אַ געהיים אָרט, אָבער געגאָנגען איז ער מיט איר ביז צו זיין לאַגער. דאָרט האָט ער איר געשיקט קופן אַ ניי קליידל, אַ שטאַמישם און אַ פאַרבקס, און פאַר דעם אַלטן קליידל, וואָס זי האָט געקויפט אין דייטשלאַנד, ווען זי איז דאָרט צוזאַמען מיט אַנדערע ווייבער גע-גאַנגען גראָבן קאַרטאַפּל, אין זומער, האָט זי פון דעם רייך-געקליי-דעטן מאַן אַ בליצנדיקן אימפעריאַל געקריגן.

זי איז אַנטלאָפּן פון דעם אויסטערלישן מאַן, וואָס האָט זי נישט געוואָלט, פּול מיט מורא און אומגעזעטיקטער נייגעריקייט. זי האָט זיך כסדר אומגעקוקט, צי מען לויפט איר נישט נאָך און מען פאָדערט נישט ביי איר צוריק דאָס געלט. און מאַסס אַשכנזי האָט זיך גלייך אַוועקגעזעצט ביים טיש און צעדרילעוועט דאָס קליידל, וואָס די רויטקייט דערפון איז זייער ליכטיק און סלאָך און וואָס אַזעלכע קאָן מען גאָר אין לאָדזש נישט אַרויסקריגן. מאַסס אַשכנזי האָט גלייך אַ שאַס געטאַן אין קאַפּ, אַז ווען מען קאָן אַרויסלאָזן אין לאָדזש אַזאַ מוסטער, וואָלט מען געקאָנט מאַכן אַ פאַרמעגן. כאַטש ער האָט אויף די ווייבער קיין גרויס אַכט נישט געלייגט, נישט קיין צייט געהאַט פאַר זיי, האָט ער פונדעסט-וועגן געקענט זייערע שוואַכקייטן, זייער ליבע צו העלע, ליכטיקע פאַרבן. ער האָט שטענדיק פאַרשטאַנען אויסצוקלויבן אַ מוסטער ביי די צייכענער, אויסצואוויילן אַ פאַרב, וואָס זאָל נעמען די ווייבער איבערהויפט די פּויערטעס אין רוסלאַנד. אויך איצט האָט ער דער-זען, אַז ווען מען קאָן אַזאַ רויטקייט אַרויסקריגן, וואָלט מען דער-מיט גאַנץ רוסלאַנד פאַרפלייצט. אָבער אין לאָדזש קאָן מען עס נישט מאַכן. די כעמיקער דאָ ווייסן נישט דעם סוד דערפון. זייער רויטקייט איז אַלעמאָל טונקל, מרה-שחורהדיק.

און ער האָט אָפּגעמאַכט ביי זיך, אַרויסצוכאַפּן זיך קיין דייטשלאַנד און דערגיין דעם סוד דערפון.

שטיי, קיין שום מענטש זאָל נישט וויסן, אַפילו נישט די מענטשן פון זיין געשעפט, אַפילו נישט די הונצעס, האָט ער דורך דעם ליטוואַק ליפע כאַלפּן אַן אויסלענדישן גובערנאַטאָר-פּאַס זיך

געמאכט און אריבערגעפאָרן די גרענעץ. געפאָרן איז ער קיין פראַנק-פורט אַם מאַין, וואו אידן זענען דאָ אַ סך און זיי זענען פרומע, אידישעלעך דערצו. דאָרט אין די סינאָגאָגן, אין די כשרע רעסטאָראַ-נען, וואו דאָקטוירים עסן אין יארמעלקעלעך, אין די בתי-מדרשים, וואו פּראָפּעסאָרן זיצן אין די אָוונטן ביי די גמרות, האָט ער זייער גיך ביי די דייטשען זיך איינגעקויפט. מיט זיין לומדות און שיטן תורה האָט ער אַ גרויסן רושם געמאכט אויף די פרומע אידן אין די צילינדרעס. דערצו איז ער נישט געקומען שנאָרן, ווי די אַנדערע אידישע לומדים פון פּוילן, נאָר געשטעלט זיך ברייט, מנדר געווען אַ שיינע נדבה אין שול פאַר דער עליה, וואָס מען האָט אים מכבד געווען. און אינגעכען האָט ער זיך צונויפגעטרעט מיט אַ כע-מיקער, אַ ספעציאַליסט, וואָס כאַטש אַליין האָט ער שלעכטע אויגן געהאַט און געטראָגן דעריבער שוואַרצע ברילן, איז ער פונדעסט-וועגן געווען אַ גאון אין פאַרבן. אַט מיט דעם פּראַנקפורטער כעמי-קער, וואָס פאַרפעלט נישט קיין דאווענען אין צוג, וואָס פאַרזוכט נישט קיין פּרוכט אין וועג אָן אַ ברכה און אָן צודעקן דעם קאַפּ מיט אַ קליין יארמעלקעלע, איז ער שטיק, בסוד-סודות קיין לאָדזש געקומען. ער האָט דעם פרעמדן מאַן אויף דער גאַס נישט אַרויסגע-לאָזט, ביי זיין טיש געשפּיזט, אין זיין וואוינונג אַ צימער אים געגעבן, כדי מענטשן זאָלן אים נישט זען, נישט וויסן פון אים. געהיים, בסוד-סודות, האָט דער פרעמדער מאַן אין די שוואַר-צע ברילן אַרויסגעלאָזט די רויטע פּריילעכע סחורות אין הונצעס פאַבריק גענוי ווי די, וואָס מאַקס אַשכנזי האָט ביי דער גויע פאַר אַן אימפּעריאַל איינגעהאנדלט. די פאַבריק האָט געאַרבעט בייטאָג און ביינאַכט, געיאָגט, געטריבן. און אז צום סעזאָן האָט אַשכנזי דער גענעראַל-פאַרטרעטער אַרויסגעלאָזט די רויטע האַפּערדיקע שטאַפּן, איז געוואָרן אזאַ בהלה צווישן די סוחרים, אז מען האָט געכאַפט די סחורה ווי מצה-וואַסער. וואָיאַזשאָרן, קאָמיסיאָנערן, סוחרים האָבן אָפּגעריסן דעם לאַגער, געשיקט טעלעגראַמעס. די פאַבריק האָט גאָרנישט געקאָנט אָניאָגן אַזויפיל. באַלד האָט מען געמוזט העכערן דעם פּרייז. די ווייבער האָבן געצאָלט אין טאָג אַרײַן פאַר דעם העלן, ליכטיקן און הייסן שטאַף, וואָס האָט זיי גע-מאַכט אינגער און רייצנדר.



לאָדזש האָט געקאָכט, אַרומגעלאָפֿן ווי צעדולט, געזוכט נאָך-  
צוקאָפֿירן, אָבער דערווייל האָט הונצעס פּאַבריק געמאַכט אַ פּאַר-  
מעגן. דער איניציאַטאָר און פּאַרשפּרייטער פֿון די סחורות, מאַקס  
אַשכנזי, האָט צום געשעפּט נישט דערלײגט. ער האָט געקאָנט  
אַריינברענגען געלט, אָבער ער האָט אויך געוואוסט צו נעמען אַ  
נוטן פּראָצענט. ער האָט פאַר עולם הבא נישט געאַרבעט. פאַר וויפֿל  
געלט נאָר ער האָט געמאַכט, האָט ער געקויפּט אַקציעס פֿון דער  
מאַנפּאַקטור-פּאַבריק הונצע.

לאָדזש האָט נישט גערעדט מער פֿון פּלידערבויען, נישט  
אומגעקוקט זיך אויף זיין גענעראַל-פּאַרטערטער, וואָס יאָגט זיך אַרום  
מיט זיין קאַרעטע איבער דער פּיעטראָקאָווער גאַס. גערעדט האָט  
מען וועגן די הונצעס: ניין, וועגן מאַקס אַשכנזי און זיין עלוישן  
קאָפּ.

— ער וואַקסט, — האָט מען געמורמלט און געוויזן אויף  
אים מיט די פינגער, ווען ער איז אַ שמאַלער און פּאַרטאַענער גע-  
פּאַרן אין דער ברייטער קאַרעטע, וואָס די פּאַבריק האָט אים גע-  
שאַנקען אַ מתנה, איבער די שלעכט-געפּלאַסטערטע, ענגע און פּאַר-  
עפּושטע לאָדזשער גאַסן.

ניין, ביי אַלע זיגן האָט ער נישט געקאָנט פּאַרן אין קיין קאָ-  
רעטע, מאַקס אַשכנזי. ער האָט זיך פּאַרלײרן אין דער ברייט-  
קייט, פּאַררוקט זיך אין אַ זייט, קיין טעם נישט געפּילט דערין. דאָך  
איז ער איצט זעלטן געגאַנגען צופּוס, נאָר פּונאַנדערגעלײגט זיך  
אין דער קאָטש מיט געמאַכטער רחבות, מענשן זאָלן אים זען, די  
אייגענע פּרוי זאָל אים זען.

אָבער זי האָט אים נישט געזען, דאָס ווייב זיינס, קיין איין  
מאָל נישט אַ קוס געמאָן דורך די פּאַרהאַנגען, ווען ער פּאַרט אַוועק  
פֿון שטוב אין געשעפּט אַריין.

— דיאַנאַ, — האָט ער געזאָגט, — ווען דו עטוואַס צו בע-  
זאַרגען האַסט, נעמע איך דיך מיט. גיבט גענוג פּלאַץ.

— ניין, איך וועל זיך בעסער איבערגיין מיט דער מאַמען, —  
האָט דינהאַלע געענטפּערט גלייכגילטיק.  
מאַקס אַשכנזי האָט פאַר כּעס נישט געענטפּערט די נישט-

וויכטיקע פארכייגייער, וואָס האָבן געצויגן פאר אים די היט. ער האָט זיך געמאַכט זיי נישט-זענדיק.

### קאָפיטל פינף

לאָדזש האָט זיך אָפגעשטעלט.

ווי עמיצער, וואָס פרעסט זיך איבער צופיל, פארדארבט זיך דעם מאָגן און קאָן נישט מער פארדייען, ביז ער ניט נישט צוריק אַלץ, וואָס האָט דעם מאָגן פארשטאַפּט. אזוי האָט זיך די טומל-דיקע און אַרבעטנדיקע שטאַט איבערנעפרעסן מיט סחורה.

אויסער די גרויסע פאבריקאַנטן, וואָס האָבן געאַרבעט אַ סך, צו צוויי שיכטן אַ טאַג, און אָנגעלייגט ריזיקע לאַגערס מיט סחורה, האָבן קליינע, קליינמשיקע און פּיצניקע פאבריקאַנטלעך געיאָגט, געטריבן און פּראָדוצירט. קיין געלט האָט מען נישט געדאַרפט. אַלץ איז אין דער שטאַט געאַנגען אויף קרעדיט, אויף וועקסלען.

פאַר וועקסלען האָט אַ סוחרישער זון חתונה געהאַט מיט אַ סוחרישער טאַכטער. דער יונגערמאַנמשיקל האָט צו דעם שווערס וועקסלען בלוז זיין אונטערשריפט צוגעלייגט און געקריגן פאַר זיי גאַרן און ביינוול. דעם גאַרן און ביינוול האָט ער געלאָזט אויס-אַרבעטן ביי אַ לוינקעמניק און אים געצאַלט מיט וועקסלען. די לוינקעמניקעס האָבן צוגעלייגט זייער אונטערשריפט און אוועק-געגעבן די וועקסלעך זייערע געזעלן פאַר דער אַרבעט. די געזעלן האָבן צוגעלייגט זייערע שווערע קאַטשערע-אונטערשריפטן און אוועקגעגעבן די וועקסלעך פאַר אַעלס, וואָס נאָר זיי האָבן געדאַרפט האָבן צום לעבן — פאַר ברויט און קאַרטאַפּל, פאַר דירה און קליי-דער.

פון שטעט און שטעטלעך זענען סוחרים, קעסט-איידעמלעך, טאַנדעמניקעס, קרעמערלעך געקומען און אָנגעקויפט סחורות גאַנצע פורן אָן איין גראַשן געלט, בלוז פאַר וועקסלעך, וואָס זיי האָבן אונטערגעשריבן. קיין געלט האָבן די סוחרים נישט געדאַרפט. זיי האָבען גלייך די וועקסלעך פונאַנדערנעטיילט ווייטער, פאַר סחורה, אַרבעט, מי. מיט וועקסלעך האָט מען געצאַלט די משרתים אין די

געשעפטן, דינסטן פאר שטוב-ארבעט, שניידערס פאר קליידער, מלמדים פאר מלמד-געלט. די פריילעכע וואַיאזשאַרן און קאַמי-סיאַנערן זענען אַרומגעפאַרן איבער דעם גרויסן רוסלאַנד, גענומען מאסן סחורות, פאַר וואס זיי האָבן גרויסע וועקסלען פון רוסישע סוחרים צוגעשיקט. לאָדזש האָט קיין געלט נישט גענוצט, נישט געברויכט עס. אלץ האָט מען געקריגן פאַר אן אונטערשריפט. פאַר וועקסלען האָבן אירן געקויפט גרויסע עליות אין די בתי-מדרשים, פדיונות דעם רבין געגעבן. פאַר וועקסלעך האָבן משרתים-פאַ-צעטן געהוילעט אין רעסטאָראַנען, געקויפט כלה-מתנות. אפילו פרויען אין די פריילעכע הייזער און שפעטער די דאָקטוירים פאַר היילן ווענערישע קראַנקהייטן האָט מען געצאָלט מיט וועקסלעך... ווער עס איז געווען פיפיק, געשיקט, האָט מיט די לידיקע הענט פאַרליינט געשעפטן, אָנגעקויפט זיך טייערע מעבל, צירונג, געשפילט אַ ראָלע. מיט יעדן טאָג זענען אַנדערע האַנד-וועבער אוועק פון די שטולן און גענומען מסחרן, דרייען. מען האָט בלויז געדאַרפט דערצו אַ שטיקל דרייקאַפּ, קאַנען זיך אונטערשרייבן און האָבן די ערשטע פופצן קאָפּיקעס אויף אַ וועקסל, די איינציקע סחורה, וואָס מען האָט אין לאָדזש פאַר קיין וועקסל נישט גע-קריגן, נאָר געמוזט קויפן פאַר מזומנים.

נישט אָפּהענגיק פון געלט, צערייצט פון שנעלן רייך ווערן, צעלאָזן פון ריזיקער קאָנקורענץ, האָט לאָדזש געקאַכט, געטומלט, געאַרבעט אָן מאָס און סיסטעם, אָן נוצן און נויטיקייט. מען האָט געיאָגט, געטריבן, געשמייעט, געכאַפט, גענומען, געדרייט, אַליין פון קיין חשבון נישט געוואוסט, פאַרשכורט זיך אין הפקרות, גע-לעבט אַ פּאַפּירן לעבן, אָן תכלית און אויסרעכענונג. די איינציקע, וואָס האָבן געטאָן זייער זאָך, געאַרבעט שווער און ביטער, נישט געוואוסט פון קיין מנוחה און רו, זענען געווען די אַרבעטער אין די פאַבריקן, די געזעלן און די באַלמעלאַכעס אין די ווערקשטאַטן. נאָר זיי מיט זייער שווערער מי און קליינעם לויין האָבן געהאַלטן אויף זייערע אַקסלען די ריזיקע, צעלאָזענע, צעיאַכמערטע שטאַט פון הפקרות, נאַרעריי און משוגעת.

פלוצלינג איז די שטאַט שטיין געבליבן. אַ שווערער ביסן איז געבליבן שטעקן אין איר זולל-וסובאַשן האַלז, און זי האָט גענומען

ווארפן זיך אין קראמפן, אין קאנוואלסיעס. זי האָט גענומען אויס-  
מייקענען אלץ, וואָס זי האָט אין איר פרעסערישן מאָגן אַריינגע-  
לייגט אין די יאָרן פון חזיריי און געמיינקייט.

צו דעם אלעס איז אַ טרוקענער זומער געקומען אין לאַנד,  
וואָכן - לאַנג איז קיין רעגן נישט געגאנגען. די פראוואַסלאַוונע  
גלחים האָבן זיך אין זייערע גאָלד און זילבער-אויסגעשטיקטע פּאָ-  
ראַד-קליידער אָנגעטאָן, די הייליקע בילדער אויף די פעלדער אַרויס-  
געטרָגן און מיט פויערים און פויערטעס אויף די קני געבעטן  
ביי כריסטוס און זיין הייליקער מוטער, זיי זאָלן טאָן גענאָד צו  
די מענטשן און חיות און אַראָפּשיקן רעגן. אָבער די תפילות האָבן  
נישט געהאַלפּען און די זון האָט נישט אויפגעהערט פלאַקערן און  
ברענען די פעלדער און סטעפעס פון גרויסן רוסלאַנד, איבערהויפט  
די ברויט־גענגטן פון לאַנד. די בהמות זענען געפאלן פון דורשט  
און הונגער. און אז ס'איז געקומען צום שניט, ווען מען האָט גע-  
דאַרפט אַראָפּנעמען דאָס, וואָס די זון האָט נישט אינגאַנצן אויס-  
געברענט, האָבן רעגנס געדיכטע און אומאויפהערלעכע גענומען  
ניסן און ווייטן און פאַרפּוילט דאָס לעצטע אויף די פעלדער. פון  
הונגער און פון געפּרעטע בהמות, וואָס האָבן זיך אומעטום גע-  
וואַלגערט נישט כאַנגראַבענערהייט, האָבן מגפות זיך גענומען  
שפּרייטן איבער די פעלדער, כאַליערע, בויך־טיפּוס און שאַרלאַך.  
אין פיל דערפער, איבערהויפט אין קליין־רוסלאַנד, האָבן די פּויע-  
רים פאַרטריבן די אידען פון זיך, ווייל מען האָט געזאָגט, אז זיי  
פאַרגיפּטן די ברונעמס. אין אנדערע ערטער האָבן די פּויערים גע-  
שלאָגן מיט דרענגער און הייגאַפּלען די סטודענטן, וואָס זענען  
אַראָפּגעקומען אין די דערפער, כדי צו באַגיסן די מגפות מיט  
קאַלך, סמאָלע און קאַרבאָל. אָבער די מגפה האָט זיך נישט אָפּ-  
געשטעלט.

די פּויערן זענען נישט געקומען אין די שטעט אויף די מערק.  
די קרעמער און סוחרים זענען געבליבן מיט די סחורות, וואָס זיי  
האָבן אַראָפּגעבראַכט פון לאַדזש צום הערכסט־סעזאָן. קיינער האָט  
נישט געקאָנט צאָלן די אויסגעשטעלטע וועקסלען. פּראַטעסטן זענען  
אָנגעקומען קיין לאַדזש אין די צענטליקער טויזנטער, מיט יעדן  
טאָג, מיט יעדער שעה, מיט יעדער מינוט. די פאַבריקאַנטן, וואָס

האָבן גענומען געלט אין די בענק, זענען געבליבן הינטערשטעליק. באַנקען האָבן געקראַכט.

אויפן ערשטן פייער פון קריזיס זענען געגאַנגען די קליינע פיש, די אלע קלענערע פאבריקאנטן, פאבריקאנטלעך, קעטע-אַרויסגעבער, גאַרן און ביינוול-הענדלער, שניט-קרעמער, סוחרים, קאָמיסיאָנערן, מעקלער, לוינקעמניקעס און טויזנטער אַנדערע, וואָס האָבן זיך, ווי פליגן, גערדייט אַרום דער זיסער פאַרוויכערטער שטאָט. ווי שטרוי האָבן געברענט די אלע וועקסל-אונטערנעמונגען. מענשן זענען אַרומגעלאָפן ווי די פאַרסטע מיין, געוואָלט פאַר-קויפן די וועקסלען זייערע פאַר גראַשנס, נאָר קיין בעלנים זענען נישט געווען. די גרויסע פאַפירענע קייט, וואָס האָט די שטאָט אַרומגענומען, געבונדען איינעם מיטן אַנדערן. האָט געקנאַקט, איז צעקראַכן געוואָרן אונטער די הענט. איינער האָט דעם צווייטן מיטגעשלעפט מיט זיך אין אָפּגרונט אַרײַן.

די גרויסע פיש, די לויתנס, די פאבריקאנטן-מיליאָנערן האָבן אויך געכאַפט אַ טרייסל פון די צעשטורעמטע קריזיס-וועלן, אָבער פעסטע, שטאַרקע, האָבן זיי די קלעפּ אַריבערגעטראָגן. זיי האָבן בלויז אַרויסגערוקט זיך אויף אַ צייט פון דעם שטורעם, אָפּגעוואַרט פאַראַנקערטע ביז דער מבול וועט אַריבער. איינער נאָכן אַנדערן האָבן זיי אָפּגעשטעלט די פאַבריקן. נישט מען האָט געדאַרפט סחורה. נישט מען האָט געוואָלט פטרן די גרויסע לאַגערן רויע וואָל און ביינוול, וואָס מען האָט געהאַט אין רעזערוו. וואָרום אויס-געאַרבעטע סחורה האָט קיין ווערט נישט געהאַט. קיינער האָט זיי אין האַנט נישט געוואָלט נעמען, רויע מאַטעריאַלן זענען שטאַרק געשטיגן אין פרייז, מיט יעדן טאָג, און עס האָט מער אַריינגע-ברענגט דאָס אָפּשטעלן די פאַבריקן, ווי לאָזן זיי אין גאַנג. די, וואָס האָבן יאָ געאַרבעט, האָבן בלויז געאַרבעט אַ טאָג אין וואָך. צענט-ליקער טויזנטער אַרבעטער זענען אַרומגעגאַנגען מיט ליידיקע הענט. אויפן באַלוט זענען די וועב-שטולן געשטאַנען שטייל. די שניי-דערס, זאָקנמאַכערינס, נייטאַרינס, שוסטערס, גאַלאַנטעריי-אַרבע-טער און אַרבעטערינס האָבן איבערגעדעקט זייערע מאַשינען. וואָס האָבען אויסגעזען ווי מתים אין אַ מנפּה, ווען די קברנים קומען נישט זיי צו באַעדריקן. יעדער האָט זיך אַרומגעטראָגן מיט וועק-

סלעך, וואָס מען האָט געקריגן פאַר אַרבעט, נאָר קיינער האָט זיי אין האַנט נישט געוואָלט נעמען.

— אויף אַשריִיצר־פּאַפּיר קאָנט איר זיי נוצן, — האָבן די אַרעמע קרעמער געענטפּערט ביי, ווען אַן אַרבעטער האָט אַ פּאַר־שעמטער אַ וועקסעלע אַריינגעבראַכט פאַר אַ פּאַר פּונט קאַרטאַפּל אַדער אַ לאַבן ברויט.

די סוחרים און פּאַבריקאַנטן האָבן זיך ווי נישט איז אַן עצה געגעבן. מען האָט פּאַרזעצט דאָס גאָלד און בריליאַנטן, וואָס מען האָט אָנגעקויפּט אין די גוטע צייטן פאַר וועקסעלעך, מען האָט אויספּאַרקויפּט פאַר האַלב אומזיסט די לאַגערן סחורות, וואָס האָבן נאָך אַ ווערט געהאַט. אַנדערע האָבן זיך אַנדערע עצות געגעבן. האָטש עס איז שוין געווען קיל, הערבסט און רעגנדיק, האָבן וועבערייען, לאַגערן און שפּינערייען גענומען פּלוצלינג שטאַרק ברענען. אַלע נאַכט האָבן פייערדיקע צונגען פון אַלע זייטן שטאַט געריסן זיך צום הימל. די שטאַרקע פייער־לעשער־פּערד האָבן געקנאַקט מיט זייערע פּאַרקאָוועס אויף די שלעכט־געפּלאַסטערטע לאַדזשער שטיינער. טרומייטערס האָבן געשפּאַלטן די לופּט און געוועקט קינדער פון שלאָף. לאַדזשער האָבן געוואוסט אין די בעטן, אַז דאָס האָט עמיצער געמאַכט בורא מאורי האש אין אַ מיטן מיט־וואָך, אַוועקגעלאָזט מיטן רויך די ווערטלאָזע סחורות און מאַשינען, כדי צו קריגן פאַר זיי פון די אַסקוראַציע־געזעלשאַפּטן מזומן געלט, וואָס איז שטאַרק טייער געוואָרן אין דער וועקסל־שטאַט. באַלד אינדערפרי, ווי נאָר די צייטונגס־אינגלעך האָבן גענומען אויסרופן מיט רויע קולות די נייעס, זענען מענטשן אַרויסגעשפּרונגן גען פון די בעטן, כדי אויף גיך אייבערצולייצען, ווער עס האָט זיך אויסגעגלייכט דעם באַלאַנס איבער נאַכט.

די פּלינקע פּערד פון די פייער־לעשער זענען אַזוי צוגעוואוינט געוואָרן צו די נאַכט־שרפות, אַז זיי זענען שוין אַליין געלאָפּן צו די פּאַבריק־גאַסן.

פּאַליציי־לייט, אַדוואָקאַטן און ריכטער האָבן אויפּגעלעבט. די געריכטן האָבן באַשולדיקט, אַדוואָקאַטן האָבן פּאַרטיידיקט, באַ־אַמטע האָבן גענומען כאַבאַר. פּראָצענטניקעס, לאַמבאַרדן־אייגנ־טימער, האָבן געהעכערט די צינזן, געמאַכט פון רובל צוויי, יור־

דים האָבן פאַרקויפט ס'לעצטע, געשוואַרצט די דייטשע גרענעץ, געקויפט שיפסקארטן און אוועק קיין אמעריקע.

בלויז די אַרבעטער און באַלמעלאַכעס האָבן נישט געהאַט וואָס צוצונעמען, וואס אויסצוטוישן און פאַרכאַפן, מיט וואָס זיך צו ראַטעווען אין די דאָזיקע הונגעריקע טעג. אויפן באַלוט איז געווען חושך און וויסט. די גויאישע וועבער, די פויערן, זענען צוריק אוועק אין זייערע דערפער. די יונגע פויערטעס זענען צוריקגעגאנגען צו טאַטע-מאַמע אויפן פעלד. פראָווינצער אידישע יונגעלייטלעך און בחורים, וואָס זענען געקומען פון שטעט און שטעטלעך, כדי ארויפ-צואַרבעטן זיך אין לאַדזש, זענען אוועק צוריק אַהיים צו זיך. יונגע באַלעבעסלעך האָבן געשיידט דערווייל מיט די ווייבער, וואָס זיי האָבן אַהיימגעשיקט מיט די קינדער צו זייערע טאַטע-מאַמע, ביז דער צאָרן וועט אַריבער. די שטאַמישע, די וואָס האָבן קיינעם נישט געהאַט אויף וועמען זיך אָנצושפאַרן, זענען אַרומגעגאַנגען פאַרדאַרטע און אויסגעצערטע, געפאַלן פון די פיס. די ווירטן פון די הייזער האָבן אַרויסגעוואָרפן די אַרעמעלייט פון די דירות. מענטשן האָבן זיך אַרומגעוואַלגערט אין די גאַסן, גענעכטיגט אין די ליידי-קע קעלערס, אַריינגעכאַפט זיך צו אַ בעסער, כדי אָנצוואַרעמען זיך די געפרויענע ביינער. אין די וועלדער און אויף די וועגן האָבן זיך עלנטע אויסגעלייגט, ערד-היילן אויסגעגראָבן, כדי צו שיצן זיך פון קעלט.

דאָרפישע וועבערינס, שפולערקעס פון די גרויסע פאַבריקן האָבן זיך אין גאַס אַרומגעדרייט, פאַרקויפט זייער לייב פאַר אַ שטיקל ברויט, פאַר אַ נאַכט־לעגער. אידישע אַרעמע מאַמעס האָבן זייערע קינדער געברענגט צו די מייסטערס, איבערגעגעבן זיי צו דער אַרבעט בלויז פאַרן שטיקל ברויט. דערוואַקסענע האָבן געבעטן ביי די באַלעבאַטיס צו לאָזן זיי אַרבעטן אָן לויז, בלויז פאַר אַביסל גרויץ אָדער אַ טעפל ציקאַריע.

— אז גאַט וועט העלפן און דער צאָרן וועט אַריבער, וועלן מיר זיך אויסרעכענען, — האָבן זיי געבעטן. — מיר פאַרלאַנגען נישט קיין לויז.

אין די אַרעמע גאַסן האָבן טיפוס, שאַרלאַך און דיפטעריס גענומען ניין פון הויז צו הויז. די פּאָליציי האָט די רינשטאַקן באַ-

נאָסן מיט קאלך און קארבאָל, נאָר די מגפה האָט זיך נישט אָפּ-געשטעלט. פלידערבוימס שפּיטאַל האָט געאַרבעט בייטאָג און ביי-נאַכט. פּונקט אזוי האָט געאַרבעט דער בית-עולם.

לאָדזש האָט געקערעכצט, געיאָמערט. דער קריזיס האָט גע-ברענט, פאַרצערט און פאַרלענדט.

די גרויסע אידישע פאַבריקאַנטן, וואָס זענען נישט צעריבן גע-וואָרן, האָבן גענומען זיך צו צדקה. דער פאַבריקאַנט פלידערבוים האָט צו זיך אין פּאַלאַץ די פּאַרנעמסטע לייט פון שטאָט איינגע-לאָדן, אַ סך רייכע דאַמען, איבערהויפט עלטערע, וואָס באַרעדן מער די זינדיקע ליבעס איידער אַליין זיי צו פירן, און געשאַפן קאָמיטעטן אויפן באַלוט, געמאַכט קיכן פאַר געזונטע, געשיקט דאָקטוירים און פעלדשערס צו די קראַנקע און געגעבן תּכריכים פאַר די אומגעקור-מענע אין די מגפות. כאָטש די פאַבריק זיינע איז געשטאַנען און געוואַרט אויף בעסערע צייטן, האָט דער פאַבריקאַנט פלידערבוים נישט געקאָרט קיין געלט און אונטערגעהאַלטן דעם באַלוט, די אידישע וועבער, וואָס ער האָט זיי קיינמאָל צו זיך אין פאַבריק נישט אריינגעלאָזט. אַרומגערינגלט מיט די עלטערע רייכע דאַמען, וואָס האָבן געקוקט אין אים ווי אין אַ שפּיגל אַרײַן, איז ער יעדן טאָג אין זיין רייכער קאַרעטע צום באַלוט פאַרפּאַרן, געטיילט געלט, געוואָרפן הויפּנס קליינע מטבעות צו גאַסן-אינגלעך, געגאַנגען איבער די שטובן אפילו, געזוכט וואו נאָר אַ פאַרשמאַכטע קימ-פעטאַרין, אַן אויסגעצערטן זקן, און איבערגעלאָזט רובלס, פינפּער-לעך און אויך אַמאָל אַ צענערל.

אַ. ער האָט אַ סך גוטס געמאַן פאַרן באַלוט, דער פאַבריקאַנט פלידערבוים. ער האָט אפילו פאַרקאַשערט איינמאָל די אַרבל פון זיין סורדוט און, צוזאַמען מיט די פּראָסטע אידן פון דער תּומכי-חולים, האָט ער מיט ריינעם שפּירט געריבן דעם בויך ביי אַ קראַנקן, וואָס איז אַוועקגעפאַלן אויף בויך-קראַמפּן. אין זעלבן טאָג האָט ער אויך צוגעהאַלפן דער חברה-קדישאַ מתעסק זיין זיך ביי אַ טויטן וועבער. דאָס האָט זיך גלייך פונאַנדערגעטראָגן איבער גאַנץ לאָדזש. דער באַלוט האָט גערוישט, געשפּרייט די מעשים-טובים פון מיליאָר-נער פלידערבוים, באַקליידט זיי אין אַ סך פּאַנטאַסטישע צוגאַבן און שקרים. אין די שולן און אין די מקוהם האָבן אידן גערעדט



דערפון, געפילט זיך געהויבן, ווי פון אן אייגענעם מלך, וואָס טוט זיך איבער פאר א פראָסטן מענטש און גייט צווישן פּאַלק, כדי צו ווייזן זיין גענאָד.

מען האָט אים פאַרנעבן זיין גוואישקייט, אפילו זיינע גע-שמדטע טעכטער. מען האָט געזען זיין גאָלדענע שטול אין גן-עדן אזוי קלאָר און זיכער, ווי ער אַליין, דער פאַבריקאַנט פלידערבוים, האָט זי געזען.

דאָס איינציקע הויז, וואָס האָט זיך קעגנגעשטעלט פלידערבוים פאַלאַץ, איז געווען דער קעלער-שטוב פון טוביה דעם האַנט-וועבער אויפן באַלוט.

ווי אַלע וועבער, האָט אויך טוביה נישט געאַרבעט. דאָס ווייב זיינס איז געשטאַנען אין גאַס מיט אן עמער זויערע אונגערקעס און אין אַוונט איז זי אהיימגעקומען מיט א קליין קניפל גראַשנס און מיט אַ פול מויל קללות. די קלענערע קינדער זענען אַרומגע-גאַנגען מיט פורעלעך צוקערלעך אויף די גאַסן. די עלטערע קינדער זענען זיך צעקראַכן, יעדער האָט פאַר זיך געזוכט זיין שפיז און אַ ווינקל אין די שרעקלעכע טעג. אין שטוב איז געווען נאַס, רויכיק, פינסטער און הונגעריק. אָבער טוביה האָט דאָס נישט געפילט. ער איז געווען פאַרנומען אין די טעג, נאָר מיטן טאָג נישט אויסגע-קומען. אַ שלעכט-אַנגעטאַגענער, א געפרוירענער אין די קאַלטע פראָסטיקע טעג, בלוז מיטן רוסישן באַשליק אויפן האַלז און מיט דעם פעלצענעם היטל, וואָס ער האָט מיטגעבראַכט פון רוסיאַנד, איז ער גאַנצע טעג אַרומגעלאָפן, אַניטירט די אַרבעטסלאָזע וועבער, אויפגעהעצט די זאַקענמאַכערינס, שניידערינס, און נייטאַרינס, גע-רעדט, געקאַכט זיך, געשאָסן מיט פייער, געטיילט פראָקלאַמאַציעס, וואָס ער מיט ניסנען האָבן פאַרפאַסט, אויפגעדעקט די סיבות פון קריזיס און גערופן צו קאַמף קעגן אַלע, קעגן די פאַבריקאַנטן און די סוחרים, די בעלי-צדקה און רבנים, קעגן דער פּאַליציי און מי-ליטער, קעגן דעם גובערנאַטאָר און אפילו קעגן קיזער אַליין.

עלטרע וועבער האָבן פון אים געלאַכט, ווייבער האָבן אים געוויזן אויפן קאַפּ, אַז ער איז נישט ביי די קלאָרע געדאַנקען.

— טוביהן געפעלט דאָך נישט דער קיזער, — האָט מען גע-

חוזקט. — קוקסט אים אָן! ...

דאָס ווייב זיינס האָט אים געשאַלטן, געזיבלט, געמאַכט אים מיט דער בלאַטע צונגלייך. — קהלשער צאָפּ, — האָט זי אים גע-  
רופן, — קאַטאַרושאַן, צעבראַכענער קאַבלעפּל...  
נאָר ער האָט נישט געהערט. אַ בלאַסער, אַן אויסגעדראַרטער,  
מיט אַ שאַרפּן קנאַפּ אין זיין באַוואַקסענעם האַלז, וואָס איז אַרומ-  
געבונדן מיטן רוסישן באַשליק, מיט אויגן ברענענדיקע, הייסע,  
איז ער אומעטום געווען פּול, אין יעדער רעדל אַריינגעשטעקט די  
נאָז, אין יעדן געזעמל צוגעלייגט אַן אויער, און גערעדט, גערעדט  
שאַרף, מיט כּעס און מיט שכל, מיט פייער און מיט איבערצייגונג.  
מער פּון אַלעם האָט ער געאַרבעט אין די ביליקע קיכן, וואָס דער  
פּאַבריקאַנט פּלידערבוים האָט אַוועקגעשטעלט אויפן באַלוט פּאַר די  
וועבער.

אַרום די פּראַסטע אויסגעשטעלטע הילצערנע טישן, וואו די  
מענטשן זענען געזעסן ביי די שוואַרצע מוציאס ברויט און ערדענע  
שיסעלעך גרייך, האָט זיך טוביה כּסדר געדרייט, גערעדט, אַריינגע-  
צויגן די עסנדיקע אין שמועסען, אויפגעקלערט, קלאָר געמאַכט. מער  
ווי אומעטום האָט ער דאָ געראַרפּט רעדן קעגן די פּאַבריקאַנטן און  
זייער צדקה. אַ סך פּון די וועבער, איבערהויפּט פּון עלטערן דור,  
האַבן געוואונטשן דעם פּאַבריקאַנט פּלידערבוים און זיינע לייט אַ  
סך ברכות פּאַר די אַרעמע מיטאַגן. טוביה האָט עס נישט געקאַנט  
הערן. ס'בלוט איז אים פּאַרשטאַרט געוואָרן, הערנדיק די אומבאַ-  
וואוסטזיניקע רייד פּון די, וואָס דאַרפן דעם פּאַבריקאַנט פּלידערבוים  
זייער קלאַסן-שונא, באַקעמפּן. און ער האָט גערעדט קעגן דער צדקה  
פּון די רייכע, אויפגעוויזן זייער פּאַלשקייט, פּאַרדאַרבנקייט.

אַ, ער האָט געהאַט אַ כּה, דער טוביה. אַליין אַ הונגעריקער,  
אַ פּאַרפייניקטער, האָט ער מענטשן אָנגעצונדן, איבערגערעדט, אויפ-  
געקלערט, אין דער נשמה אַריינגעקראַכן און נישט אָפּגעטרעטן פּון  
זיינס, ביז ער האָט מענטשן נישט אַריבערגעצויגן אויף זיין זייט.  
אים צו הילף זענען געקומען זיינע תּלמידים, די אויפגעקלערטע  
געזעלן און די ישיבה-בּחורים.

ווי קערנער אויף גוטער שוואַרצער ערד, זענען געפּאַלן די רייד  
פּון טוביה און זיינע תּלמידים אויף דעם הונגעריקן און אַרבעטס-  
לאָזן לאַדזש. נישט נאָר וועבער און זאָקנמאַכערינס, שניידערס און

שוסטערס האָבן צוגעלייגט זייערע אויערן צו די רייד פון די אניטאָ-טאָרן, נאָר אויך די האַנדלס-משרתים, בוכהאַלטערס און די מיוחסים צווישן די אַרבעטער, די שערערס און צייכענערס, וואָס האָבן זיך אַלעמאָל געהאַלטן גאוהדיק, נישט געוואָלט האָבן קיין עסקים מיט די קלענערע אַרבעטער און געגלויבט אַרויסצוקריכן אין דער גאַל-דענער שטאָט, ווערן נגידים און באַלעבאַטים. הונגעריקע, עלנטע, האָבן זיי איצט געזען, אַז די פּאַפּירענע וועקסלען, אויף וועלכע זיי האָבן געבויט און פאַר וועלכע זיי האָבן פאַר זייערע באַ-לעבאַטים לייב און לעבן אָפּגעגעבן, זענען נישט מער ווי שווינדל, נאַרעריי. צוגלייך מיט די פּראָסטע און שווער-אַרבעטנדיקע זענען זיי איצט אַרויסגעוואָרפן געוואָרן פון זייערע שטולן, געוואָלנערט זיך איבער די לאָדזשער גאַסן. צום האַרצן זענען זיי געפאַלן די רייד פון די אויפקלערער און אַניטירער. אַלע האָבן געוואָלט הערן, פאַרשטיין, ליענען די בלעטלעך, די פאַרבאַטענע און אמתע.

מער ווי שטענדיק, האָבן איצט אָנגעהויבן באַווייזן זיך פּראָ-קלאַמאַציעס אויף די לאָדזשער אָפּגעשיילטע מויערן. אין די שולן, אויף די מערק, אויפן וואָקזאַל, אויף די אַמטן, אַפילו אויף די ווענט פון די פּאָליציי-צירקלען האָבן זיך אין די נעכט רעוואָלוציאָנערע פּראָקלאַמאַציעס באַוויזן. מענטשן האָבן זיך אַרום זיי געזאַמלט, ביז פּאָליציאַנטן זענען געקומען מיט די הויז-וועכטער און זיי אַראָפּ-געקראַצט.

וויפּל ניסן מיט זיינע ישיבה-בחורים האָבן נישט געשריבן אָט די פּראָקלאַמאַציעס, וויפּל ביכלעך און בראַשורן זיי האָבן נישט צוגעגרייט, האָט אויסגעפעלט. מען האָט זיי געריסן פון די הענט צווישן די אַרבעטסלאָזע. אין פּלידערבוימס קיכן האָבן די פּאַפּיר-לעך פּאַרפלייצט די טישן, די בענק, די ווענט און טירן. אין מיטן עסן פלעגן זיך אַפילו מענטשן אויפהויבן פון טיש און אויסשרייען קעגן די פּאַבריקאַנטן, פּאָליציי און דעם קייזער.

— נידער! — האָבן קולות גערופן. — נידער!

די דאַמען זענען בלאַס געוואָרן און אַרויסגערופן פּאָליציי, צו היטן די אָרדענונג.

אין די הינטערשטאַטישע פּלעצער, אין קאַנסטאַנטינער וואַלד, זענען זיך מאַסן מענטשן צוגנויפּגעקומען, גערעדט, דיסקוטירט, רע-

דעם געהאלטן און לידער געזונגען. הונגער און נויט האָבן דע-  
מאָלט געקריגן א זין, א באַרעכטיקונג. אין ביטערקייט האָט דער  
עולם אַ זיסקייט דערפילט, א האַפּענונג, וואָס גיט כוחות אריבער-  
צומראַגן דאָס שלעכטע.

— נאָך ליטעראַטור, מער, מער, — האָט טוביה געפאָדערט  
ביי ניסנען. — די מאַסע כאַפט פון די הענט.

ניסן האָט זיך קיין עצה נישט געקאָנט געבן. דער עולם אין  
לאָדזש האָט די רוסישע ביכלעך, וואָס די ליטווישע סטודענטן האָבן  
צוגעשטעלט, נישט פאַרשטאַנען. זיי האָבן געוואָלט אידישע ביכלעך,  
אידישע פּראָקלאַמאַציעס. ניסן האָט איבערגעזעצט, איבערגעאַרבעט,  
פאַרטייטשט אין לאָדזשער אידיש, אזוי, אז עס זאָל אַרײַן אין די  
ביינער, ביים האַרץ פאַרכאַפּן. מען האָט אַלץ געדאַרפט שרייבן  
מיט די הענט. די ישיבה-בחורים האָבן גאָרנישט געקאָנט אָניאָגן  
אזויפיל ביים איבערשרייבן, וויפיל די מענטשן האָבן געוואָלט.

און אין די אָווענטן פלעגט נאָר ניסן זיך אַפּרייסן פון אַלע  
אַרבעטן און אַוועקלאָזן זיך צו די דייטשע שענקלעך, וואו וועבער  
אין סאַמעטענע הויזן זענען געזעסן ביי גרויסע קופעלס ביר און  
ביי ביליקע ציגאַרן.

ניין, נישט נאָך ביר און ציגאַרן איז ער געגאַנגען אין די  
דייטשע שענקלעך. ער האָט קיין טעם נישט געפילט אין די קופעלס  
ביר, וואָס די דייטשע וועבער האָבן אים געשטעלט, א ביטערקייט  
געפילט אין די ציגאַרן, וואָס זיי האָבן אים מכבד געווען. ער האָט  
גאַרנישט פאַרשטאַנען אפילו, פאַרוואָס זיי זענען אין זיך אַרײַן  
אַזויפיל דאָס ביטערע געטראַנק, קופעל נאָך קופעל, פאַרבייסקנדיק  
מיט ביליקן ציגאַרן-רויך. אָבער געגאַנגען אין די שענקלעך איז  
ער וואָרום אין די לאָדזשער פאַבריקן האָבן נייע מענטשן געאַרבעט,  
דייטשן, וואָס האָבן נישט מיט די ערשטע אימיגראַנטן איינגעוואָגן-  
דערט נאָר נאָר שפּעט אראָפּגעקומען. נאָך ביסמאַרקס סאַציאַליסטן-  
געזעץ אין דייטשלאַנד, ווען מען האָט אויפגעקלערטע אַרבעטער  
פון די לאַסאַל-גענאָסנשאַפטן אין די געפּענגנישן איינגעזעצט, פון  
לאַנד אַרויסגעטריבן, זענען אַ סך אַרבעטער פון לאַנד אנטלאָפּן.  
פיל זענען קיין אמעריקע אַוועקגעפאַרן. קליינע גרופּן, איבערהויפּט  
וועבער, זענען קיין פּוילן געקומען. גוטע אַרבעטער, פינקלעכע און

ערלעכע, האָבן זיי גלייך אַרבעט אין די וועבערייען און שפינערייען געקריגן. טייל פון זיי זענען מייסטערס געוואָרן.

שווער-לייביקע, געלאָסענע, ליבהאָבער פון ביר און ציגאַרן, זענען זיי, פונקט ווי אַלע אַנדערע לאָדזשער איינגעזעסענע וועבער, אָפגעזעסן אין די אָונטן אין די שענקלעך, געטרונקען און גערוי-כערט. אָבער זיי זענען נישט גענאָנגען אין די קירכן, נישט געזונגען קיין הימאָטס-לידער אין די געזאַנג-פאַריינען, נאָר געהאַלטן זיך צווישן זיך, געליענט פאַרבאָטענע ביכלעך, וואָס זיי האָבן פון דייטשלאַנד געקריגן, און אויף שמחות צווישן אייגענע, רעוואָ-לוציאָנערע פרייהייטס-לידער געזונגען. פונקט ווי אין דייטשלאַנד, האָבן זיי געהאַט זייער קליינע לאַסאַל-גענאָסנשאַפט. שטילערהייט האָבן זיי די איינגעזעסענע דייטשע וועבער אַגיטירט, וועגן סאַציאַ-ליזם דערצייילט, וועגן פירער לאַסאַל.

אָט מיט די דייטשע וועבער האָט זיך איצט ניסן אָפּט געטראָפּן אין די שענקלעך זייערע. אין זיין אמאָליקן דייטש, וואָס ער האָט זיך פון משה דעסויערס „ביאור“ און פון די פילאָזאָפישע ביכער אויסגעלערנט, האָט ער צו די דייטשע מייסטערס גערעדט, צו אַרבעט זיי גערופן, אויפגעקלערט און געלערנט. נישט זייער נאָנט איז זייער שפראַך געווען — ניסנס אידישלעכער ביכער-דייטש מיט דעם גאָרגלידיקן פּאָלקס-דייטש פון די ביר-אַנגענאָסענע און ציגאַרן-רוי-כערנדיקע וועבער. דאָך האָבן זיי זיך פאַרשטאַנען.

— שטימט, יא, שטימט, — האָבן די בלאַנד-האַריקע דייטשן צוגעשאַקלט צו ניסנס איבערצייגנדיקע רייד און פאַרזופּט מיט די לעצטע רעשטלעך ביר.

אַזוי ווי זיין אמאָליקער חדר-חבר שמחה-מאיר אשכנזי, האָט אויך ניסן נישט געהאַלטן פון האַנט-וועבעריי, נאָר פון דאַמף. ער האָט געוואוסט, אַז די האַנט-וועבעריי האָט קיין צוקונפט נישט, אַז זי וועט מוזן פאַרגיכטעט ווערן פון דער מאַשין. פונקט אַזוי וועלן די האַנט-וועבער צערונען ווערן, אַרויסגעשטויסן ווערן פון דער אַר-בעט, דעקלאַסירט ווערן. ער האָט אמת געאַרבעט צווישן די האַנט-וועבער אין באַלוט, אויפגעקלערט זיי, אַנגערייצט זיי קעגן זייערע באַלעבאַטיס; אָבער ער האָט זיך נישט גענאַרט, געזען, אַז דאָס איז נישט אַ קאַמף צווישן קלאַסן, צווישן פּראָלעטאַריאַט און בור-

זשואזיע, נאָר א היימישע קריגעריי צווישן קבצנים און אָרעמעלייט. ער האָט געוואוסט, אז מערסטנס האַנט-וועבער זענען נישט קיין שטאַנדהאַפּטע ארבעטער, אז יעדער פון זיי וואָרט נאָר אַפּ די געלעגנהייט אַליין זיך אַרויפצוכאַפּן און ווערן א באַלעבעסל, א לוינקענטיק. ער האָט אויך געזען, וואָסער ביטער לעבן די לוינ-קענטניקעס אַליין פירן, ווי זיי ווערן געדריקט און געקוועלט פון די אַרויסגעבער, סוחרים. ער האָט גוט געקענט דעם באַלוט, געדענקט אים נאָך פון די אייגענע צייטן, ווען ער איז א זמנניק געווען. ניין, ער האָט נישט שטאַרק געגלויבט אין באַלוט. די אמתע פּראָ-לעטאַריער האָט ער געזען אין די דאַמף-וועבערייען, וואו די אידן האָבן נישט געאַרבעט. זעענדיק זיי פאַרטאָג אין די טוויזנטער, איילנדיק אין די פאַבריקן, מיט פעקעלעך עסן אין די הענט, יאָגנדיק אויפן גרילצנדיקן רוף פון די קוימענס צו אַרבעט, האָט ער געזען, ווי עס גייען קאַדרען פון דער רעוואָלוציע, וואָס מוז קומען לויט די אייזערנע געזעצן פון מאַרקסיזם, די זעלנער פון פרייהייט און קאַמף. זאָלן דערווייל די פאַבריקן וואַקסן, זאָלן די פאַבריקאַנטן אַנטוויקלען זיך, אויסבויען, רייך ווערן, אָבער די צוקונפט געהער די, וואָס לויפן פאַרטאָג איילנדיקע און מידע צו דער אַרבעט. פאַר זיי זאַמלען די פאַבריקאַנטן דעם קאַפיטאַל, קאָנצענטרירן אים, כדי ווען ער וועט שוין זיין גרויס, צייטיק, איבער-רייך, וועט ער פּלאַצן ווי א בלאָטער און אַלץ וועט אַריבער צו די אַרבעטנדיקע. אין די טריט פון די הילצערנע שיך זייערע האָט ער געהערט דעם אָפּהילך פון דער באַפרייאונג.

דאָ האָט ער געזען בורזשויען און פּראָלעטאַריער, קלאַסן. אין באַלוט איז געווען דער דלוט. פאַרקערט, דאָרט איז נישט אָנגע-נאַנגען קיין קאָנצענטראַנציע, ווי דאָס געזעץ פון דער מאַקסיס-טישער לערע זאָגט, נאָר דעצענטראַליזאַציע, צעברעקלונג, וואָס איז אומגעוונט, שעדלעך. די באַלוטער באַלעבאַטיים זענען קיין בורזשו-אַזיע נישט און די באַלוטער אַרבעטער קיין פּראָלעטאַריאַט נישט. ניין, ער האָט נישט געגלויבט אין באַלוט. אים האָט געצויגן צו קוימענס, רויך, צום קלאַפּן פון מאַשינען, צום רוף פון סירענס. פון דאָרט וועט קומען די באַפרייאונג. מען דאַרף נאָר קלאַר מאַכן די מאַסן, אויפקלערן זיי, באַוואוסטזיניק מאַכן. און ער האָט געזען

זיך טאָג-טעגלעך מיט די מייסטערס אין די סאַמעטענע ברייטע הויזן, גערעדט צו זיי אין די ביטערע לאָדזשער טעג, געוועקט זיי צו קאַמף, צו אויפקלערן זייערע אומוויסנדיקע ארבעטס-ברידער. זיי האָבן אים געהערט, די דייטשן, די אַנטלאָפּענע פון ביסמאַרקן. צוגעלייגט די שווערע קעפּ צו זיינע אויפקלערנדיקע רייד און צו-געשאַקלט.

— שטימט, יא, שטימט.

נאָר געציילטע שעהן איז ער געשלאָפּן אין די נעכט. ער האָט נישט אויפגעהערט ארבעטן, שרייבן, איבערשרייבן, פּראָקלאַמאַצ-יעס צוגנויפשטעלן, ליטעראַטור באַזאָרגן.

די איבערטראַגערין פון ליטעראַטור, דער שליה צווישן ניסנען, די קרויזלעך, די דייטשע וועבער, טוביהם קעלער-שטוב, איז געווען באַשקע, טוביהם טאַכטער, די איינציקע אין שטוב, וואָס האָט זיך מיט דער מוטערס קללות און זידלערייען אויפן פּאָטער נישט איבערגענומען און געהאַלטן מיטן טאַטן, געקלעפט צו אים און זיינע רייד. אליין אַ שפּולערקע ביי אַ לוינקעטניק, וואָס אַרבעט פון פּאַרטאַג ביז שפּעט אין דער נאַכט אַרײַן און קאָן זיך קיינמאָל נישט דערשלאָגן צו אַ לייטיש קליידל און אַ פּאַר גאַנצע שײך, האָט זי, כאַטש אַ קינד נאָך פון פּופּצן יאָר סך-הכל, פּאַרשטאַנען דעם פּאָטערס רייד, איבערגענומען זיך מיט זיינע שטענדיקע און גערעכ-טע ווערטער.

— מאַמע, — האָט זי זיך אָנגענומען יעדעס מאָל וואָס די מוטער איז באַפּאַלן דעם פּאָטער — מאַמע, הער אויף שילטן דעם טאַטן. דאַרפסט זיין גליקלעך, וואָס דו האָסט אַזאַ מאַן.

— אַ גליק האָט מיך באַטראַסקעט, — האָט די אידענע גע-שפּאַט, — געדענק, באַשקע, לאָז זיך נישט פירן פון דעם משוגענעם טאַטן דיינעם, וועסט נאָך ענדיקן אין קייטן...

באַשקע האָט דעם פּאָטער פּאַריכט די קליידער, אויסגעלאַטעט אַ העמד, אָפּגעקאַכט אים עסן, ווען די מוטער איז געשטאַנען אין גאַס מיט דעם עמער אונגעקעס, אויסגעבעט אים אַ געלעגער, ווען ער איז נאָך אַ גאַנצן טאַג אַרומלויפן אַהיימגעקומען שפּעט אין די נעכט אַ מידער און צעבראַכענער.

— באַשקע, — האָט זי דער פּאָטער צוגעדריקט צו זיך, —

דו פארשטייסט דאך מיך, אמת, באשקע? דו האלסט דאך מיך  
נישט פאר קיין משוגענעם, טאכטער!

— טאטעשי, — האט אים דאס מיידל געענטפערט צערטלעך  
און צוגעדריקט איר טונקעלן קאפ האר צו זיין ברוסט, — איך  
וועל שטענדיק זיין מיט דיר.

אין דער פינסטערער קעלער-שטוב, אין דעם דלות, גויט און  
ווייבערישע קללות, איז באשקע געווען פאר טוביהן א טרייסט.  
נאך גאנצע טעג פון פארשפרייטן האס, אויפהעצן, קאכן זיך אויף  
דער גאנצער אומגערעכטער וועלט, איז באשקע, דאס טונקל-הויטיקע  
און טונקל-האָריקע מיידל מיט די גרינלעכע סודותדיקע אויגן, געווען  
זיין ליבט, זיין שטוביק גליק.

— באשקע, קום צו מיר אין בעט אריין, — האט ער זי גע-  
רופן, — ביזט דאך א קליין מיידעלע, שעמסט זיך דאך נישט צו  
שלאָפן מיטן טאטן.

— ניין, טאטעשי, — האט באשקע געענטפערט און געלייגט  
זיך א גליקלעכע נעבן פאָטער, קושנדיק אים שטיל, די מוטער זאָל  
זיך נישט אויפכאַפן און נעמען שילטן פאר דעם קוש-וואָך אין  
מיטנדעריטשקע.

אין שטוב איז געווען פייכט, קאלט, שטשורעם זענען אַרומגע-  
שפרונגען און געפישטשעט פאר כעס, וואָס זיי האָבן נישט וואָס  
צו גריזשען. א סך מאָל פלעגן זיי אַריבערשפרינגען איבער די  
שלאָפנדיקע. אָבער דער פאָטער און טאָכטער האָבן דאָס נישט גע-  
הערט, נישט געזען. זיי זענען געווען גליקלעך פון ליבע און צערט-  
לעכקייט.

נישט קלענער ווי איר ליבע צום פאָטער, איז די קליינע  
באשקע געווען אין איר ליבע צו ניסנען, וואָס איז צו זיי אין שטוב  
געקומען. שעהן לאַנג האָט זי געקאָנט ליגן אויף דער שלאָף-באַנק  
וואָך, כאַטש זי איז געווען מיד נאָך אַ טאָג אַרבעט, און איינקוסן  
זיך אין דעם הויכן יונגמאַן, וואָס איז געזעסן ביים טיש און גע-  
שריבן מיט איר פאָטער צוזאַמען די סודותדיקע פאַפירן. יונג,  
אַרעם, פאַרהאַרעוועט אין דער וועבעריי, האָט זי גאַרנישט געטראַכט  
אמאָל אין לעבן צוצוקומען צו אָט דעם פרעמדן און געבילדעטן  
מאַן, צו אויסגעבן זיך מיט איר ליבע און געוואַלטיקער פאַרערונג



צו אים. זי האָט נישט איינמאַל פון איר פאָטער געהערט, אַז אָט דער ניסן, דער באַלוטער מורה-הוראהס זון, וואָס איז געווען אַ וועבער, איז פאַר דער צייט, וואָס ער איז געווען פאַרשיקט, גאָר אויסגעוואַקסן, אַ סך געלערנט דאָרט, און אַפילו סטודענטן און אינטעליגענטן קאָנען זיך צו אים נישט גלייכן. אַליין אַ פּראָסטע, קוים וואָס זי האָט זיך אויסגעלערנט אַ אַידיש בריוויל אָנשרייבן און אַ ביכל לייענען, האָט זי גאָרנישט געוואַגט אַפילו אין געדאַנק צו טראַכטן וועגן זיך און דעם ניסנען צוזאַמען. זי האָט בלויז געפילט זיך זייער גליקלעך און וואַרעם, ווען זי האָט געקאָנט, לינגדיק אויף דער שמאַלער שלאָף-באַנק, צוזאַמען מיט נאָך אַ שוועסטער, קוקן אויף אים, קוקן שעהן לאַנג, ווי אין אַ שיין בילד אַרײַן.

איצט איז זי געקומען אָפט צו אים אין צימער, געקומען מיט שליחותן, אוועקגעטראָגן פּאַפירן, סודותדיקע און אייגענע, צו די אַגיטאַטאָרן, צום פּאָטער, און זי איז געווען אזוי גליקלעך אין די הונגערדיקע אַרבעטסלאָזע טעג אַז זי האָט גאָט געבעטן, דאָס די אַרבעטסלאָזיקייט זאָל זיך גאָר קיינמאַל נישט ענדיקן, זי זאָל נישט דאַרפן צוריקגיין צו איר אַרבעט.

מיט אַן איינגעהאַלטענעם אָטעם איז זי געזעסן אויף אַ ברעג שטול, ווי זי וואָלט זיך נישט פאַרגונגען דעם נאַנצן פּלאַץ, און גע-קוקט ניסנען אויף די הענט, אויף די מענלעכע און קנאַכיקע, ווי ער לויפט שנעל מיט זיי איבער די פּאַפירן. זי האָט מורא געהאַט אָטעמען אַפילו. און ווען ער האָט איר געגעבן די פּאַפירן אין קווישל אַרײַן, האָט זי אַזש געציטערט פון גליק, ווען ער האָט צופעליק איר האַנט אָנגערירט.

— היט דיך, באַשקע, — האָט ער אָנגעזאָגט, — טאָמער פּאַקט מען דיר, זאָלסטו נישט זאָגן, ווער עס האָט דיר דאָס געגעבן.  
זי האָט אים געוואָלט זאָגן אַז זי וועט גיכער לאָזן פון זיך פאַסן רײסן, איידער אים אויסגעבן, שלעכט טאָן, נאָר זי האָט גאָר-נישט געזאָגט און מיט אַן אַראָפּגעלאָזטן קאַפּ אַרויס מיט דעם האַנט-קײשל פון שטוב.

## קאפיטל זעקס

ביים סטודענט פון וועטערינארן-אינסטיטוט מארטשין קו-טשינסקי וואָס איז אויסגעשלאָסן געוואָרן פון אוניווערזיטעט פאר געהערן צו אַ רעוואָלוציאָנערן קרייזל פון דער סאָציאַל-רעוואָלוציאָ-נערער פּוילישער פּאַרטיי „פּראָלעטאַריאַט“, אין זיין צימערל, וואו ער האָט געוואוינט אין עק לאָדזש, האָרט שוין ביי די פעלדער, האָט די געהוימע דרוקעריי געארבעט גיך און רעגלמעסיק.

— ווי גייט עס, פעליקס? — האָט קוטשינסקי, אַרויפשאַרנדיק די העלע פאַסמעס האָר, וואָס האָבן א טבע אים אראָפּצופאַלן אין די אויגן, געפרעגט ביי זיין חבר, וואָס איז געשטאַנען אָן אויסגע-שמירטער אין דרוק-פאַרב און געפאַרעט זיך ביים „וואַלעק“.

— די ערשטע עקזעמפליאַרן שמירן, — האָט געענטפערט פעליקס, א הויכער אידישער יונגערמאַן מיט פענסנע אויף דער שאַרפער געבוניגענער נאָז און מיט אַ צעקרייזלטער שוואַרצער טשו-פרינע און קליין שפיציק בערדעלע, — אָבער די ווייטערע וועלן אַרויסקומען בעסער. דערלאַנג פאַפיר, מאַרטשין.

אין א זייט ביי דער קיך זענען געזעסן צוויי מיידלעך, איינע א העל-בלאָנדע מיט א קליין גאָלדן צלמל אויף דעם האַלז, די לע-רעין וואַנדאַ כמיעל, וואָס האָט געלעבט אָן חופּה וקידושין מיט דעם אויסגעשלאָסענעם סטודענט קוטשינסקי. נעבן איר איז געזעסן אויף אַ קליין בענקעלע די ביאַלאָגין מאַריאַ ליכט, א טונקל ברוינע, מיט טיף שוואַרצע האָר און אויגן, ענלעך צו אַ ציגיינערין. זיי האָבן בירע געטריקנט ביים סיבל די נאַסע שלעכט-געדרוקטע פּראָקלאַ-מאַציעס און איינגעפאַקט זיי אין גלייכע פעקלעך.

— זאָג, וואָס דו ווילסט, פעליקס, — האָט מאַרטשין געזאָגט. אַרויפשאַרנדיק האַסטיק די פאַסמעס האָר, וואָס זענען אים געקראַכן אין די גרינע אויגן, — אָבער מיר געפעלט נישט די פּראָקלאַ-מאַציע — עס וועט די ארבעטער נישט נעמען.

— אזוי האָט דער צעקאַ צוזאַמענגעשטעלט, — האָט פעליקס געענטפערט, שמירנדיק דעם גומענעם וואַלעק מיט פאַרב.

— דער צעקא, דער צעקא, — האָט מאַרטשין נאָכגעשפּעט, —  
און מיר געפעלט נישט דעם צעקאס סטיל. ווייך און אינטעליגענט  
געשריבן, נישט פאַר אַרבעטער.

פעליקס האָט אַוועקגעלייגט דעם וואַלעק אַ וויילע און אָנגע-  
שטעלט אויף זיין חבר די פענסנע, וואָס האָבן געריסן אויף זיין  
שאַרפּער נאָז.

— מאַרטשין ווי אַזוי רעדסטו וועגן צעקא? — האָט ער גע-  
פרעגט מיט שרעק אין זיין קול.

— דו דערמאָנסט מיך אינגאַנצן אין די טאַלמודיסטן, פעליקס,  
— האָט מאַרטשין געלאַכט, — רעדסט וועגן צעקא מיט אַזאַ מורא,  
ווי פרומע אידן וועגן זייערע געזעץ-שרייבער. איך וואָלט אַרויסגע-  
לאָזט אַ פּראָקלאַמאַציע, אַז די אַרבעטער וואָלטן די פינגער געלעקט.  
אַזוי אויף נאָס...

— דו האַלסט אַלעמאָל פון בלוט, מאַרטשין, — האָט פעליקס  
געזאָגט, פאַרקרימענדיק זיך, — נאָר שניידן און מאַרדן. דאָס טויג  
נישט. מען דאַרף רעדן דעם מענטש צום פאַרשטאַנד, נישט צום  
אינסטינקט.

— ווייל איך בין אַ וועטערינאַר, און איך ווייס, אַז אַ פּערד  
אַ פּגירה דאַרף מען אָפּשינדן, נישטאָ וואָס זיך צו צערעמאַניען,  
דו ביזט אַן אַדוואָקאַט, גריבלסט זיך נאָר אין געזעצן, פאַפּירלעך.  
— איך גלויב אין כוח פון וואָרט, — האָט פעליקס געזאָגט,  
צוקוועטשענדיק דעם גומענעם וואַלעק צום פאַפּיר.

— און די הויפט-זאַך — אַ איד, וואָס האָט מורא פאַר בלוט.  
— האָט מאַרטשין אַריינגעוואָרפן מיט אַ געלעכטער. — מיט די  
מעטאָדן קאָן מען אָנגיין אויפן באַלוט צווישן די אַנעמישע שניי-  
דערלעך און האַנט-וועבער, נישט ביי אונזערע. צו זיי דאַרף מען  
רעדן מיט זייער שפּראַך... אויף נאָס... דער גאַנצער צעקא איז  
פרעמד. בלוז אינטעליגענטן זיצן דאָרט. זיי קענען נישט אונזערע  
אַרבעטער, רעדן צו אים מאַראַל, ווי אין אַ אידישער שול...

פעליקס האָט האַסטיק אַוועקגעלייגט די אַרבעט און אָפּגעווישט  
די הענט אין אַ שטיק פאַפּיר.

— מאַרטשין, — האָט ער געזאָגט אומרואיק, — שוין עטלעכע  
מאָל ווי איך הער פון דיר די זעלבע רייד. דאָס געפעלט מיר נישט.

עס שמעקט מיט אַנטיסעמיטיזם, וואָס דאַרף אין אונזערע רייען נישט האָבן קיין אָרט.

— אַהא, — האָט מאַרטשין זיך פּאַנאַנדערגעלאַכט, — און ביי דיר ווידער שפּרינגט באַלד אַרויס דער איד, וואָס אומעטום דערזעט ער גלייך אַנטיסעמיטיזם. מען טאָרט קיין וואָרט נישט אויסרעדן, ווי פאַר יעדער עמפּינדלעכען סעמיט... נו, נו, דרוק בעסער, מאַראַליסט מיינער, עס ווערט שפּעט, און מיר האָבן נאָך אַ סך צו דרוקן. לאָז מיר צו צום וואַלעס און דו זעץ ווייטער! פעליקס האָט אָפּגעווישט די הענט און אַוועקגעשמעלט זיך ביים קליינעם קעסטלעך שריפט, זוכנדיק מיט די נישט געניטע הענט יעדער בוכשטאַב באַזונדער.

ער איז נישט געווען קיין געניטער זעצער, פעליקס פּעלד-בלום. ער איז נאָך געווען אַ נישט-פאַרענדיקטער סטודענט פון יו-ריספרודענץ. פונקט ווי זיין פריינט מאַרטשין, איז ער אויך אַוועק פון דער לערע, אָבער נישט דעמאָלט, ווען מען האָט אים אַרויס-געטריבן, נאָך אַליין איז ער אַוועק, ווייל, ווי אַלע רעוואָלוציאָנערע סטודענטן אין די רוסישע אוניווערסיטעטן, האָט ער געהאַלטן, אַז עס איז אַ זינד צו פאַרנעמען זיך מיט לערע און גרייטן זיך צו אַ קאַריערע אין דער צייט, ווען דאָס אַרבעטנדיקע פּאָלק איז פאַרשקלאַפּט. ער איז גענאָנגען אַרבעטן צווישן פּאָלק.

כאָטש דער פּאָטער זיינער איז געווען אַ איד אַ גביר, אַ באַלע-באָס פון עטלעכע גלאַז-הוטעס און ציגל-פאַבריקן, האָט ער זיך גע-שטעלט קעגן די רייכע אויף דער זייט פון די אַרימע. צום ערשטן האָט ער אַליין ביים פּאָטער אין די פאַבריקן אַגיטירט די אַרבעטער, זיי זאָלן פּאָדערן בעסערן לוינ און ווייניקער אַרבעט. ער האָט דער-פירט צו אַ שטרייק. אַז דער פּאָטער איז געשטאַרבן און אים, דעם בן-יחיד, איבערגעלאָזט אַ פאַרמעגן, האָט ער אַלץ פאַרקויפט, גע-מאַכט געלט דערפון און עס אינגאַנצן איבערגעגעבן דער פאַרטיי „פּראָלעטאַריאַט“, צו קענען פירן אַ ברייטע פאַרצווייגטע אַרבעט צווישן דעם אַרבעטנדיקן פּאָלק, צו באַפרייען דעם פּוילישן פּויער און דעם אַרבעטער, וואָס ווערן פאַרשקלאַפּט פון צאַר און אונטער-דיקער.

כאָטש דער סטודענט פּעלדבלום איז געווען אַ זון פון אַ איד

און ער האָט געוואוסט, אז אידן ווערן נאָך מער געדריקט פון צאר און אונטערדריקער איידער די פּוילישע פּויערים און אַרבעטער, איז ער פונדעסטוועגן נישט געגאנגען אַרבעטן צווישן די אידן, האָט ער נישט אָפּגעגעבן זיין לייב און לעבן פאַר די אַרעמע און געדריקטע אין דער אידישער גאַס.

וואָרום אַליין אַ זון פון אַ אידישן גביר, איז ער אויפּגעהאַדע-וועט געוואָרן פרעמד פון אידן, האָט ער די אידן נישט געקענט, נישט זיי, נישט זייער שפּראַך. נישט זייער לעבן. אַלץ ביי זיי אין דאָרה, וואו דער פּאָטער האָט געהאַט הוטעס און ציגל-פאַבריקן, איז געווען גוויאיש, די דינסטן אין שטוב, די ניאניעס, די לערערס, אויך דעם פּאָטערס געסט און פּריינט. אפילו דער גלח פון דער פּאַראַפּיע איז ביי זיי אַן אָפּטער גאַסט געווען אין שטוב. דער פּאָטער האָט זיך אינגאנצן געהאַלטן פאַר אַ פּאָליאַס. די איינציקע אידן, וואָס פּלעגן קומען אין קאַנטאַר, זענען געווען אָדער סוחרים און מעקלערס פון די אַרומיקע שטעט און שטעטלעך, אָדער דאָרפּס-גייער, וואָס קויפּן אויף ביי די פּויערים. ער האָט גאָרנישט געפּילט קיין געמיינזאַמעס צווישן זיך און אָט די פרעמדע מענטשן, וואָס זענען געשטאַנען אונטערטעניק מיטן היטל אין דער האַנט און גערעדט אַ קאַמישן פּויליש.

אַז ער איז אַביסל עלטער געוואָרן האָט אים דער פּאָטער אַוועקגעשיקט צו זיין ברודער קיין מאַסקווע, כדי ער זאָל דאָרט לערנען, צוערשט אין גימנאַזיע, דערנאָך אין אוניווערסיטעט. פונקט ווי ביי זיי אינדערהיים איז אַלץ געווען פּויליש, איז ביים פּעטער אין הויז אין מאַסקווע אַלץ געווען רוסיש. אין גימנאַזיע, און נאָך מער אין אוניווערסיטעט, איז ער געווען בלוז צווישן רוסי. ער האָט געוואוסט, אַז ער איז אַ איד, מען האָט עס אים אפילו נישט איינמאַל געגעבן אַנצוהערן, אָבער דאָס אידישקייט זיינס איז געווען אַ פרעמדס, ווי עפעס אַ מכה, וואָס טשעפעט זיך צו, ווי אַ שטיק ווילד פּלייש, וואָס עסט זיך איין אין קערפּער, מען מוז עס טראָגן, אָבער פרעמד איז עס, אַן עול און אַ צוטשעפעניש. נישט ער האָט געקענט די אידן, נישט ער האָט פאַרשטאַנען זייער שפּראַך, זייער תּורה, נישט זיי האָבן געהאַט אַ שפּראַך, וואָס זאָל אים אינטערעסירן זיך אויסצולערנען, נישט אַ קול-

טור, וואָס זאָל אים לאַקן. אַלץ, וואָס אים האָט פאַראייניקט מיט די אידן, איז געווען דער צושריפט אין פּאַס זיינעם, אז ער איז פון אידישער רעליגיע. אָבער ער איז קיינמאָל נישט געווען פּרום, קיינ-מאָל אַפילו נישט געקענט די רעליגיע, צו וועלכער ער איז געווען צו-געשריבן. ווי נאָר ער איז אַריינגעצויגן געוואָרן אין די רעוואָלוציאַ-נערע קרייזלעך, האָט ער בכלל אָנגעוואוירן יעדער געפיל פאַר רע-ליגיע. אים האָט נאָרנישט געבונדן מיט די אַלטע געזעצן, וואָס זע-נען ערגעץ געגעבן געוואָרן אויף אַ באַרג סיני אין אַזיע.

אמת, די אידן ווערן אויך געדריקט. אָבער, ערשטנס, האָט פעליקס פעלדבלום געוואוסט פון זיינע גויאישע לערער און פריינט, אז די אידן זענען מערסטנס סוחרים, קרעמער, מעקלערס און קאָנ-טראַבאָנדיסטן, אַ קלאַס, וואָס פּראָדוצירט נישט, באַאַרבעט נישט די ערד און לעבט בלוז דערפון, וואָס ער קרעמערט אַרום דעם פּויער און נוצט אים אויס. און ער, פעלדבלום, דער רעוואָלוציאָנער, דאַרף מיט זיי קיין עסקים נישט האָבן. צווייטנס, וועלן נישט די אידן מאַכן די רעוואָלוציע. זיי זענען שוואַך, נישט אָנזעעוודיק. די באַפרייאַונג אין לאַנד וועלן ברענגען די פיל מיליאָנען פּויערים, דער קערן פון פּאָלק, און דעמאָלט וועט זיין פרייהייט פאַר אַלע, אויך פאַר די אידן. די רעוואָלוציע וועט נישט מאַכן קיין אונטער-שיד צווישן פעלקער און נאַציעס. די רעוואָלוציע וועט אויך פּוילן באַפרייען. און דער אידישער סטודענט פעלדבלום איז געוואָרן אַ נאַ-ראַדניק, אַ הייסער אָנהענגער פון די רוסישע פּאָלקס-רעוואָלוציאַ-נערן. ווי נאָר די פּוילישע סטודענטן האָבן פּוילישע קרייזלעך אין די רוסישע אוניווערסיטעטן געשאַפן און זיך אין דער פּוילישער רעוואָלוציאָנערער פּאַרטיי „פּראָלעטאַריאַט“ אָנגעשלאָסן, איז אויך פעליקס פעלדבלום מיט זיי מיטגעגאַנגען. ער איז אַרויס פון אונט-ווערסיטעט איידער נאָך ער האָט געענדיקט אויף אַדוואָקאַט. ער האָט נישט געוואָלט זיין קיין אויסדערוויילטער אין דער צייט, ווען דאָס אַרבעטנדיקע פּאָלק איז פאַרשקלאַפט. ער איז צוריק אַוועק קיין פּוילן און מיטן גאַנצן אידישן ברען אַריינגעוואָרפן זיך אין דער פּוילישער אַרבעט. אויפן מוסטער פון די רוסישע נאַראַדניקעס, איז ער אין פּוילישן פּאָלק געגאַנגען, אויפגעקלערט די פּויערים אין די דערפער. שפּעטער, ווען די פּאַרטיי האָט, אונטער דעם איינפלוס

פון די נייע ווינטן, גענומען מער ארבעטן אין די פאבריקן, האָט פעלדבלום זיך אריבערגעקליבן קיין לאָדזש, אין דער שטאָט פון דער וואַקסנדיקער אינדוסטריע. אין לאָדזש זענען אויך געווען אירישע אַרבעטער, וועבער אַ סך, שניידערס, שוסטערס, אַלערליי אַנ-דערע אַרבעטער. אָבער מען האָט זיי נישט געזען. זיי זענען געווען פאַרשטעקט אין די קליינע ווערקשטאַטן, פאַרוואָרפן אויפן באַלוט. געזען אין לאָדזש האָט ער בלויז פון איין זייט אידן סוחרים, קרע-מער, מעקלערס, גאַרן-הענדלער, ביינוול-פאַרמיטלער, אַ געדיכטע מאַסע אידן, מערסטנס אין קאָמישע לאַנגע קאַפּאַטעס מיט קליינע היטעלעך אויף די קעפּ, אידן לויפנדיקע, איילנדיקע, שפּרינגנדיקע, וואָס רעדן גיך, ווארפן מיט די הענט, בליצן מיט די אויגן, פּאַכען מיט די שטעקעלעך, יאָגן, ברענען, טרייבן, פליען, שטייען קיין רגע אויף קיין אָרט נישט איין, מסחרן, מעקלען. אומעטום זענען זיי פּוֹל, אין די קאַפּעען, אין די בענק, אויף די טראָטואַרן, אין די טראַמוויען, אין די דראַשקעס. זיי לויפן, דרייען, דינגען זיך. פּאַטשן איין אין הענט, סורען זיך, שרייבן וועקסלען און זשומען די גאַנצע צייט נאָר וועגן פאַרדינסטלעך, קאָמיסיע, פּראַצענטער ריוה, געלט, געלט און געלט.

פון דער אַנדערער זייט האָט מען געזען די צענטליקער טויזן-טער פאַבריק-אַרבעטער, פּויערים, וואָס ווערן אַרויסגעוואָרפן פון דאָרף אין שטאָט אַרײַן, שווערע, גלייכגעזעצטע, שאַפנדיקע פּראַ-לעטאַריע.

פעלדבלום דער רעוואָלוציאַנער האָט זיך גלייך געשטעלט אויף דער זייט פון די פּוילישע פּראַלעטאַריע קעגן דער ראַשיקער און טומלענדיקער בורזשואַזיע. פאַר זיי האָט ער זיין בילדונג איבער-געריסן, פאַר זיי האָט ער טאָג און נאַכט געאַרבעט, געלעבט אַ געהיים קאָנספּיראַטיוו לעבן, פאַר זיי האָט ער זיין פאַרמעגן, וואָס ער האָט געירשנט פון פּאַטער, אינגאַנצן אָפּגעגעבן, פאַר זיי איז ער אויב אין דער שפּעטער נאַכט געשטאַנען און מיט נישט-גע-שיקטע הענט געזעצט אַ פּראַקלאַמאַציע.

נישט אַלעמאָל האָבן די פּוילישע פּויערים און אַרבעטער אָפּ-געצאָלט דעם רעוואָלוציאַנער פעלדבלום מיט דעם גלייכן לויין. נישט איינמאָל האָבן זיי געקוקט אויף אים מיט פאַרדאַכט, אומ-

צוטרוי, ווי אויף א פרעמדן. כאַטש ער האָט גערעדט פּויליש, ווי אַ פּאָליאַק, אָן איין סימן פון אַ אַידישן טאָן, אָפּטמאָל נאָך אַ ריינערן און פינקטלעכערן, ווי די פּאָליאַקן אַליין, איז אין זיין פנים נאָר ווייניק פּוילישעס געווען, נישט אין זיינע ברילן, נישט אין זיין געבויגענער נאָז, נישט אין זיין גאַנצער הויכער אינטעליגענטער פיגור. שוין ביי זיין פּאָטער אין די פּאַבריקן, ווען ער האָט די פּויערים-אַרבעטער קעגן פּאָטער דעם עקספּלואַטאַטאָר אָנגערייזט, האָבן די מענטשן אויף אים געקוקט מיט אומצוטרוי, געזוכט דערין אַ אַידיש שפּיצל. אויך דער גלח האָט אים וועגן דעם דערמאָנט.

— זייער שיין, זייער לויבנסווירדיק, יונגעראַמן, — האָט ער אים געזאָגט, — אָבער איר דאַרפט זיך נישט אַריינמישן.

— פאַרוואָס נישט? — האָט ער איבערגעפרעגט.

— נו, איינפאַך דערפאַר, וואָס איר, אַנטשולדיגט מיר פאַר די רייך, זענט אַ פרעמדער, אַ סעמיט אַזוי צו זאָגן, וואָס פאַר-שטייט נישט די נשמה פון קריסטלעכן פּאָלק... לאַזט עס איבער צו אונז...

אויך אויף די דיסקוסיעס צווישן די רעוואָלוציאָנערן און פּאַט-ריאַטן, האָבן אים די פּאַטריאַטן נישט איינמאָל אַריינגעוואָרפן שטעכ-ווערטלעך וועגן זיין אידישקייט. אין דער פּאַרטיי האָט מען נישט קיין אונטערשיד געמאַכט. דאָרט זענען אַלע געווען גלייך, חברים, אָבער אויך דאָ האָט מען אים מער איינגעשפּאַנט אין טעכנישער אַרבעט. אין שרייבן אַרטיקלען פאַר דער אומלעגאַלער פּאַרטיי-צייטונג, איבערזעצן בראַשורן און אַלערליי אַנדערע ליטעראַרישע אַרבעטן, איידער אים אַרויסלאָזן פאַר דער עפּנטלעכקייט, צו רעדן פאַר אַר-בעטער. זיי האָבן מער צוטרוי געהאַט, די אַרבעטער, ווען צו זיי האָט גערעדט אן אייגענער, אַ קריסט. וויפּל מאָל ער פּלעגט פרובירן פאַר אַרבעטער אויסלאַכן די גלחים, ווי די אַניטאַציע האָט געפּאַ-דערט, האָבן די אַרבעטער אויף אים געקוקט מיט כעס.

— נו, דאָס דאַרף אַ אַיד נישט רעדן אַזוי, — האָבן זיי גע-זאָגט, — דאָס איז הייליק.

פון גוים האָבן זיי געהערט רואיק פּיל-שאַרפּערע ווערטער אויף די קריסטלעכע הייליקייטן. פּעלדבלומען האָט עס וויי געטאָן. יא, ער האָט געוואוסט, אַז דאָס זענען איבערבלייבענישן פון דער



אָלטער וועלט, וואָס מען דאַרף אויסוואַרצלען מיט דער צייט, אָבער וויי געטאָן האָט עס אים. איבעריקנס האָט עס אים געצויגן צום רעדן; ער האָט געפילט אַ דראַנג דערצו. אים האָט נישט באַגנוגט די בלוזע שטוב-אַרבעט. אָבער ער האָט זיך געמוזט אונטערגעבן. אַרויסגעטרעטן פאר די אַרבעטער איז זיין פריינט קוטשינסקי. ווי אַלע אַסימילירטע פּוילישע יונגעלייט, איז ער שטענדיק געשטאַנען אויף דער וואַך פון זיין אומבאַקוועמער אידישקייט, גרייט צו פאַרטידיקן עס, ווי נאָר אימיצער פון די גוים האָט גע-לאָזט פאַלן אַ וואָרט וועגן דעם. און אויך איצט איז פּעלדבלום אויפגעשפרונגען, ווען קוטשינסקי האָט גערעדט וועגן די אינטעלי-גענטן פון צעקא, וואָס רעדן צום פּוילישן אַרבעטער נישט אין זיין שפראַך, נאָר אינטעליגענט און מיט מאַראַל, ווי אין אַ אידישער שול.

ניין, ער האָט נישט געהאַלטן ווי קוטשינסקי, אַז נאָר מיטן רעוואָלוציער און מיט דער באַמבע קאָן מען צום פּאָלק רעדן. ביי זיין גאַנצער עכט-פּוילישער ערציאונג, האָט ער ווי מערסטנס אידן געהאַלטן פון וואָרט, פון עטיק, געגלויבט אין דער היסטאָרישער נויטווענדיקייט פון דער רעוואָלוציע. און ער האָט געזעצט מיט לוסט אין דער שפּעטער נאַכט די פּראָקלאַמאַציע. די צייט איז געווען אַ גינסטיקע. די אַרבעטער זענען געווען ביי, פאַרביטערט, אויס-געהונגערט נאָך דעם שווערן קריזיס, ווען די פאַבריקאַנטן האָבן געשלאָסן די פאַבריקן. דערצו איז נאָך צוגעקומען אַ נייע וויכטיקע זאַך. מיט עטלעכע יאָר צוריק איז דער ערשטער טאַג פון חודש מאי דערקלערט געוואָרן דורכן אינטערנאַציאָנאַלן קאָנגרעס אין פאַריז אַלס טאַג פון אַרבעטער-יום-טוב, דער טאַג פון פּרייהייט און קאַמף. פאַר פּעלדבלומען איז דאָס געווען דער ערשטער יום-טוב אין זיין לעבן. נישט ביי זיין פּאָטער, נישט ביי זיין פּעטער האָט ער אַמאָל אַ יום טוב געהאַט. ער האָט געוואָלט, אַז דער יום-טוב זאָל זיין גרויס, שטאַרק. אַלע אַרבעטער אין שטאָט זאָלן וואַרפן די אַרבעט, אַלע פאַבריקן זאָלן זיך אָפּשטעלן. אין געשלאָסענע רייען זאָלן די אַרבעטער אַרויס אויף די גאַסן און ווייזן די הערשער און עקספּלואַ-אַטאָטאָרן זייער קראַפט. אויך זאָלן די אַרבעטער דעמאָנסטרירן פּוילנע פּרייהייט, פּוילנע פּראָטעסט קעגן די צאַרישע פאַרשקלאַפּער.

און ער האָט געזעצט מיט גרויס ברען די ערשטע מאַי-פּראָקלאַ-  
מאַציע.

— זיי וועלן ניין אויף אונזער רוף, — האָט ער געזאָגט צו  
קוטשינסקין, — גאַנץ לאַדזש וועט זיך אָפּשטעלן. וועסט זען מינע  
ריד.

ער איז צו צום וואַלעק, געהאַלפן דרוקן. מיט דער גרעסטער  
צערטלעכקייט האָט ער געגלעט די שלעכט-געדרוקטע און האַרטע  
פּאַפּירלעך. די פּרויען ביים קעכל האָבן די פּאַפּירן געטריקנט, גלייכ-  
געלייגט.

שפעט אין דער נאַכט, ווען אויף די גאַסן איז געווען פּוסט  
און מערץ-ווינטן האָבן געריסן די נאַקעטע צווייגן פּון די געצייגלע  
צעוואָרפענע לאַדזשער בוימער, וואָס זעען אויס ווי פּאַרבּלאַנדזשעמע  
און פּאַריתומטע, איז פּעלדבלום אַוועק אַהיים. ווי אַ געניטער קאַנ-  
ספּיראַטאָר, האָט ער גוט אויסגעשמעקט די גענגט אַרום, כדי צו  
זען, צי עפעס שלעפט זיך אים נישט נאָך. דערנאָך האָט ער באַ-  
זונדער און זיין חכרטע מאַריאַ ליכט באַזונדער, ווי די פּאַרזיכטי-  
קייט פּאַדערט, געלאָזט זיך דורך אַ סך אומוועגן און איבעריקע  
גאַסן צו זיך אַהיים.

— האָסט גאַרנישט מיטגעשלעפט, מאַריאַ? — האָט פּעלד-  
בלום געפרעגט ביי דעם מיידל מיט די שוואַרצע אויגן, וואָס איז  
שפעטער געקומען נאָך אים.

— גאַרנישט, — האָט דאָס מיידל געזאָגט.

— איך אויך גאַרנישט, — האָט פּעליקס געזאָגט אַ צופּרי-

דענער.

כאָטש אויף זייער פּאַרקאַנספּירירטער וואוינונג האָבן זיי גע-  
לעבט ווי מאַן און ווייב, ער אַלס האַנדלס-פּאַרשטייער און זי אַלס  
זיין פּרוי, האָבן זיי זיך געלייגט אין באַזונדערע בעטן און נישט  
אַנגערירט זיך אַפּילו.

— איך וואָלט שוין געוואָלט זיין עלטער מיט עטלעכע וואָכן  
און זען, ווי אַזוי די אַרבעטער וועלן אויפּנעמען אונזער ערשטן  
מאַי-אויפּרוף, — האָט פּעלדבלום געזאָגט אַ פּאַרפּלאַמטער. — ווי  
מינסטו, מאַריאַ, זיי וועלן זיך שטעלן?

— זיי וועלן זיך שמעלן, — האָט מאַריאַ געענטפערט אַ זיכערע.

פון דער גאס האָבן שוין גענומען רייסן זיך די ערשטע פּאַבריק-קוימענס. אין אַרעמע פענסטער האָבן אויפגעלויכטן נאַפּט-לעמפלעך. מענטשן זענען אויפגעשטאַנען צו דער אַרבעט.

### קאַפיטל זיבן

אין מאַי איז אין שטאָט געוואָרן אומרואַיק. די אַרבעטער האָבן אָפּגעשטעלט די פּאַבריקן; אָבער נישט דעם ערשטן טאָג פון חודש, ווי די רעוואָלוציאַנערן האָבן זיי גערופן; נישט אין דריטן טאָג פון חודש, ווי די פּוילישע פּאַטריאָטן האָבן זיי צום פּאַרבאַטענעם נאַציאָנאַלן יום-טוב-טאָג גערופן. זיי האָבן זיך אָפּגעשטעלט דעם פינפטן טאָג פון מאַי, אין אַ געוויינלעכן אַרבעטס-טאָג.

נאָך אַ קנאַפּן יאָר ליידיק-שטיין האָבן די פּאַבריקן אין לאַדזש גענומען אַרבעטן אויף דער נאַנצער פּאַרע. אָבער די פּאַבריקאַנטן האָבן זיך געוואָלט אויסשלאָגן פאַר די שלעכטע צייטן, וואָס זיי האָבן געהאַט, און זיי האָבן אַראָפּגענומען די אַרבעטער צען פּראָ-צענט פון לווין. די אַרבעטער, אויסגעהונגערטע, פאַרמאַטערטע פון ליידיק-גיין און הונגער, פאַרשולדיקטע איבער די אווערן, אויפגע-רודערטע פון דער אַגיטאַציע און פּראָקלאַמאַציעס, סיי פון די רע-וואָלוציאַנערן, סיי פון די געהיימע פּאַטריאָטישע אַגיטאַטאָרן, וואָס האָבן גערופן צו אויפשטאַנדן און מרידות, האָבן נישט געוואָלט אָננעמען דעם קלענערן לווין. זיי האָבן געוואָרפן די אַרבעט.

נישט אַלע האָבן די אַרבעט אָפּגעשטעלט. די שטרייקנדיקע מענטשן האָבן צו די אַרבעטנדיגע גערעדט, געזידלט זיי, נאָר זיי האָבן פון די שטולן נישט געוואָלט אָפּטרעטן. האָבן די שטרייקנ-דיקע זיי אוועקגעשלעפט מיט געוואָלט. מיט שמעקנס און דרענגער זענען זיי אַריין אין די קעסל-שטובן און גענומען קאַליע מאַכן די קעסלען. די הייצערס האָבן קוים זיך איינגעבעטן, מען זאָל עס נישט טאָן, ווייל די פּאַבריקן וועלן אויפרייסן צוזאַמען מיט די מענטשן.

וועבערס, שפולערקעס אין די טיכלעך אויף די קעפ, מויערער, פורמאנעס פון די פאבריקן, אויסגעמישט מיט מענטשן פון גאס, וואָס האָבן זיך צו זיי צוגעשארט, האָבן גענומען מאַרשירן איבער די גאָסן. זינגענדיק רעוואָלוציאָנערע און פאַטרויאַטישע לידער; גע-גאנגען פון פאַבריק צו פאַבריק, אַראָפּצונעמען די אַרבעטנדיקע פון דער אַרבעט.

די דירעקטאָרן פון די אַרבעטנדיקע פאַבריקן האָבן געהייסן די וועכטער שליסן די טויערן, כדי דעם המון נישט אַריינצולאָזן; אָבער די מאַסע האָט אויסגעזעצט די טויערן און אַריין אין די פאַבריקן. אַ סך אַרבעטער האָבן גלייך אַוועקגעלייגט די אַרבעט. די, וואָס האָבן נישט געוואָלט אַוועקגיין, האָט מען דערלאָנגט אין די זייטן און געצוואונגען אַוועקצוגיין.

— זאָלן לעבן די ברידער אַרבעטער! — האָבן קולות גע-רופן. — הורא!

— שלאָגן די בלוט-זויגער, די פיאַווקעס! — האָבן די ווייבער איבערגעשריגן.

די קלענערע אירישע פאַבריקאַנטן האָבן זיך דערשראָקן און גלייך נאָכגעגעבן. די גרויסע האָבן נישט געוואָלט נאָכגעבן. ביי די הונצעס אין פאַבריק זענען די אַרבעטער אַוועק פון די שטולן און געשיקט אַ דעלעגאַציע צו די באַלעבאַטיים. די הונצעס אַליין האָבן נישט געוואָלט רעדן מיט די אַרבעטער; זיי האָבן גע-הייסן דעם הויפט-דירעקטאָר, אַלברעכט, ער זאָל זיי אויפנעמען. מיט די הימלען אין די הענט, נויגנדיק זיך און ווישנדיק די פאַרבליקטע פיס ביי דער טיר, זיי זאָלן נישט איינשמוצן די גלאַנציע פאַדלאָגע, האָבן זיי זיך דערנענטערט צום דירעקטאָר. — וואָס ווילט איר? — האָט דער דירעקטאָר אַלברעכט גע-פרעגט פאַרשלאָפן.

— מיר ווילן בעטן דעם ליכטיקן הער, נישט אַראָפּצונעמען פון געהאַלט. אַנדערש קאָן מען נישט אַרבעטן.

— איך וועל זיך איבעררעדן מיט די הערן באַראָנען, — האָט דער דירעקטאָר פויל געענטפערט, — דערווייל גייט צו דער אַרבעט! — מיר ווילן אַ פאַרויכערונג, ליכטיקער הער; אַנדערש קאָן מען זיך נישט שמעלן צו דער אַרבעט.

— מיר גיבן נישט קיין פארזיכערונגען, — האָט דער דירעקט-  
טאָר ביז געברומט, — דאָס איז אַ געפעליקייט, וואָס עס קאָנען  
טאָן די הערן באַראַנען, ווען עס וועט זיי געפעלן. פריער גייט צו  
דער אַרבעט, דערנאָך וועט מען זען.

— זאָל דער ליכטיקער הער דירעקטאָר פאַרצייען, — האָבן  
עטטלעכע עלטערע אַרבעטער געזאָגט, — אָבער זאָל מען אַמוויי-  
ניקסטנס נישט אַראָפּנעמען ביי די, וואָס האָבן ווייבער און קינדער.  
מיר קאָנען פאַר דעם געלט נישט אויסהאַלטן אונזערע ווייבער און  
קינדער.

— צו וועלכן טייל האָט איר חתונה און פּלאַדיעט אָן קינדער,  
אַז איר האָט נישט מיט וואָס זיי אויסצוהאַלטן? — האָט דער דירעקט-  
טאָר אַלברעכט געענטפערט. — די פּאַבריק דאַרף דערפאַר נישט  
צאָלן...

אין איין אויגנבליק זענען ביי די אַרבעטער פאַרנאָסן געוואָרן  
די אויגן מיט בלוט.

— דו פאַרפּלוצטער שוויין-הונד! — האָט געשריגן אַ דייטש  
אין סאַמעטענע הויזן.

— דו הינטישער זון איינער! — האָבן פּוילישע אַרבעטער  
אין שפּענצערס געוואַלדעוועט. — דו שוואַבישער חזיר!  
— שלאָג אים, דעם גראָבן טרעלבוך, פאַר די טעכטער, וואָס  
ער פאַראומרייניקט!

— לאַזט אים דאָס פעטס אַרויס, דעם אומגלויביקן, פאַר באַ-  
לידריקן אונזערע געזעצלעכע ווייבער און קינדער! ...

דער דירעקטאָר אַלברעכט האָט גלייך דערזען, אַז מיט אים  
איז שלעכט, און ער האָט זיך אַ שווערער אויפגעהויבן פון זיין  
שטול, כדי אַרויסצוגיין באַצייטנס. אָבער איידער ער האָט זיך גע-  
דירט מיט זיינע דיקע קלאַצעוואַטע פיס, האָבן אים שוין די אַר-  
בעטער גענומען שלעפּן אַרויס פון זיין קאַבינעט. מעלכיאָר דער  
דינער האָט זיך געכאַפט צו די אַרבעטער, אָבער ער האָט געקריגן  
מיט אַ פּויסט אין די אויגן.

די אַרבעטער האָבן דעם דיקן דירעקטאָר אַרויסגעשלעפּט ביי  
די הענט און פיס, ווי מען שלעפּט אַן אַקס נאָך דער שחיטה. אַלע

אַרבעטער אויפן הויף האָבן מיט הילכיקע קולות באַגעגנט דעם  
טויט־בלאַסן איבערגעשראַקענעם דירעקטאָר.

— הענגט אים! — האָבן מענער גערופן. — אָפּשינדן אים  
דאָס פעטס!

— אַראָפּלאָזן אים די הויזן און שמיסן! — האָבן די  
ווייבער געוואָלדעוועט.

עטלעכע עלטערע אַרבעטער האָבן דעם דיקן מאַכטלאָזן דיר-  
רעקטאָר אָנגעטאָן א זאַק אויפן קאָפּ, אַ בעזעם אין די הענט אַרייַן-  
געשטעקט און אַרויפגעצנדיק אים אויף אַ טאַמשקע, אין וועלכער  
מען פירט אַרויס ציגל און מיסט, האָבן זיי אים איבער דעם גרויסן  
פאַבריק-הויף געפירט.

— אַ טשו! — האָבן די אַרבעטער אין הויף נאָכגעשריגן דעם  
שווערן באַוועגונגסלאָזן דירעקטאָר.

— נאָ דיר! — האָבן די שפּולערקעס געקוויטשעט און גע-  
וויזן אים די הינטערס.

פון דאָרט האָבן זיך אלע געלאָזט צו פלידערבוימען אין פאַ-  
בריק. דאָס בלוט איז געווען צעקאָכט, מען האָט געוואָלט בלוט.

— הענגען דעם איד דעם פאַרפּלוקטן! — האָבן קולות גע-  
רופן.

— זאָל ער שוין העכערן דעם לוי; אויב נישט, וועט מען אים  
דעם פאַלאַץ צעטראָגן!

אלע האָבן זיך געלאָזט צום טויער. אָבער פאַרן טויער איז  
שוין אַן אָפיצער מיט זעלנער אין פּולער באַוואָפענונג געשטאַנען,  
אויך אַ צענדליק פּאָליציאַנטן מיט אַ בערדיקן פּריסטאָו, וואָס  
פלידערבוים האָט באַצייטנס אַרויסגערופן. אין רייכן קאַבינעט איז  
געזעסן דער פאַבריקאַנט פלידערבוים אַליין. אין טאַש האָט ביי  
אים געשטעקט אַ רעוואָלווער געלאָדן. נעבן אים איז געזעסן דער  
פּאָליציימיסטער מיט עטלעכע אָפיצירן און אַגענטן. פּאָליציאַנטן  
האָבן אַרייַנגעפירט פון די פאַבריק-האַליעס אַרבעטער נאָך אַרבעטער.  
דער פּאָליציימיסטער האָט זיי אויסגעפאַרשט אויפן אָרט. דערביי  
האָט ער בלוז געשטעלט די אַרבעטער פּראַגן. קיין ענטפּערס האָט  
ער נישט געוואָלט הערן.

— פאַרוואָס גייסטו נישט אַרבעטן?

דער ארבעטער האָט זיך גענומען פארענטפערן :  
 — איך קאָן נישט לעבן, וואָשע וויסאַקאָבלאַגאַרדע, פאר  
 אזאָ לוינ...  
 — שווייגן ! — האָט דער פּאָליצייסטער געשריגן און געקנאַקט  
 אין טיש.  
 ווען דער ארבעטער האָט ווייטער פּרוּבירט מורמלען, האָבן  
 אים די פּאָליצייאַנטן פאַרמאַכט דאָס מויל מיט די פּויסטן. אַנדערע  
 האָט דער פּאָליצייסטער גאַרנישט אויסגעפרעגט.  
 — די מאָרדע געפעלט מיר נישט, — האָט ער געזאָגט. —  
 זעט אויס פאַרדעכטיק. פאַרהאַלטן אים.  
 ווען די פאַרהאַלטענע האָבן שוין דערגרייכט אַ פּולן פאַבריק-  
 קאָרידאָר, האָבן די פּאָליצייאַנטן און אַגענטן זיי אַרומגערינגלט  
 און גענומען זיי אַרויספירן צום פּאָליציי-צירקל. אָבער די פאַר-  
 זאַמלטע מאַסע אַרום דער פאַבריק האָט זיך אוועקגעשטעלט ווי אַ  
 מויער און נישט געלאָזט די אַרעסטירטע ארבעטער אוועקפירן. דער  
 אָפיצער פאַרן טויער האָט אַרויסגענומען די שווער פון דער שויד  
 און געגעבן אַ באַפעל זיך פאַנאָדערצוגיין. די מאַסע האָט זיך  
 נישט גערירט.  
 — פאַנאָדערגיין זיך, הינטישע זין ! — האָט דער אָפיצער  
 באַפוילן. — איך וועל הייסן שיסן !  
 די מאַסע האָט זיך נישט גערירט. פאַרקערט, די מענער האָבן  
 נאָך דערנענטערט זיך צום טויער. די ווייבער האָבן געפאַכעט מיט  
 די טיכלעך, גערעדט ווייבע רייד צו די סאָלדאַטן.  
 — אינגעלעך, — האָבן זיי גערופן צערטלעך, — איר וועט  
 נישט שיסן אין אייגענע ברידער קריסטן.  
 דער אָפיצער האָט אַ בליק געטאָן אויף זיינע סאָלדאַטן און  
 איז געוואָרן אומרואַיק. ער האָט געוואוסט, אז ווייבערישע רייד  
 נעמען אַלעמאָל די זעלנער. ער האָט מורא געהאַט צו וואַרטן, די  
 זעלנער זאָלן זיך נישט מישב זיין און אָפּזאָגן הערן די באַפעלן.  
 ער האָט דעריבער געהאַנדלט גיך, אויפן אָרט.  
 — די ביססן אין די הענד ! — האָט ער באַפוילן הויד, מיט  
 אַ מעכטיק קול, וואָס פאַרטויבט די זעלנער.  
 די סאָלדאַטן האָבן אָנגעשטעלט די ביססן.

א וויילע האָט דער אָפּיצער געוואַרט, געשפּיזט די מאַסע מיט די אויגן, כדי זי זאָל זיך פּאַנאַנדערגיין. אָבער ווען קינער האָט זיך נישט גערירט, האָט ער געגעבן א קורצן באַפעל:

— פּייער!

א זאַלפּ פּון עטלעכע צענטליק ביקסן האָט געשפּאַלטן די אָגן-געשטרענגטע שטילקייט. קולות, קללות, ווייבערישע געשרייען, טומל, געלויף פּון א סך טריט האָבן זיך צונויפגעמישט אינאיינעם. די מענטשן האָבן זיך פּאַרפּלאַנטערט אין איין קנול. די סאָלדאַטן מיט די אויסגעשטרעקטע באַיאַנעטן האָבן געשטויסן די קנולנדיקע מאַסע, אָפּגעריניקט דעם פּלאַץ.

די פּאַליציאַנטן און אַגענטן האָבן געכאַפט יעדן, וואָס איז געקומען אונטער דער האַנט, און אַרעסטירט.

דער פּאַליציימיסטער האָט מכבד געווען דעם אָפּיצער ביים טויער מיט אַן אמתער האַוואַנאַ, וואָס ער האָט געקריגן פּון פּלי-דערבויםען דעם פּאַבריקאַנט, און אים געדריקט די האַנט.

— מאַרגן וועלן שוין די פּאַבריקן גיין, — האָט ער געזאָגט מיט אַ שמיכל.

אָבער די פּאַבריקן זענען צומאַרגנס נישט געגאַנגען. פּאַרקערט, אַלע פּאַבריקן האָבן זיך אָפּגעשטעלט. די אַרבעטער אין די צענטלי-קער טויזנטער האָבן זיך אין די זונטיקדיקע קליידער אַרויסגעלאָזט אויף די גאַסן און גענומען אַנפּאַלן אויף די פּאַליציאַנטן, זאַמלען זיך פּאַר דער טורמע און געשריגן, מען זאָל זיי אַרויסגעבן די אַרעסטירטע. אַנדערע האָבן זיך אַוועקגעשטעלט און געפּאַדערט, דער פּאַליציימיסטער אַליין זאָל אַרויסקומען רעדן צו זיי.

מיט אַ נאַכט פּריער האָט אַן אַרבעטער געכאַפט דעם פּאַליציי-מיסטערס הונט, אַ וואָלף פּון דער ריינסטער ראַסע, און אים דערשטאַכן מיט אַ מעסער פּאַר נקמה, וואָס מען האָט זיין, דעם אַרבעטערס, פּאַטער געשלאָגן אין פּאַליציי-צירקל. די פּאַליציאַנטן האָבן דעם אַרבעטער געכאַפט און אים געשטעלט פּאַר דעם פּאַליציי-מיסטער אַליין.

— הונדערט שמיץ! — האָט דער פּאַליציימיסטער באַפוילן.

נישט זשאַלעווען קיין ריטער!

ביי זיבעציק שמיץ האָט דער געשלאָגענער מער נישט גע-



שרינגן, אפילו מיט די פיס נישט געוואָרפן, אָבער די פּאָליציאַנטן האָבן אים נישט אָפּגעלאָזט און ווייטער געשמיסן ביז הונדערט, ווי דער פּאָליצייסטער האָט באַפוילן. ווען זיי האָבן אים געהייסן אויפשטיין, איז ער שוין געווען טויט. דער פּאָליצייסטער האָט די פּאָליציאַנטן אָנגעזידלט דערפאַר.

— באַלואַני! — האָט ער געדונערט. — געדאַרפט אים לאָזן אַפּרוען זיך נאָך יעדע פינה און צוואַנציק שמיץ. אָבער עס איז געווען פאַרפאַלן.

האָט ער גיך געהייסן דעם טויטן אויפרוימען, אַרויספירן אים הינטער דער שטאָט אין אַ פּוסטן אָרט און אים דאָרט באַגראָבן, אזוי, אַז קיינער זאָל זיך נישט כאַפּן וואו ער איז. די פּאָליציאַנטן האָבן אזוי געטאָן, געמאַכט עס זייער שטיל. אָבער אין שטאָט האָט מען זיך דערוואוסט וועגן דעם, און די אַרבעטער האָבן געוואַלט, מ'זאָל זיי אַרויסגעבן דעם טויטן קערפּער.

— מיר ווילן אונזער חבר, — האָבן זיי גערופן, — מיר ווילן אים באַערדיקן ווי אַ קריסט, נישט לאָזן אים פאַרפאַלן ווערן ווי אַ הונט.

דער פּאָליצייסטער האָט אַרויסגערופן די פייערלעשער און געלאָזט אָפּשפּריצן מיט קאַלטע שטראַמען וואַסער דעם צעהיצטן המון; אָבער דאָס וואַסער האָט די צעהיצטע געמיטער נישט אָפּגעקילט, נאָר נאָך מער אָנגעצונדן. דער עולם האָט גענומען כאַפּן שטיינער, וואָס זענען געלעגן אָנגעלייגט צו פאַרריכטן דעם ברוק, און אויסגעבראַכן אַלע שויבן אין פּאָליצייסטערס הויז.

אין אַנדערע גאַסן זענען המונים באַפאַלן די צירקלען, די בראַנפּן-סקלאַדעס. דער פּאָליצייסטער האָט אין שרעק אוועקגעשיקט אַ טעלעגראַמע צום גובערנאַטאָר אין פּיעטראַקאָוו:

— וואָס טאָן?

דער גובערנאַטאָר האָט אוועקגעשיקט אַ טעלעגראַמע צום גע-  
נעראַל-גובערנאַטאָר קיין וואַרשע:

— וואָס טאָן?

דער גענעראַל-גובערנאַטאָר האָט אוועקגעשיקט אַ טעלעגראַמע  
קיין פעטערבורג:

— וואָס טאָן?

פון פעטערבורג איז אָנגעקומען אַן ענטפער קיין וואַרשע :  
 — דערשטיקן אָן רחמנות. נישט קאַרגן קיין קוילן.  
 וואַרשע האָט טעלעגראַפירט קיין פּיעטראַקאָוו :  
 — דערשטיקן אָן רחמנות. נישט קאַרגן קיין קוילן.  
 פּיעטראַקאָוו האָט טעלעגראַפירט קיין לאָדזש :  
 — דערשטיקן אָן רחמנות. נישט קאַרגן קיין קוילן.  
 דער פּאָליציימיסטער האָט אַרויסגערוּפֿן דאָס מיליטער פֿון גאַר-  
 ניוזאָן. אָבער די עלטסטע האָבן די זעלנער פֿון די קאַזאַרמעס נישט  
 אַרויסגעפירט.

— דאָס מיליטער איז צו ווייניק ; נויטיק קאָזאַקן.  
 דער פּאָליציימיסטער האָט טעלעגראַפירט צום גובערנאַטאָר :  
 — מיליטער צו ווייניק ; נויטיק קאָזאַקן.  
 דער גובערנאַטאָר האָט טעלעגראַפירט קיין וואַרשע :  
 — מיליטער צו ווייניק ; נויטיק קאָזאַקן.  
 וואַרשע האָט גלייך אַרויסגעשיקט קאָזאַקן ; אָבער ביז די קאָ-  
 זאַקן זענען געקומען, האָט דאָס פּאָלק געשאַלט אויף די גאַסן.  
 צום ערשטן האָט דער המון צעקלאַפט די בראַנפֿן-סקלאַרעס און  
 אויסגעטרונקען דעם בראַנפֿן. די פּאַרטיי-פירער האָבן גערופֿן, גע-  
 בעטן, גערעדט צום האַרץ, אז קיינער זאָל זיך צום בראַנפֿן נישט צו-  
 רירן ; אָבער דער המון האָט נישט געהערט און געזויפֿט. מענטשן  
 האָבן זיך אין די רינשטאַקן אויסגעלייגט און געזשלאַקעט דעם אויס-  
 געגאַסענעם בראַנפֿן. ווען דער עולם איז שוין געווען אָנגעטרונקען,  
 האָט ער שטורקאַצן אָנגעצונדן און גענומען שטורמען די גאַסן.  
 תּחלַת האָבן די שיכורע מענער געכאַפט אַ פּוילישן שניי-  
 דער, אַ לאַטוּניק, אַן איינגעהויקערט פּאַרשויןדל מיט גרויסע  
 נאַכהענגענדיקע וואַנסעס, און אים געקרוינט פאַר קעניג פֿון פּוילן.  
 — זאָל לעבן דער פּוילישער קעניג ! — האָט די מאַסע גערופֿן,  
 טראַגנדיק דעם איינגעהויקערטן לאַטוּניק אויף די אַקסלען. —  
 הוראַ !

— זאָל לעבן ! — האָבן די ווייבער נאַכגעשריגן און געלאָפֿן  
 קושן דעם קעניגס אויסגעדרייטע שיך.  
 דערנאָך האָבן זיך גענומען הערן אַנדערע קולות :  
 — אויסראַטן די אידן ! צעראַבירן זיי !

— אויפן באַלוט גיין, אויפן באַלוט!  
 אין איין רגע האָט דער המון גענומען כאַפן אידן, אַרײַנפאַלן  
 אין די געוועלבלעך, אַראָפּרייסן סוחרים פון די דראַשקעס און  
 שלאָגן, ממיתן. סוחרים זענען אַנטלאָפן פון די געוועלבער, איבער-  
 לאַזנדיק אַלץ אויף הפקר. ווייבער האָבן ספּאַזמירט, קינדער האָבן  
 געקלאָגט. פון אַלע זייטן האָט מען פאַרהאַקט טיר און טויער.  
 אויף דעם באַלוט האָבן זיך די אידן קעגנגעשטעלט. קצבים,  
 בעלי-עגלות, וועבער-געזעלן, טרענערס, האָבן זיך מיט העק, דרענגער  
 און אייזנס אַוועקגעשטעלט און די אַנפאַלער געשלאָגן איבער די  
 קעפּ. אויף דעם פּיפּער-געסל, וואו עס וואוינען די קונצן-מאַכער, קאַ-  
 טאַרינשטישקעס, ננבים און וואוילע-יונגען, האָבן די מענטשן אָפּגע-  
 קאַכט טעפּ וואַסער, הייסע הירוש, און די פּאַגראַמטשיקעס אויף  
 די קעפּ געגאַסן. איינער א קצב האָט א יונגן גוי מיט דער האַק דעם  
 קאַפּ אויף צווייען געשפּאַלטן.  
 די גוים האָבן זיך צוריקגערוקט. אַבער זיי האָבן דעם דער-  
 הרגעטן מיט זיך מיטגענומען און אים איבער די גאַסן געשלעפּט.  
 — זעט קאַטאַליקן, — האָבן זיי גערופן, — וואָס די אומ-  
 גלויביקע האָבן מיט אַ קאַטאַליק געטאָן!  
 — לאַמיר נעמען נקמה פאַר'ן קאַטוילישן פאַרגאַסענעם בלוט!  
 — האָבן גוים גערופן.  
 — אידן האָבן אונטערגעצונדן די קירכע! — האָבן ווייבער  
 גענומען מאַכן קולות.  
 — זיי האָבן צעריסן די הייליקע בילדער!  
 — אַ נלח דערשטיקט!  
 — הוראַ, אויף אידן!  
 — פאַרטיליקן די גאַט-לעסטערער!  
 פאַרטאָג זענען די קאָזאַקן פון וואַרשע אָנגעקומען. צוזאַמען  
 מיט זיי איז דער גובערנאַטאָר פון פּיעטראַקאָוו אָנגעפאַרן. דער  
 פּאַליצמייסטער איז אים אַנטקעגנגעפאַרן.  
 — וואָס הערט זיך אין שטאָט? — האָט דער גובערנאַטאָר  
 געפרעגט.  
 — אַ פּאַגראַם אויף אידן גייט, עקסעלענץ, — האָט דער  
 פּאַליצמייסטער געענטפערט, אויסציענדיק זיך, ווי אַ סטרונע.

— גלענצנד! — האָט דער גובערנאָטאַר געזאָגט און אַ שמיכל  
האָט צענאַסן זיין געזיכט. — דאָס וועט דעם המון באַפֿרידיקן.  
גלייך דערויף האָט ער זיך צוגעבויגן צום קאָזאַקן-פּאַלקאָוויק,  
וואָס איז מיט אים אין איין קאַרעטע געפאַרן, און געזאָגט פייער-  
לעך:

— מיר וועלן זיך דאָ פאַרהאַלטן אַ טאַג צוויי, ביז די קאַ-  
נאַליעס וועלן זיך אויסהוּליען צו דער זעט. דעמאָלט וועט מען זיי  
געבן שמעקן פּולווער.

— שטיין! — האָט דער פּאַלקאָוויק געגעבן אַ באַפעל צו די  
אפיצירן אויף די פּערד.

— שטיין! — האָבן אַפיצירישע באַפעלן זיך געטראָגן איבער  
דער גאַנצער לענג פון די קאָזאַקישע רייען.

נאָכן דריטן טאַג, ווען אין שטאָט זענען שוין געווען פיל  
טויטע און פאַרוואַנדעטע, זענען די קאָזאַקן אַריין און אָפּגערייניקט  
די שטאָט פון די בונטאָוּשטשיקעס.

די מאַסע איז געווען שיכור, זאַט פון רציחה און בלוט, אָפּ-  
געלאָזן און ווייך. זי איז זיך צעלאָפּן פאַר די קאָזאַקן, ווי די מיין.

די קאָזאַקן האָבן אַרעסטירט הונדערטער און זיי אָפּגעשיקט  
אין די טורמעס. דעם „פּוילישן קעניג“ האָט מען געבראַכט פאַר  
דעם גובערנאָטאַר אליין. אַן איינגעהויקערטער, אַ בלאַסער, אין  
ברייטע צעקנאָדעטע הויזן איבער די אויסגעריבענע שייך, מיט  
צעקאַלטנטע האָר און וואַנסן, איז ער געשטאַנען זייער אַ דער-  
שראָקענער און נעבעכדיקער פאַר דעם פּול-בלוטיקן און אויסגע-  
פּוצטן גובערנאָטאַר. ער האָט זיך נישט אויפּגעהערט בויגן און  
ברומען צו זיך אליין.

— דאָס ביסט דו דער פּוילישער קעניג? — האָט אים דער  
גובערנאָטאַר געפרעגט מיט אַ שמיכל.

— איך בין נישט שולדיק, ליכטיקער האַר, — האָט דער  
דערשראָקענער בלאַסער מענטש געזאָגט. — איך בין אַ שניידער  
פון פּאַך, אַ לאַטוּניק; איך בין געגאַנגען בלוויז אין גאַס, נאָך  
פּאַדים געגאַנגען, האָבן מיך די מענטשן געכאַפט און געזאָגט, אַז  
איך בין דער קעניג פון פּוילן. איך שווער ביי גאָט, דעם הייליקן  
זון זיינעם און ביי זיינע געטלעכע וואַונדן...

— וואָס מאָן מיט אים, עקסעלענז? — האָט דער פּאָליצ-  
מיסטער געפרעגט.

— אָפּשמיסן זיין קעניגלעכן מאַיעסטעט, — האָט דער נו-  
בערנאַטאָר באַפוילן, — און דערנאָך אים אָפּלאָזן אַהיים צום  
ווייב.

דערנאָך איז דער גובערנאַטאָר אַוועקגעפאַרן מיט אַ וויזיט צו  
די הונצעס און צו פלידערבוימען. פלידערבויים האָט באַגעגנט דעם  
גובערנאַטאָר מיט אַ פאַרבאַנדאַזשירטן קאַפּ. ביי זיין גאַנצן גויאַישן  
הילף, ביי די שטאַרק אַרויפגעדרייטע עכט-פּריצישע וואָנסן, האָבן  
אים די גוים געשלאָגן גלייך מיט אַלע אַנדערע אידן אין קאַפּאַטעס;  
פון דער גרויסאַרטיקער קאַרעטע אראָפּגעשלעפט און מיט שמעקנס  
איבער דעם קאַפּ געגעבן.

— איך באַדויער זייער, — האָט דער גובערנאַטאָר אים אויס-  
געדריקט זיין מיטגעפיל, — אויב איר קאַנט אָנווייזן אויף די כו-  
ליגאַנעס, וועל איך באַפעלן זיי גלייך צו אַרעסטירן.

דער פּאַבריקאַנט פלידערבויים האָט גוט געוואוסט, אז דער  
גובערנאַטאָר, וואָס באַדויערט אים אַזוי, האָט געלאָזט די שטאַט אויף  
הפּקר עטלעכע טעג, נאָר ער האָט בלוז טיף פאַרביגן זיין פאַר-  
באַנדאַזשירטן קאַפּ און געדאַנקט דעם גובערנאַטאָר פאַר זיין מיט-  
געפיל.

אין שטאַט האָבן זיך צוריק געעפנט די אידישע געוועלכער. גלע-  
זער האָבן אַריינגעשטעלט שויבן. קבורה-אידן זענען אַרומגעפאַרן  
מיט די עגלות, דאַקטוירים האָבן באַנדאַזשירט די פאַרוואַנדעטע,  
דער רב האָט גוזר-תענית געווען און אין די בתי-מדרשים האָבן  
פאַסטנדיקע בלאַסע אידן געלייענט ביי מנחה „ויחל“.

די אַרבעטער, אונטערטעניקע און גלייכגילטיקע נאָך די עט-  
לעכע טעג שיכרות, זענען מיט טיף-געבויגענע קעפּ געשמאַנען פאַר  
די דירעקטאָרישע קאַבינעטן פון די פּאַבריקן און געבעטן ביי די  
ליכטיקע הערן צוריק צונעמען זיי צו דער אַרבעט. די דירעקטאָרן  
האָבן זיי צוריקגענומען; אָבער זיי האָבן אראָפּגענומען פון לויז  
יעדן באַזונדער, וויפּל זיי האָבן נאָר געוואָלט.

די שוואַרצע געדרייטע רויכן פון די פּאַבריקן האָבן ווידער  
געקאַפּטשעט דעם לאַדזשער הימל, ווי פריער.

אין די אידישע הויפן האָבן די בלינדע בעטלער פון פייפער-  
געסל געזונגען דאָס נייע ליד פון „ראַבונעק“, וואָס א קלעזמער  
האָט פארפאַסט:

הערט אויס, מענטשן, די גרויסע קלאַג,  
וואָס האָט אין לאָדזש פאַסירט:  
ראש-חודש אייר, דעם ערשטן טאָג,  
האָט מען אידעלעך ראַבירט.

אַרבעטער בעזשטשאַט  
האָבן זיך אין די גאַסן צעלאָזט;  
זיי האָבן געהרגעט וועמען זיי האָבן געטראָפּן,  
און אידעלעך זענען זיך צעלאָפּן.

אוי, דו זיסער גאַט, דו קוקסט זיך צו אַלעס צו,  
דיינע שעפעלעך האָבן גאַר קיין ריז;  
שטרעק אויס דיין רעכטע האַנט  
און פיר אונז צוריק אין אונזער לאַנד.

#### קאַפיטל אַכט

אַפגעשמיסענע, פאַרשעמטע, מיט די אויגן צו דער ערד, נישט  
קאָנענדיק קוקן א מענטשן אין פנים אַריין, האָבן ארומגעבלאָנדזשעט  
איבערן באַלוט די קרייזל-פירער, וואָס האָבן מיט אַזא פייער און  
גלויבן גערופן די וועבער צו פרייהייט, פראַלעטאַרישער אחדות  
און ברידערליכקייט אין דעם ערשטן מאַי-יום-טוב. די שויבן אין  
די וועבערישע שטובן זענען געווען אויסגעבראַכן, די שטולן צע-  
האַקט. איבער די געסלעך האָבן זיך אידן מיט פאַרבונדענע קעפּ  
אַרומגעדרייט און גערופן גלעזער אין זייערע שטובן. אין די קרעמ-  
לעך זענען די טירן געווען אָגעריסן, פאַרהאַקט מיט ברעטלעך.  
— ברידער... — האָבן די דערשלאָגענע וועבער חוזק געמאַכט  
פון זייערע פירער, וויזנדיק מיט די שפיציקע פינגער אויף די פאַר-

בונדענע קעפ און צעבראָכענע שויבן. — דאָס האָבן אונז די ברי-  
דער-אַרבעטער אזוי צורעכט געמאַכט...

— אַ שיינע ריינע כפרה אויף אייך! — האָבן זיי די ווייבער  
געזאָגט מיט גאַל — האָט עמיז נישט געקערט אַרומלויפן טאָג און  
נאַכט מיט סודות, מיט ביכלעך. שטענדיק וועט אויסגיין צו אידישע  
קעפ...

אומגליקלעכער פון אַלע אין די ליכטיקע מאַי-טעג איז געווען  
ניסן דעם באַלוטער מורה-הוראהס, וואָס מען האָט אים גערופן  
תרבות-רעה.

אין די ערשטע טעג, ווען די ארבעטער, זיינע אַרבעטער, וואָס  
דאַרפן באַפרייען די מענטשהייט פון אונטערדריקונג און אומרעכט  
און איינפירן אויף דער וועלט יושר, גלייכהייט און ברידערליכקייט,  
האָבן ביי זייער ערשטן ארויסטריט אזוי מיאוס פאַראומרייניקט  
דעם פרויהייטס-וים-טוב, געמאַכט פון אים אַ מיאוסע קאָמעדיע  
מיט אַ קעניג און דערנאָך אַ פאַנגראָם אויף אידן, אויף אייגענע  
ברידער-אַרבעטער אפילו; איז ניסן אַריינגעפאַלן אין אַ מרה-שחורה.  
ער איז נישט אויפגעשטאַנען פון זיין געלעגער, אין וועלכען ער האָט  
זיך אַריינגעוואָרפן אין אַנטוועכז, ער האָט זיך נישט אַרומגעוואָשן  
אינדערפרי, נישט צוגענומען קיין עסן, קיין גלאָז טיי אפילו.  
ער האָט געוואָלט שטאַרבן, אומקומען, אבי נישט צו הערן און  
זען דאָס, וואָס אין שטאָט איז געשען.

ער האָט געזען די הרפה. צוזאַמען מיט טוביהן און די מענטשן  
פון זיין קרייזל איז ער אויף די גאַסן געווען. ער האָט געשריגן,  
געפאַכעט מיט די הענט, גערופן די צעיושעטע אַרבעטער, זיי זאָלן  
זיך באַזיגען; אָבער זיי האָבן אים אָפגעשטויסן. איינער האָט אים  
דערלאָנגט מיט אַ פויסט אין פנים.

דאָס אויג איז אים טאַקע געווען אָנגעלאָפן, בריוין און בלוי,  
פאַרגאַסן מיט בלוט. דער באַלעבאָס פון זיין צימער, א איד א ליט-  
וואַק, וואָס איז געקומען קיין לאָדזש פון מאָסקווע נאָכן גירוש,  
האָט אים געוואָלט ברענגען א דאָקטאָר, אַריינטראָגן אים טיי, היים  
וואַסער, נאָר ניסן האָט נישט געוואָלט זיך צו קיין זאך צורירן.

— פאַר אייך איז עס א נייעס, — האָט אים דער באַלעבאָס  
געזאָגט, — מיר זענען שוין געוויינט דערצו; מיר האָבן עס געהאַט

אין רוסלאנד, מיר האָבן עס דאָ און מיר וועלן עס האָבן אייביק,  
ווי לאַנג מיר וועלן זיין צווישן גוים...  
ניסן האָט זיך אויפגעכאַפּט.

— נישט אמת, ווי לאַנג מיר וועלן זיין צווישן הערשער און  
אונטערדריקער.

אין צעטומלעניש האָט ער פאַרנעסן אין קאַנספּיראַציע און  
אַרויס פאַר דעם באַלעבאַס זיינעם מיט רעוואָלוציאָנערע רייד.  
דער איד האָט אויף אים אַ קוק געטאָן און געשאַלט מיטן  
קאַפּ.

— איר זענט יונג, יונגעראַן. איך האָב אויך אַמאָל אזוי  
געמיינט. שטענדיק וועלן זיי אונז שלאָגן. מען האָט איינגעפירט  
נייע מאַשינען אין לאָדזש, האָבן זיי אונז געשלאָגן; רוסישע סטו-  
דענטן האָבן דערהרגעט דעם צאַר, האָבן זיי אונז געשלאָגן. איצט  
שלאָגן אונז אַרבעטער, שפעטער וועלן שלאָגן רעוואָלוציאָנערן...  
אייביק... ווי לאַנג מיר וועלן זיין אידן און זיי גוים...

— רעדט נישט אזוי, — האָט ניסן געשריגן, צוזאַמענקוועטשן-  
דיק די פּוסיטן. — שווייגט!

— רוימט בעסער אויף דעם חמץ ביי אייך, — האָט אים דער  
ליטוואַק געזאָגט, — אין שטאַט מאַכט מען רעוויזיעס.  
ניסן איז געוואָרען בלייך. דער ליטוואַק האָט אים באַטראַכט  
מיט דורכדרינגליכע אויגן.

— האָט נישט קיין מורא, — האָט ער אים געזאָגט, — מיר  
דאַרף מען קיין פינגער אין מויל נישט לייגן. איך קאָן זען, הערן און  
שווייגן... אָבער מישט זיך נישט. הערט מיין עצה. איך האָב זיך  
אויך אַמאָל געמישט, שטאַרק געמישט... געוואַלט פאַרזאָרגן די  
גוים... דער ערשטער פּאַגראַם האָט מיך קלוג געמאַכט...

ניסן האָט געוואַלט ענטפערן, נאָר דער איד איז אַרויס פון זיין  
צימער. ער איז געבליבן מיט זיין ווייטאַק און פאַרצווייפלונג אויף  
זיין בעטל. פון הויף האָבן די טרויעריגע געזאַנגען פון די בעטלערס  
נאָרנישט אויפגעהערט אויף קיין איין מינוט. דעם אידנס ווערטער  
האָבן אים געדריקט, געלייגט זיך אים ווי אַ שטיין אויפן האַרץ.  
ניין, ער האָט נישט געגלויבט אין די רייד פון דעם איד וועגן  
די אייביקע פּאַגראַמען. ער האָט געוואוסט, אז שווער איז דער וועג



פון דער אויסלייזונג, א וועג פול מיט דערנער, שטרויכלונגען און שפיציקע שטיינער, איבער וועלכע די קלעטערער צו פרייהייט וועלן נישט איינמאל פאלן, צעבלומיקן זיך, ביז זיי וועלן קומען צום שפיץ. ער האָט געוואוסט פון דער געשיכטע פון רעוואָלוציעס און פרייהייטן, אז שטענדיק איז זייער וועג געווען נאָס פון בלוט און טרערן. ער האָט געוואוסט, אז דאָס איז געשען צוליב דער העצע פון אויסווארפן, פּאַליציי-לייט און פּאַרברעכער, וואָס האָבן אויפ-געהעצט די אַרבעטער, די נאָך נישט-באוואוסמיניקע און פּאַרבי-טערטע, קעגן די אידן, כדי אָפּצוציען זיי פון זייערע אמתע שונאים. ער האָט דאָס אַלץ געוואוסט, עס איז אים געווען קלאָר. אָבער דאָס איז בלויז געווען אין געדאַנק, איז קאָפּ. דאָס האַרץ האָט אַנדערש געפילט.

פאַר זיינע אויגן זענען געשטאַנען די שרעקלעכע טעג. די צעיושעטע גוים מיט די שטעקנס אין די הענט, די ווילדע געשרייען און קולות, דאָס רייסן, שלאָגן און ממיתן עלטערע, ווייבער און קינדער אַפילו.

— שלאָגט די אידן! — האָבן זיי געשריגן. — פאַרטיליקט זיי די אומגלויביקע!

אַרבעטער זענען דאָס געווען, פּראָלעטאַריע, פאַר וועמען די פּאַבריקאַנטן קאָנצענטרירן זייערע קאַפיטאַלן, כדי זיי זאָלן צו זיי איבערגיין, ווען די צייט וועט קומען. אָט זיי, פאַר וועמען ער קעמפט, די צוקונפט פון דער וועלט, האָבן דאָס, צוזאַמען מיט נאָס-יונגען און באלוטער אונטערוועלט-פאַרשוניען, דעם אָרעמען אַרבעטער-פּערטל פון זייערע חברים אידישע אַרבעטער ראַבירט און געשלאָגן. און ספיקות, יאוש האָבן געגריזשעט זיין מוח. דעם באלעבאָס ווערטער וועגן די אייביקע אידן און גוים האָבן אים ווי אָנגעגליטע נאָרלען אין קאָפּ געשטאַבן.

שטאַרבן... נאָר שטאַרבן... האָט אים אַ געדאַנק געגעבערט און גערייצט. — מער איז נאָרנישטאַ וואָס צו טאָן איצט.

ער איז געווען אזוי אפּאַטיש, אז ער האָט אַפילו נישט אויפ-גערוימט די פּאַפירן און ביכלעך, דעם חמין, ווי דער באלעבאָס זייער האָט אים אָנגעזאָגט. עס איז אים געווען גלייכגילטיק, אלץ-איינס וואָס ס'וועט זיין.

אפשר איז דער מעגש שלעכט, געמיין אין זיין וועזן, — האָבן אים פינסטערע געדאַנקען געפייניקט אין זיין בעטל, — אפשר זענען נישט בלויז אין אלעם שולדיק די עקאָנאָמישע בא-דינגונגען, ווי ער האָט געגלויבט, נאָר עס שטעקט אין מענטש אַליין דאָס געמיינע און מיאוסע, וואָס קיין שום וואַסערן וועלן נישט אָפּוואַשן. אפשר איז גערעכט די תורה, וואָס זאָגט, אז דעם מענטשנס האַרץ איז שלעכט פון געבוירן. אפשר האָט זיי געקענט בעסער שאַפענהויער, דער אמאָליקער באַליבטער פּילאָזאָף זיינער, וואָס ער האָט אים אמאָל אזוי דורשטיק געשלאָנגען ביי פייוועלע דעם שמאַטע-הענדלער און וואָס שפעטער האָט ער אים פאר-וואַרפן, אויסגעביטן אויף דעם אירעאַליסטישן הענעל און פראַק-טישן מאַרקס.

ער איז אריינגעפאלן אין א שלאַף, א שווערן, א קאָשמאַרן, פול מיט שלעכטע חלומות און שרעק. ער האָט געזען צעיושעטע מענטשן, דערשראָקענע אידן, געהערט ווילדע געלעכטערס, און דורך אלעם האָט זיך דורכגעריסן די שטים פון זיין באלעבאָס דעם ליטוואַק וואָס האָט געשריגן: „אייביק וועט עס אזוי זיין, איי-ביק!“ אין די קליידער, אומגעגעסן, אומגעוואַשן, אָן פייער אין שטוב ביינאַכט, איז ער אזוי אָפּגעשלאָפן א מעת-לעת צייט ווי אין הינערפלעט.

אויפגעוועקט האָט אים א פרימאַרגן-זון, א ליכטיקע און פריילעכע, וואָס האָט זיך דורך דעם גאַנצן לאַדזשער שטויב און רויך אריינגעריסן אין הויפּישן פענסטער. צוזאַמען מיט דעם שווערן שלאַף, איז פון אים פאַרשוואונדן זיין יאוש, אַפאַטיע און דערשלאָנגקייט. ער האָט דערפילט א ווילן צו לעבן, אָפּצואוואַשן זיך, צו באַוועגן זיך, צו טאָן עפעס אין די טעג פון אומגליק און צעפאַלונג.

ווי די פרומע אידן, ווי דער פאָטער זיינער, וואָס אין זייער גלויבן אין משיח, אין דער אויסלייזונג פון דער וועלט, קאָנען קיינע צרות און דערווייליקע פּיין נישט צונעמען ביי זיי די האַ-פענונג אין דער גאולה, וואָס מוז קומען, כאַטש זי זאַמט זיך שוין טויזנטער יאָרן, אזוי האָט ער אויך געגלויבט איצט אין זיין נייער אמונה, און ער האָט געטריבן די שוואַרצע, שלעכטע געדאַנקען,

אָפגעשאַקלט זיך פון זיי, פון קאָפּ אַרויסגעיאָגט. פארקערט, ערשט איצט, אין דער אַרומיקער פאַרצווייפלונג, דאַרף ער לאָזן הערן א וואָרט פון טרייסט און גלויבן, קלאָר מאַכן די דערשלאָגענע מענטשן פון באַלוט, וועקן זיי צו גלויבן אין דער צוקונפּט, וואָס וועט מוזן קומען.

ער האָט אָפגערייניקט די שטוב פון יעדער פאַרדאַכט. ער האָט זיך אָפגעוואַשן, אָנגעטאַן און אוועק אויפּזוכן זיינע מענטשן כדי צו באַראַטן זיך, וואָס צו טאָן.

ער האָט נישט געפונען קיינעם. זיי האָבן זיך אויסבאהאַלטן, נישט געוואָלט ווייזן זיך אין די שרעקלעכע טעג. די, וואָס ער האָט געטראָפּן, האָבן מיט אים נישט געוואָלט רעדן.

— טראָג זיך אָפּ, — האָבן זיי אים געזאָגט, — די וועבער וועלן מיט קאַלט וואַסער אָפּניסן, אז מען וועט זיי איצט קומען ווייטער רעדן וועגן אַזעלכע זאַכן...

ער איז שטילערהייט אוועק צו טוביהן. אָבער ער האָט אים נישט געטראָפּן אין דער היים.

— דער טאַטע איז אין פלידערבוימס שפיטאַל, — האָט אים באַשקע געזאָגט א טרויעריקע. — א שייגעץ האָט אים א שטיין גע- וואָרפן אין קאָפּ. און פאַר דער מאַמען ווייזט זיך נישט. זי האָט געזאָגט, אז זי וועט איך שלאָגן...

אַלין איז ער אוועק צו זיך אין שטוב, אַלין א פּראַקלאַ- מאַציע אָנגעשריבן, אן אויפקלערונג צו די אידישע אַרבעטער פון באַלוט. פּול מיט ביטערע רייד קעגן דעם קאַפיטאַל, וואָס פאַר- שפּרייט ברודער-האַס, מיט לאַגנישע דערקלערונגען וועגן דער פּראַ- וואַקאַציע פון דער פּאָליציי, וואָס האָט דעם צאָרן פון פאַרבי- טערטן פּוילישן אַרבעטער אָפּגעווענדעט פון זיין קלאַסן-שונא אויף זיין אייגענעם ברודער-אַרבעטער, האָט ער גערופן נישט אַרדיינצופאַלן אין יאוש און האַס, נאָר ווייטער גלויבן אין דער ברידערלעכער איינהייט פון פּראַלעטאַריאַט. און פאַרענדיקט האָט ער מיט א סך „נידערס“ קעגן דעם קאַפיטאַליזם און דער זעלבסט- הערשאַפט און מיט א סך „עס לעבעס“ פאַר דער פאַראייניקונג פון די פּראַלעטאַריער פון אַלע לענדער. א נאַנצן מעת-לעת צייט איז ער אָפּגעזעסן אין שטוב און די פּראַקלאַמאַציע איבערגעשריבן אין

א סך עקזעמפליארן. דערנאך איז ער אוועק אין מיטן-נאכט אויפן באַלוט און מיט די אייגענע הענט די פּאַפּירן אָנגעקלעפט אויף די קרומע ווענט און פּאַרקאַנעם.

איינער אליין האָט ער געוואָלט צוריק אויפבלאָזן דאָס פייער אין ים פון רויך און טשאַד. ער האָט שוין טאַקע געהאַט אָנגע-קלעפט א היפש ביסל אויפּרופן זיינע אויף די ווענט פון די שולעכ-לעך, פּלויטן און ראָגן, כדי שטילערהייט זיך אַרויסצורוקן פון באַלוט און גיין דורך זייטיקע וועגן א היים, ווי מיט אמאָל האָבן צוויי פּאָליציאַנטן זיך אַרויסגערוקט און אים אָנגעכאַפט ביי די הענט.

— פון אַרט זיך נישט רירן, מיר וועלן שישן!

געשיקט און פלינג האָבן זיי אים א קייטעלע פּאַרליינט אויף א האַנט און אים אין א דראָזשקע אָפּגעפירט אין פּאָליציי-צירקל. אין הויף פון צירקל זענען געשטאַנען אויסגעשטעלט פון ביידע זייטן קאָזאַקן מיט נאַגייקעס אין די הענט. ניסן איז געבליבן שטיין ביים געעפנטן טירל אין טויער. די סטראַזשניקעס האָבן אים אַ צי געמאָן.

— פּאַשאַל, מוישע! — האָבן זיי געזאָגט לאַכנדיק.

דאָס איז געווען א סימן פאַר די קאָזאַקן, אַז מען פירט א איד און זיי מעגן זיך לאָזן וואוילגיין. פון ביידע זייטע האָבן גענומען פאַלן אויף ניסנס קאָפּ, אַקסלען און הענט די קאָזאַקישע בייטשן. ער האָט געוואָלט זיך דורכלויפן דעם בראַנד, נאָר די קאָזאַקן האָבן אים אַ פּוס אונטערגעשטעלט, נישט געלאָזט גיין.

— בעי זשידא! — האָבן זיי געשריגן און געפייפט מיט די

בייטשן.

אַז די סטראַזשניקעס האָבן געזען, ווי ער פאַלט אויף דער ערד, האָבן זיי אים ניך אריינגעשלעפט אינעווייניק און פאַרהאַקט די טיר.

א צעשלאָגענעם, א צעבלוטיקטן האָבן זיי אים אריינגעפירט

צום נאַכטיקן דיזשורני און געמאָלדן:

— געכאַפט אים קלעפן פּאַפּירן אויפן באַלוט. אַט-אַ זענען זיי.

זיי האָבן בייגעלייגט א פּריש פּאַפּיר, וואָס זיי האָבן אראָפּ-

גענומען פון וואַנט.

— באזוכן אים! — האָט דער דיושורני באַפּוילן.  
די סטראַזשניקעס האָבן אים באַזוכט פון קאַפּ ביז די פּיס.  
— דיין נאָמען, פּאַמיליע-נאָמען און אַררעס? — האָט דער  
דיושורני געפרעגט.  
— נישט דוצן מיד! — האָט ניסן געזאָגט שאַרף.  
דער דיושורני האָט אים באַטראַכט.  
— אַהא, אַן אינטעליגענט, — האָט ער געזאָגט מיט אַ גע-  
לעכטער. — אייער נאָמען, פּאַמיליע-נאָמען און אַררעס?  
ניסן האָט נישט געענטפּערט. ער האָט זיך געווישט מיט אַ  
טיכל דאָס אָנגעלאַפּענע פּנים.  
— נו, גוט, מיר וועלן זיך שוין אַליין דערוויסן, — האָט דער  
דיושורני געזאָגט און געהייסן אים אַריינפירן אין אַרעסט.  
אין דער גרויסער קאַמער איז געווען פּול, אָנגעשטאַפּט מיט  
אַרעסטירטע. עס זיינען דאָ געזעסן פאַרהאַלטענע גנבים און  
מענטשן אָן פעסער, סקאַנדאַליסטן, שיכורע דראַזשקאַרעס, שלע-  
פּער, עטלעכע פאַרהאַלטענע משוגעים און מאַסן אַרבעטער, סיי  
פאַר שטרייקן אין די פאַבריקן, סיי פאַר ראַבירן אידן. מען האָט  
געהאַלטן אין איין פירן נייע און נייע. אַ שטיקעניש, שמוץ, רויך,  
געשרייען. געוואַלדן, געלעכטער, געוויינען האָבן זיך צונויפּגעמישט  
אין דער גרויסער פאַרקראַטעוועטער קאַמער, באַלויכטן מיט אַ קליין  
נאַפּט-לעמפּל, וואָס האָט אַלץ געהאַלטן אין פינסטערניש געהילט.  
אַ חכרה יונגען האָט געקלאַפּט מיט די פּויסטן אין טיר, גערופן  
דעם שליסער, נאָר ער האָט זיך נישט אָנגערופן.  
דאָס האָבן זיי גערופן אַרויסצלאָזן זיי צוליב אַ מענטשלעכן  
געברויך. נאָר דער שליסער האָט נישט געוואָלט עפענען. צופיל  
האָבן די מענטשן אים אָפּגענאַרט דערמיט.  
די נאַרעס זענען געווען פאַרנומען. ניסן האָט אויסגעזוכט אַ  
ווינקל, אַוועקגעלייגט אַ האַנט צוקאָפּנס און אויסגעצויגן זיינע  
צעווייטאַקטע ביינער אויף דער הוילער שמוציקער ערך. חברה-לייט  
זענען צוגעקומען און געפּאָדערט געלט אויף בראַנפּו, נאָר ניסן  
האָט נישט געגעבן.  
— לאָזט מיד שלאָפּן, — האָט ער געזאָגט פעסט, מיט אַ טאָן  
פון איינעם, וואָס ווייסט שוין, וואָס געפּענגעניש איז.

— נישט קיין „וויטישער“, — האָבן די חברה-לייט געזאָגט.  
— ער האָט שוין אומעטום זיין שטרוי-זאָס.

און זיי זענען אוועקגעגאנגען פון אים זוכן „פריצעס“.

ניסן האָט דערפילט די גאנצע ווייטאָק פון זיינע צעשלאָגענע  
ביינער. די בייטשן האָבן געשניטן זיך אין לייב שטארקער ווי  
פריער.

דורך די פארקאוועטע פענסטער האָט אריינגעקוקט א גרינער  
מאָרגן-שטראַל.

נאָך עטלעכע טעג אָפּוואַלגערן זיך אין אַרעסט, אין שמוץ,  
אומריינקייט און אין ענגשאַפט, האָט מען אים אַרויסגערוּפן צום  
אויספאַרשער.

אין א ליכטיקן קאַבינעט, ביי אַ טיש מיט אַ גרין טישטוך  
איבערגעדעקט, איז געזעסן אַ גלאַט-ראַזירטער זשאַנדאַרמען-פּאָל-  
קאָוויק מיט גאַלדענע לויטערע ברילן.

— זעצט אייך, — האָט ער איינגעלאָדן דעם אַריינגעפירטן  
ניסן. — אייך זע אייך דאָס ערשטע מאָל. — אַ לאַדזשער? אַ צו-  
געפאַרענער?

— אַ לאַדזשער, — האָט ניסן געענטפערט.

— אייך ווייס נישט אייער נאָמען, — האָט דער פּאָלקאָוויק  
געזאָגט מיט אַ שמייכל, — איר האָט אים אין פּאָליציי-אַרעסט  
נישט געוואָלט אָנגעבן.

— מען האָט מיך געשלאָגן, — האָט ניסן געזאָגט מיט כעס. —

זעט מיין פנים.

— ס'טוט מיר זייער לייד, — האָט דער פּאָלקאָוויק געענט-

פערט, קוקענדיק מיט אַ ליידנדיקער מינע אויף דעם אַרעסטירטן. —  
אַבער די צייטן זענען אַזעלכע, אז אונז איז שווער צו קאָנטראַלירן.  
איר האָט צופיל טומל אָנגעמאַכט אין שטאָט. מען האָט געמוזט  
אַרויסרוּפן קאָזאַקן. און איר ווייסט דאָך, אז זיי זענען היציקע  
שלעגער, אזוי צו זאָגן... ביי זשאַנדאַרמען וואָלט עס נישט גע-  
טראָפן...

ער האָט צופרידן געשמייכלט פון דעם אונטערשיד צווישן

די ווילדע קאָזאַקן און גוט-ערצויגענע זשאַנדאַרמען.

— איר וועט פאררויכערן? — האָט ער אונטערגערוקט ניסנען אַ קעסטל פּאפּיראַסן.  
 — אַ דאַנק, — האָט ניסן געזאָגט, נישט נעמענדיק דעם פּאָרנעליינטן פּאפּיראַס.  
 דער פּאָלקאָוויק האָט צוריקגעצויגן דאָס קעסטל פּאפּיראַסן און גענומען אָפּרייניקן די פּעדער.  
 — אַלס אַ לאָדזשער רעדט איר זייער אַ שיינעם רוסיש, — האָט ער אים געמאַכט אַ קאָמפּלימענט. — האָט איר שטודירט אין פּוילן? אָדער אין רוסלאַנד?  
 — איך בין געווען אונטער פּאָליצייאישער אויפזיכט אין רוסלאַנד, — האָט ניסן געזאָגט. — מיין נאָמען איז ניסן איי-בעשיץ.  
 — זייער אנגענעם, — האָט דער פּאָלקאָוויק געזאָגט און פּאַר-צייכנט דעם נאָמען. — דאָס איז דאָס בעסטע. מיר וואָלטן סיי-ווי-סיי דערגאַנגען. איר האָט בלוז פּאַרשפּאַרט איבעריקע אַרבעט, הער אייבעשיץ.  
 מיט זייער איידעלע ווערטער האָט דער פּאָלקאָוויק פּרובירט אַרויסבאַקומען ביי דעם אַרעסטירטן, צו וועלכער פּאַרטיי ער גע-הערט — צום „פּראָלעטאַריאַט“, צום „זוויאַנזעק“, אָדער אפשר נאָר צו אַ ניי-געבוירענער פּאַרטיי.  
 — נישטאָ קיין איינהייט אין אייערע רייען, — האָט ער גע-זאָגט מיט אַ שמיכל. — איר שפּאַלט זיך אָפּט און פּאַרשאַפט אונז פּיל אַרבעט... מען שמועסט, אז די „פּראָלעטאַריאַט“ האַלט ווידער ביי אַ שפּאַלטונג. ווי מיינט איר?  
 נאָר ניסן האָט אויף דעם קיין ענטפּער נישט געגעבן. האָט דער פּאָלקאָוויק אַריינגעקוקט אין דער פּאַרכאַפּטער פּראָקלאַמאַציע, וואָס איז געלעגן נעבן אים, ער האָט זי פּאַרגליכן מיט דער רוסישער איבערזעצונג, וואָס דער סעקרעטאַר פון דער קהלה האָט פאַר אים ווערטלעך געמאַכט, און ער האָט גענומען רעדן וועגן דעם „ראַ-בונעק“ אין שטאָט.  
 — זייער אומאַנגענעם, — האָט ער געזיפּצט. — איך באַדויער ווירקלעך.  
 — דאָס איז אייער אַרבעט, — האָט ניסן געזאָגט.

— ניין, אייער אַרבעט. — האָט אים דער פּאַלקאָוויק איבער-  
 געריסן. — אידן דארפן זיך נישט מישן. איר דארפט האַנדלען,  
 דאָס איז אייער ספּעציאַליטעט. עס וואָלט געווען בעסער פאַר אונז  
 און פאַר אייך... טראַכט וועגן מיינע רייד.  
 — איך האָב מיר מיין קוק אויף די זאַכן, — האָט ניסן גע-  
 זאָגט.

— איך האָב, אז אין געפּענגניש, וואו איר וועט האָבן אַ סך  
 פּרייע צייט צו טראַכטן, וועט איר נאָכדענקען און איינשטימען  
 מיט מיר, — האָט דער פּאַלקאָוויק פּאָטערלעך גערעדט. — איצט  
 זענט איר מיד, נישט אויסגעשלאָפּן און איך וויל אייך מער נישט  
 מאַטערן. מיר וועלן זיך נאָך זען. אפשר פאַרלאַנגט איר עפעס?  
 זאָגט מיר, און אויב עס וועט זיין מעגלעך, וועל איך אייך דינען.  
 — איין זאַך, הער פּאַלקאָוויק, שיקט מיך נישט מער אין  
 אַרעסט, נאָר אין טורמע.

— איך האָב עס אַליין שוין געהאַט אזוי באַשלאָסן, — האָט  
 דער פּאַלקאָוויק געענטפּערט און אָנגעקלונגען נאָך דער וואַך.  
 צוויי סטראַזשניקעס האָבן אים אַריינגעזעצט אין אַ דראָזשקע  
 און אָפּגעפירט אויף דלוגע גאַס אין טורמע.  
 — מען שיקט און שיקט, — האָט דער טורמע-אויפּזעער זיך  
 געבייזערט, — אז איך האָב שוין גאַרנישט וואו זיי אַריינצופּאַסן.  
 זאַז אומגליק...

צוויי פאַרשלאָפּענע וועכטער האָבן ניסען אויסגעטאַן ביז  
 נאַקעט, באַטאַפט אים, געהייסן אַראָפּבויגן, געזוכט אים אין די  
 באַהאַלטנסטע ערטער. פון די קעשענעס האָבן זיי ביי אים צוגע-  
 נומען אַלץ, פון אַ בלייפּעדער ביז אַ פּאַפּיראַס, פון אַ שוועבעלע ביז  
 דעם בייטעלע מיט קליינגעלט. אויך די הויזנטרעגער און קראַוואַט  
 האָבן זיי פון אים צוגענומען.

— נעמט! — האָבן זיי אים געזאָגט, דערלאַנגענדיג אַ קליין  
 נאַפּט-לעמפל און געפירט אים איבער אַ לאַנגן קאַרידאָר. — איר  
 וועט דאָ זיצן דערווייל. שפּעטער וועלן מיר זען.  
 ווי אַ געהרגעטער האָט ער זיך אַרויפּגעוואָרפּן אויף דעם  
 בעטל מיט דער גרויער האַרטער קאָלדע אין זיין קליינער צעלע.  
 דאָס קליינע פאַרקראַטעטע קעמערל מיטן בעטל, טישל און בענקל



האָט, נאָך דעם שמוציקן פּאָליציי-אַרעסט, אויסגעזען אין זיינע אונט-טערגעשלאָגענע אויגן ווי א פּאַלאַץ.

פון דער וואַנט האָבן גלייך גענומען אויסקלאַפּן טורמע-קלעפּ. ניסן האָט צוגעלייגט אַן אויער.

— גוטן אָוונט. ווער זיצט דאָ? — האָבן די קלעפּ געפרעגט. ניסן האָט אויסגעקלאַפּט זיין נאָמען.

— וואָס הערט זיך אין שטאָט? — האָט דער שכן פון יענער זייט געפרעגט און אָנגעגעבן זיין נאָמען.

באַלד האָט ער אויך אויסגעקלאַפּט, אַז ווי מען האָט זיך דער-וואוסט אין טורמע, וועט מען די אַרעסטירטע לאַנג נישט האַלטן ביזן פּראָצעס. מען וועט עס מאַכן גיך. און געבן וועט מען גרויסע טערמינען, ביז אַכט און צען יאָר. ניסן האָט מיט קלעפּ אין דער וואַנט אויסגעפרעגט וועגן דעם רעזשים אין טורמע, וועגן עסן, שפּאַצירן, שלאָפּן, און דער עיקר וועגן לייענען. פון יענער זייט וואַנט האָט מען אים אויסגעקלאַפּט, אַז ביכער זענען דאָ אַ סך, אויך פּאָליטישע, גאָר א ליטישע ביבליאָטעק, וואָס די פּריערדיקע אַרעסטירטע האָבן דאָ איבערגעלאָזט. ניסן איז געווען גליקלעך. קיין זאך איז אים נישט אזוי געלעגן אין קאָפּ, ווי די ביכער. ער האָט זיך געגרייט אויף אַ לאַנגן טערמין און אויף אַ סך לערנען פאַר דער צייט.

אין איינעם א טאָג האָט מען אים ארויסגערופען צו א זעאונג מיט זיין כלה. ניסן איז אַרויס אַ פאַרהידושטער אין קאַנצלאַריע און געטראָפּן די קליינע באַשקע, טוביהם מיידל, מיט א פּעקעלע אין האַנט. דער וועכטער האָט ביי איר דאָס פּעקעלע צוגענומען.

— וואָס איז דאָ דערינען? — האָט ער געפרעגט.

— עסן.

— מיר וועלן עס איבערגעבן נאָך דעם, ווי מיר וועלן עס דורכקוקן, — האָט דער וועכטער געזאָגט, און צוגענומען דאָס פּעקעלע. — איר קאָנט רעדן.

ניסן האָט דער מיידל אויסגעשטרעקט א האַנט. זי האָט זיך באַגאַסן מיט רויטקייט.

— זייען זי נישט בייז, — האָט זי זיך פאַרענטפּערט, — אַן-

דערש לאָזט מען נישט אַרײַן, נאָר משפּחה. האָב איך געזאָגט, אַז מיר זענען חתן-בלה.

— אַ דאַנק דיר, באַשקע, — האָט ניסן געזאָגט און איר אַ נלעט געטאָן איבערן קאַפּ.

די קליינע האָט געשוויגן.

ניסן האָט זי אויסגעפרעגט אויפן פּאָטער, אויף באַקאַנטע.

— דער טאַטע איז שוין אינדערהיים, — האָט זי שטיל גע-

זאָגט, — ער אַרבעט. איך אויך. ער לאָזט איהן גריסן.

זי האָט זיך פּאַרטראַכט אַ ווילע און שטיל געזאָגט:

— ער וועט ווייטער טוען, ווי פּריער. איך אויך. כאָטש די

מאַמע שרייט.

— ביזט אַ גוט מיידל, באַשקע, — האָט זי ניסן געלויבט, —

נאָר היט דיר. און קיין פעקלעך דאַרפסטו נישט ברענגען. איך האָב דאָ אַלץ.

די קליינע האָט אים אָנגעקוקט מיט גרויסע דאַנקבאַרע אויגן

און זיך פּאַנאַנדערגעוויינט.

— וואָס איז דיר, באַשקע? — האָט זי ניסן באַרוואַקט און

גענלעט איבערן קאַפּ.

— זיי זענען אזוי געמיין... אזוי געמיין... — האָט זי גע-

מורמלט און אַראָפּגעלאָזט די אויגן.

— ווער, באַשקע?

— ביי דער רעוויזיע, — האָט די קליינע געזאָגט און באַגאַסן

זיך מיט רויטקייט. — איך האָב מיך אזוי געשעמט.

ניסן האָט פּאַרשטאַנען דאָס מיידל. ער האָט שוין געקענט

די טורמע-רעוויזיעס, וואָס מען פירט דורך איבער די, וואָס קומען

אויף אַ זעאונג.

— דאַרפסט נישט קומען, — האָט איר ניסן געזאָגט, — ביזט

נאָך אַ סינד.

— ניין, איך וועל יאָ קומען, — האָט זי געענטפערט פעסט.

דער וועכטער האָט איבערגעריסן די זעאונג.

— צייט צו גיין, — האָט ער גערופן, קליינגענדיק מיט די

שליסלען. — שנעלער.

ניסן האָט דער מיידל אַ קוש געטאָן אין קאַפּ.

## קאפיטל ניין

ביים לאָדזשער וואַקזאַל איז געווען טומלדיק און ראַשיק.  
 ביי די וואַגאַנען פון דריטן קלאַס האָבן זיך געשטויסן אידן,  
 ווייבער, פויערטעם, קינדער. כאַטש עס איז נאָך געווען היפש צייט  
 צום אָפּגויז פון צוג, האָבן אַלע געשריגן געאייִלט, געיאָגט זיך,  
 געלאָפּן מיט די פעקלעך און זעקלעך. ווייבער האָבן מורא געהאַט  
 אַרויסצולאָזן די זאַכן פון די הענט, נישט פאַרשטאַנען דעם קאַנ-  
 דוקטאָרישן רוסיש, און זיי האָבן געוויינט און געיאָמערט, טוליענ-  
 דיק די פעק אין די הענט. דאָס זענען זיי צו מאַנען קיין אמעריקע  
 געפאַרן. דאָס איינציקע, וואָס זיי האָבן פאַרמאָגט, זענען געווען  
 די פעק בעטגעוואַנט און די קינדער. און זיי זענען געווען דער-  
 שראַקן און צערודערט. אַלע וויילע זענען זיי די קינדער אויפסניי  
 פאַרשוואַונדען. דערצו האָבן זיך גנבים געדרייט, געכאַפּט פעקלעך  
 און אַרויסגעצויגן געלט פון אונטער די הענט.

— געוואַלט, מיין געלט! — האָבן אַלע מאָל אַנדערע ווייבע-  
 רישע קולות דורכגעריסן די געדיכטע לופט.

אַ סך איז מען איצט פון לאָדזש קיין אמעריקע געפאַרן. נאָך  
 דעם קריזיס זענען מענטשן בדלות געוואָרן, געבליבן מיט די פּא-  
 פּירענע וועקסלעך אין די הענט, און מען איז געלאָפּן ראַטעווען  
 זיך קיין אמעריקע. אַנדערע זענען צערויבט געוואָרן ביים „רא-  
 בונעק“, קלעפּ געכאַפּט, און זיי זענען אוועק פון דער אומרואיסער  
 שטאַט צום נייעם לאַנד.

צום הונדערטסטן מאָל האָבן טאַטעס געזענגט זיך מיט די  
 זין זייערע און אָנגעזאָגט זיי:

— קינדער, געדענקט צו בלייבן אידן! היטן שבת, לייגן  
 תפילין און נישט גאַלן די באָרד. געדענקט!

— מיר געדענקען, — האָבן די זין געענטפערט און געציילט  
 די פעקלעך.

פויערטעם האָבן קוישן מיט הינער געוואַלט אַריינשמולגען  
 אין די וואַגאַנען און געקריגט זיך מיט די קאַנדוקטאָרן. אידן-

חסידים, מיט פעקלעך איינגעבונדענע אין רויטע קעשענע-פאטשיי-לעס, זענען צום רבין געפאָרן, צוזאָמען מיט זייערע אינגלעך אין די לאַנגע קאָפּאַטעס, וואָס האָבן ווי קליינע אידעלעך אויסגעזען. זיי האָבן געזונגען חסידישע זמלעך שוין ביי דער באַן. ליטוואַקעס סוחרים, באַהאַנגענע מיט טשעמאַדאַנען, טשייניקעס, רעגן-שירמס, האָבן געריסן זיך צו די אויבערשטע בענק, כדי צו קאָנען איבער-שלאָפּן זיך ביז אַהיים. זיי האָבן זיך געקריגט מיט די פּוילישע אידן, וואָס מאַכן ענג אין באַן, און געוואַלטעוועט דורך די פענס-טער צו די באַן-טרענער :

— נאַסילשטיש קיפּאַטאַק !

א וועלט מיט הייסע טיי האָבן זיי אָנגענומען, אין אלע טשיי-ניקעס, ווייל נאָך זיי האָבן געפירט.

אין די וואַנגאַנען איז געווען א בהלה. מען האָט זיך געוואָרפן פּעק, געקריגט זיך, געריסן. פרומע אידן האָבן אָנגעמאָן טלית און תפילין און געראַונט מיט אַ מנין. ווייבער האָבן אָפּגעדעקט די ברוסטן און געזויגן שרייענדיקע קינדער. ליטוואַקעס האָבן גע-שפּילט אין קאַרטן אויף די אויבערשטע בענק. חסידים האָבן גע-טרונקען לַחיים. גוים האָבן געשניטן חזיר-קישקע מיט קניפּערלעך, געגעסן, געשפּיגן און געלאַכט פון די דאַוונדיקע אידן. קינדער האָבן געוויינט, הינער האָבן געפּישטשעט, א חזירל אין א זאַק האָט געקוויטשעט, א הונט האָט געבילט. און צווישן אַלע האָט זיך דורכגעריסן א איד, א „שמיסער“, מיט א געלער באָרד, א געל כאַלאַטל, אַ קאַכעדיקער, א שרייענדיקער, און צונויפגענומען געלט פאַרן אויף דער באַן.

— אַ סוף, אידן, ווער האָט נאָך נישט באַצאַלט, א סוף ! —

האָט ער גערופן. — אַרויס מיט די פּאַר גילדן !

נישט אַלע האָבן געקויפט בילעטן אין באַן. מען איז געפּאָרן אויף „גאַפּע“, אויסבאַהאַלטן זיך אונטער די בענט. אָבער די רוסי-שע קאַנדוקטאָרן האָבן געהיט. קיין בילעטן האָבן זיי נישט געפּאַ-דערט, אָבער געלט פאַר פּאָרן אויף דער באַן אָן אַ בילעט האָבן זיי גענומען. זיי צוהילף האָבן געאַרבעט אידן „שמיסערס“, וואָס האָבן ביי די פּאַסאַזשירן צונויפגענומען דאָס געלט און דערמיט זיך גע-טיילט מיט די קאַנדוקטאָרן.

דער געלער „שמיסער“ האָט געשטופט, געוואַלטעוועט, גע-  
קראַכן אונטער די בענק, אַרויסגעטריבן פון דאָרט די באַהאַלטענע  
אינגלעך און געמאַכט קולות :

— שנעלער, די פּאָר גילדן, אַהער ; א נישט, וועל איך ביים  
קאַפּ אַרפּוואַרפן...

דער רוסישער קאַנדוקטאָר איז מיטגעגאַנגען אין א זייט און  
געהאַלפן אין דער אַרבעט.

— בנפו יבוא ? — האָט ער געפרעגט מיט א פּסוק פון דער  
תורה, וואָס די „שמיסערס“ האָבן אים אויסגעלערנט.

— בנפו יצא ! — האָבן די פּאַסאַזשירן אָן בילעטן געענט-  
פערט און בעצאַלט פאַר פּאָרן אָן אַ בילעט.

מער נאָך ווי אויף די, וואָס באַהאַלטן זיך אונטער די בענק,  
האָט דער „שמיסער“ געשריגן אויף די, וואָס האָבן געקויפט א  
בילעט ביי דער קאַסע :

— זע נאָר די מצוה, וואָס מען האָט געטאָן אין פּאַניען ! —  
האָט ער געוואַלטעוועט. — נישט גלייכער געווען געבן א איד צו  
פּאַרדינען און פּאָרן פאַר ביליקער. ערנער ווי גוים זענט עמיז !...  
— דער מלאַך-המות וועט קומען ? — האָבן חסידים גע-  
פרעגט.

דאָס האָט מען געמיינט דעם קאַנטראַליער.

— נישט קומען מאַלכעמאַוועס, — האָט דער קאַנדוקטאָר  
באַרואיקט, — יעי באָנו...

אידן און גוים האָבן געשלעפט געלט פון בייטלען און גע-  
זיפצט ביי יעדן גילדן. ווייבער און פּויערטעס האָבן געשלעפט  
קניפּלעך פון די בוזימס, פון די זאַקן און גערונגען זיך מיט דעם  
„שמיסער“.

— סיא באַן, נישט קיין פּיש-מאַרק, — האָט דער „שמיסער“  
געשריגן, — נישט דינגען זיך...

ביי דער ערשטער און צווייטער קלאַס זענען געשטאַנען  
מענטשן אויסגעפּוצטע, שמייכלענדיקע און רואיקע. עטלעכע אָפּי-  
צירן זענען געפּאָרן און זייערע אָרדינאַנסן האָבן זיי זייערע ריזע-  
טאַשן נאָכגעטראָגן. סוחרים האָבן ברייט אַרומשפּאַצירט אויפן  
פּעראַן, געמוקט אַלע וויילע אויף די נאָלדענע זיינערס און געלאָזט

בלויע קנוילעכלעך רויך פון די דיקע ציגארן. א פאך פארבלאָן-דזשעטע פריצים, מיט יעגער-ביקסן און מיט הינט, האָבן הויך גערעדט און געלאכט. מער פון אלץ זענען געפאָרן דאָמען אין די בעדער. די באַן-טרעגער האָבן נאָך זיי געשלעפט פעק מיט וואַלי-זעס, שאַכטלען, טאַשן און טעשלעך, פול מיט קליידער און שמאַכ-טעס, גענוג אויף עטלעכע וואָכן צייט צו פארברענגען אין די אויס-לענדישע וואַרעם-בעדער. אויסגעפּוצטע, מיט ריזיקע היט און פלאַטערנדיקע פעדערן, מיט לאַנגע קליידער, האָבן זיי אַרומשפּאַ-צירט מיט פאַרריסענע קעפּ און שוין באַצייטנס גערעדט דייטש. זיי האָבן צוגענומען ביי די באַגלייטער די גרויסע בוקעטן בלומען, די פּוּדלען שאַקאַלאַד, געקושט זיך, געזענגט זיך, געפאַלן זיך אין די אַרעמס, אָנגעזאַגט א סך גרויסן, ווידער געקושט זיך, צעגאַנגען זיך אין זיסקייטן, געווישט זיך די אויגן, געלאַכט און געשנורעוועט די פּיסקלעך.

אין ברייטע וועג-קליידער, אין העלע, מיט ענגלישע קראַטן, אַזוי, אז עס זאָל אים מאַכן ברייטער און אָנזעוודיקער, מיט א ציגאַר אין מויל, איז אַרומגעגאַנגען אַן אומרויאיקער מאַקס אשכנזי, דער פאַרטערטער פון הונצעס מאַנאָפאַקטור, און גיך גערעכנט מיטן בליישיפט אויף וואָס עס איז אים געקומען אונטער דער האַנט, אויף די ברעגן פון די דייטשע צייטונגען, וואָס ער האָט געלייענט, אויף די קליינע נאָטיץ-ביכלעך, וואָס ער האָט געהאַט פול אין יעדער קעשענע, אַפילו אויף דער פּוּדלע פון ציגאַרן. ער האָט גענעצט דעם שפּיץ בליישיפט אַלע וויילע אין מויל און גיך ציפערן אָנגעוואָרפן, א סך ציפערן.

— גוטען טאָג, הער אשכנזי, — האָט מען אים געגריסט און געצויגן פאַר אים די היט און די צילינדערס, — וואוהין דען רייזן זי ?

— אויף איין פּערגעניגן-רייזע, — האָט אשכנזי געזאָגט א ליגן, כדי נישט צו דערציילן וואוהין ער פאַרט.

— פיל פּערגעניגן, — האָבן אים די מענטשן געוואונטשן, כאַטש זיי האָבן געוואוסט, אז ער נאַרט זיי.

— דאַנקע, — האָט אשכנזי אַרויסגעוואָרפן אַ ברום, צוזאַמען מיט אַ קנויל רויך, און נאָך אַמאָל גענומען ציילן די פּיל לעדערנע

רייזע-טאשן, געפאקטע מיט קליידער און מוסטערן, וואָס ער האָט געפירט.

ניין, ער איז נישט געפאָרן אויף קיין פאָרגעניגן-רייזעס, מאַקס אשכנזי, כאָטש עס איז שוין שטאַרק הייס געווען און די תּמוז-זון האָט געברענגט די פאָרוויכערטע ענגע שטאַט. דאָס איז ער גע-פאָרן איצט קיין רוסלאַנד, כדי צו פאָרקויפן סחורה און אָנקניפן נייע פאָרבינדונגען מיט גרויסע סוחרים פאר זיין גענעראַל-פאָר-טרעטונג. עס איז איצט צוריק גוט געוואָרן אין לאַדזש נאָך דעם קריזיס, בעסער אפילו ווי פריער. די שטאַט האָט זיך אויסגעריי-ניקט, ווי א קראַנקער נאָך אַן אָפּפיר-מיטל. עס איז גוט פאר אַזאַ שטאַט, אַז זי רייניקט זיך אָפּ אַביסל, — האָט אשכנזי געטראַכט, — לאַזט אַרויס אַביסל שלעכט בלוט, ווי א מענטש, וואָס מען לאַזט אים אָדער. דאָס שלעכטע בלוט גייט אַרויס, דאָס גע-זונטע ווערט ריינער. צופיל האָבן שוין די קליינע פאָבריקאַנטלעך און סוחריםלעך פאָרפאַסקודיעט די שטאַט. מען האָט קאָנקורירט, מען האָט קאַליע געמאַכט דעם מאַרק, פאָרקויפט אונטערן פרייז, יעדן קבצן און שלעפּער געגעבן קרעדיט, אַזוי, אַז עס איז שוין אוממעגלעך געוואָרן עפעס אויפצומאָן אין לאַדזש. איצט האָט דער קריזיס די גאַנצע חברה אָפּגעשווענקט, אַרויסגעוואָרפן זיי ווי מיסט. די שוואַכע האָבן די ערשטע נישט געקאָנט איבערטראַגן דעם קריזיס; זיי זענען אַרויסגעשפרונגען, אומגעקומען. געבליבן זענען נאָר די גרויסע פאָבריקאַנטן און סוחרים, די שטאַרקע און סאַלדע. אמת, אויך זיי האָבן געכאַפט קלעפּ; אָבער דאָס האָט זיי פון די פיס נישט אַראָפּגעוואָרפן. זיי זענען געבליבן פעסט אויפן פלאַץ. און איצט וועלן זיי זיך טאַקע אָפּנעמען פאר די שלעכטע צייטן, כּפּל-כּפּלים וועלן זיי זיך אָפּנעמען. מען וועט קאָנען נעמען אַ פרייז פאר סחורה, געבן נאָר אויף גוטע וועקסלען. אויך די אַר-בעטער וועלן איצט אַרבעטן פאר וויפּל נאָר מען וועט זיי געבן. די פיס וועלן זיי קושן. זיי האָבן שוין געהאַט אַ לערע, ווי אַזוי צו שטרייקן.

איצט טאַקע, נאָך דעם ווי אַלץ האָט זיך אַזוי אויסגעלייטערט, איז מאַקס אשכנזי אַרויסגעפאָרן קיין רוסלאַנד. מען האָט געדאַרפט אויסגלייכן זיך מיט סוחרים, אָנקניפן נייע פאָרבינדונגען, אָנהויבן

אלץ אויפסניי, אויסגעפינען נייע מערק און פלעצער. און ער איז געווען פול מיט גלויבן און האַפענונג.

אמת, אויך זיין לאַגער האָט געכאַפט עטלעכע קלעפּ אין קריזיס; אָבער מיט חסד. ער האָט אלע מאָל געהאַלטן דעם קאַפּ אויפן מאַרק, נישט געוואָרפן מיט קיין סחורה, ווי אַנדערע. ער האָט געוואוסט, אַז דער קריזיס וועט מוזן קומען. אויך ביים „ראַ-בונגעס“ האָט מען אין זיין לאַגער נישט גערירט. זיי זענען געלאָפן, די גוים, צו די קליינע קרעמערלעך. די גרויסע האָבן זיי נישט גע-משעפעט, דאַנקען נאָט. ער אליין, אשכנזי, האָט אפילו יאָ געכאַפט מיט אַ שטעקן; אָבער קיין גרויסע זאכן זענען עס נישט געווען. עס האָט זיך באַלד אויסגעהיילט. איצט איז אין לאָדזש געווען רו-איך און שטיל. דער גובערנאַטאָר האָט איבערגעלאָזט קאַזאַן און צוגעזאָגט, אַז פון איצט אָן וועט ער שוין זאָרנן פאַר רו און אָרדע-נונג. מאַס אשכנזי האָט געזען, אַז מען וועט קאָנען איצט ארבעטן און מאַכן געלט. און ער איז געווען צופרידן פון דער רייזע, וואָס ער מאַכט. ביי אים אין פּאַרטמעל איז געווען איינגעפאַקט א סך געלט אויף הוצאות, פיל וועקסלען פון רוסישע סוחרים, אַדרעסן פון סוחרים און קאָמיסיאָנערן, פון האַטעלן און כשרע רעסטאָראַ-נען, און אויך אַ פּאַפיר, וואָס ווייזט אויף דעם, אַז סימכע מיער אַשקענאַזי איז א סוחר פון דער ערשטער גילדע און דעריבער האָט ער רעכט צו פּאַרן איבער גאַנץ רוסלאַנד, כאַטש ער איז פון יודע-אישן גלויבן. דאָס, וואָס אין פּאַס האָט ער נאָך אלץ געהאַט פאַר-שריבן דעם אַלטן קאָמישן נאָמען, האָט אים אביסל געמוועלט, אָבער קיין גרויסע זאָרגן האָט ער זיך דערפון נישט געמאַכט. אויף די ווייזט-קאַרטן איז געווען אַפגעדרוקט זיין נייער נאָמען — מאַס.

ער האָט א קוס געטאָן אויפן גאָלדענעם חתן-זייגער זיינעם און צוגעלייגט אים צום אויער, צו הערן, צי ער גייט. לויט דעם זייגער האָט שוין די באַן געדאַרפט גיין און מען האָט נאָך דעם דריטן קלונג נישט געהערט.

— קאַנדרוקטאָר, פאַרוואָס פּאַרט מען נישט? — האָט ער גע-פרענט דורכן אַפענעם פענסטער פון וואַגאָן.

— אַרעסטאַנטן פירט מען מיטן צוג, — האָט דער קאַנדוקט-אָר



מאָר געענטפערט, — און עס דויערט אזוי לאנג ביז מען זעצט זיי אין די וואַגאַנען אַרײַן. מיר וועלן היפש פאַרשפּעטיקן...  
— אָ, — האָט מאַקס אשכנזי געזאָגט אַ גלייכגילטיקער און אַרויסגעשטעקט דעם קאַפּ דורכן פענסטער.

אויף דעם פּעראַן זענען קאַנוואַי-זעלנער מיט שוואַרצע אונזי-פאַרמען און מיט הוילע שווערדן אין די הענט געשטאַנען אויסגע-שטעלט און דורכגעלאָזט אַרעסטאַנטן איינעם נאָכן אַנדערן.  
— נישט קוק, אַפּרוקן זיך אין אַ זייט! — האָבן זיי גערופן

צו די מענטשן, וואָס זענען געקומען באַגלייטן די אַרעסטירטע.  
דאָס האָבן זיך אין לאָדזש אַ סך אַרעסטאַנטן אָנגעזאַמלט פאַר דער צייט, איבערהויפט נאָך דעם שטרייק און „ראַבונעק“. איצט האָט מען זיי אַרויסגעפירט פון דער שטאָט, כדי צו מאַכן פּלאַץ פאַר אַנדערע. אין די הונדערטער זענען זיי געפירט געוואָרן צו דער באַז, כדי אָפּגעשיקט צו ווערן מיטן עטאַפּ יעדער צו זיין טורמע אָדער געבורטסשטאָט. עס זענען געגאַנגען קרימינעלע אין גרויע אַרעסטאַנטן-קליידער, מענער אין קיילעכדיקע היטעלעך און ווייבער אין טיכלעך אויף די קעפּ, און עס זענען געגאַנגען באַוואַק-סענע פּויערים, וואָס מען האָט געכאַפט אָן אַ פּאַס. עס זענען גע-גאַנגען געשמידטע קאַטאַרוזשניקעס, קלינגענדיק מיט די קייטן אויף הענט און פיס, און עס זענען געגאַנגען פּאַליטישע, אין ציווילע קליידער און מיט רייזע-טעשלעך אין די הענט. עס זענען געגאַנגען אָפּגעריסענע בעטלער, ווייבער מיט קינדער אויף די הענט, אַלטע לייט. עס זענען געגאַנגען מאַן און ווייב, יונג און אַלט, איד און גוי. אַ חברה ציגיינער, מענער מיט שוואַרצע בערד און ווייבער מיט פאַרביקע שמאַטעס און מיט קינדער אויף די הענט, האָבן געשריגן אין זייער ציגיינעריש לשון, געפּאָדערט עפעס. די זעלנער האָבן זיי נישט פאַרשטאַנען און איינגעשטילט מיט קלעפּ.

— ביי די הענט זיך האַלטן, הינטישע זין, — האָבן זיי גע-רופן, — און נישט אַרויס פון דער ריי!

מהנות-ווייז ריי נאָך ריי, זענען זיי געגאַנגען אויף דעם פּעראַן צו די פאַרקראַטעטע וואַגאַנען, אונטער דער וואַך פון שוואַרץ-מונדירטע קאַנוואַי-זעלנער מיט די הוילע שווערדן אין די הענט. פון דערווייטנס זענען געשטאַנן די אייגענע זייערע, טאַמעס,

מאמעס, קרובים, פריינט, און גערופן, געשריגן און געפאכעט מיט די הענט.

אין פארשידענע וועגן זענען די ארעסטאנטן צעשיקט געוואָרן, ווער עס איז געפאָרן קיין וואַרשע אין צענטן פּאַויליאַן און ווער עס איז געפאָרן אין ווייטן סיביר, ווער עס איז געפאָרן אויף א פּראַצעס, ווער אויף קאַטאַרגע, ווער בלוז צו זיין שטאַט, וואו ער איז געבוירן, און ווער אין ווייטע רוסישע שטעט אויף לאַנגע יאָרן פאַרשיקונג. צווישן די אין די ציווילע קליידער זענען געווען הונד-דערטער אַרבעטער, וואָס זענען אַרעסטירט געוואָרן ביים שטריק און „ראַבונעק“, אויך סטודענטן און אינטעליגענטן פאַר פירן רע-וואָלוציאָנערע אַנטאַציע. צווישן זיי איז אויך געווען ניסן איי-בעשיי, דער זון פון ר' נאָסקע, דער באַלוטער מורה-הוראה, וואָס איז נישט לאַנג געהאַט צוריקגעקומען קיין לאַדזש פון פאַרשיקונג. אויך ער איז, ווי מאַס אַשכּנזי, געפאָרן פון לאַדזש קיין רוס-לאַנד. נאָר זיין ריזע איז געווען נישט קיין דירעקטע. ער איז גע-גאַנגען מיטן עטאַפּנעם וועג. בלוז פון לאַדזש זענען זיי אַרויס-געפאָרן צוזאַמען מיט דעם זעלבן צוג.

א וויילע האָבן זיך די צוויי רייזנדע באַטראַכט, דער פּאַסאַזשיר פון צווייטן קלאַס מיט דעם באַוואַקסענעם אַרעסטאַנט, געפירט אונטער א קאַנוואַי. באַלד האָבן זיי זיך פאַרלוירן. מאַס אַשכּנזי האָט זיך אַריינגעזעצט אין ווייכן סאַמעט אַריין און פאַררויכערט א ציגאַר; דער אַרעסטאַנט ניסן אייבעשיי איז אַריינגעשטופּט גע-וואָרן אין פאַרקראַמעטן אַרעסטאַנטן-וואַגאָן וואָס איז געווען פול מיט מענטשן פעק, קולות, קללות און עיפּוש.

די באַן האָט גענומען רירן.

פון דערווייטנס איז געשטאַנען די קליינע באַשקע די שפּולער-קע, טוביהס טאַכטער, און געפאָכעט מיט די הענט צום אוועקגע-הענדיקן צוג געהילט אין רויך.

## קאפיטל צען

טעג העלע, באנאָסענע מיט זון, האָבן געצויגן זיך אויף דער וועלט. אויף די פעלדער, פולע מיט קאָרן און ווייץ, זענען פויערים געשטאַנען און געשניטן תבואה. יונגע פויערטעס אין רויטע טיכלעך אויף די קעפ, שפילנדיקע מיט זון און ליכט, האָבן גארבן געבונדן, לידער געזונגען.

אין ארעסטאנטסקען וואגאָן איז געווען שטיקנדיק, הייס און עיפושידיק. דאָס גאַנצע אומגליק און נישטיקייט פון מענטש איז געווען צוזאַמענגעקוועטשט אין די אייזערנע ווענט.

אויף דער ערד איז געזעסן א יונגע שיקסע מיט א געשוואָלן פנים, צעריסענע קליידער, צעשוויבערטע האָר, און געוויינט מיט אַ ביטער געוויין. זי איז פון אַ ווייטן דאָרף קיין לאָדזש געפאָרן נאָך אַרבעט. אָבער אויפן וועג האָט מען איר דאָס קניפל מיט די עטלעכע גילדן און באַן-בילעט, וואָס זי האָט געהאַט באַהאַלטן אין בוים, ארויסגענוגעט, און זי איז געפאָרן אָן אַ בילעט. דער קאַנ-דוקטאַר האָט זי געכאַפט און איבערגעגעבן דעם באַז-זשאַנדאַרם אין לאָדזש. צוזאַמען מיטן געלט האָט מען איר אויך דעם פאַס צוגענומען, עפעס אַ שטיקל פאַפיר מיט אַ שטעמפל, וואָס דער דאָרפישער שרייבער האָט איר ארויסגעגעבן. מער ווי אַ צינערן צלמל אויפן האַלז און דער אַדרעס פון איר דאָרף, וואָס איז ווייט פון לאָדזש, איז איר נישט געבליבן. מען האָט זי צוריקגעשיקט מיטן עטאַפּ ביז איר דאָרף, אָבער אַ וועג, וואָס דאָרף דויערן בלויז אַ קנאַפן מעת-לעת, האָט זי מיטן עטאַפּ געמאַכט וואַכן-לאַנג. אַ דאָרפישע, אַ פאַרשעמטע, אַ דערשראָקענע, האָבן איר די גאַסן-מידלעך און די גנבטעס אין די עטאַפּ-טורמעס דערגאַנגען די יאָרן, די קאַנוואַי-סאָלדאַטן האָבן זיך צו איר געטשעפעט. אַט טאַקע פאַרן אַרויסשיקן פון לאָדזש האָבן זי די קאַנוואַי-סאָלדאַטן גערופן צו זיך אין וואַך-שטוב, זי זאָל אויסוואַשן די פּאַדלאָגע. זי האָט אונטערטעניק גענומען זיך צו איר אַרבעט, אָבער די סאָלדאַטן האָבן פאַרלאָשן די לאַמפּ, אַוועקגעוואָרפן זי אויף דער ערד און זי גע-

פייניקט. אינדערפרי האָט מען זי צוריקגעשיקט אין קאָמער אין אומגליקלעכע און דערשלאָגענע. איצט איז זי געזעסן אין וואַגאָן, אויף דער נאָסער פאַרשפּיגענער פּאַרלאָגע, איר פנים איז געווען געשוואַלן, די אויגן רויט.

— יעזו, — האָט זי גערופן, — מאַריאַ הייליקע.

עטלעכע פּראַסטיטוטקעס אָן ביכלעך האָבן פון איר געלאַכט. — נו, נו, וועסט נישט שטאַרבן דערפון, — האָבן זיי איר געזאָגט, — גענוג געוואָיעט. וועסט ווערן איצט אָן אונזעריקע, מיט פּראַקטיק...

— פּראַווילנאָ... — האָבן די קאָנוואַי-סאַלדאַטן צוגעשאַקלט און הויך געלאַכט.

אויף אַ קוישל איז אַ אידיש ווייבל געזעסן און געבראַכן די הענט. דער טאַטע אירער האָט איר התונה געמאַכט מיט אַן עלטערן מאַן, וואָס זי האָט אים נישט געוואָלט, און זי איז פון אים אנט-לאָפן קיין לאַדזש און געשטעלט זיך דינען אין אַ באַלעבאַטיש הויז. אָבער דער מאַן האָט זיך דערוואוסט, וואו זי איז, און אָנגעגעבן אין דער פּאַליציי, מען זאָל זי אים צוריקברענגען, ווי דאָס געוועזן איז. די פּאַליציי האָט זי אַרעסטירט און צוריקגעשיקט מיטן עטאַפּ צו איר געזעצלעכן מאַן. זי האָט נישט אויפגעהערט ברעכן די הענט. — אידן, וואָס טוט מען? גיט אַן עצה! — האָט זי געבעטן ביי די אידישע ננכים, וואָס זענען געזעסן צוזאַמענגעוועטשט אין אַ קופּע און געשפּילט אין פאַרשמאַלצעוועטע קאָרטן.

— סם אים אָפּ, — האָט אַ גויע אין אַרעסטאַנטן-קליידער איר געגעבן אַן עצה, — איך האָב מיט מיינעם אויך אזוי געמאַן. איצט גיי איך אויף קאַטאַרגע.

אין אַ פּאַק שמאַטעס איז אַן אַלטע בעטלערין געלעגן און גע-קרעכצט. אין דער שטאָט פון טוויזנטער בעטלער האָט מען גראָד זי געכאַפט פאַר בעטלען און צוריקגעשיקט פון וואַנען זי איז געבוירן. אָבער זי איז געווען אַלט און אָן זינען און זי האָט איר געבורטס-דאָרף נישט געדענקט.

— פון נאָטס ערד קום איך, — האָט זי געזאָגט, — אַ קירכע אַ שיינע מיט הייליקע בילדער איז דאָרט דאָ... יאָרן איז זי שוין געגאַנגען מיטן עטאַפּ, פון שטאָט צו שטאָט,

פון טורמע צו טורמע. קיינער האָט זי נישט געוואָלט צונעמען, קיינער האָט נישט געקאָנט איר קיין פּאָס אַרויסגעבן. זי איז גע-ווען פאַרפוילט, קראַנק, אַ בינטל שמאַטעס. זי האָט אפילו מענטש-לעכע געברויכן געטאָן אונטער זיך. איצט איז זי דאָ געלעגן אין אַרעסטאַנטן-וואַנאָן און געזיפּצט פון אירע שמאַטעס אַרויס. אויף דער ערד האָבן זיך געוואַלגערט די שטיקלעך ברויט, וואָס זי האָט נישט געקאָנט פאַרצערן.

— נעמט זי אַרויס, — האָבן די אַרעסטאַנטן געשריגן צו די סאָלדאַטן, — זי איז קראַנק, מען וועט דערשטיקט ווערן פון איר.

— און דאָס פּגרט גאָרנישט, דאָס מיסט, — האָבן די סאָל-דאַטן געשאַלטן און געשפּיגן אויף דער קנויל שמאַטעס, — מכשפה פאַרשאַלטענע... איבער גאַנץ רוסלאַנד וועט מען דאָס מוזן אַרומ-שלעפּן אומזיסט...

עס זענען געפאָרן קאַטאַרוזשניקעס אין קייטן, מערדער, וואָס האָבן זיך באַרימט מיט זייערע רציחות; פּערד-גנבים; אַ בלוּ-אויגיקער פּויער מיט אַ פנים פון די הייליקע, וואָס האָט אין אַ קריג איבער דער ערד-גרענעץ זיין שכן דערלאַנגט מיט אַ האַס איבערן קאָפּ און אים אַוועקגעלייגט טויט; עס איז געפאָרן אַ פּויער מיט גרויסע וואַנסן, וואָס האָט אין אַ פּריצישן וואַלד אַ דרענגל אויפּגעהויבן, כדי צו מאַכן זיך דערפון אַ נייעם דישעל צום וואַגן, און איצט האָט ער געהאַט ניין חדשים אָפּצוויצן; עס איז געפאָרן אַ ברייט-פּנימדיקער טאָטער, וואָס האָט געאַרבעט אין לאַדזש ביי טראַגן-סחורות צו דער באַן און עס איז אים פאַרפּאַלן געוואָרן אַ פּעקל ביינוול; עס זענען געפאָרן יונגע שקצים, וואָס האָבן זיך אויף אַ חתונה צעשלאָגן, די קעפּ זיך געפּנט, און מען האָט זיי דערפאַר פון דער חתונה צוגענומען און אין טורמע אַריינגעפּאַסט; עס זענען געפאָרן גנבים און פּראָסטיטוטקעס אָן ביכלעך, אונטער-צינדער און גרענעץ-שמוגלער, רוצחים און הפּקרדיקע משונעים, פאַרבלאַנדזשעטע ציגיינער און רעוואָלוציאָנערן, — דאָס גאַנצע גרויסע רוסלאַנד, צוזאַמענגעקוועטשט אין פאַרקראַטעוועטן וואַנאָן, באַרנדיק זיך אין שווייס, עיפּוש, קללּות, געוויינען און אומרעכט. אין גאַנצן געדיכטעניש איז געזעסן ניסן אויף זיין מאַגער

פעקעלע און שווער געאָטעמט אינם שווייסיקן שטיקענדיקן וואַנגאַן. זיי זענען געווען גערעכט, ניסנס שכנים אין טורמע, וואָס האָבן אים אויסגעקלאַפּט אין וואַנט וועגן די שנעלע געריכטן און גרויסע שטראַפּן, וואָס מען וועט געבן. צופיל אַרעסטאַנטן האָבן זיך אָנגעזאַמלט און מען האָט געדאַרפט פון זיי וואָס ניכער פטור ווערן. די אויספאַרשער האָבן גיך באַשולדיקונגס-אַקטן צוזאַמענגעשטעלט, לויט די עדות פון פּאָליציאַנטן און אַגענטן. די קרוין-ריכטער מיט די גראַבע קייטן אויף די העלזער האָבן זייער רואיק אויסגעהערט די רעוואָלוציאָנערע רעדעס פון די באַשולדיקטע רעוואָלוציאָנערן, פונקט ווי די תּחנונים און געוויינען פון די בעלי-חַרט־הדיקע אר-בעטער.

צו זעקס חדשים האָבן זיי געגעבן פאר רויבן און שלאָגן אידן; צו דריי יאָר — פאר רופן צו שטרייקן. די רעוואָלוציאָנערן האָבן אַלע געקריגן פון פינף ביז אַכט יאָר טורמע און שפּעטער, נאָכן טערמין, צו פינף און צען יאָר פאַרשיקונג אין סיביר אונטער פּאָ-ליציאַישער אויפזיכט.

ניסן האָט, ווי אַלע אַנדערע רעוואָלוציאָנערן, אין לעצטן וואָרט געהאַלטן א לאַנגע רעדע, פול מיט רעוואָלוציאָנערע רייד קעגן די אונטערדריקער פון ארבעטער-פּאָלק, און די ריכטער אין די קייטן אויף די העלזער נביאות געזאָגט וועגן טאָג פון פּרייהייט, וואָס וועט קומען. די ריכטער האָבן אים נישט איבערגערופן, אָבער אויך נישט אויסגעהערט. זיי האָבן געגענעצט און געדרימלט. פונקט אזוי האָבן זיי געדרימלט ביי די רעדעס פון די פּאַרטידיקער, וואָס האָבן געוואָרפן מיט פּאַראַנראַפן און געזעצן. זיי האָבן שוין די אַלע זאַכן געקענט. זיי האָבן שוין געהאַט באַצייטנס דעם אור-טייל אין קעשענע, ווי דער גענעראַל-גובערנאַטאָר האָט עס פאַר-לאַנגט און געלאָזט וויסן וועגן דעם דורך זיינע מענטשן. ניסן האָט געזוכט מיט די אויגן די באַלוטער מענטשן וואָס זאָלן בעסער פון די ריכטער הערן זיינע רייד, אָבער קיינער איז נישט געווען. בלויז פּאָליציאַנטן, אַגענטן און עטלעכע אויסגעפּוזטע דאַמען זענען געווען. מען האָט דאָס פּובליקום נישט אַריינגעלאָזט. איצט איז ער געפאַרן מיטן עטאַפּ צו דער טורמע זיינער אַזש ביז מאַסקווע. מען האָט זיי נישט געוואָלט האַלטן אין לאַנד, די

רעוואָלוציאָנערן, מען האָט זיי געוואָלט האָבן וואָס ווייטער, כאָטש הינטער פיר ווענט, און מען האָט זיי געשיקט פון פּוילן קיין מאַס-קווע אין דער „בוטירקע“.

דער טערמין איז געווען א שווערער. אויך האָט דער גענעראַל-גובערנאַטאָר אָפּגעזאָגט צו שיקן די רעוואָלוציאָנערן ביז מאַסקווע מיט דעם גלייכן וועג, נאָר געהייסן זיי גיין מיטן עטאַפּ, צוזאַמען מיט די קרימינעלע און אַרויסגעשיקטע. דער וועג האָט זיך געדאַרפּט שלעפּען חדשים-לאַנג, דורך טורמעס, אַרעסט-הייזער און עטאַפּ-פּונקטן, וואָס זענען פּול מיט אומריינקייט און שמוץ, פאַרבּרעכער און חללאים. ניסן האָט געוואוסט, אז עטלעכע חדשים עטאַפּ זענען ערגער פון עטלעכע יאָר טורמע. אויך איז ער געווען אַן געלט. אפילו די עטלעכע רובל, וואָס מען האָט ביי אים צוגענומען אין דער לאַדזשער טורמע-קאַנצעלאַריע, האָט מען אים נישט אַרויס-געגעבן ביים אָפּפּאַרן. דער טורמע-נאַטשאַלניק האָט צוגעזאָגט, אז ער וועט זיי נאָכשיקן קיין מאַסקווע. אָבער ניסן האָט שוין געוואוסט, אז ער וועט דאָס געלט שוין מער אין די אויגן נישט זען. דער נאַטשאַלניק האָט זיך קיינמאָל נישט געאיילט מיט אַזעלכע זאַכן. ניסנען איז איצט פאַרגעשטאַנען א וועג א שווערער, א לאַנגער. אָבער נישט דאָס איז אים געלעגן אזוי שווער אויפן האַרצן.

פּונקט ווי דער פּאָטער זיינער, איז ער געווען א מסתּפּק-כמועט, געקאַנט לעבן מיט ברויט און וואַסער פאר זיין גלויבן; ווי דער פּאָטער זיינער אין דער תּורה און אירע חכמים, אזוי האָט ניסן געגלויבט אין מאַרקסיזם און אין אַלעס, וואָס די טעאָרעטיקער פון דער נייער תּורה זאָגן; און פּונקט ווי זיין פּאָטער איז זיך בא-גאַנגען מיט ברויט און וואַסער און געפייניגט זיין גוף, ווייל נאָר אין אַרעמקייט און אין צער, האָט ער געוואוסט, קאָן מען עוסק זיין אין דער תּורה, אזוי האָט אויך ניסן געוואוסט, אז דער וועג זיינער איז א האַרטער, א שווערער, וואָס פאַרלאַנגט פייניקן דעם גוף. איבעריקנס, איז ער געווען געוואוינט שוין דערצו. די ערשטע פאַר-שיקונג זיינע האָט אים א גוטע לערע געגעבן. איצט איז ער שוין געווען א געניטער, געקענט זיך אויף אַלע פּאַליצייאישע קונצן, אן אייגענער אין טורמעס געווען, און נישט געווען אזוי אומגליקלעך און פאַרצווייפּלט, ווי דעמאָלט, ווען מען האָט אים דאָס ערשטע מאָל

אריינגעפאקט אין תפיסה און די גנבים האָבן אים געגעבן ארויס-  
צוטראָגן דעם שאַף.

איצט האָט מען אים מער אין טורמע אזוי נישט באַהאַנדלט.  
ער האָט געקענט אַלע מנהגים, רעכט, געוואוסט, ווי אזוי זיך אוועק-  
צושטעלן, און די קרימינעלע האָבן פאַר אים דרך-אָרץ געהאט.  
— אָ, ער האָט שוין אומעטום זיין שטרוי-זאַק, — האָט מען  
וועגן אים געזאָגט מיט אַפּשיי.

אויך האָט ער שוין געוואוסט, וואָסערע רעכט אין די טורמעס  
עס האָבן די פּאָליטישע. און ווען מען האָט אים די רעכט נישט  
נאַכגעגעבן, האָט ער געפּאָדערט, געמאַכט סקאַנדאַלן, באַשטאַנען  
אויף זיינס, ביז ער פלעגט אויספירן, אָדער גיין אין קאַרצער.  
ער האָט געוואוסט, אַז כמעט אומעטום, וואו מען קומט, גע-  
פינען זיך פּאָליטישע, וואָס נעמען אַריין צו זיך אין די קאַמערן,  
העלפּן ארויס. אויך זענען נישט די טורמע-שעפּן און די קאַנוואָיען  
אומעטום גלייך. עס זענען פאַראַן טאַקע א סך רוצחים צווישן זיי,  
מנוולים, אָבער עס זענען פאַראַן אויך אַפּטמאַל ערלעכע מענטשן  
צווישן זיי, וואָס באַהאַנדלען אַרעסטאַנטן, איבערהויפּט פּאָליטישע,  
לויט די געזעצן. אויך איז ער נישט געווען קיין שטומע צונג, ווי  
דאָס ערשטע מאָל. ער האָט זייער גוט גערעדט רוסיש, געקענט א סך.  
ער האָט געוואָלט לערנען. דער דורשט נאָך וויסן, ספּעציעל נאָך  
מאַרקסיסטיש וויסן, איז ביי אים געווען אזוי גרויס און שטאַרק,  
ווי דעמאָלט ביי פייוועלע דעם שמאַטע-הענדלער אין שטוב, ווען  
ער פלעגט שלינגען די השכלה-ביכער און די פּילאָזאָפּן. און אין  
ערגעץ האָט מען אין רוסלאַנד נישט געקאָנט אזוי פּריי לערנען  
די מאַרקסיסטישע לערע, ווי אין די טורמעס. ווי פאַר מערסטע  
רעוואָלוציאָנערן, איז אויך פאַר ניסנען די טורמע געווען א שולע.  
ווען ער איז אוועק פון לאָדזש, איז ער געווען א רויער בחור, מיט  
השכלהשער לומדות, און צוריקגעקומען פון פאַרשיקונג איז ער אַ  
מענטש מיט בילדונג. איצט האָט ער געוואָלט ווייטער לערנען.  
שטילערהייט האָט ער שוין אפילו אויף די מאַרקסיסטישע ווערק  
זיינע, וואָס ער האָט אזויפיל געלערנט, אייגענע באַמערקונגען צו-  
געשריבן אויף די מאַרגינעסן, פונקט ווי דער טאַטע זיינער פלעגט  
פאַרשרייבן די גליונות פון די ספרים.



ער האָט פאר דער טורמע נישט מורא געהאט. געפייניקט האָבן אים אנדערע זאכן.

צוזאמען מיט אים אין וואַנגן זענען געפאָרן לאָדזשער אַר-בעטער, פאבריק-אַרבעטער. אמתע פראָלעטאַריער. אָבער אַרעס-מירט זענען זיי געווען נישט נאָר פאַר שטרייקן, נאָר אויך פאַר ראַבירן אידישע קרעמלעך און פאַנגראַמירן באַלוטער וועבער. זיי האָבן געשאַלטן איצט פאַר דעם, וואָס מען האָט זיי אַרײַנגעשלעפט אין די שטרייקן, חרטה געהאט און געדראָט מיט נקמה, ווען זיי וועלן צוריקקומען. איבערהויפט האָבן זיי זיך נישט געקאָנט מוחל זיין, וואָס צוליב די אידן, וואָס זיי האָבן דורכגעלופטערט, שיקט מען זיי אין טורמע.

— מיר וועלן זיי נאָך אַנלערנען, — האָבן זיי געדראָט מיט די פּוּיסטן, — וואַרט!

זייער מיאוס האָט זיך אַלץ געענדיקט. מער האָט מען אין דער פאבריק-שטאָט איצט פון קיין סאָציאַליזם נישט געטאָרט רעדן, פאַרן מויל נישט ברענגען. די אַרבעטער זענען אונטערטע-ניקע אין די פאַבריקן צוריקגעגאַנגען, מיט די היטלען אין די הענט, געבויענע פאַר די זיגנדיקע דירעקטאָרן און פאַבריקאַנטן געשטאַ-נען. אין באַלוט האָט מען געציטערט פאַרן פּרילינגס-יום-טוב מאַי. דער חודש, וואָס דאַרף זיין דער סימבאָל פון פּרייהייט און ברידערליכקייט, איז געוואָרן דער סימבאָל פון רציחה און רויב. נישט נאָר אין לאָדזש אַליין, נאָר אומעטום האָט זיך די מורא צע-טראָגן, אומעטום האָט מען געזונגען דאָס ליד פון „ראַבונעק“, אפילו דאָ אין וואַנגן, צווישן די אידישע גנבים.

ער איז נישט געווען פאַרצווייפלט ניסן. ער האָט געוואוסט, אז אין יעדער זיגרייכער מלחמה זענען אויך דאָ צייטווייליקע מפלות און פאַרלוסטן. נישט אזוי לויכט גייט דער ווען צום אמת. פול מיט זיגזאַנגן איז ער. אמאָל גייט מען באַרג-ארויף, אמאָל באַרג-אַראָפּ, ביז מען קומט ענדלעך צום שפיץ. דער אמת וועט מוזן זיגן, וועט אַרויסשפּראַצן פון דעם מיסט און בלאָטע, ווי א קערנדל, וואָס מוז אַרויסשפּראַצן פון דער ערד, ווען דער ווינד האָט עס פאַרוואַרפן; ווי א באַשעפעניש, וואָס מוז געבוירן ווערן פון די זוימען אין דער מוטערס בויך. ער האָט נישט נאָר געגלויבט אין דער נײַכער אױס-

לייזונג, נאָר געזען זי. זאָל זיך דער קאָפיטאל קאָנצענטרירן, ווי ער מוז, ווי די געשיכטע פירט אים דערצו מיט אירע אייזערנע געזעצן, און דאָן וועלן אַלע פאַרמעגנס צעטיילט ווערן. עס וועלן נישט זיין מער קיין באַדריקער און אונטערדריקטע, קיין קלאַסן און נאַציעס, קיין האַס און קנאה. אַלע וועלן זיין פריי און גליקלעך. עס וועט נישט זיין קיין אָרט מער פאַר האַס, גזילה, קריגעריי. וואָרום אַלעס שלעכטס פון דער וועלט, אַלע מיאוסע מידות, געמיינ-הייטן נעמען זיך נאָר פון די עקאָנאָמישע באדינגונגען. עס איז אַלץ געווען פאַר אים אזוי קלאַר, ווי קלאַר עס איז געווען דער הימל, וואָס האָט אריינגעקוקט דורך די פאַרקראַטעטע פענסטערלעך פון אַרעסטאַנטן-וואַגאָן. ער האָט עס געזען אזוי העל, ווי דער פאַטער זיינער האָט געזען דאָס פאַרשפּראַכענע לאַנד, נאָך דעם ווי משיח וועט קומען.

אַבער דערווייל האָבן די מענטשן אין וואַגאָן געפרעסן זיך איינער דעם אַנדערן, ווי די טורמע-לייז האָבן געפרעסן זייערע קערפערס. מען האָט זיך שטיקלאַך אָפּגעטאָן, די יאָרן זיך דער-גאַנגען. מער ווי אומעטום האָט מען דאָ כסדר געהערט אַלע וויילע „זשיד“. מען האָט עס געהערט פון די סאָלאַטן, פון די אַרעס-טאַנטן, פון די אַרבעטער.

אין ענגן אַרעסטאַנטן-וואַגאָן האָבן די אַלטע אַרעסטאַנטן א געמיינ שטיקל אַרבעט אָפּגעטאָן. עפעס א יונגער שיינעץ, מיט א פֿאַקסענער טשוּפרינע איבער די בלויע אויגן, איז דאָס ערשטע מאָל מיטן עטאפּ געגאַנגען. די אַלטע אַרעסטאַנטן האָבן אים „באַשוואוירן“.

- ווי רופט מען זיך ? — האָבן זיי אים געפרעגט.
- אַנטעק, — האָט דער בחור געענטפערט.
- פאַרוואָס זיצסטו, אַנטעק ?
- פאַר קויפן א געגנבעט פערד.
- אויב אזוי, דאַרפסטו שווערן, — האָבן זיי אים ערנסט געזאָגט, — ווי מיר אַלע האָבן געשוואוירן.
- שווערן ? — האָט דער בחור איבערגעפרעגט א צעהידוש-טער. — אויף וואָס ?
- אז דו וועסט זיין א גוטער קאַלעגע, נישט מסרן, —

האָבן די אַרעסטאַנטן געזאָגט פֿרום. — אין גאָט גלויבסטו ?  
 — געוויס, — האָט דער שייגעץ געענטפערט.  
 — טאָ וועסטו שווערן ביי דער הייליקער עוואַנגעליע, אז דו  
 וועסט זיין א גוטער חבר. דערצו דאַרף מען דיר פֿארבינדן די  
 אויגן.

מען האָט דעם בחור פעסט פֿאַרבונדן מיט א ברודיקער שמאַ-  
 טע די אויגן. דערנאָך האָט דער עלטסטער אַרעסטאַנט שטילערהייט  
 אראָפּגעלאָזט די הויזן און מיט הוילן שמוציקן לייב זיך אַוועקגע-  
 שטעלט נעבן דעם פֿאַרבונדענעם בחור. איינער אַן אַרעסטאַנט אין  
 קייטן האָט מיט א גלחיש-פֿייערלעכן טאָן געלייענט א הייליקע שבועה.  
 דער פֿאַרבונדענער האָט נאָכגעזאָגט יעדעס וואָרט.  
 — איצט, מיין זון, גיב א קוש די הייליקע עוואַנגעליע, — האָט  
 דער געשמידטער געזאָגט, — אָט דאָ.

אנשטאָט אין אַן עוואַנגעליע, האָט דער פֿאַרבונדענער א קוש  
 געטאָן דעם האַלב-נאַקעטן אַרעסטאַנט אין שמוציקן הינטערטייל,  
 וואָס ער האָט אים אונטערגעשטעלט.  
 די געלעכטערן פֿון עולם האָבן גאָר קיין סוף נישט גענומען.  
 — געשוואוירענער, — האָט אים יעדער געשמעקט אַ האַנט און  
 געלאַכט, — ווי האָט עס געשמעקט ? ...

דער דאָרפֿישער בחור איז געלעגן אין אַ ווינקל אַ צעשמעטער-  
 טער. די געלעכטערן האָבן שיער נישט די אַייזערנע ווענט צע-  
 טראָגן.

אַ וועלט מיט מיאוסקייטן האָבן זיך אָפּגעטאָן אין דעם צו-  
 נויפגעקוועטשטן וואַגאָן. מען האָט זיך באַגנבעט, שמוציקע ליבעס  
 געפירט, אַלטע אַרעסטאַנטן האָבן זיך צו קליינע גנבימלעך גע-  
 טשעפעט.

די אַלטע ספיקות וועגן נישטיקייט פֿון מענטש און זיין וועזן  
 האָבן ניסנען גענומען טרייבן פֿון קאַפּ אַרויס די ליכטיקע זע-  
 אונגען פֿון אויסגעלייזטן מענטש. און ער האָט פֿאַרשלאָסן די אויגן,  
 ווי אינגלעוויוז, ווען ער האָט זיך געוואַלט אויסטאָן פֿון דער וועלט  
 און פֿאַרטאָן זיך אין אַנדערע וועלטן, כדי נישט אָנצוקוקן די  
 מענטשן אַרום זיך. פֿונקט ווי זיין פֿאַטער, ווען ספיקות פֿלעגן  
 אים קומען אין קאַפּ אַריין, האָט ער גענומען זאָגן די אני-מאַמינס,

אזוי האָט אויך ניסן גענומען זאָגן פון אויסנווייניק שטיקער פון זיינע ביכער, וואָס ער האָט געדענקט. דאָס האָט אים צוריקגעבראַכט צום גלויבן, צו פאַרגעסן אין אלעס, וואָס אים רינגלט ארום. אין די ווערטער האָט ער די מענטשן ארום זיך נישט געזען.

וואָס האָבן אים אינטערעסירט די מענטשן איצט מיט זייער קליינלעכקייט, מיאוסקייטן, אייגנליכע, אָט די אלע ווערים, וואָס האָבן זיך דאָ קעגנזייטיק געפרעסן, פונקט ווי די אומפלייט האָבן זיי געפרעסן? ער האָט נישט געוואָלט קוקן אויף זיי. ער האָט געהאַט פאר זיך אַן אידעאַל, א ווייטן, א שיינעם, פאַר וואָס עס איז כדאי צו ארבעטן, ליידן און זיך מוסר-נפש זיין. ער האָט נישט געזען די מענטשן, נאָר די אידעע.

אין הייסן עיפושדיקן וואַנאָן האָבן די מענטשן געשפילט אין דער „בלינדער קו“. אלע מאָל האָט מען אַן אַנדערן אוועקגעלייגט מיט קאָפּ צווישן די קני, און אלע האָבן אזוי לאַנג געפאַטשט אין הינטן, ביז ער האָט אָנגעוויזן דעם אמתן פאַטשער. — לייג זיך! — האָבן קולות מיט געלעכטערן געדונערט. — גיכער! ...

### קאַפיטל עלף

אין עסטרייכישן וואַרעמבאָד קאַרלסבאָד, ביים קוואַל, האָט זיך פאַרזאַמלט דאָס גרעסטע און רייכסטע פון דער פאַבריק-שטאָט לאָדזש אין פוילן.

— גוטן טאָג! — האָט מען זיך באַגריסט אין דייטש און צע-גאַנגען זיך אין זיסקייטן און אין העפלעכקייטן.

דער אַנלוויה איז דאָס יאָר געווען נישט אזוי גרויס, ווי די לעצטע יאָרן. א סך פון די, וואָס פלעגן דאָ קומען יאָר-אין יאָר-אויס, צי זיי האָבן עס יאָ געדאַרפט, צי נישט, זענען היי-יאָר נאָכן קריזיס אָפגעווישט געוואָרן און מער אַהער נישט געקאָנט פאַרן. עס זענען נאָר געקומען די שטאַרקע, וואָס זענען געבליבן אויף די פיס. זיי האָבן טאַקע מיט א באַזונדער חנאה ארוםפאַראַדירט צום

קוואל מיט די אָנגעהאַנגענע גלעזער צו טרינקען שפרודל-וואסער. די דאַמען האָבען געשלעפט איבער די געפלאַסטערטע טראָטואַרן די לאַנגע שלעפעס פון די קליידער, וואָס אין לאַדזשער שמוץ און געדיכטעניש האָט מען עס גאַרנישט געקאָנט באַווייזן. אין די פאַרביקע לאַנגע געבופטע קליידער, מיט די וואַכלערס אין די הענט, מיט די ריזיקע היט און פּעדערן, בלישטשענדיק מיט בריליאנטן און דימענטן, האָבן זיי געדרייט זיך און געבלאָזן ווי די פאַרביקע פּאַוועס, וואָס האָבן איבערן באַד-פאַרק אומשפּאַצירט. די מענער, אין זייער קורצע רעקלעך מיט שמאַלע הויזן, אָדער אין העלע גע-שניטענע זשאַקעטן, מיט הויכע קראַגנס און שמאַלע שפיציקע ליאַק-שיך, האָבן כסדר געהויבן די צילינדערס, גענוינט זיך און געפאַכעט מיט די הענטשקעס.

— דאָס ערשטע מאָל דעם זומער, אז מען קאָן פאַרברענגען ווי געהעריק אין קאַרלסבאַד, — האָבן די מענער געזאָגט מיט הנאה. — נישטאָ אזא אַנלויף פון די אויפגעקומענע... — יא, עס איז לויזער געוואָרן. שוין נישט געווען איבערצו-טראָגן פון דעם פעבל זינט די לעצטע יאָרן, — האָבן די דאַמען געענטפּערט. — אלע דינסטן און משרתים האָט מען דאָ געהאַט... איבערהויפט האָט מען זיך געפילט שטאַלץ, וואָס אליין פלי-דערבוים מיט זיין פאַמיליע איז געקומען קיין קאַרלסבאַד. אפילו די טעכטער זיינע, וואָס האָבן אויסגעמיטן דעם פּלאַץ, ווייל ער איז שוין צופיל פאַראירדישט געוואָרן, זענען דאָס יאָר געקומען אהער. דאָס האָט די קלענערע פון זיי א סך כבוד צוגעגעבן. צווישן אלע אַנדערע איז אויך דאָ דינהלע, מאַקס אשכנזים ווייב, געווען, צוזאַמען מיט איר מוטער. ר' חיים אַלטער, איר פאַטער, האָט נישט געקאָנט קומען. עס איז אים זייער נישט גוט געגאַנגען לעצטנס, דערצו נאָך נאָכן קריזיס. דאָס ערשטע מאָל האָט ער געמוזט איבערלאָזן פּריווען, די שיינע אידענע זיינע, וואָס איז גאַרנישט עלטער געוואָרן און מיט יעדן יאָר אַלץ שענער און ווייבלעכער געווען. זי האָט ער מוזט שיקן. ער האָט זיך פאַר-זעצט, פאַרמשכונט און זי קיין קאַרלסבאַד געשיקט. זי וואָלט נישט איבערגעטראָגן אָן דעם באַד. זי וואָלט זיך פאַר קיין מענטשן נישט געקאָנט ווייזן. זי וואָלט נישט געהאַט א נאַנצן ווינטער דערנאָך

וועגן וואָס אַ וואָרט מיט די ווייבער אויסצורעדן. אָבער ער אליין איז פאַרבליבן אין שטאַט. דאָס ערשטע מאָל איז ביי ר' חיים אַלטער געבליבן ליגן אין גרויסן שאַכטל דער דייטשער קאפּעליוש זיינער, וואָס ער האָט געהאַט ספּעציעל פאַר די אויסלענדישע בעדער.

אויך דינהלע איז געווען אליין, אָן דעם מאַן, פונקט ווי די מוטער. דער מאַן אירער האָט זיך גראָד יאָ געקאָנט פאַרגינגען צו פאַרן אין די בעדער. ער איז געוואָסן מיט יעדן טאָג. אין לאָדזש האָט מען פון אים שטאַרק געהאַלטן, געשאַצט אים אין די שווערע געלטער.

— די הונצעס זענען ביי אים מער אין די הענט, ווי ער ביי די הונצעס, — האָט מען געזאָגט יעדעס מאָל, ווען ער פלעגט אין דער פאַבריק-קאַרעמע דורכפאַרן די גאַס. — ער איז שטיין-רייך. דאָך איז ער נישט געפאַרן. ער איז בעסער געפאַרן קיין רוס-לאַנד וועגן געשעפטן. ער האָט זיך נישט געקאָנט פאַרגינגען צו פטרן צייט אויף בעדער און קוואַל-וואַסער. ער האָט דערין קיין טעם נישט געפילט, קיין פאַרגעניגן אין דעם נישט געזען. אים איז אַ שאָד געווען יעדע מינוט צו פטרן אויף לידיק-גייעריי, אויף נאַרישקייטן. כאַטש אין לאָדזש האָט מען אים זייער הויך געשאַצט און געזאָגט, אז ער האָט מער די הונצעס אין די הענט, ווי זיי — אים, האָט אָבער ער אליין געוואָסט, אז דאָס איז ווייט נישט אזוי, אז די הונצעס זענען די באַלעבאָטים און ער איז בלויז זייער מענטש. אמת, ער האָט אַ גרויסע דעה אין דער פאַבריק, און ער האָט אויך שוין אַ היפשע צאָל אַקציעס, וואָס ער האַלט אין איין קויפן; אָבער דאָך איז ער נאָך זייער ווייט צו דעם, צו וואָס ער גייט, צו ווערן דער באַלעבאָט פון לאָדזש. ער האָט זיך נישט באַ-נונגט מיט קיין האַלבע זאַכן, מאַקס אַשכּנזי, ער האָט געוואָלט אלץ. און ער האָט נישט גערוט, נישט פאַרגונגען זיך קיין דרימל צו כאַפן נאָכן מיטאָג, נישט געקאָנט איינליגן אַביסל שפּעטער אין בעט פאַרטאָג, כאַטש די ביינער האָבן זיך געצויגן צום בעט-געוואַנט.

מער ווי אלע מאָל איז ער איצט געווען פאַרנומען. דער דיקער דירעקטאָר אַלברעכט, וואָס איז אזוי אויך געווען פאַרשלאָפן און

שווער, איז זינט דעמאָלט, ווען די ארבעטער האָבן אים געפירט אין א טאָטשקע איבערן פאבריק - הויף מיט אַ בעזים אין האַנט, שטאַרק אראָפּגעפאלן ביי זיך, געווען דערשראָקן און פאַרטויבט. אויך דאָס הארץ זיינס, אָפּגעשוואַכט פון דער שווערער משא שמאַלץ, וואָס דריקט דערויף, איז געוואָרן אָנגעגריפן און אומ-רואיק. ער איז געקומען אין פאבריק, געזעסן אויף דעם גרויסן פּאַטעל, וואָס האָט געקרעכצט אונטער זיין צעוואקסענעם גוף, אָבער קיין ארבעט ווי אמאָל האָט ער נישט געמאָן. ער פלעגט נישט דערהערן, וואָס מען רעדט צו אים, פארפלאַנטערט פאַפירן, און א סך מאָל פאַרגעסן ארויפצוציען אן אראָפּגעלאָזענעם זאָק אויפן פוס, אָדער צו פאַרקנעפלען די הויזן ווי עס דאַרף צו זיין. די דייטשע בוראָ-מיידלעך מיט די גלאַט-פאַרקעמטע בלאַנדע קעפּ האָבן זיך וויער אָנגעבלאָזן אין די פאַפירן, כדי איינצוהאלטן דאָס געלעכטער, וואָס האָט זיי צוליב דעם געשטיקט.

— דער אַלטער איז קאפּוט, — האָבן די באַראָנען געזאָגט. און כאָטש זיי האָבן אים געלאָזט קומען אין פאבריק און זיצן ביים דירעקטאָרישן טישל, האָבן זיי ביי אים די גאַנצע ארבעט צו-גענומען און אוועקגעגעבן זי אשכנזין. אלכרעכט האָט אפילו נישט געמאָנט, נישט דערמאָנט. ער האָט זיך פאַרגעסן ביי די וועבערינס, וואָס דער דינער מעלכיאָר האָט אים געבראַכט אַלע מאָל פרישע אויפצורוימן זיין בחוריש - דירעקטאָרישע וואוינונג ביי דער פאַב-ריק. אשכנזי האָט געוואוסט, אז דעם אלטנס סוף איז נאָנט, א ליאַדע טאָג קאָן מען דערהערן, אז ער איז געליימט אָדער גאָר אז ער האָט געקריגן אן אפּאַפּלעקסיע; ביי זיין דיקסייט, דערצו נאָך ביי דעם לעבן, וואָס ער פירט, טרינקט, עסט א סך און פארברענגט מיט ווייבער, האָט מען עס געקאָנט דערוואַרטן. שוין, נאָך ביי אלברעכטס לעבן, איז אשכנזי געוואָרן דער פאַקטישער דירעקטאָר, קיין זאך ווערט נישט געמאָן אן אים. ער איז געווען זייער גע-הויבן ביי זיך דעריבער. ער האָט אַ סך געארבעט, אַלץ געהאַט אויפן קאָפּ, אַלץ ארומגענומען, און ער האָט נישט געקאָנט איבער-לאָזן די געשעפטן און אוועקפאַרן קיין קארלסבאָד צוזאַמען מיט זיין ווייב. ער האָט עס גאַרנישט געדאַרפּט. זיין בעסט פאַרגעניגן איז געווען שטויב, רויך און טומל. נאָר אין דעם האָט ער פריי

געאָטעמט, געפילט, אז ער לעבט. אין ליידיק-גייעריי און אין שטילקייט איז ער קראַנק געוואָרן, אלערליי יסורים און ברעכענישן דערפילט.

ער איז איצט צוריק געווען פון אויבן, א סך העכער איבער זיין ברודער. ער איז געוואַקסן שנעל, מיט יעדן טאָג געשאַרט געלט מיט די הענט און געקויפט אַקציעס פון דער הונצע-מאַנופאַקטור-אַקציען-געזעלשאַפט. פעקל נאָך פעקל האָט ער זיי געלייגט, די ווערט-פאַפירן, אין זיין אייזערנער קאַסע, ווי טרעפּ, וואָס דאַרפן אים פירן צום ציל, צו די העכסטע קוימען-שפיצן. ער איז, אמת, נישט געווען רואיק אינגאַנצן אין זיינע געשעפטס-ריוועס. זי האָט אים קיינמאָל נישט באַגלייט צו דער באַן, דאָס ווייב זיינס, ווען ער איז אַוועקגעפאַרן, און קיינמאָל אים נישט באַגעגנט, ווען ער איז צוריקגעקומען. זי האָט אים בלויז באַזאָרגט מיט גענוג וועש, קליידער און אַנדערע זאַכן אין וועג. מאַקס אַשכנזי האָט דער-פון געליטן. ער האָט געקוקט מיט קנאה אויף די פאַרליבטע פאַר-לעך, וואָס לייגן אַריין אזויפיל ליבע אין זייערע געזענענישן ביי דער באַן, קושן זיך כסדר און סודען זיך. אויך איז ער געווען אומ-רואיק אין די וועגן וועגן דינהלען, דער שיינער און שווייגנדיקער. ער האָט קיין זאך צו איר נישט געקאָנט האָבן, אָבער רואיק אינ-גאַנצן איז ער נישט געווען, ווי יעדער מאַן, וואָס איז פאַרליבט און נישט-געליבט. זייער שווערע געדאַנקען זענען אים געקראַכן אין קאַפּ, ווען ער פלעגט בלייבן אַליין אין די גרויסע רוסישע האַ-טעל-צימערן. איבערהויפט איז ער געווען אומרואיק, ווען זי איז געפאַרן קיין אויסלאַנד אין די בעדער. ער איז דאָרט קיינמאָל נישט געווען. אָבער פאַרשטאַנען האָט ער, אז אַלערליי שלעק און ליידיקגייט דרייען זיך דאָרט ארום. נישט אומזיסט האָט דער שווער זיינער אַזוי געציטערט צו לאָזן זיין אידענע אַליין דאָרט פאַרן און שטענדיק מיט איר מיטגעפאַרן. אויך ער, האָט ער גע-טראַכט, וואָלט געדאַרפט מיטפאַרן. אָבער ער האָט עס נישט גע-קאָנט ביי זיך פועלן. די געשעפטן האָבן אים נישט געלאָזט.

געפאַרן דערפאַר איז זיין ברודער יעקב בונם, וואָס רופט זיך איצט יאַקוב.

גראַד ער האָט ווייניקער פון אַנדערע געקאָנט דערלויבן זיך



איצט אוועקפארן. זייער לייכט און פארשווענדעריש האָט ער זיין פארטרעטונג געפירט, געגעבן סוחרים קרעדיט מיט א ברייטער האנט, געוואָרפן מיט געלט. דער קרויזס אין שטאָט האָט אים פעסטע קלעפּ דערלאָנגט, באַנקראַטן האָבן זיך געשאַטן. עס האָט שוין טאָקע קיין סך נישט געפעלט, ער זאָל אַרויסשפּרינגען פון מסחר און בלייבן שטעקן מיט די שיינע צענטליקער טויזנטער קויזיע, וואָס ער האָט געהאַט ביים פאַבריקאַנט פלידערבוים. נאָר אין דער לעצטער מינוט האָט אים זיין ווייב געראַטעוועט. ווי לאַנג ער איז געווען גליקלעך און פריילעך און אים איז גוט געגאַנגען אויף דער וועלט, האָט זיין קרענקלעך ווייב אים געפייניקט, געגעסן אים, דעראַנגען אים די יאָרן. זי האָט נישט געקאַנט פאַרטראַגן זיין שמחה, זיין גליק. זי איז אַליין געווען פאַרביטערט, קראַנט, און זי האָט געוואָלט, אז אַלע אַנדערע זאָלן זיין ווי זי. זי האָט טאָקע מיט אים נישט געוואָלט מיטפאַרן קיין לאַדזש, וואו ער האָט זיך באַזעצט, און זי איז געבליבן אין וואַרשע אַליין מיט אירע מעדיצינען, פילן, פלעשעלעך און סלאָאיקלעך, וואָס זענען געווען פול אין אַלע ווינקעלעך. זי האָט געוואוסט וועגן זיין פריי-לעבן לעבן, וואָס ער פירט, אָבער פאַרן צו אים האָט זי נישט געוואָלט.

ווי נאָר אָבער זי האָט דערהערט, אז דעם מאַן גייט עס נישט גוט, אז ער איז פאַרפלאַנטערט און געדריקט, איז זי גלייך צו אים געקומען צו פאַרן. זי האָט פאַרקויפט איינע פון די הייזער, וואָס זי האָט געהאַט ירושה פון דער מוטערס זייט, און דאָס גאַנצע געלט אַריינגעטראַגן אין געשעפט אַריין. זי איז נישט אָפגעטרעטן פון אים, געגעבן עצות, אַרויסגעהאַלפן, ביז ער איז געקומען צו זיך און געשטעלט זיך אויף די פיס. זי איז טאָקע געבליבן וואוינען אין לאַדזש. זיי האָבן אַ גרויסאַרטיקע דירה גענומען, טייער מעבל אַריינגעשטעלט, געסט אָפט איינגעלאָרן און געפירט א שוין הייז. מער ווי מיט אַנדערע, האָט זיך פערעלע מיט די אַלטערס נאָנט געהאַלטן, מיט פּריווען און נאָך מער מיט דינהאַלען. די מענער, די ברידער אשכנזי, האָבן טאָקע זיך נישט געזען, פיינט געהאַט זיך, אָבער די ווייבער האָבן זיך געהאַלטן נאָנט, געקומען איינע צו דער אַנדערער.

אָבער ווי נאָר יאַקוב איז אַרײַן אין די פּעדערן, אויסנע-  
גלייכט זיך פון די קלעפּ און צוריק גענומען פּרײען זיך, עסן מיט  
אַפּעטיט און שלאָפּן געשמאַק אין די נעכט, האָט זײַן ווייב, די  
קרענקלעכע און פּאַרווערטע, אים צוריק אָנגעהויבן עסן, פּײַניקן.  
דערגײן די יאָרן. זי האָט נישט געוואָלט לײדן, וואָס ער לאָרט  
אײן געסט צו זיך, נישט פּאַרטראָגן, ווי ער עסט מיט א וואָלפּישן  
אַפּעטיט, נישט געליטן, וואָס ער שלאָפּט געשמאַק אין די נעכט,  
און געווען אײפּערזיכטיק צו אַלע ווייבער, פון דער אײגענער שווע-  
גערין ביז דער דינסט אין שטוב.

— שלאָף נישט אַזוי שטאַרק, — האָט זי אים געוועקט און  
גערײסן אין די נעכט, — אָמעס נישט אַזוי געזונט, ווען אײך גיי  
אײס צוצוטאָן אַן אויג אויף א רגע כאָטש...  
יאַקוב האָט זי נישט פּאַרשטאַנען.

— וואָס וועסטו האָבן דערפון, אַז אײך וועל אײך אויף זײַן ?  
— האָט ער זי געפּרעגט.

זי האָט אים נישט געהאַט וואָס צו ענטפּערן, און דערפאַר  
נאָך צאָרנדיקער געוואָרן, ספּאַזמעס געקריגן.  
— אַז דו רעגנסט מיך אויף, — האָט זי געביטערט, — מיט  
יעדער וואָרט רעגנסטו מיך אויף...

זי איז אַנטלאָפּן א היים קײן וואַרשע, קײן טאַג נישט געוואָלט  
פּאַרבלייבן אין לאַדזש. און יאַקוב האָט ווידער גענומען פירן זײַן  
לעבן, דאָס פּרײלעכע און זאָרגלאָזע, אַרומגעפאַרן ברייט מיט דער  
קאַרעטע אײבער די גאַסן, געגריסט מיטן צילינדער צו דאַמען און  
געלעכט א טאַג. כאָטש די געשעפטן זענען נאָך ווײט נישט געווען  
אַזעלכע גוטע, כאָטש מען האָט נאָך געדאַרפט פעסט אַרײניצור-  
אַרבעטן, ביז מען וועט אויסגלייכן די לעכער, וואָס דער קרײזיס האָט  
געמאַכט, האָט יאַקוב אשכּנזי אײבערגעלאָזט די געשעפטן בײ  
זײנע מענטשן און אַלײן אַוועקגעפאַרן קײן אויסלאַנד אײבער די  
הײסע וואַכן, ווען לאַדזש שמעלצט זיך אין הײז און אין רויך. ער  
האָט קײן בעדער נישט געדאַרפט. ער איז געווען אײזן-שטאַרק.  
דער רוח האָט אים נישט גענומען. אָבער ער האָט געקענט די אויס-  
לענדישע קורערטער, די פּרײלעכע און יום-טובדיקע, וואו מען זעט  
אַ וועלט מיט מענשן, וואו מען קאָן זײער גוט פּאַרברענגען עט-

לעבע וואָכן. איבערהויפט ווען מען איז אליין. און ער האָט גע-  
נומען א קופע ערשטע קלאַס, אָנגעפאקט וואַלזעס מיט קליידער  
און וועש און געלאָזט זיך קיין אויסלאַנד.

מיט דער גאַנצער ברייטקייט און פריילעכקייט איז ער איבער  
דעם גרויסן צוג געגאנגען, פון וואַגאַן צו וואַגאַן, מיט אלעמען  
זיך געגריסט, געטיילט פאפיראַסן די מענער, שאַקאַלאַד די וויי-  
בער, געקושט די דאַמען אין די הענט, געלאַכט, קאַמפלימענטן  
געשאַטן און אָנגעפילט אלעמען מיט פרייד און אָפטימיזם. מער  
ווי אַרום אַלע, האָט ער געקלעפט אַרום דער קופע, וואו עס זענען  
געפאָרן דינהלע און איר מוטער, אַרומגערינגלט מיט וואַלזעס,  
שאַכטלעך, רייווע-טאַשן, קישעלעך און פודעלעך. ער איז אַראָפּגע-  
לאָפן אויף די סטאַנציעס איינקויפן פרישע פרוכט פאַר זיי, גע-  
האַלפן זיי ביי די פעקלעך, ביי די גרענעצן און רעוויזיעס. פרייווע  
האַט זיך גאַרנישט געקאַנט גענוג אָנלויבן אים. זי האָט שוין לאַנג  
פון אים געהאַלטן, זינט ער האָט זיך קיין לאַדזש איבערגעקליבן  
און גענומען אַרומפאָרן מיט דער קאַרעטע איבער דער פיעטראָ-  
קאַווער גאַס. כאַטש זי איז שוין געווען א אידענע אין די יאָרן,  
האַט זי זיך נאָך פאַרשטאַנען אויף א שיינעם מאַנסביל און הנאה  
געהאַט, ווען מען דרייט זיך אַרום איר און מען באַדינט זי, ווי  
אַ דאַמע. זי האָט נישט איינמאַל שטילערהייט געקרעכצט איבער  
איר דינהלען, פאַרוואָס זי האָט איר נישט יאקובן געגעבן אנשטאַט  
שמחה מאירן. וואָס מער זי האָט דעם אייגענעם איידעם פיינט  
געקריגן, אַלץ מער האָט זי דעם ברודער זיינעם ליב געהאַט.

זי האָט טאַקע אָפּט געשלעפט דינהלען צו זיין הויז, ווען זיין  
ווייב איז געווען אין לאַדזש. איצט איז זי אין זיבעטן הימל גע-  
ווען, וואָס יאקוב פאָרט צוזאַמען קיין קאַרלסבאַד. זי איז נישט  
געוואוינט געווען אליין צו פאָרן, שטענדיק איז מיט איר חיים מיט-  
געפאָרן און אָפּגעהיטן זי און באדינט אין וועג. דאָס ערשטע מאָל  
איז איר אויסגעקומען פאָרן אליין, אָן דער באַגלייטונג פון א מאַן,  
און זי איז זייער אומרואיק געווען סיי פאַר זיך, סיי פאַר דער  
טאַכטער. דערזענדיק יאקובן אין צוג, איז איר ליכטער געוואָרן,  
איר ווייבערישער געפאַלנקייט האָט זיך צוריק געהויבן. זי האָט גע-  
פילט, אַז זי איז אַ דאַמע.

— יאָקוב, — האָט זי זיך דערפרייט, — ווען כ'זאָל נישט זיין קיין אַלטע אידענע, וואָלט איך דיר אויסגעקושט.

יאָקוב האָט פאַרקאַשערט א שוואַרצע הענטשקע צום ערשט ביי דער מוטער און דערנאָך ביי דער טאָכטער און ביידע עטלעכע מאָל געקושט אין די הענט.

— אזא אָנגענעמע איבערראַשונג, — האָט ער געזאָגט א פריילעכער און געשטראַלט פון שמחה.

אַלע, ער אַליין, פּריווע אַלטער און אויך דינהאַלע האָבן גאַנץ גוט געוואוסט, אז דאָס איז נישט קיין צופאַל, קיין אָנגענעמע איר בעראַשונג, נאָר אויסגערעכנט און פאַרגעברייט. פונקט ווי אמאָל, ווען ער איז געווען א אינגל און געוואַרט אויף דינהאַלען שעהן לאַנג ביים טויער, כדי אראָפּצונעמען פאַר איר דאָס חסידישע היטעלע, אזוי האָט ער אויך די גאַנצע צייט געזוכט די שוועגערין זיינע צו טרעפן, צו זיין נאָנט צו איר. אָבער קיינער האָט וועגן דעם נישט גערעדט.

— ווירקלעך, אן אָנגענעמע איבערראַשונג, — האָט דינהאַלע געזאָגט א שעמעוודיקע, פילנדיק אין אירע באַסן, ווי זיי באַגיסן זיך מיט רויטקייט, — אבי די מאַמע האָט געזאָרגט, וואָס מיר זענען אַליין.

אין דער פרעמדער שטאָט, דער שיינער און רואיקער, איז ער גאַרנישט אָפּגעטרעטן מער פון דינהאַלע, ווי א שאַטן איר נאָכגע- גאַנגען. וואו זי האָט זיך נישט גערירט, איז ער אויסגעוואַקסן א ברייטער, אן עלעגאַנטער, א פריילעכער, און געצויגן פאַר איר נידעריק דעם צילינדער.

דינהאַלע האָט זיך געהאַלטן ביי דער מוטער, מורא געהאַט צו בלייבן מיט אים. אָבער די מוטער האָט אלץ געטאָן, כדי זיי אי- בערצולאָזן אַליין. מער נאָך ווי אין גליק פון איר טאָכטער, האָט זי געדענקט אין איר שנאה צום איידעם, וואָס האָט זי אזוי מיאוס ארויסגעשטויסן פון אייגענעם גליק און וואוילשטאַנד. מיט ווייבע- רישער שנאה האָט זי געזוכט נקמה אין שמחה מאירן.

— דיאַנאַ, — האָט זי איר טאָכטער גערופן, — פאַר זיך דורך מיט יאָקוב, וועסט זיך אויפהייטערן אַביסעלע. איך וועל דאָ הערן די מוזיק אין פאַרס.

אין די געדיכטע פארקן, ביים שיין פון דער מילכיסקער לבנה, וואָס ליגט אויסגעגאַסן אויף די שטילע פעלדער, האָבן זיי זיך ביי די הענט געהאַלטן און געשוויגן.  
— ניין, יעקב, — האָט דינהלע געזאָגט יעדער מאָל, ווען איר שוואַגער האָט געוואָלט צולייגן זיינע רויטע פליישיקע ליפּן צו איר מויל, — ניין.  
יאַקוב האָט גענומען איר האַנט און אַרום זיין האַלז פאַר-לייגט.

— נו, זיך אזוי, ווי אמאָל, ווען מיר זענען קינדער געווען, — האָט ער געבעטן, — געדענקסט, דינהלע?  
— איך געדענק, — האָט זי געזאָגט שטיל און געפילט ווי איר האַרץ צעגייט פון גליק. באַלד האָט זי געטריבן אַהיים. זי האָט מורא געהאַט פאַר גאָט, פאַר די קינדער, און מער פון אַלץ פאַר איר אייגן בלוט, דעם פאַרגליווערטן און איינגעשטילטן, וואָס האָט גענומען רופן און דערוואַכן.  
— ניין, יעקב, פיר מיך אָפּ אַהיים, — האָט זי אים געבעטן, אַליין נישט גלויבנדיק אירע ווערטער. — איך בין דיין ברודערס ווייב... א מאַמע פון קינדער... גאָט זעט.  
זי איז א דערשראָקענע געלאָפּן אַהיים צו דער מוטער.

#### קאַפיטל צוועלף

איבער דער גרויסער רוסישער ערד, פון דער דייטשער גרע-נעץ ביי דער ווייסל אין מערב ביז דער יאַפּאַנישער גרענעץ ביים אַמור אין ווייטן מזרח, זענען די מענער פון איין און צוואַנציק ביז אין די פערציקער יאָרן אַרײַן אַוועקגענומען געוואָרען פון דער ערד, פאַבריקן און ווערקשטאַטן און געשטעלט געוואָרן אונטערן ביקס. איבער אַלע מויערן און ווענט, דאַרפישע פלוטן און שטאַמישע צוימען זענען גרויסע באַפעלן געהאַנגען, פאַפירן מיט דעם צוויי-קעפיקן אָדלער, אין וועלכע דער צאר, דער זעלבסטטהערשער פון רוסלאַנד, דער קעניג פון פוילן און גרויספירשט פון פינלאַנד, ני-קאָלאַי דער צווייטער, האָט מיט גאָטס חסד גערופן די אונטערטא-

נער זיינע צו פארטידיקן מיט לייב און לעבן די הייליקע רוסישע ערד, דעם גלויבן און דעם געזאָלכטן הערשער פאר די געצנדינע-רישע פיינט פון אזיאטישן יאפאן וואָס ווילן פון דער גרויסער אימפעריע שטיקער אין ווייטן מזרח אָפּרייסן. ווער עס וועט זיך נישט צושטעלן צו דער צייט, האָט דער אַלערהעכסטער באַפעל געשריבן, וועט געשטעלט ווערן אונטער קריגס-געריכט.

געבן די גרויסע קייזערלעכע באַפעלן זענען אין די פינסטערע נעכט קליינע, שלעכט - געדרוקטע אויפרופן אויסגעהאנגען געוואָרן, אונטערגעשריבן פון רעוואָלוציאָנערע פארטייען, וואָס האָבן די פויערים און אַרבעטער גערופן, נישט צו פאָלגן די רופן פון זיי-ערע הערשער, זייערע קלאַסן-פיינט, און נישט צו גיין אין קריג, וואָס איז אַרויסגעקומען צווישן דעם יאַפּאַנישן און רוסישן קאַ-פיטאַל.

וואָס מער די פּאָליציי און אַגענטן האָבן די שלעכט-געדרוקטע פּאַפּירן געריסן און זייערע פּאַרשפּרייטער געכאַפּט, אַלץ מער זע-נען די אויפרופן פּאַרשפּרייט געוואָרן. די מענטשן האָבן זיך גע-זאַמלט אַרום זיי, געלייענט. צווישן די רעקרוטן און אויך אפילו צווישן די רעזערוויסטן האָבן די שלעכט - געדרוקטע אויפרופן בונטן אַרויסגערופן. זיי זענען אין די פּאַרבייפּאַרנדיקע שטעט, וואָס פירן צום ווייטן פּראָנט, די מאַנאַפּאָלן באַפּאַלן, דעם בראַנפן צעראַבירט, די באַגלייטער זייערע געשלאָגן און זיך טיילמאַל צע-לאָפּן. אין פּוילן און אין ליטע, אין ווייס-רוסלאַנד און אין די באַלטישע געגנטן האָבן די רעוואָלוציאָנערע קרייזלעך די סאַלדאַטן אַגיטירט, רעדנער צו זיי אַרויסגעשיקט. די רוסישע פּאָליציי האָט דעריבער אירע אַגענטן אַנטקעגנגעשטעלט, שלעכטס אַנגערערט קעגן די אידן, וואָס זענען די שונאים פון גאָט און פּאַטערלאַנד, און די באַוואָפּנטע פויערים קעגן די אידישע קרעמער אַנגעהעצט, צו רויבן זיי און שלאָגן. די פויערים האָבן אַנשטאַט די מאַנאַפּאָלן, די אידישע קראַמען גערויבט, אַנשטאַט די פּאָליציי און זייערע באַ-גלייטערס — אידן מיט זייערע ווייבער און קינדער געשלאָגן און געממיתט. די זעלנערישע פּויקן און די גלחישע ברכות האָבן פּאַרטייבט די געוויינען פון די פּאַרבלייבענע סאַלדאַטישע ווייבער, די געשרייען פון די געשלאָגענע אידן. אין די שטעטישע אַרבעטער-

פערטלען האָט געברענגט אַ פייער פון צאָרן, האָס און רעוואָלוציע. שטרייקן זענען כסדר אָנגעגאַנגען. אַלע באַנען און שיפן, געפאַקטע מיט מענטשן, פּערד און געווער, האָבן געצויגן אין ווייטן רום-לאַנד, טיף, אַזש ביזן טייך אַמור.

אויף די וועגן צוריק, פון רוסלאַנד קיין פּוילן, צו דער אויפ-גערודערטער פאַבריק-שטאָט לאָדזש, וואָס איז ביי דעם גאַנצן ריזיקן מהלך פאַרקניפט און געבונדן מיט דעם ווייטן מזרח, זענען צוויי מענטשן געלאָפן, האָבן געיאָגט, געטריבן, כדי וואָס גיכער אָנצוקומען אין דער פאַררויכערטער שטאָט.

אַליין אין אַ קופּע אין אַ וואַגאָן ערשטער קלאַס עקספּרעס-צוג איז געפאַרן מאַקס אַשכנזי, דער פאַרשטייער פון דער אַקציען-געזעלשאַפט הונצע-מאַנופאַקטור אין לאָדזש. אין אַן ענגלישן, ברייט-געקעסטלטן רייזע-קאַסטיום, עס זאָל אים מאַכן ברייטער און אַנזעעוודיקער, ווי עס פאַסט פאַר זיין שטאַנד, מיט אַ צינאַר אין מויל, מיט אַ סך לעדערנע רייזע-טאַשן, פּלעדן, מיט אַ סוי-בעלנעם ברייטן פעלץ און קאַראַקולענעם הויכן הוט, מיט פּולע טאַשן געלמער, וועקסלען, פאַפּירן, אָפּמאַכן, איז ער געזעסן אויף דער ברייטער פּליושענער באַנק און אַרויסגעקוקט אויף די טיפע שנייען, פאַרשאַטענע פּויערישע הייזלעך, פאַרוויססע וועלדער, פעל-דער, טעלעגראַפּן-סלופּעס און צעבראַכענע פּלויטן, וואָס האָבן זיך געצויגן טאַג-איין, טאַג-אויס, נאָר אַן אַ סוף. די באַן האָט זיך פאַר-שפּעטיקט, געסאַפּעט שווער איבער די פאַרשאַטענע ליניעס, און מאַקס אַשכנזי איז געווען אומרואַיק.

— ווען וועלן מיר זיין אויפן אָרט? — האָט ער צום וויפּלסטן מאָל געפרעגט ביים קאָנדוקטאָר.

— שווער צו זאָגן, באַרין, — האָט דער קאָנדוקטאָר זיך פאַרענטפּערט. — דער שניי פאַרשיט אלץ מער און מער.

די מלחמה האָט אים געטראָפּן אין וועג, מאַקס אַשכנזי, אין ווייטן רוסלאַנד. פון לאָדזש האָט ער זייער אומרואַיקע טעלעגראַ-מעס יעדן טאַג געקריגן. דער גאַנצער ווייטער מזרח, אין וועלכן לאָדזש האָט אַ פאַרמעגן געהאַט שטעקן אַ וועלט מיט סחורות און קונים, איז צוליב דעם קריג געווען אָפּגעשניטן. די באַנען זענען געווען פאַרנומען בלויז מיט מיליטער. וואַיאַזשאָרן זענען צוריק-

געלאָפן, ווי מייז פון א ברענענדיקער שיה, אָן געלט, אָן באַשטע-  
לונען. פאַבריקן האָבן זיך אָפגעשטעלט, פּראָטעסטן זענען גע-  
פלוּגן, באַנקראַטן האָבן געהאַגלט. לאָדזש איז געווען צעטומלט.  
נישט געוואוסט, וואָס מיט איר טוט זיך. די באַראַנען הונצע זענען,  
ווי שטענדיק, אינדערהיים נישט געווען; זיי האָבן זיך געוואַרעמט  
אין קאַלטן יאַנאַר אויף דער ריוויערע און געשיקט טעלעגראַמעס  
וועגן נייע געלטער, וואָס מען זאָל זיי ארויסשיקן צו די פריער-  
דיקע, וואָס זיי האָבן פאַרשפּילט אויף דער רולעטקע, קאַרטן און  
לויף-פּערד. פון דער פאַבריק האָט מען געשטורעמט מאַס אַשכּנזין,  
ער זאָל קומען וואָס ניכער אַהיים.

ער איז שוין זינט א צייט געווען דער הויפט-דירעקטאָר פון  
דער פאַבריק, מאַס אַשכּנזי. דער הויפט-דירעקטאָר אלברעכט האָט  
לאַנג נישט אָנגעטריבן. ווי אַשכּנזי האָט עס פאַראויסגעזען. ער  
האַט אַלץ אָפּטער געקריגן האַרץ-אַטאַקעס, און אין איינעם אַן  
אָוונט, ווען דער דינער מעלכיאָר האָט אים א נייע יונגע שפּולערקע  
פון דער פאַבריק געבראַכט, זי זאָל אים די שטובן אויפּרוימען,  
איז ער ביים ערשטן געראַנגל מיט איר פון די פּיס געפאַלן, אויף  
דער ערד אויפן טעפּיך זיך אויסגעצויגן און מער זיך נישט אויפ-  
געהויבן.

די פאַבריק האָט אים א גרויסע לוויה געמאַכט, די פאַסטאָרן  
האַבן מיט טרערן-אָנגעזאַפטע שטימען הספּדים וועגן זיין שוין און  
פליכטפול לעבן גערעדט. מאַס אַשכּנזי האָט אַ גרויסן קראַנץ  
פון ווייסע רויזן אויף זיין קבר געלייגט. באַלד צומאַרנגס האָט  
ער איבערגענומען זיין אָרט אין גרויסן דירעקטאָרישן קאַבינעט.  
דער דינער מעלכיאָר, וואָס האָט אים געדענקט נאָך פון די צייטן,  
ווען ער האָט א לאַנגע קאַפּאַטע געמאַרנגן, האָט גלייך זיך פאַר אים  
אויסגעצויגן ווי א סטרונע און פונקט ווי פאַר דעם פריערדיקן  
דירעקטאָר געדונערט ביי יעדן וואָרט:

— יא וואָהל, הער הויפט-דירעקטאָר!

אויך אלברעכטס קאַרעמע איז איבערגעגאַנגען צו מאַס  
אַשכּנזי.

ביידע, סיי דער דינער מעלכיאָר, סיי דער קוטשער פון דער  
קאַרעמע, זענען נישט געווען שטאַרק צופרידן פון דעם נייעם באַ-



לעבאָס זייערן. מעלכיגאַר האָט אפילו זייער געשיקט פרוברט אים אריינוואַרפן אַ וואָרט וועגן די פאַבריק־שפולערקעס, וואָס פלעגן קומען צום גאַטזעליקן הער אַלברעכט אויפֿרוימען, און ער האָט געוואָלט וויסן, צי אויך דער הער הויפט־דירעקטאָר ווינשט, ער זאָל אים אין פאַרשטאַרבענעם דירעקטאָרס וואוינונג ברענגען די שפולערקעס, זייער געטע מעדעלס...

מאַס אַשכנזי האָט דעם דינער אָפגעמאַסטן אַ לאַנגע ווילע מיט אַ שאַרפן בליק און אים משלח געווען.

— קיין שפור, — האָט ער געזאָגט, — די שפולערקעס דאַרפן זיין אין פאַבריק...

מעלכיגאַר האָט ארויסגערונערט:

— יא וואָהל, הערר הויפט־דירעקטאָר!

אַבער ביזו איז ער געווען.

— זאָ איין שוויין־יודע, — האָט ער זיך געקלאָגט פאַרן קומשער.

— איין זאָו־הונד, — האָט דער קומשער געענטפערט, —

קיין לייטישן טרינקגעלט איז מער פאַר די אויגן נישט צו זען... אָבער דאָס איז בלויז געווען צווישן זיך. אין די אויגן האָבן

זיי אים כבוד אָפגעגעבן, פונקט ווי דעם פריערדיקן דירעקטאָר.

פונקט אזוי האָבן וועגן אים גערעדט מיט צאָרן אַלע איבע־ריקע דייטשן אין פאַבריק, די אַלע בלאַנד־האַריקע, בלוי־אויניקע און די־לייביקע בוכהאַלטערס, אינזשינירן און אָנגעשטעלטע, נאָר אין די אויגן זענען זיי געשטאַנען פאַר אים מיט דער גאַנצער אונטערטעניקייט, וואָס נאָר דייטשן האָבן פאַר זייער אויבער־הער.

— יא וואָהל, הערר האַופט־דירעקטאָר! — האָבן זיי גערוד־

נערט פאַר אים אויף יעדן באַפעל, אויסציענדיק זיך ווי די סטרונעס.

ער האָט די פאַבריק גלייך אַריינגענומען אין די הענט אַריין, מאַס אַשכנזי. אַ פרעמדער, אַ קליינגעוויקסיקער, אַ באַוועגלעכער און אַ גערוועזער, מיט אַ שלעכטן דייטש און מיט אַ גמראַ־ניגון אין טאָן, אַ צעטראַגענער, מיט חסידישע געוואוינהייטן צו צופֿן זיך ביים קין, כאַטש ער האָט קיין באָרד נישט געהאַט, צו נעמען

מענטשן ביי א קנעפל אין רעדן, צו טראָגן דעם קראַוואַט שטענדיק פאַררוקט אין אַ זייט און נישט איינצוויצן אויף אַן אָרט, האָט ער פונדעסטוועגן זייער געשיקט אַריינגענומען אין די הענט אַריין אָט די אַלע הויכגעוויססיקע פעט-לייביקע, גלייך-פאַרקעמטע, קאָ-רעקטע און פינקטלעך-גלייכגעזעצטע דייטשן. ער האָט וועגן אַלעס געוואוסט, אַלץ געהאַט אויפן קאָפּ, געקענט יעדער ווינקל אין פאַ-בריק, יעדער מאַשין, געביידע, אַלץ, וואָס ווערט געטאָן, געמאַכט און געבויט. אין דער פריערדיקער געמיטלעכער פאַרשלאָפנקייט, וואָס דער שווערער אַלברעכט האָט אַריינגעפירט, האָט מאַקס אשכנזי אַריינגעטראָגן אימפעט, ברען. די מענטשן זענען געווען ביז, אויפגעבראַכט אויף דעם פרעמדנס יאָגן און טרייבן; אָבער קעגנשטעלן זיך האָבן זיי נישט געקאָנט. איין שרייפל האָט גענו-מען טרייבן דאָס צווייטע. דאָס גאַנצע אומרויאיקייט זיינס, דאָס שטענדיקע לויפן, טרייבן, יאָגן, נישט איירוען אויף קיין אָרט, האָט ווי אַ מאַטאָר געטריבן פון דירעקטאָרישן קאַבינעט אַרויס צו אַלע ווינקלעך פון דער גרויסער פאַבריק, באַוועגט מיט אַלע מאַשינען, מענטשן, ווי מיט מאַריאַנעטקעס אויף אַן אָנגעדרייטער דראָט.

אין מיטן גאַנצן טומל און גערודער פלעגט ער נאָך געפינען צייט אַריבערצוכאַפן זיך אויך קיין רוסלאַנד און גרויסע געשעפטן מאַכן. די פאַבריק איז געגאַנגען, ווי ער האָט זי פריער אָנגעדרייט. אין די ווייטסטע ערטער, וואו ער איז געווען, האָט ער געוואוסט וועגן אַלץ, וואָס אין פאַבריק טוט זיך, כסדר געקריגן טעלעגראַמעס און געשיקט טעלעגראַמעס וואָס צו טאָן. איצט, ווען דער קריג איז אויסגעבראָכן אין ווייטן מזרח, האָט ער אַ סך טעלעגראַמעס גע-קריגן. אין שטאָט איז געווען אַ בהלה. די באַראַנען זענען, ווי שטענדיק, נישט געווען אינדערהיים, און די מענטשן זענען געווען פאַרלוירן און צעמישט. זיי האָבן נישט געוואוסט וואו איין און וואו אויס. און מאַקס אַשכנזי איז געזעסן אומרויאיק אין זיין קופּע, די ברייטע פלוישענע באַנק איז אים געווען צורקליין.

ער האָט געהאַט אַן אידעע אין קאָפּ, אַ גרויסע אידעע. גראַד ווען לאָרוש שטעלט זיך אָפּ איצט, פאַרלירט דעם מאַרק, האָט ער געוואַלט מאַכן געלט, אַ סך געלט. שוין אין וועג האָט ער אָנגע-

שמעקט, אז ביי איבערגיין אויף מיליטערישע סחורות, קאָן מען איצט מאַכן אַ פאַרמעגן. זיי זענען זייער גוטע קונים, די מיליטער-אינטענדאַנטסטוועס, זיי האָבן אַליין ליב צו פאַרדינען און צו געבן צו פאַרדינען. אמת, אז זיין פאַבריק אַרבעט אַנדערע סחורות; אָבער דאָס איז גאַרנישט, מען קאָן לייכט איבערגיין צו מיליטער-רישע סחורות. מען דאַרף עס נאָר פאַרכאַפן צו דער צייט, איידער אַנדערע וועלן פאַלן אויפן שכל. איבערהויפּט האָט ער מורא גע-האַט פאַר פלידערבויען. איינמאָל האָט שוין דער פלידערבוים געוויזן, וואָס ער קען, דעמאָלט מיט דעם גובערנאַטאָר און די פּלע-צער. אַ פאַרמעגן האָט ער דעמאָלט געמאַכט. איצט טאָר מען נישט לאָזן זיך נאָכאַמאָל אזוי אונטערפירן. מען דאַרף פאַרכאַפן די געשיכטע באַצייטנס. דער עיקר גלייך צוקומען צום פּסוק, אָנ-כאַפן דעם הויפּט פון דער אינטענדאַנטסטווע, געבן אים אָפּצולעקן אַ ביין, און אַליין אָפּלעקן אַ ביין.

שיין וועט דאָס זיין — ווען אַלע פאַבריקן וועלן שטיין, וועט מען ביי אים אַרבעטן בייטאַג און ביינאַכט, עס וועט זיך רירן!  
בלויז פון דעם געדאַנק האָט מאַקס אַשכנזי גענומען זיך רירן אויף דעם אָרט, אונטערהעצקען זיך, ווי די פאַבריק זיינע, וואָס וועט זיך רירן אין דער אַרומיקער שטילער לאָדזשער פּוסטקייט. דאָס פייפן פון לאָקאַמאָטיוו האָט אים דערמאָנט אין פייפן פון זיינע קוימענס.

גלייך פון דער באַן, ווי נאָר די קאַרעטע איז אים געקומען אָפּגעמען, איז ער צו דער פאַבריק פאַרפאַרן. ער האָט זיך נישט פאַרהאַלטן אין שטוב, אפילו קיין באַד נישט גענומען נאָך דער לאַנגער רייזע. ער האָט נישט געהאַט קיין צייט דערצו. יעדע מינוט האָט געברענט. כסוד-סודות, מיט גרויס ברען און בהלה, האָט ער גענומען ציען פעדים, אַרומשמעקן, אויסטאַפן אַלע וועגן און אונטערוועגן, וואָס פירן צו דעם הויפּט פון דער אינטענ-דאַנטסטווע. ער האָט איצט נויטיס באַדאַרפט האָבן די באַראַנען זיינע. דעם וועג צו די העכערע פענסטער האָבן געהאַט זיי, די מיוחסים און אַריסטאָקראַטן, נישט ער. ער האָט דאָס געוואוסט. וואָס-וואָס, נאָר צו די הויכע פענסטער גרייכט ער נישט, כאַטש דער שוסטער מאַכט אים אַלץ העכער די קנאַפּלס און אין לאָדזש

זאָגט מען, אז ער האָט מער אין די הענט די הונצעס, ווי די הונד צעס אים. אָבער זיי זענען נישט געווען אינדערהיים, די באַראָנען, זיי זענען געזעסן אין אויסלאַנד, ווי תמיד. און ער האָט זיך אַליין גענומען צו דער ארבעט. פאַרקערט, דאָס, וואָס ער וועט אַליין דורכפירן, אָן זייער הילף, האָט אים נאָך מער לוסט צוגעגעבן.

אויך פאַר אים איז עס געווען בעסער. אמת, ער האָט אַליין דעם וועג צום קאָמענדאַנט פון פעסטונג נישט געהאַט, יענער איז געווען דערווייל אַ צירגרויסער העכט פאַר אים; אָבער מאַס אַשכנזי האָט שוין געוואוסט, אז פונקט ווי ביי אים אין פאַבריק, אזוי אומעטום, ווערן די עלסטע געפירט פון די נידעריקערע פון זיך; ער האָט געוואוסט, אז מיט נאָלד קאָן מען ביי די רוסן שטענדיק מאַכן, אפילו ביי די העכסטע אַליין.

און ער האָט זיך שטילערהייט אריינגעכאַפט קיין וואַרשע און גענומען שפינען אַ וועג. שוין אין ערשטן טאָג האָט ער געפונען דורך אַ מעקלער אַ וועג צו אַן אָפערעטע-זינגערין, וואָס איז אַ געליבטע פון אַן אַדיוטאַנט אין דער פעסטונג. מיט אַ ברייאַנטל אין אַ שוין אַטלעסן שאַכטעלע און מיט אַ בוקעט בלומען, צו-גרויסע און צו-שרייענדיקע, ווי נאָר אַן עם-האַרץ אין אזעלכע זאַכן צעלֶאָזט זיך, איז ער אַוועקגעפאַרן צו דער היפש-בלאָנדרער און היפש-דיקער גויע, וואָס איז געווען אַרומגערינגלט מיט הינט, קעץ, פויגל און פאַרשטויבטע קרענץ פון טעאַטער-פאַרערע. נודיענדיק זיך ביז חלשות סיי פון די אייגענע קאָמפלימענטן, וואָס ער האָט דער דיקער אַסטריסע געמאַכט פאַר איר זינגען, וואָס ער האָט קיינ-מאָל נישט געהערט, סיי פון די זיסע ראָמאַנטישע באַרימערדיען און שאַקאַלאַדע, וואָס די דאַמע האָט אים אָנגעפאַקט אין איר בינע-ענלעכען בודואַר, איז ער פונדעסטוועגן מיט גרויס עקשנות אויסגעזעסן זיין צייט, אָנגעמאָן דער אַסטריסע דאָס ברייאַנטע רינגל אויף איינעם פון די דיקע פינגער, וואָס האָבן שוין באַלד קיין אַרט מער נישט געהאַט פון אַזויפיל פינגערלעך.

— זאָל דאָס זיין אַן אויסדרוק פאַר מיין פאַרערונג פון איי-ער גרויסער קונסט, — האָט ער געזאָגט אין אַ גרייזיקן פּויליש, — עס וועט זיין פאַר מיר דאָס גרעסטע גליק נאָכאַמאָל צו פאַרברענ-גען אין אייער געטלעכער געזעלשאַפט.

— איך בין טיף גערירט, — האָט די דיקע בלאַנדע אַס-טריסע געזאָגט מיט דעם פאַרפירערישסטן שמייכל, וואָס נאָר זי האָט אין טעאטער באַנוצט. — איך וועל זיין גליקלעך צו זען דעם הער דירעקטאָר אין מיין באַשיידענער וואוינונג אין דער געזעל-שאַפט פון מיינע נאָנטע פריינט.

דורך אַט דער היפש-בלאַנדער און היפש-פעטער דאַמע איז ער אריינגעצויגן געוואָרן אין זייער אַ מאַדנער געזעלשאַפט, צווישן אַפּיצירן, אַדיוטאַנטן, גרויסע פאַרערער פון דער אַקטריסעס קונסט, נאָך מער פון קאַרטן, שאַמפּאַניער, פּריילעכע רעסטאָראַנען, קאַ-באַרעטן און געלט, אַ ניכטערער, פּול מיט עקל צו שכרות און הול-טייסטווע, האָט ער עטלעכע טעג צייט אַרומגעהוליעט מיט די צע-לאָזענע נייע פריינט זיינע, וואָס האָבן אין שכרות געבראַכן שפּיגל-לען און געכאַפט זיך צו די רעוואָלווערן. אָבער זיינס האָט ער דורכ-געשלאָגן: ער איז צוגעקומען צום קאַמענדאַנט אַליין. זיין געלט האָט פאַר אים אַלע טירן געעפנט.

צוריק קיין לאַדזש איז ער געפאַרן מיט אַן עקל אין מויל און אַ רויש אין קאָפּ. די הוליאַנסקעס זענען אים אין די ביינער גע-לעגן. אָבער אין קעשענע האָט ער געפירט אַ באַשמעלונג פון מיר-ליטערישע סחורות, פון וואָס מען וועט גיין אין גאָלד.

אין גאַנצן גרויסן, פּוסטן לאַדזש, האָט הונצעס פאַבריק גע-אַרבעט אויף דער גאַנצער פאַרע. בייטאַג און ביינאַכט האָט מען געאַרבעט, די קווימענס האָבן אין דער שטילער שטאַט געפויפט מיט גרויס חוצפּה, די ציגל-רויטע פאַבריק-ווענט האָבן געציטערט פון פיבערדיקן יאָגן.

ווידער איז ער געווען אויף די ליפּן פון גאַנץ לאַדזש, ווידער האָט מען אים נאַכגעקוקט אויף די שלעכט-געפלאַסטערטע גאַסן, ווען ער איז געפאַרן אַ פאַרטראַכטער און פאַרטאַענער אין אַל-ברעכטס קאַרעטע, וואָס ער האָט געירשנט.

— פּייער און פלאַם, — האָבן אירן גערעדט, — פון שניי גאַמעלעקעס מאַכט עס.

— ער האָט געפאַקט דאָס אמתע מלחמהלע, — האָט מען גע-רעדט מיט קנאה, — אַ טייער גאָלדן מלחמהלע...

ער האָט די באַראָנען זיינע קיין געלט נישט געקאַרגט איצט.

ער האָט זיי געשיקט מער נאָך וויפל זיי האָבן אַליין געוואָלט. ער אַליין האָט פאַר זיינע ריזיקע פאַרדינסטן געקויפט אַקציעס פון דער פאַבריק. ער האָט זיי געזאַמלט. די אַקציעס זיינע, טאָג נאָך טאָג. איבערהויפט אין די טעג, ווען זיי זענען נידעריק געשטאַנען, אין די מלחמה־טעג.

דורך וועגן און אומוועגן, מיט שליטנס און באַנען, צופום און באַהאַלטן אונטער שטרוי און וואַגנס, איז געלאָפן פון ווייטן סיביר דער אַנדערער לאַדזשער איינוואוינער, דער פאַרשיקטער ניסן אייבעשוין פון באַלוט, ר' נאַסקע מורה־הוראהס זון, פול מיט אומדערולד און איילעניש, צו זיין שטאַט אין פוילן.

אויך אים האָט מען גערופן פון לאַדזש. מער ווי אין אַנדערע שטעט, איז אין פאַבריק־שטאַט געווען אומרואי. די אַרבעטער אין די פאַבריקן האָבן אָפט געשטרייקט. דעמאָנסטראַציעס האָבן זיך געלאָזט אויף די גאַסן. דערצו נאָך איז צוליב דעם קריג אָפֿ געשטעלט געוואָרן די אַרבעט. די אַרבייטער זענען געווען צערייצט, פאַרביטערט, און עס איז געווען אַ גוטע צייט פאַר אַגיטאַציע און אויפֿקלערונג. די קליינע רעוואָלוציאָנערע קערנדלעך, וואָס ניסן מיט טוביהן האָבן אין דער רויכערנדיקער שטאַט פאַרשפּרייט, זענען שטאַרק אויסגעוואַקסן, ניין, דער דורכפאַל פון די מאַי־טעג, וואָס האָבן זיך אַזוי מיאום פאַרענדיקט, האָט נישט אָנגעשראַקן אויף אייביק די לאַדזשער אַרבעטער, ווי מען האָט דעמאָלט גע־מיינט. זיי האָבן איצט אָפטע דעמאָנסטראַציעס געמאַכט, רעוואָלוציאָנערע לידער געזונגען, געבונטעוועט זיך קעגן די פאַבריקאַנטן און דער פּאָליציי. און טוביה מיט זיינע חברים האָבן פאַרשטעלטע היימישע בריוו איינעם נאָכן צווייטן געשיקט, פון וועלכע ניסן האָט פאַרשטאַנען, אז ער דאַרף לויפן. אויך געלט האָט מען אים געשיקט אויף הוצאות.

כאָטש ניסן האָט נאָך געהאַט נישט קיין סך אויצוויצן ביי דעם טערמין, איז ער געלאָפן פאַר דער צייט. אים איז מיאום געוואָרן אויף דער פאַרשיקונג. וואָס צו טאָן איז נישט געווען אין דעם פאַרוואַרפענעם העק. גאַנצע טעג האָט

מען געפטרט אויף דיסקוסיעס און רייסערייען מיט די אנדערע פארשיקטע. עס זענען דאָרט געווען פארעלטערטע נאָראַדניקעס, פּוילישע פעפעסאָוועס, אַלטע פּוילישע פּאָווסטאַנצעס, סאָציאַל־דעמאָקראַטן, עסערן, בונדיסטן, אַנאַרכיסטן. אַלע האָבן זיי זיך געגריזשעט, געפרעסן, באַקעמפט. אויסגעלאַכט. צווישן יעדער פּאַר־טוי באַזונדער האָט מען זיך ווידער געטיילט אויף פּראַקציעס, אויף אָפּגעריסענע און אָפּגעשפּאַלטענע. פּאַרוואָרפענע, עלנטע, אָפּגערי־סענע פון אַלעמען און אַלץ, האָבן זיך די מענטשן דאָ געפרעסן, געקראַכן זיך אין דער לעבער, פיינט געהאַט זיך, אַרומגעריסן זיך, און דאָך געקלעפט צו זיך. פון יעדער נייער פּאַרטיע פּאַרשיקטע האָט מען זיך דערוואוסט אין ווייטן העק. אין סיביר, פון די נייע פּאַרטייען און פּאַרטייעלעך, פּראַקציעס און גרופּעס, וואָס האָבן זיך אין לאַנד געוווּזן, פון אַלע זייערע פּראָגראַמען און פּראָגראַ־מעלעך.

גלייך מיט אַלע אַנדערע, האָט ניסן געשאַרפט די צונג, גע־שליפּן דעם מוח. א געוועזענער בית־המדרש־בחור, האָט ער גוט זיך אויסגעקענט אין דער דיאַלעקטיק. ער האָט געקענט אַלץ פון דער נייער תורה פון אויסווייניק, ווי זיין פּאָטער האָט געקענט די אַלטע תורה פון אויסווייניק. ער האָט שטענדיק געהאַט גרייט אין קאָפּ אַ ציטאַט פון די טעאָרעטיקער פון סאָציאַליזם, צו צע־שלאָגן אַ קעגנער, וואָס נויגט אָפּ פון דער גרונט־לערע. מיט אַן אייזערנער לאַגניק, מיט אַ סך בקיאות און וויסן, האָט ער אַ תל־געמאַכט פון אַלע, וואָס האָבן געוואָלט אָפּקערן פון מאַרקסיזם, אויספשטלען אייגענע סברות און המצאות.

— גלייך, גלייך, אַן דריידלעך, — האָט ער געזאָגט צו די דרייער און פּשטל־זאָגער, פונקט ווי זיין פּאָטער פלעגט זאָגן צו די חסידישע עלוים, וואָס האָבן אים מיט פּשטלעך געוואָלט פּאַר־דרייען, אַראָפּהיין פון דער תורה.

אַ שוואַרץ־אויניקער, אַ ברוי־הויטיקער, מיט אַ קליין שוואַרץ בערדל און געקרייזלטע באַקן־בערד, וואָס האָבן אָנגענומען דעם אויסזען פון פּיאָות, מיט אַן אַלטער טבע פון בית־המדרש צו דרייען מיט דעם גראַבן פינגער ביי פירן אַ דיסקוסיע, איז ער אינ־גאַנצן ענלעך געווען אויף זיין פּאָטער ר' נאַסקע, ווען ער פלעגט

לערנען אויפן באַלוט מיט די בחורים. אויך קאָמענטאַרן צו זיינע ביכער האָט ער געשריבן, ווי דער פּאָטער זיינער צו די ספרים, אויף אלע ברעגן האָט ער די ביכער פּאַרשריבן. זייער געשיקט, מיט אַ טיפּער לאַגיק, האָט ער צעשלאָגן די אַלע אָפּנויגער פּון מאַרקסיזם, נישט נאָר די עסערן, נאָר אויך די פּעפּעסאָוועס און אַלערליי פּראַקציעס פּון די מאַרקסיסטישע פּאַרטייען, וואָס האָבן מיט פּשטלעך און נאַציאָנאַלע פּראָגראַמען אָפּגענויגט פּון דעם אמתן מאַרקסיזם, פּאַרטונקלט אים. פּונקט ווי אַ פּרומער איר, אַ מתנגד, וואָס דערלאָזט נישט אָנרירן די תּורה, וואָס איז אייביק, וואָס לאָזט נישט אַרײַנטייטשן אין איר קײן פּשטלעך פּאַרן אײַר נענעם נוצן, אַזוי אויך האָט ניסן נישט געקאָנט פּאַרטראָגן, ווען מען האָט פּאַרטונקלט זײן מאַרקסיזם, וואָס איז אייביק, מיט אַלערליי פּרעמדע סברות.

זײ האָבן אים נישט ליב געהאַט, די גוֹיאִישע פּאַרשיקטע. זײ האָבן נישט פּאַרמאָגט סײ זײן שאַרפע לאַגיק, סײ זײן עכט-אידישן אויסזען, סײ זײן שטענדיקן זיצן און לערנען, נישט מען האָט געקאָנט גײן מיט אים אויף יאַנד אין די טיפּע וועלדער, נישט מען האָט געקאָנט מיט אים אויסטרינקען. ער האָט אין די אַלע זאַכן קײן הנאה נישט געפילט. בלױז אין די ביכער האָט ער געפילט אַ טעם. ער האָט זײ געשלאָנגען בײַטאַג און בײַנאַכט. דער אײַנציקער, וואָס האָט זיך געהאַלטען מיט אים נאָנט, איז געווען דער סאַציאַל־דעמאָקראַט שטשינסקי. כאַטש אַ פּאַליאַק, אַ געוועזענער שילער פּון אַ גלחישער קאָנסיסטאַריע, האָט ער, פּונקט ווי ניסן, געזוכערעוועט טאַג און נאַכט אין די מאַרקסיס־טישע ביכער און פּײַנט געהאַט אַלע, איבערהויפּט די פּעפּעסאָוו־צעס, וואָס האָבן אין רײנעם מאַרקסיזם געוואָלט אַרײַנברענגען נאַציאָנאַליסטישע אָפּנויגונגען. אויך ער האָט נישט מיטגעהאַלטן מיט זײנע, נישט גענאַנגען אויף יאַנד, נישט געטרונקען, געלעבט אַ לעבן פּון אַ נײַר. אַפילו זײן בלאַנד גוֹיאִיש בערדל האָט אָנגע־הויבן אויסזען ווי דאָס בערדל פּון אַ איד אַ למדן, וואָס איז פּאַר־טאַן אין תּורה. אים איז גאַרנישט מיאום געוואָרן צו לערנען מיט ניסען צוזאַמען די אײַגענע מאַרקסיסטישע ביכער. נאָר פּון דער גלחישער שול, פּון די לערער די יעוואַיטן, האָט ער די יעוואַיטישע



תורה מיטגעבראכט, אז דער ציל הייליקט דאָס מיטל. פאר דעם ציל, פאר דער אויסלייוונג פון פראָלעטאריאט, האָט ער געהאַלטן, זענען אלע מיטלען כשר. זיין מויל פלעגט זיך אויסקרימען, ווען ער פלעגט רעדן וועגן די שונאים פון פראָלעטאריאט, ער האָט גע- גלויבט אין די אייזערנע געזעצן פון דער קאָפיטאַליסטישער צע- פאלונג. אָבער ער האָט נישט געהאַט קיין צייט צו וואַרטן ביז דער בלאָטער וועט פלאַצן. ער האָט אים געוואָלט באַצייטנס אויפשניידן, אויפרייסן. אָן דעם וויסן פון דער פארטיי האָט ער טאָקע גענומען זיך צו טערראָר אין לאַדזש. נאָך דעם טערמין אין טורמע איז ער געווען פארשיקט אין סיביר.

— אַפּרוימען, אַפּרוימען, — האָט ער שטענדיק גערעדט צו ניסנען אויף זיינע שפּאַצירן.

אָט מיט דעם שטשינסקין איז ניסן געלאָפּן איצט פון סיביר צו דער פּאַבריק-שטאָט לאַדזש.

שוין פון וואַקזאַל, ווי נאָר ער איז אַראָפּ פון דער באַן, האָט ער דערשמעקט די רעוואָלוציע אין שטאָט. זי האָט געהאַלטן זיך אין די מויערן פון די ווענט, אין דער קאַלטער ווינטערדיקער לופט פון די פאַררויכערטע גאַסן. וואָס ווייטער ער איז אין די אַרעמע געסלעך אַריין, אלץ מער האָבן זיך געוויזן די רעוואָלוציאָנערע אויפשריפטן און די אַנגעקלעפּטע פּראָקלאַמאַציעס אויף די פלווין און אויף די ווענט. אויף די ראַגן האָבן טאַפּלטע פּאַליציי-פּאַט- רולן אַרומשפּאַצירט, באַגלייגט פון אַ זעלנער מיט אַ ביסל.

ניסן איז אַוועק זוכן אַ „יאָוקע“. ווי אַ גענימער קאַנספּיראַ- טאָר, וואָס האָט זיך אין די טורמעס אויסגעלערנט ביי די רעוואָ- לוציאָנערן די מלאכה, האָט ער זייער פאַרזיכטיק אַנגעשמעקט די געגענט, ביז ער האָט זיך דערשלאָגן צו דער וואוינונג. דער בלוּמען- טאַפּ, וואָס האָט געדאַרפט שטיין אין פענסטער, אַ סימן, אַז מען קאָן אַריינגיין, איז געשטאַנען אויפן אָרט. ניסן איז אַרויף די טרעפּ צו דער טיר.

רויט-באַקסיס און שוואַרץ-אויגיק ווייבל, וואָס ער האָט זי נאָך קיינ- מאָל אין לעבן נישט געזען.

— וואָס מאַכט דער פעטער ? — האָט ער געפרעגט ביי אַ

— ער איז געזונט און ער לאָזט אייך גריסן, — האָט דאָס רויטע ווייבל געענטפערט און נאָך רויטער געוואָרן.

דאָס איז געווען דער פּאַראַל. ניסן איז אַרײַן. דאָס רויטבאַקסי-קע ווייבל האָט זיך מיט אים צעקושט.

— ענדלעך, — האָט זי געזאָגט, — מיר האָבן שוין אַזוי-פיל איבערגעקלערט. איר זענט הונגעריק, חבר? —

— פאַר אַלץ וואַסער, חברטע, — האָט ניסן געזאָגט. — שוין עטלעכע וואָכן, ווי איך האָב זיך נישט געוואָשן.

נאָך אין זעלבן אָוונט איז ביי דעם רויטבאַקסין ווייבל איינגע-אַרדנט געוואָרן זייער פּריילעכע תּנאים, מיט בראַנפּן, לעקעך, וואַרשט, ביר און אַ סך אנדערע גוטע זאַכן, וואָס זענען דאָ אויף שמחות. אַ יונגער בחור איז געזעסן אין שבתדיקן קאַסטיום נעבן אַ מיידל אין אַ יום-טובדיקן קליידל, ביידע זענען זיי געווען די חתן-כלה, וואָס מ'פּראַוועט זייער שמחה. צווישן די געסט זענען געווען עטלעכע מנינים מענטשן, מענער און פּרויען. פון די באַקאַנטע זענען געווען בלויז טוביה און זיין טאָכטער באַשקע. דאָס האָט מען געמאַכט אַ ליאַמע פאַר ניסנען דעם צוריקגעקומענעם פון סיביר. נאָר צוליב מורא פאַרן הויז-וועכטער, ער זאָל נישט אָנ-ווייזן אין צירקל אויף די מענטשן, וואָס זענען זיך צוזאַמענגעקו-מען, האָט עס געהייסן, אז מען מאַכט אַ תּנאים. אַפילו געדרוקטע תּנאים זענען געלעגן גרייט. ניסן האָט דערציילט וועגן זיין וועג. טוביה האָט דערציילט וועגן דער לאַגע אין שטאָט.

— לאָדזש איז אונזער, — האָט ער געזאָגט. — אז וועסט זיך אַפּרוען עטלעכע וואָכן פון דער נסיעה, וועט מען דיך אַרײַן-ציען אין דער אַרבעט. פעלסט דאָ, ניסן.

— איך דאַרף נישט רוען. — האָט ניסן געזאָגט, — איך וועל גלייך זיך איינשפּאַנען. גענוג יאָרן געגאַנגען ליידיק.

שוין אין עטלעכע טעג אַרום איז ער אַרײַן אין קאַמיטעט. זיין ערשטער אַרויסטריט איז געווען אין בית-המדרש.

צו מנחה און מעריב האָבן זיך אָנגעזאַמלט מאַדנע אידן און גרויסן בית-המדרש, מערסטנס יונגע און קורץ-געקליידעטע, וואָס זיי דאַוונען זעלטן. דער שמש, וואָס האָט שוין געקענט די נייע מנהגים פון די אַחדותניקעס, האָט געוואָלט פאַרכאַפּן די פּיש

פאר דער נעץ און ווי נאָר דער חזן פארן עמוד האָט אויסגעלאָזט דעם לעצטן פסוק פון קדיש, האָט ער גלייך געגעבן א קלאַפּ אין טיש אויפן באַלעמער און אויסגערופן, אז דער מגיד וועט דרשענען. אָבער איידער דער מגיד האָט געפרואוּט אָנטאָן אויף זיך דעם טלית צו דער דרשה, איז שוין געווען די טיר אָפּגעשלאָסן.

— קיינער זאָל נישט פרובירן ארויסצוגיין! — האָט אַ ברייט־פלייציקער בחור אויסגערופן. — און רעדן וועט נישט דער מגיד, נאָר אונזער פאָרשטייער. חבר, איר האָט דאָס וואָרט!

ניסן האָט זיך ארויפגעשטעלט אויף דעם באַלעמער און אַרומ־געקומט זיך איבערן געפאָקטן עולם. אַ וויילע איז אים געווען שווער צו רעדן. ער האָט זיך שוין געהאַט אָפּגעוואוינט פון אירישן לשון פאר די יאָרן טורמע און פאַרשיקונג. באַלד איז ער צוריק אַריין אין דער שפראַך. דער גרויסער געפאָקטער עולם, די זיכערקייט פון זיינע מענטשן, וואָס פילן מער זיך נישט דערשראָקן, נאָר ווי די באַלעבאָטיים, דאָס האָט אים אָנגעפילט מיט וואַרעמקייט און גלויבן. ער האָט געזען, אז זיין אַרבעט איז נישט געגאַנגען פאַרלוירן. דער האַלז האָט זיך ביי אים אויפגעבונדן און ער האָט גערעדט פון באַלעמער אַראָפּ, גערעדט מיט פייער, אָנגעצונדן אַלעמען און זיך אַליין.

די ליכט פארן עמוד האָבן געטריפט און געשמאָלצן זיך פון דער אָנגעגליטער היץ אין מקום־קדוש.

גאָרנישט צו דערקענען זענען געווען די באַלוטער געסלעך. אַלע ווענט זענען געווען באַהאַנגען מיט פּראָקלאַמאַציעס. די אַר־בעטער האָבן זיך אַרומגעדרייט אויף די שמאָלע טראָטואַרן, ביי אַלע ראָגן, פּראַנק און פּריי גערעדט, אַגיטירט. די פּאָליציאַנטן האָבן זיך אַפילו נישט געוויזן. און אויף די אַרבעטער־בערזעס האָט געקאָכט און גערודערט פון לעבן און באַוועגונג. וועבער, שפּולערקעס, זאָקנמאַכערינס, נייטאַרינס, שניידערס, געגריוועטע שוסטערס, אין קורצע קליידער און אין לאַנגע קאַפּאַטעס, אין היטלעך און אין טיכלעך, אַלע האָבן זיך אַרומגעדרייט דאָ, גע־רעדט מיט זייערע פּאָרשטייער, אָפּגעהאַלטן מיטינגען, אָפּגעשטימט שטרייקן, געפירט דיסקוסיעס, איינגעטיילט ליטעראַטור, צונויפגע־נומען מיטגלידס־אַפּאַצאָל, און מיטאַמאָל האָט איינער זיך אַרויפ־

געכאפט אויף די אקסלען פון די ארומיקע און געהאלטן א רעדע. פראסטע אידן, ווייבער, דינסט-מיידלעך, אָרעמע הענדלער, אלע זענען זיי דאָ געקומען אָהער אויסדערציילן זייערע צרות, זוכן גערעכטיקייט. אויף דער בערזע איז געקומען אַ לאָדזשער שאַכער אויסצוגיסן זיין ביטער האַרץ אויף דעם שלעכטן הויז-ווירט, וואָס וויל אים אַרויסוואַרפן פון קעלער-שטוב פאַר נישט צאָלן דירה-געלט; און צו די אַהרותניקעס איז געקומען קלאָגן זיך אַן אָרעם דינסט-מיידל, וואָס די באַלעבאַסטע וויל איר נישט באַצאָלן פאַר אַ זמן לוי; ווייבער פון באַלעגאַלעס זענען געקומען זיך קלאָגן אויף זייערע מענער די שיכורים, וואָס פאַרטרינקען דאָס געלט און ברענגען נישט אַהיים קיין גראַשן פאַרדינסט אין שטוב פאַר ווייב און קינדער; זמנניקעס און לערן-אינגלעך זענען געקומען אָנסקלאָגן זייערע באַלעבאַטים, וואָס שלאָגן זיי ביי דער אַרבעט אָדער גיבן זיי נישט גענוג צו עסן. אַפילו פאַר-מעלסער, וואָס קאָנען נישט אויסקומען צווישן זיך און די רבנים קאָנען זיי נישט אויסגלייכן, זענען געקומען מיט זייערע טענות אויף די בערזעס, כדי ביי די אַהרות-לייט צו קריגן יושר און גערעכטיקייט.

אויף די טראָטוואַרן, אונטער שניי און רעגן, אין טומל פון האַנדל און וואַנדל, האָבן די בערזעס געלעבט זייער לעבן, געהאלטן אויג אויף דער אַרבעט אין די ווערקשאַפטן, געפירט אַניטאַציע, געטיילט ליטעראַטור, אַרומגעריסן זיך מיט די קעגנער, פעסטגע-שמעלט לוינען און אַרבעטס-שעהן, אָנגענומען זיך פאַר באַליי-דיקטע און געדריקטע, באַשטראַפט די, וואָס פאַלגן נישט די באַ-פעלן. דאָ זענען אויסגעקליבן געוואָרן דעלעגאַטן, וואָס זענען גע-גאַנגען איבער די וואַרשטאַטן קאָנטראַלירן די אַרבעט און די לוינען. פון דאַנען זענען געשיקט געוואָרן דרייטע און שטאַרקע צו ווידערשפעניקע הויז-ווירטן און שלעכטע באַלעבאַסטעס, כדי צו באַשיצן זייערע געדריקטע לאַקאַטאָרן און באַעולטע טאַג-לוינער. פון דאַנען זענען אַרויסגעשיקט געוואָרן פאַרשטייער צו געשעפטן און קראַמען, כדי אַוועקצונעמען פון דער אַרבעט די משרתים און פאַרקויפער, וואָס די באַלעבאַטים זייערע ווילן זיי האַלטן ביו שפעט אין דער נאַכט אַרײַן. און דאָ זענען אויך צונויפגעשמעלט געוואָרן צעטלען פון די רייכע, וואָס אויף יעדן פון זיי איז אַרויפ-

געלייגט געוואָרן אַ שטייער, אויף אויסצוהאַלטן אַרבעטער־קיכן און אויף צו דרוקן רעוואָלוציאָנערע ליטעראַטור און פּראָקלאַמאַציעס.

מען האָט געפּאָלגט די באַפעלן פון דער בערזע, אַ סך מער ווי די באַפעלן פון דער פּאָליציי. וואָרום שטרענג זענען געווען די פּאַרשטייער, וואָס זענען מיט די באַפעלן געקומען. נישט מען האָט זיך געקאַנט ביי זיי אויסקויפּן מיט כאַבאַר, ווי ביי דער פּאַ־ליציי, נישט מען האָט געקאַנט אַרויסשטעלן אַדוואָקאַטן און מליצ־יושר. זיי האָבן זיך אָפּגערעכנט מיט די, וואָס האָבן די באַפעלן פון דער בערזע נישט געפּאָלגט.

און דער קעניג פון דער בערזע, דער אַלמעכטיקער און שטרענגער, איז געווען טוביה „נישט הפקר אַ וועלט“, אַ פּאַרקאָכ־טער, אַ פּאַרהאוועטער, מיט דעם פּאַפּירענעם קעלנערל אויף זיין קנאַכיקן האַלז. איז ער אומעטום געווען פּול, פון אַלץ געוואוסט, מיט אַלץ געפירט, און קיין זאך נישט אַראָפּגעלאָזט פון אויג. אים צו הילף, שמענדיק ביי דער האַנט, איז געווען זיין טאָכטער באַשקע. אַ דערוואַקסענע שוין, אַ שיינע און אַ געראַטענע, האָט זי שוין לאַנג געקאַנט טאַן אַ שידוך, קינדער ברענגען אויף דער וועלט און אפּשר אפילו אַן אייגענעם ווערקשטאַט פירן, אַ באַלעבאַסטע זיין פון עטלעכע וועב־שטולן און געזעלן. אָבער זי איז נישט אָפּ־געטראָטן פון פּאַטער, ווי דעמאָלט, ווען זי איז אַ קינד געווען. די מוטער האָט זי געשאַלטן, געזידלט, נביאות איר געזאָגט, אַז צוליב דעם משונגענעם טאַטן וועט זי אין קייטן ענדיקן. אָבער זי האָט די מוטער נישט געהערט און געקלעפט צום פּאַטער, ווי דער פּאַטער צו איר.

און פונקט ווי דעמאָלט, ווען זי איז צו ניסנען אין שטוב מיטן קוישל נאָך ליטעראַטור געקומען און געקוקט אויף אים, ווי אין אַ בילד אַרײַן, אַזוי האָט זי אויך איצט, אַ גרויסע און אַ טאַפּלט על־טערע, געקוקט מיט אויפגעריסענע אויגן אין דעם ברוין־הויטיקן מאַן, וואָס מען האָט אים פון ווייטן סיביר אַראָפּגעבראַכט צו ווייזן די מענטשן דעם וועג פון זייער לעבן. נאָר גערעדט האָט זי נאָר־נישט, קיין וואָרט נישט אַרויסגעבראַכט, און בלויז גערויטלט זיך און געשעמט.

אין איר בליק איז געלעגן דער דרך-ארץ פון אן אָרעמער אלט-פרענקישער אידיש-באלמעלאַכישער טאַכטער, וואָס קוקט מיט באַ-האַלטענער ליבע און פאַרערונג צום למדנישן ישיבה-ב-חור, דעם וואויל-געלערנטן און עלוי, צו וועלכן זי קאָן קיינמאָל נישט דער-גרייכן.

ניסן האָט געפילט איר הייסן בליק אויף זיין ברוינער באַט. טוביה האָט אַרומגעשפּאַנט איבער די לאַדזשער גאַסן מיט זיכערקייט און מיט זאָרג. ער האָט זיך געפילט, ווי דער טאַטע פון באלוט.

— זעסט, — האָט ער געוויזן ניסנען, פירנדיק אים פון בער-זע צו בערזע, — דאָס איז אַלץ אונזער. אַלץ.

#### קאַפיטל דרייצן

דער פּיעטראַקאווער גובערנאַטאָר פאַן מילער האָט אַרויסגע-רופן צו זיך אין קאַנצעלאַריע דעם לאַדזשער רב מיט די קהל-לייט. די קהל-לייט האָבן אָנגעטאָן שוואַרצע קליידער און צילינדערס. דער רב האָט באַצירט זיין זיידענע זשופּיצע מיט דעם מעדאַל, וואָס ער האָט געקריגן פון קייזערלעכן הויף, און אוועקגעפאַרן קיין פּיעטראַקאָוו. אָבער דער גובערנאַטאָר האָט זיך נישט איבערגענומען נישט מיט די שוואַרצע קליידער פון די קהל-לייט און נישט מיט דעם מעדאַל פון רב. ער האָט זייער שווערע רייד גערעדט צו די אַרויסגערופענע אידן.

— אייערע אידן בונטעווען מיר אויף לאַדזש! — האָט ער געשריגן. — איך פאַרלאַנג פון אייך, איר זאָלט איינצוימען אייערע לייט. א נישט וועל איך נישט זיין פאַראַנטוואָרטלעך, ווען דאָס אויפגערגעטע פּאַלק וועט זיך אַליין מיט זיי אָפּרעכענען!

די קהל-לייט האָבן נידעריק אַראָפּגעבויגן די קעפּ. — מיר האָבן פאַרשידענע צווישן אונז, עקסעלענץ, ווי די פּאַליאַקן און די דייטשן, — האָבן זיי זיך פאַרענטפערט. — וואָס קאָנען מיר טאָן קעגן די בונטאָוושטשיקעס? דאָס איז אייער זאַך, נישט מיינע. איך וואָרן אייך! —

האָט דער גובערנאָטאַר געזאָגט און אַ זעץ געמאַן מיט דער פּוּיסט אין טיש.

דער לאָדזשער רב, דער רוסיש-רעדער און דער חשוב בייים מלכות, האָט, ווי אַלעמאַל, געענטפערט איבערגעטראַכט און מיט אן איינפאַל.

— זאָל אייער עקסעלענץ באַוויליקן נאָכצופּרעגן ביי זיינע אונטערגעאָרדנטע, צי האָט מען כאַטש איין מאָל ביי די בונטאַוור שטטיקעס געטראָפּן איינעם, וואָס זאָל טראָגן ציצית? דער גובערנאָטאַר האָט אים נישט פאַרשטאַנען.

— וואָס מיינט איר צו זאָגן, רב? — האָט ער אים געפּרעגט שטרענג.

דער רב האָט אים אין אַ זייער גראַמאַטיקאַלישן רוסיש, וואָרט ביי וואָרט, אויפגעקלערט, וואָס איז אַזוינס ציצית ביי אידן און אַז ווער עס טראָגט אַט די ציצית און האַלט זיך אין דער תּורה, דער איז טריי צום מלכות און גייט זיך זיין וועג.

דער גובערנאָטאַר האָט זיך עס פאַרצייכנט. גלייך דערנאָך האָבן די פּאָליציאַנטן אין די גאַסן קאָנטראָלירט ביי די אַרעסטירטע, צי זיי טראָגן ציצית. ביי וועמען מען האָט געטראָפּן אַ מלית-קטן, האָט מען באַפּרייט. די איבעריקע האָט מען געהאַלטן אין אַרעסט. דעם רבס רייד האָבן זיך אויגנבליקלעך איבער דער שטאַט צעטראָגן. אידן האָבן אים באַוואונדערט. אפילו די חסידים, זיינע קעגנער. די קהל-לייט וואָס דער גובערנאָטאַר האָט אויף זיי אַזוי געקלאַפט מיט דער פּוּיסט, זענען זיך צונויפגעקומען אויף אַן אסיפה און גענוי מען עפּעס טאָן קעגן די בונטאַוושטטיקעס. קודם-כל האָבן זיי אין אַלע שולן און בתי-מדרשים געשיקט מגידים, וואָס זאָלן רעדן צווישן מנחה און מעריב פאַר דעם עולם, רעדן וועגן אידישקייט און גלויבן, כדי איינצופלאַנצן שטילקייט און הכנעה ביי די אידן. שבת האָבן זיי געשיקט מלמדים אין די אַרעמע בית-המרדשלעך און שולעכלעך, כדי זיי זאָלן מיט זייער תּורה און משלים אָפּציען די יונגע באַלמעלאַכעס און געזעלן פון די בונטאַוושטטיקעס און זייערע רעדעס.

אַז דאָס האָט קיין סך נישט געהאַלפּן, האָט מען געשיקט

מענטשן צו די וואוילע-יונגען און אויפגעהעצט זיי קעגן די אהדותניקעס.

זיי האָבן שוין לאַנג געהאַט אַ בייז האַרץ, די לאָדזשער וואוּי-לע-יונגען, אויף די אהדות-לייט. פריער, איידער די אהדותניקעס האָב זיך פארשפרייט, האָבן די וואוילע-יונגען פון באַלוט געפירט די מלוכה. זיי האָבן געטשעפּעט זיך צו די אידישע דינסטמיידלעך און גענומען ביי זיי געלט, כדי צו לאָזן זיי שבת שפּאַצירן אין וואַלד. זיי האָבן גענומען פרעטענזיע-געלט ביי געזעלן, וואָס זענען אַרומ-געגאַנגען מיט מיידלעך. צו יעדן געזעלן, וואָס האָט שפּאַצירט דאָס ערשטע מאָל מיט אַ מיידל, איז אונטערגעקומען אַ וואוילער-יונג מיט אַ טענה, אַז דאָס מיידל איז זיין כלה און דעריבער מוז מען אים אָפּצאלן דערפאַר. ווער עס האָט נישט געגעבן קיין רובל, האָט מען אים אַראָפּגעכאַפּט דאָס היטל פון קאַפּ, דאָס זיידענע טיכל פון האַלז און נאָך אָנגעשלאָגן אויך. אויף פּסת, ווען די געזעלן האָבן זיך באַוווּזן אין די באַניטע קליידער אויף דעם שפּאַציר, האָבן זיי געמוזט געבן די וואוילע-יונגען ביר-געלט, „באַניסן“ דעם „תתחדש“, אַ נישט, האָבן די לאָבוסעס זיי אָפּגעגאַסן מיט טינט אָדער נאָר צעשניטן מיט אַ מעסער די פלייצע.

זינט די אהדותניקעס האָבן זיך באַוווּזן, האָבן די געזעלן זיך קעגנגעשטעלט, צונויפגענומען זיך און אפילו אָנגעשלאָגן עטלעכע וואוילע-יונגען. זיי האָבן דאָס נישט געקאַנט די געזעלען מוחל זיין. אויסער דעם האָבן די אהדותניקעס גענומען זיי קריכן אין די וועגן. האָבן אויפגעקלערט די דינסטמיידלעך נישט צו גיין מיט די וואוילע-יונגען, וואָס ווילן זיי פאַרפירן, נאָר קומען בעסער אויף פאַרזאַמלונגען. זיי האָבן אָפּגערעדט די אַרבעטער פון גיין אין די אויסגעלאָסענע הייזער. די נקבות האָבן קיין געשעפּטן נישט גע-מאַכט און נישט געקאַנט צאָלן די „חתנים“ קיין טאַשן-געלט. עטלעכע מיידלעך האָבן זיי אפילו צוגערעדט צו אַנטלויפן פון די הייזלעך און ווערן אַרבעטערינס. די בערזעס זענען זיי געגאַנגען אין וועג אַריין. פריער פלעגט מען מיט אַלע ביטערע הערצער קור-מען צו די וואוילע-יונגען. פאַר עטלעכע גילדן האָבן זיי געצוואונג-גען אַן אַנטלאָפּענעם מאַן אומצוקערן זיך צו זיין פאַרלאָזן ווייב, פאַר אַ שנאַפּס און אַ גענוענעם פּופיק האָבן זיי אונטערגעשלאָגן



די זייטן ביי א שלעכטן באַלעבאַס, וואָס פייניקט זיין משרת, אויסגעפאַטשט א זינדיק ווייבל, וואָס נאַרט אָפּ דעם מאַן, אונטערנעשלאָגן אן אויג ביי א מיידל, וואָס נעמט צו ביי אן אַנדערער דעם חתן. איצט זענען אַלע באַעולהטע און געליטענע נישט גענאַנגען מער צו די וואוילע-יונגען, נאָר צו די בערזעס. חברה איז אַרומגעגאַנגען ליידיק, נישט געהאַט פאַר וואָס צו נעמען א שנאַפּס, צו פאַרבייסן א גענזל. א סך פון די יונגען, די שטאַרקסטע און געשיקטסטע, וואָס האָבען מיט זייער כוח און געוואַנטקייט געבראַכט כבוד דער חברה, האָבן זיך נאָר געלאָזט פאַראַגניטירן פון די אחרותניקעס און אַריבער צו זיי, נישט געוואָלט מער זיך מיט די פּרערידיקע חברים באַגעגענען. דאָס אַלץ האָט זייער אויפגעבראַכט די לאַדזשער וואוילע-יונגען אויף די אחרות-לייט. כסדר זענען אָנגעגאַנגען געשלעגן.

די לאַדזשער סוחרים און נגידים, וואָס האָבן געהאַט פון די אחרות-לייט א סך אויסצושטיין, וואָס האָבן אויך פון צייט צו צייט געמוזט נאָך צאָלן די אחרות-פאַרשטייער געלט פאַר זייערע אַרגאַניזאַציעס, האָבן זייער גערן געוואָלט בעסער אָפּצאָלן אַביסל געלט די וואוילע-יונגען, אָנרייצן זיי אויף די אחרות-לייט, כדי זיי צוצוברעכן און אַנלערנען. די וואוילע-יונגען האָבן זיך צונויפגעדרעט, באַוואַפנט און געגרייט זיך צו אַ מלחמה. צו זיי זענען אויך צוגעשטאַנען א סך פון די באַלעגאַלעס. אויך זיי האָבן פון די אחרות-לייט קיין מנוחה נישט געהאַט. זיי האָבן אויפגעהעצט די שמייסערס, די געדונגענע פּערד-יונגען, און געהייסן זיי פאַרערן בעסערע לוינען פאַר דער אַרבעט. אויסער דעם האָבן זיי געליקנט אין גאָט, אָפּגעלאכט פון רבנים, צדיקים, תלמוד-תורהס און אַנדערע אידישע זאַכן. די באַלעגאַלעס האָבן דאָס נישט געקאַנט פאַרטראָגן. אָבער וואָס ס'האַט אויפגערעגט ביז נאָר, איז געווען די מעשה מיט דער עַלעקטריע. אויפן באַלוט איז אַ יונגער געזעלן פון שווינד-זוכט געשטאַרבן. די באַלוטער חברה-קדישאַלייט זענען גלייך געקומען, כדי צו טאָן דעם מת זיין רעכט. זיי האָבן אַפילו מיטגעברענגט א טלית-קטן א גרייטן פאַרן מת, ווייל טאַמער האָט ער נישט געטראָגן קיין יציאת ביים לעבן, זאָל ער כאַטש קומען אין טלית-קטן אויף יענער וועלט. אָבער די אחרותניקעס האָבן אַרויס-

געכאפט דעם מת, נישט געלאזט אים מטהר זיין, נישט געלאזט אים אָנטאָן קיין תכריכים און קיין טלית-קטן, איינגעהילט אים אין אַ רויטער פּאָן און אים מיט בענער און אַרבעטס-לידער אַוועקגעפירט אויפן בית-עולם. דערביי האָט אַן אַהדותניצע, אַ ליטוואַטשקע אין אַ רויט קלייד, געזאָגט, אַז ווען אַ מענטש שטאַרבט, גייט נישט פון אים אַרויס די נשמה, נאָר די עלעקטרישע גייט אים אויס.

די קברות-אידן און די חברה-קדיש-אלייט האָבן די ווערטער דערהערט, גלייך זיי פאַנאַנדערנעטראָגן איבער דער גאַנצער שטאָט, איבער אלע מערק, בתי-מדרשים, מקוהס, איבער אַלע גאַסן און געסלעך פון דער פיעטראַקאָווער גאַס ביזן באַלוט. די שטאָט האָט גערוישט.

— עק וועלט. — האָבן אידן געזיפצט, — אַפילו גוים גלויבן אין אַ נשמה.

— זיי וועלן ברענגען אַן אומגליק אויף דער שטאָט, מנפות, אָפגעהיטן זאָל מען ווערן, און אומגליקן.

— אויסרייסן דאַרף מען זיי, נאָר אַן רחמנות.

— איבערגעבן צו פּאָליציי, זיי זאָלן אין קייטן פאַרפּוילט ווערן.

אַלע מגידים, מלמדים, האָבן וועגן דער עלעקטריע גערעדט אין די בתי-מדרשים. אליין דער רב האָט געדרשנט אין שול און גע-זאָגט, אַז לויטן דין מעג מען די אַהדותניקעס אומברענגען, ווייל אַזעלכע, אַז זיי טרינקען זיך, שטייט געשריבן, דאַרף מען זיי נישט נאָר נישט ראַטעווען, נאָר נאָך אַראַפּשטופּען אין וואַסער.

מער פון אַלע האָבן זיך געקאָכט די באַלעגאַלעס אין זייערע שולעכלעך און די וואוילע-יונגען פון פייער-געסל. ווי נאָר זיי האָבן געכאַפט אַן אַהדותניק אין אַ ווינקל, האָבן זיי אים אונטער-געהאַקט די זייטן. די אַהדות-לייט האָבן אָפגעצאָלט און געשלאָגן די אונטערוועלט-לייט. די פּאָליציי האָט געהאַלפן די וואוילע-יונגען. די בלוטן זענען געוואָרן אויפגעקאָכט. און אין איינער אַ נאַכט איז די מלחמה אויסגעבראַכן.

אויפן פרעוועטן-געסל האָט דער פעטער זכריה פונץ, דער באַ-לעבאַס פון עטלעכע הייזלעך, חתונה געמאַכט אַ יתומה מיט אַ גענערוועטן שוסטער. ער אַליין האָט קיין קינדער נישט געהאַט,

דער פעטער זכריה, האָט ער דערפאַר אַ יתומה אויפגעהאָדעוועט ביי זיך און זי חתונה געמאַכט נישט מיט איינעם פון זיינע לייט, נאָר מיט אַ שוסטער, זי זאָל בלייבן אַן אָרנטלעכע אידישע טאָכטער. די חתונה איז געווען אַ גרויסע. עטלעכע קאָפּעלעך האָבן געשפּילט. אַ סך געסט זענען זיך צונויפגעקומען פון כלהם און חתנם צד. פון דער כלהם צד זענען געקומען די אַלפּאַנסן און גנבים, זכריה פונצם לייט. פון חתנם צד זענען געקומען געגריוועטע שוסטער, אויך עטלעכע גארער און זאָטל-מאַכער, אַלץ בחורים געזונטע און אויסגעאַרבעטע, אַהרותניקעס איינס און איינס.

שוין ביי דער חופּה, ווען דאָס רבֿל פון וואויל-יונגערנישן שולעכל האָט מיט אַ פּאַנפּעוואַט וויבעריש קולכל פּרום אויסגעוונגען די ברכות, האָבן די אַהדות-לייט, די אויפגעקלערטע און אַפיקורסים, נישט געקאַנט זיך איינהאַלטן און אַרויסגעלאַכט. ביי זכריה פונץ האָט זיך דער דיקער אַקסישער קאַרק אָנגעגאַסן מיט בלוט.

— אַהדות, הער אויף צו לאַכן פון אַ רבֿ. — האָט ער אַ געשריי געמאַן אונטער דער חופּה, — איך וועל נישט לאָזן!  
— עלעקטריע, האַלטן ס'מויל, — האָבן די מחותנים פון זיין צד געוואָרנט.

די שוסטערס, נאָך מער די גאַרבערס און די זאָטל-מאַכער, יונגע אויסגעאַרבעטע און מיט כוחות, האָבן אַרויסגעשטעלט די ברוסטן.

— מיר ווילן זען, ווער ס'וועט אונז פאַרמאַכן דאָס מויל, — האָבן זיי געזאָגט.

פּויסטן פון ביידע זייטן האָבן זיך געגרייט. דאָס רבֿל האָט אין מיטן זינגען די ברכות אַוועקגעשטעלט זיך צווישן ביידע און נישט דערלאָזט צו קיין געשלעג.

— נו אַ, חרפה ובושה, חתונה, — האָט ער געבעטן זיך ביי זייניקע — שלום.

די יונגען האָבן זיך איינגעשטילט.

ביים דרשה-געשאַנס איז ווידער געקומען צו אַ מחלוקה. די געסט פון דער כלהם צד האָבן זיך זייער ברייט געשטעלט, געגעבן דרייער-רובלס, פינפערלעך און אַפילו צענערלעך. דער לאַמער שמש פון וואויל-יונגערנישן שולעכל, אַ געוועזענער גנב, וואָס אויף דער

עלמער האָט מען אים געמאַכט פאַר אַ כלי-קודש, האָט זייער פייער-  
לעך געוואָרפן די פאַפירלעך אויפן טיש. די אחרותניקעס פון חתנם  
צד האָבן געשאַנקען האַלבע רובלס, זעלטן אַ גאַנצן רובל. די וואויר-  
לע-יונגען האָבן פון די ארבעטער חוזק געמאַכט.

— אחרות, קראַץ זיך שוין אויס, — האָבן זיי גערופן צו די  
ארבעטער, וואָס האָבן אַרויסגענומען די האַלבע רובלס פון די מאַ-  
גערע בייטעלעך.

— לעקטערע, פאַס נאָך נישט אַרײן קיין פאַלש געלט...

די אַרבעטער האָבן נישט געשוויגן.

— אונז קומט נישט אָן גרינג אונזער געלט, — האָבן זיי  
געזאָגט, — מיר אַרבעטן שווער און ביטער פאַר יעדן גראַשן, נישט  
ווי אַנדערע.

— פאַר ערלעכער אַרבעט צאַפט מען אונז דאָס בלוט.

די וואוירלע-יונגען האָבן דערפילט דעם שטאָך.

— וועמען ווילט עטץ שטאַכעלירן? — האָבן זיי געפרעגט  
מיט כעס.

— דעם, וואָס פילט זיך געטראָפן אין פינטל אַרײן, — האָבן  
די אַרבעטער געענטפערט.

אין איין רגע איז אַ גלאַז ביר געפלוין פון כלהם צד צו חתנם  
צד און געטראָפן אַ גאַרבער אין פנים. ביר מיט בלוט האָט גע-  
פלאָסן צוזאַמען פון דעם בחורס פנים גלייך אויף דעם ניי-פאַפירע-  
נעם ווייסן הערצל, וואָס ער האָט זיך געקויפט צו דער חתונה.

זיינע חברים האָבן געלאָזט עטלעכע גלעזער צו כלהם צד. אין  
איין מינוט זענען די טישטוכער פון טיש, צוזאַמען מיט די גלעזער,  
טעלער און דרשה-געשאַנק-געלט, געלעגן אויף דער ערד. די מענער  
האָבן פון זיך אַראָפגעוואָרפן די רעקלעך, געכאַפט שטולן, לייכטער,  
מעסערס, וואָס נאָך אונטער האַנט איז געקומען, און געהאַקט איבער  
קעפ. די ווייבער האָבן געקוויטשעט, געמאַכט קולות. די אַרבעטער  
זענען אַרויס מיט אַן עולה. די וואוירלע-יונגען זענען געווען מער און  
צעשלאָגן זיי.

צומאָרגנס האָבן אַלע געגריוועטע שוסטער געוואָרפן די אַרבעט  
אין די ווערקשטאַטן, אויך די זאַטל-מאַכער, רימער, גאַרבער און  
אַלע אַנדערע אַרבעטער פון לעדער-פאַך. צו זיי זענען צוגעשטאַנען

די אָרגאַניזירטע שמיסערס, פלייש־העקער, מיט שמעקנס אין די הענט, מיט מעסערס אין די קעשענעס זענען זיי אַוועק אין פרע־וועטן־געסל און גענומען אויסראָטן די הייזלעך. זיי האָבן אַרויס־געוואָרפן די בעטן און בעטגעוואַנט, צעשניטן די קליידער פון די גאַסן־פרויען, צעבראַכן די אַלטע פּיאַנינאָס און צעפּליקט די אויס־געלאַסענע ליטאָגראַפישע בילדער אויף די ווענט.

— אַרבעטן גייטס! — האָבן זיי געשריגן. — אויס הייזלעך און גרינגע פאַרדינסטן.

די נקבות האָבן געמאַכט קולות, געוואַלטן, געריסן זיך די האָר פון קאָפּ און געיאָמערט.

אין געסל איז געוואָרן אַ געוואַלט. זכריה פונצם אידענע האָט געריסן דאָס אָנגעקאַריטע שוואַרצע חתונה־שייטל פון איר קאָפּ. — זכריה, ראַטעווע די נקבות, — האָט זי געוואַלטעוועט, —

ס'מאַכט אונז אַ תל פון דער סחורה! ...

אָבער זכריה האָט מורא געהאַט צו ראַטעווען. די אַרבעטער זענען געווען אַ סך. ער איז געלאָפן נאָך זיינע. ביז די וואוילע־יונגען זענען געקומען, האָבן די אַרבעטער אַלע הייזלעך פון געסל חרוב געמאַכט. די פּעדערן זענען אַרומגעפּלויגן ווי אַ שניי אין דער לופט. גלאַז האָט געקנאַקט אונטער די פיס. די וואוילע־יונגען זענען גע־קומען מיט מעסערס. די באַלעגאַלעס זענען געגאַנגען נעבן זיי. אָבער די אַרבעטער זענען ווי אַן אייזערנע וואַנט געשטאַנען, זיי האָבן מיט די שוסטערישע מעסערס געשניטן פלינק און געשיקט, ווי אין לעדער, ווען זיי שניידן. די וואוילע־יונגען זענען אַוועק צע־שלאָגענע און פאַרשעמטע.

דער זיג פון די אַהדותניקעס האָט זיך איבער דער גאַנצער שטאָט צעטראָגן. וואוילע־יונגען האָבן געציטערט דורכצוגיין אַ בערזע. אויף די מייסטערס און באַלעבאַטים איז געפאַלן אַ שרעק. אַפילו די פּאָליציי האָט מער מורא געקריגן פאַר די אַהדותניקעס, די באַזיגער פון פייפער־געסל. קיינער האָט נישט געוואַנט מער קעגנצושטעלן זיך אין אַ שול, ווען די אַהדות־לייט זענען געקומען דרשענען, קיינער האָט קיין וואָרט נישט גערעדט, ווען די פּאָר־שטייער זענען געקומען אַוועקגעמען די געזעלן פון דער אַרבעט נאָך זיבן אַזויגער. קיינער האָט נישט פרובירט זיך צו דינגען, ווען

די פאָרשטייער זענען געקומען מיט אַ ליסטע אויף באַשטייערן זיך פאַר אַרבעטער־קיכן. אפילו די רעסטאָראַטאָרס האָבן צוגעטראָגן אומזיסט מיטאַגן, ווען אַ פאָרשטייער האָט אים אַרבייטסלאָזע אַרײַנגעפירט אויף אָפּעסן. פאַבריקאַנטן האָבן מורא געהאַט זיך צו באַווײַזן מיט זייערע קאַרעטן. פאָרזיכטיקע זענען זיי אַוועק פון שטאָט קיין אויסלאַנד, איבערלאָזנדיק אַלע געשעפטן בײַ זייערע פאַרוואַלטער, ביז דער צאָרן וועט אַריבער.

פון די פראַנטן אויפן ווייטן מורח זענען אָנגעקומען אַלץ ער־נערע ידיעות. די געצנדינערישע אַזיאַטן האָבן געשלאָגן די רעכט־גלויביקע רוסן אויף דער יבשה און אויפן ים. די בלינדע בעמלער האָבן אין באַהאַלטענע רײד געזונגען איבער די הויפן וועגן די רו־סישע מפלות. קאָזאַקן זענען געווען פול אויף אַלע ראַגן פון שטאָט.

#### קאַפיטל פערצן

הונצעס פאַבריק האָט זיך אָפּגעשטעלט. די אַרבעטער האָבן געוואָרפן די אַרבעט. דער הויפט־דירעקטאָר מאַקס אַשכנזי איז נישט אַרויס פון פאַבריק, ער האָט מורא געהאַט אויף דער גאַס זיך צו ווייזן. מעלכיאָר דער דינער האָט אים אויסגעבעט אַ געלעגער אין דעם פאַרשטאַרבענעם אַלברעכטס ברייטן בעט און אַ גאַנצע נאַכט אים געהיט פון דער צווייטער זייט מיט אַ געלאָדענעם רע־וואַלווער אין דער האַנט.

מאַקס אַשכנזי איז זייער שלעכט געשלאָפן אין ברייטן בעט, וואָס דער דירעקטאָר אַלברעכט האָט אַזוי באַקוועם אײַנגעאַרדנט פאַר זיין ברייטן גוף און פאַר די שפולערקעס, וואָס פלעגן קומן צו אים אויפֿרוימען.

די מינוט האָט אַשכנזין געברענט. לויטן קאָנטראַקט מיט דער הויפט־אינטענדאַנטסטווע האָט ער געדאַרפט צושטעלן אַ מאַסע מיליטערישע סחורה. פאַר נישט האַלטן דעם קאָנטראַקט האָט די פאַבריק געדאַרפט צאָלן גרויסע שטראַפן. ער האָט טאַקע פריער קיין רגע די פאַבריק נישט אָפּגעשטעלט. צוויי שיכטן האָבן געאַר־בעט, בייטאַג און ביינאַכט. אַלץ איז געווען גוט אײַגעשטעלט,

אויסגערעכנט. די פאבריק האָט געקלאַפט ווי אַ זייגער. יעדע סעקונדע-דע האָט זי אויסגעקלאַפט גאָלד. אָבער פּלוצלונג האָט זי זיך אָפּ-געשטעלט.

אין איין זאך האָט דער דירעקטאָר מאַקס אשכנזי פאַרנעסן — אין די אַרבעטער. אַלץ האָט ער אויסגערעכנט, יעדע קלייניקייט. יעדע שרייפל פון דער גרויסער פאַבריק. וועגן די מענטשן האָט ער נישט געטראַכט. זינט ער האָט געלעבט האָט ער וועגן מענטשן נישט געטראַכט. ער האָט געוואוסט, אַז הענט זענען אַלע מאָל דאָ גענוג, מער נאָך וויפּל מען דאַרף. אויך האָט ער געוואוסט, אַז הענט דארפן אַרבעטן, אַרבעטן וויפּל נאָר מען וויל. מיט אַמאָל האָבן זיך די הענט קעגנגעשטעלט, אין איינעם אַ טאָג, ווען ער איז געזעסן ביי זיך אין קאַבינעט, פאַרוואָרפן מיט אַרבעט און גע-שעפטן, איז אים מעלכיאָר דער דינער געקומען מעלדן, אַז אַ דעלע-נאַציע פון די פאַבריק-אַרבעטער וויל מיט אים רעדן.

— אַ דעלענאַציע פון די פאַבריק-אַרבעטער? — האָט מאַקס אשכנזי איבערגעפרעגט מיט שטוינונג. — איך האָב איצט קיין צייט נישט, אַן אַנדערש מאָל.

מעלכיאָר איז אַרויס און איבערגעגעבן דעם הער הויפט-די-רעקטאָרס רייד צו די אַרבעטער. געמיינט האָט ער, אַז זיי וועלן אַרויס, ווי שמענדיק אין אַזאַ פּאַל. אָבער די אַרבעטער זענען נישט אַרויסגעגאַנגען.

— זאָג דעם דירעקטאָר, — האָבן זיי געזאָגט, — אַז אויך מיר האָבן נישט קיין צייט, און אויב ער וועט אונז גלייך נישט אויפנעמען, שטעלט מען אָפּ די פאַבריק.

מאַקס אשכנזי האָט זיך עטלעכע מאָל, איינס נאָכן אַנדערן, אַ קראַץ געטאָן אין זיין שפיץ בערדל. דער ווייכער פּאָטעל איז אים געוואָרן פּלוצלונג האַרט. באַלד האָט ער אויסגעגלייכט דעם קראַוואַט, וואָס ליגט תמיד ביי אים אין אַ זייט. ער האָט אָפּגעשאַקלט דעם אַש פון די לאַצן, טיפּער פאַררוקט זיך אין פּאָטעל און פאַררויכערט אַ פרישן ציגאַר, אַ גרויסן און אַ שמעקענדיקן. ער האָט אָנגענומען די סאַמע וויכטיקסטע מינע אויף זיין נישט-אָנזעוודיק פנים. דער-נאָך האָט ער אַזוי זיך געשריבן עטלעכע ווערטער אויף אַ שטיקל פּאַפּיר. ווערטער אָן אַ זין, וואָס זענען אויסגערעכנט בלויז אויף צו

פארציען איבעריקע עטלעכע מינוט, צו ווייזן די ווארטנדיקע, אז נישקשה, ער האָט צייט.

די אַרבעטער זענען אַרײַנגעקומען מיט די היטלען אין די הענט, אָבער זיכער און גלייך. טייל האָבן אפילו נישט רעכט די פאַרבלאָטיקטע שטיוול אָפּגעווישט. מאַס אַשכּנזי האָט זיי באַגענגט מיט אַ קנויל רויך פון זיין ציגאַר, אַ געדיכטן און אַ שמע-קעדיקן.

— וואָס איז געשען? — האָט ער געפרעגט פון רויך אַרויס.

— מיר קומען אין אַ דעלעגאַציע פון אַלע אַרבעטער פון דער פאַבריק, — האָבן די אַרבעטער געזאָגט און גענומען לייענען פון אַ פאַפּיר אַרויס אַלע באַדינגונגען, וואָס זיי שטעלן אַרויס.

מאַס אַשכּנזין האָבן שטאַרק געביסן די הענט, אַרויסצור-כאַפּן דאָס פאַפּיר פון די מענטשנס הענט, צעקנייטשן עס און עס אַוועקוואַרפן, ווי ער האָט דעמאָלט געטאָן, ווען ער איז נאָר אַרײַן אין שווערס וועבעריי און אין איינעם אַ שבת-ציונאַכטס זענען די וועבער געקומען צו אים מיט זייער פאַפּירל. אָבער ער האָט זיך איינגעהאַלטן. אַ מענטש דאַרף וויסן די צייט, — האָט ער גע-דענקט, — וואו און ווען. ניין, נישט מיט זיי קאָן מען אָנגיין, ווי מיט די האַנט-וועבער אַמאָל. דאָס זענען גוים, רוצחים, — האָט ער געדענקט, — ביי זיי איז רעכט געווען דעם פאַרשטאַרבנעם אַלכּרעכטן אַרויסצופירן אויף אַ טאַטשקע מיט אַ בעזים אין דער האַנט. ביי אַזעלכע שפּילט אפילו קיין ראָלע נישט אַ מעסער אַרויס-צוכאַפּן. דאָס לעבן ביי אַזעלכע האָט נאָר קיין ווערט נישט. נישט אַ פרעמד לעבן, נישט אפילו דאָס אייגענע. און ער האָט מיט די הענט געצויגן ביידע שפיצן פון וועסטל, ווי זיי וואָלטן געווען צו קורץ, און ער האָט אויסגעהערט די באַדינגונגען איינעם נאָכן צווייטן.

זייער שווערע באַדינגונגען זענען דאָס פאַר מאַס אַשכּנזין געווען. נישט אין צוויי שיכטן האָבן די אַרבעטער געוואָלט אַרבעטן אין פאַבריק אין פאַרלויה פון מעת-לעת, נאָר אין דריי שיכטן, צו אַכט שעה אַ שיכט. מאַס אַשכּנזי איז אויפגעשפרונגען פון אָרט. — ווי לאַנג איז, אַז מען האָט געאַרבעט זעכצן שעה אַ טאָג?



— האָט ער געפרעגט. — איצט זענען שוין צוועלף שעה אויך צו-  
פיל?

— מיר קאָנען אַרבעטן צו צוועלף שעה, — האָבן די אַרבעטער  
געענטפערט, — אָבער פאַר די איבעריקע פיר שעה זאָל באַזונדערס  
געצאָלט ווערן.

— אויסגעשלאָסן! — האָט מאַקס אַשכנזי געענטפערט.  
— פאַר נאַכט־שעהן מיט פּופּציק פּראָצענט טייערער פּון  
טאָג־אַרבעט, — האָבן די דעלעגאַטן געלייענט פּון פּאַפּיר אַרויס.  
— אומזין, — האָט מאַקס אַשכנזי אוועקגעמאַכט מיט דער  
האַנט.

— און דעם לויִן העכערן מיט פינף און צוואַנציג פּראָצענט,  
— האָבן די מענטשן ווייטער געלייענט זייערס.

— דאָס איז אַלץ? — האָט אַשכנזי געפרעגט מיט שפּאַט.  
— דערווייל אַלץ, — האָבן די אַרבעטער געלאָסן געענטפערט.  
מאַקס אַשכנזי האָט נישט געקאָנט איינזיצן מער אין פּאַטעל.  
ס'האַט אים פּון אָרט געהויבן. באַלד האָט ער זיך געכאַפט, אַז  
ער טאָר נישט זיין אויפּגערעגט, אַז ער דאַרף בלייבן רואיק, אַב־  
סאָלוט רואיק, און ער האָט זיך טיפּער אַריינגעזעצט אין פּאַטעל.  
גאַנצע וואָלקנס רויך האָט ער אָנגעפּיפקעט פּון זיין ציגאַר.

— זיצט, — האָט ער די מענטשן איינגעלאָרן.  
— מיר קאָנען שטיין, — האָבן די מענטשן געענטפערט.  
מאַקס אַשכנזי האָט זיך אָנגענומען ביים שפיץ בערדעלע און  
עס צעשוּיבערט.

— איך מיינ, אַז כאַטש איר זענט אַרבעטער, קאָנט איר צו-  
ביסלעך דעכענען, — האָט ער געזאָגט און געוואַרט אויף אַן  
ענטפער.

די מענטשן האָבן נישט געוואוסט, צו וואָס ער צילט, און זיי  
האָבן געשוויגן.

מאַקס אַשכנזי האָט גיך אָנגעוואַרפּן אויף אַ פּאַפּיר ציפּרען.  
— ווען איך זאָל נאָכגעבן בלויז אַ העלפט פּון אייערע פּאַ-  
דערונגען, — האָט ער געוויזן מיט אַ פינגער אויף די ציפּרען, —  
דאַרף די פּאַבריק דערלייגן, און דערלייגן קאָן נישט די פּאַבריק.  
— מיר האָבן אונזערע רעכענונגען, — האָבן די מענטשן גע-

זאָגט, — די חשבונות פון דער פאבריק איז נישט אונזער זאך, נאָר דעם הער דירעקטאָרס.

מאָס אַשכנזי האָט האַסטיק אָפּגעשאַקלט דעם אַש פון ציגאַר, אַז ער האָט דעם גאַנצן ענגלישן קאַסטיום זיך אָפּגעשאַטן.

— ניין, דאָס איז אונזער אַלעמענס זאך, — האָט ער גע- זאָגט מיט אַ שמייכל, — מיר אַלע דאַרפן זיין פאַראינטערעסירט אין די חשבונות פון דער פאבריק, אַלע, וואָס מיר אַרבעטן דאָ, ווען נישט, וועט מען מוזן די פאבריק שליסן.

— דאָס איז דעם הער דירעקטאָרס זאך, — האָבן די דעלע- גאַטן געענטפערט.

— לייבט איז אַ פאבריק צו שליסן, אָבער שווער צוריק צו עפענען, — האָט ער געלערנט מיט אַ פינגער. — די צייט איז אַ ביטערע. טויוואנטער אַרבעטער פון אַנדערע אָפּגעשמעלטע פאבריקן וואָלטן זיך געוואונטשן צו האָבן אַרבעט. איך האָב די פאבריק נישט אָפּגעשמעלט, אויסגעזוכט אַרבעט פאַר אייך. דאָס איז אייער דאַנק?

— דער הער דירעקטאָר האָט נישט פאַר אונז געזאָרגט, נאָר פאַר זיך, — האָבן די אַרבעטער געענטפערט. — אויב די דירעק- ציע וועט נישט איינגיין אויף אונזערע באַדינגונגען, וועלן מיר שטרייקן.

מאָס אַשכנזי האָט אָנגענומען די פּאַליטיק פון די קליינע שוואַכע חיהלעך, וואָס אַז זיי זענען אין אַ געפאַר פאַר אַ שונא, מאַכן זיי זיך געפּרנט.

— איך בין דאָ נישט מער, ווי אַן אָנגעשמעלטער, — האָט ער געזאָגט, — אַזוי גוט ווי איר. די פאבריק געהער צו די הערן באַראָנען. זיי זענען נישטאָ אין לאַנד. נאָר זיי קאָנען אין אַזעלכע גרויסע פּראָגן אַנטשליסן. ווי נאָר זיי וועלן קומען, וועט איר זיי דירעקט שטעלן אייערע פּאַדערונגען. איך קאָן נאָרנישט אַנטשליסן אָן די הערן באַראָנען.

ער האָט געוואָלט געווינען צייט. וואָס, וואָס, נאָר אָפּשטעלן די פאבריק איצט האָט ער נישט געקאָנט. אָבער די אַרבעטער האָבן אים קיין צייט נישט געוואָלט געבן.

— מיר קענען נישט די הערן באַראָנען, נאָר די דירעקציע, —

האָבן זיי געענטפערט. — מיר גיבן צייט דעם הער דירעקטאָר עטלעכע טעג אָנצופרעגן טעלעגראַפיש די הערן באַראַנען. וואַרטן אויף זייער קומען וועלן מיר נישט.

פאַר די עטלעכע טעג צייט האָט אַשכנזי געפרואווט פאַרשידנס צו ראַטעווען די לאַגע. קודם כל האָט ער געפרואווט גיין מיטן אַלטן וועג, וואָס האָט אים זייער גוט אַמאָל אַרויסגעהאַלפן, ווען ער איז נאָך ביים שווער אין דער וועבעריי געווען, — מיט פּאָליציי. ער האָט מער נישט געשיקט נאָך דעם מאַכער ליפע כאַלפן. ער האָט אַליין דעם אָבערפּאָליציימייסטער איינגעלאָדן אין אַ רעסטאָראַן אויף אַ מיטאָג און אָנגעטאַפט ביי אים דעם דופק. די פּאַבריק אַרבעט נישט מער פּריוואַט איצט. זי מאַכט מיליטערישע סחורות, פאַר די זעלנער אויפן פּראָנט. זי טוט פּאַטריאָטישע אַרבעט און דערמיט, וואָס די אַרבעטער ווילן אָפּשטעלן די אַרבעט, שעדיקן זיי דעם פּראָנט. די מאַכט דאַרף אַלץ טאָן, נישט צו דערלאָזן דערצו, זעלנער אַריינשיקן, די בונטאָווישטישקעס אָנלערנען, און די אַרבעטער וועלן ווייטער אַרבעטן ווי פּריער. דער פּאָליציימייסטער האָט אָפּגעלעקט זיינע וואַנסן פון דעם געשמאַקן וויין און געשאַקלט מיטן קאַפּ אויף ניין.

ער קאָן נישט איצט זיך אַריינמישן אין דער פּאַבריק צו די אַרבעטער. מען האָט גענוג צרות פון זיי אזוי אויך. די פּאָליצייאַנטן זענען אָנגעשראַקן, אַלע טאָג שיסט מען אַן אַנדערן. אויך דער נובערנאַטאַר וועט זיך נישט מישן. נישט די פּריערדיקע צייטן. דאָס בעסטע איז אַליין דורכצוקומען מיט זיי.

מאַס אַשכנזי איז געגאַנגען אויף אַנדערע וועגן. ער האָט גע-לאָזט רופן צו זיך עטלעכע פון די דעלעגאַטן, יעדן באַזונדער און בסוד, און געגעבן צו פאַרשטיין, אַז זיי זאָלן אויפהערן צו פאַרזאָרגן קהל, נאָר זיך אַליין, און די דירעקציע וועט זיי דערפאַר לייטיש באַלוינען, נאָר קיין עולה נישט טאָן. אָבער זיי האָבן נישט געלאָזט רעדן צו זיך. טייל האָבן זיך באַליידיקט, אַנדערע האָבן מורא גע-האַט, געהיט זיך די פּעל.

מאַס אַשכנזי האָט געהייסן זיינע מענטשן ווערבירן אין גאַס אַרבעטסלאָזע וועבער און שפּולערקעס, כדי אָפּצושרעקן זיינע אַר-בעטער און ברעכן זיי. אָבער קיינער איז נישט געגאַנגען. מען האָט

מורא געהאט פארן לעבן. א סך זענען געווען פאראגיטירט דורך די רעוואָלוציאָנערן און מיטגעהאַלטן מיט די שטרייקער.

אַז עס איז מער נאַרנישט געבליבן וואָס צו טאָן, איז אַשכּנזי געגאַנגען אויפן לעצטן — אָפּשטעלן די פּאַבריק, געבן די אַרבעטער צו פּאַרוזכן דעם טעם פון הונגער און אויסמאַטערן זיי. זאָלן נאָר אַריבערלויפן עטלעכע וואַכן, האָט ער געטראַכט, זאָלן זיי אויפּעסן די לעצטע ברויט און קאַרטאָפּל, וואָס זיי האָבן אָפּגעשפּאַרט, און זיי וועלן קומען זיך בעטן. אמת, עס טויג נישט פאַר דער פּאַבריק זיך אָפּצושטעלן איצט, גראַד אין אַ צייט, ווען מען דאַרף אַרבעטן בייטאַג און ביינאַכט און מען מוז צושטעלן גרויסע קוואַנטומס סחורה. דאָס איז אַן אומגליק פאַר דער פּאַבריק. אָבער זאָלן זיי נאָר מיר ווערן, קומען זיך בעטן, און זיי וועלן פאַר אַלע שאַדנס אָפּצאָלן. מיט פּראָצענט וועלן זיי צאָלן.

פּאַדשלאָסן די ליידיקע פּאַבריק אויף זיבן שלעסער, האָט מאַקס אַשכּנזי זיך דאָרט פּאַרבאַריקאַדירט און געוואַרט אויף דעם טאָג פון זיין זיג. ער האָט מורא געהאַט זיך צו ווייזן אויסער די פּאַבריק־טויערן אין די אומרואיקע טעג, ווען טויזנטער פון זיינע אַרבעטער האָבן אַרומגעשלענדערט זיך אין די גאַסן און אויף די וועגן, אויפּגעהעצטע פון די פּראָקלאַמאַציעס און אַגיטירטע פון די רעוואָלוציאָנערע רעדנער. ער האָט געוואוינט איינער אַליין אין דער בחורשער וואוינונג פון דעם פריערדיקן דירעקטאָר אַלברעכט, גע־שלאָפן אין זיין בעט און געגעסן פון דעם, וואָס מ'האַט אים פון דער היים צוגעשיקט אין פּאַבריק אַרײַן. מען האָט קיינעם נישט אַרײַנגעלאָזט אין פּאַבריק, ווי אין אַ פעסטונג. מעלכיאָר דער דינער איז כסדר געזעסן מיטן געלאָדענעם רעוואָלוער ביי דער טיר. פון גרויס לאַנגווייליקייט האָט אַשכּנזי אַפילו גענומען לייענען די בול־וואַרד־מאַנען, וואָס זענען פאַרבליבן נאָך דעם פאַרשטאַרבענעם אַלברעכט. גאַנצע נעכט האָט ער זיי געלייענט. ער האָט נישט גע־קאָנט שלאָפן אין די נעכט, אין די רואיקע און לאַנגע. אָן דעם גע־רויש פון מאַשינען האָט אים קיין שלאָף נישט גענומען. אָבער זיי זענען נישט געקומען, די אַרבעטער, בעטן אים, ווי ער האָט גע־וואַרט.

די רעוואָלוציאָנערן זענען איצט געווען די הערשער אין שטאָט.

זיי האָבן געהאַט די אַרבעטער פֿון הונצעס פֿאַבריק אין די הענט. אַלע, די פּוילישע, די דייטשע, און קאָכעדיקער און פֿאַרביסענער ווי אַלע — די אידישע רעוואָלוציאָנערן, די אַחדות-לויט, האָבן טויזנטער פּראָקלאַמאַציעס פֿאַנאַנדערנגעטיילט, פייערדיקע רעדעס געהאַלטן פֿאַר די אַרבעטער, גערופן נישט אונטערצוגעבן זיך, גע- העצט קעגן די הונצעס און קעגן דירעקטאָר אַשכנזי.

גאַרנישט גערוט אין די טעג האָט ניסן. ער האָט זיך מיט די דייטשע מייסטערס געטראַפֿן, געלט געזאַמלט פֿאַר די שטריקער, רעדעס געהאַלטן, פּראָקלאַמאַציעס געשריבן. ניין, דאָס איז מער נישט געווען קיין אַמאָליקער קאַמף מיט שמחה מאירן, ווי דעמאָלט אויפֿן באַלוט. דאָס איז געווען אַ שטרייק פֿון טויזנטער קאַמף- אַרבעטער, אַ קאַמף פֿון פּראָלעטאַריע קעגן גרויס-קאַפיטאַל, קעגן די מאָנאָפּאָטור-באַראַנען און זייער פירער אַשכנזי. דאָ איז ווערט צו קעמפֿן, צוצולייגן אַ האַנט.

זיי האָבן זיך נישט אַזוי געאייילט מיט שטרייקן און רעוואָ- לוציעס, אָט די דייטשע און פּוילישע אַרבעטער, ווי עס האָבן זיך געאייילט די אידישע אַרבעטער פֿון די קליינע ווערקשטאַטן. זיי זענען נאָך אַלץ געווען פֿאַרטאָן אין זייערע בירשענקע, אין די שפּאַצירן אויף די פּעלדער אין זונטיק און אין אַנדערע גויאישע פֿאַרענגינגס, וואָס זיי האָבן געהאַלטן פֿאַר בעסער, איידער צו הערן רעדעס וועגן פּאָליטישע עקאָנאָמיע אין די קרייזלעך. דערויף זענען געווען מער בעלנים די אידישע געזעלן. ניסן האָט דערפֿון שטאַרק געליטן. איצט האָט ער זיך דערוואַרט. די גרויסע פֿאַבריקן האָבן גענומען זיך רירן. אויך אין די שווער-פֿאַרצוימטע פעסטונגען איז אַרין דער פּונק פֿון דער רעוואָלוציע. און ניסן האָט אַלץ געמאָן דעם פּונק פּונאַנדערצור- באַזאָן אין אַ גרויס פייער, אַ העליש און פּלאַסקערדיקס. אַ ברויך- הויטיקער, אַ שוואַרץ-אויגיקער, מיט דעם שוואַרצן בערדל, וואָס ביי די באַקן נעמט עס אָן דעם אויסזען פֿון פּיאַות, האָט ער זיך געטראַגן איבער דעם צעשטורעמטן לאָדזש, געשריבן פּראָקלאַמאַ- ציעס, גערעדט אויף פֿאַרזאַמלונגען, אויפגעקלערט, פייער אונטער- געגעבן, גאַנצע נעכט אין ענגע, אָנגעשטאַפּטע, פֿאַררויכערטע צי- מערן באַראַטונגען אָפּגעהאַלטן, אויף עמלעכע שעה בלוזי אין די קליידער אויף אַ באַנק אַביסל שלאַף אַריינגעכאַפט. אים צו הילף

זענען געקומען זיינע מענטשן. דעם גאנצן אידישן ברען און אימ-  
פעט האָבן זיי אריינגעטרָגן אין דעם געלאָסענעם גויאישן שטרייק.  
מאָס אַשכנזי איז געוואָרן בלוי פון כעס אין זיין באַהאַל-  
טענער פאַבריקס-וואוינונג, ווען זיינע פאַרטרויאונגס-מענטשן האָבן  
אים דערציילט וועגן דעם באַלוט, וואָס פירט איצט מלחמה קעגן  
זיין פאַבריק. וואָס ווילן זיי? וואָס מישן זיי זיך? נישט זיי אַרבעטן  
ביי אים, נישט זיי וועלן אַמאָל אַרבעטן. און וואָס דאַרט זיי דער  
קאָפּ פאַר די גויאישע אַרבעטער? תחילת האָט ער געברענגט פון  
צאָרן אויף אָט דעם מורה-הוראהם זון, וואָס פאַרקאָכט די גאַנצע  
קאַשע. אַפּרוימען אזא עוכר-ישראל וואָלט מען געדאַרפט, פאַרשיקן  
אים, ווי אַמאָל, ער זאָל נישט וויסן, וואו זיין געביין וועט אַוועק-  
קומען. ער מיט זיינע לייט האָבן דאָס אויפגעהעצט לאַדזש. ווען  
נישט זיי, וואָלט געווען שטיל און שאַ. די גוים ווילן נאָר אַרבעטן,  
זיי האָבן כוח דערצו און עס אַרט זיי נישט אַ שעה מער אַרבעט  
אַדער אַ שעה ווייניקער אַרבעט. דער עיקר איז ביי זיי אַפּצונעמען  
שבת דעם לוי און גיין אין שענק. דאָס זענען אַליץ אידישע מעשיות.  
זיי זענען שוואַך, זיי קאָנען אליין נישט אַרבעטן און פאַרדרייען  
די גוים די קעפּ, רעדן זיי איין אַ לונג-און לעבער אויף דער נאָז,  
מיט סאַציאַליזם, אַחדות. זיי וועלן נאָך ברענגען דערצו, אז זיי  
וועלן אויפרייצן די גוים, צעיושען דאָס טריפהנע בלוט, און אויס-  
גיין וועט עס צו אידישע קעפּ, ווי אַלעמאָל. מאָס אַשכנזי האָט  
געביסן די ליפּן פאַר צאָרן. וואָלט ער נאָר געקאָנט. וואָלטן די  
צייטן נישט געווען אזעלכע אומרואיקע, וואָלט ער זיי, די עוכר-  
ישראלים, אָנגעלערנט. אַ מצוה איז אָנצולערנען אזעלכע, וואָס  
גייען קעגן אידן, פאַר גוים.

אַבער אָנלערנען די באַלוט-לייט האָט ער נישט געקאָנט. נישט  
נאָר ער, נאָר אפילו די פּאָליציי איז געווען שוואַך קעגן זיי, מורא  
געהאַט מיט זיי זיך אָנצוהויבן. זיי זענען טאַקע די באַלעבאַטיים  
פון שטאָט געוואָרן, אז אָך און וויי. זיי שיקן אפילו זייערע פאָר-  
שטייער געלט זאַמלען און מען מוז זיי געבן. אויך איצט האָבן  
זיי זיין פאַבריק אויפגעהעצט, אַ פייער צעבלאָזן. אין אַלע זייערע  
פּראָקלאַמאַציעס העצן זיי קעגן אים, זידלען און שנידלען אים.  
דערציילן די אַרבעטער, אז ער איז זייער בלוט-זויגער, עקספּלאַז-

טאטאָר. די גוים גלויבן זיי, און ווער ווייס, צו וואָס מען קאָן דער-  
פירן! וואָס שפּילט ביי אַזעלכע צעיושעטע גוים אַ ראָלע צו שיקן  
אים אַ קויל אין קאָפּ אָדער געבן אים אַ מעסער אין רוקן? אמת,  
ער זיצט אין דער פּאַבריק, דערוויל, באַוואַכט. אָבער אייביק זיצן  
אַזוי קאָן מען נישט. יעדער טאָג, יעדע שעה, יעדע מינוט אַפּילו  
ברענט. פון דער אינטענדאַנטסטווע פּאָדערט מען סחורה. געשעפּטן  
זענען דאָ אַ וועלט. מען דאַרף אַרויספּאַרן, באַוועגן זיך, טאָן עפעס.  
און אין איינער אַ שלאָפּלאָזער נאַכט אויף דעם ברייטן בעט פון  
פּאַרשטאַרבענעם דירעקטאָר אַלברעכט, צווישן טויזנטער געדאַנקען  
און איינפּאַלן, האָט זיך אויך מאַקס אַשכּנזי דערטראַכט, אַז עס  
איז כּדאי מיט אַט די באַלוט-לייט, מיט דעם פּירער זייערן, דעם  
מורה-הוראהס זון, זיך צו זען און דורכרעדן.

זיי זענען טאַקע שקצים, עוכרי-ישראלים, אָבער דורכרעדן  
זיך מיט זיי איז ווערט. ער האָט שטאַרק געגלויבט אין זיין שכל,  
מאַקס אַשכּנזי, אין זיין כּוח פון איבעררעדן אַ מענטש. אַנב, איז  
דער ניסן נישט קיין גראַבער יונג. אַ האָ, ער איז אים נאָך ביים  
פּאַטער זיינעם, ר' נאָסקע, געקראַכן אין וועג אַריין ביי דער גמרא.  
אמת, ער האָט מיט אים אַמאָל עפעס עסקים געהאַט, דעמאָלט ווען  
ער איז געקומען צו אים אין איינעם אַ שבת-צורנאַכטס וועגן די  
וועבער פון זיין שווערס וועבעריי. דערנאָך האָט מען יענעם טאַקע  
פּאַרשיקט. אָבער, ערשטנס, ווייסט קיינער נישט, אַז ער האָט עפעס  
דערביי אַ חלק געהאַט. דער ליטוואַק, דאָס שרייבערל, האָט צוגע-  
זאָגט, אַז ער וועט וועגן דעם קיין פּיפּס נישט געבן. איבעריקנס,  
זענען עס שוין אַלטע מעשיות. ער איז שוין דערנאָך געזעסן פאַר אַנ-  
דערע חטאים, פּאַרנעסן זיך גאָר. פּאַרקערט, טאַמער טראַגט ער  
זיך טאַקע אַרום מיט אַ כּעס אויף אים, וועט ער אים אויפּווייזן,  
אַז ער איז גאָט די נשמה שולדיק. די פּאָליציי אַליין האָט זיך  
אַריינגעמישט דעמאָלט. פּאַרקערט, ער האָט נאָך געבעטן פאַר זיי,  
נאָר עס האָט נישט געהאַלפּן. אַ, זאָל ער זיך נאָר צונויפּרעדן מיט  
אים, וועט ער אים אינגאַנצן נעמען. ער האָט, דאַנקען גאָט, אַ כּוח  
צו רעדן צו מענטשן, רעדן זיי צום שכל און צום האַרץ.

און ער האָט זיך אַוועקגעזעצט צום טיש און אָנגעשריבן אַ  
בריוו צו זיין אַמאָליקן חדר-חבר. אין אַ לומדישן לשון-קודש, ווי

מען שרייבט צו א בכבודן מענטש און תלמיד-חכם, פול מיט גלייכ-  
ווערטלעך און ציטאטן פון דער גמרא, מיט היפשע לשון-קודשדיקע  
שבחים און לויב-לידער צו דעם געערטן מאן, וואָס פאַרדינט כבוד  
און לויב פאַר זיינע מעלות, יחוס און איידלקייט. האָט ער געבעטן  
אים צו באווייליקן מטריה צו זיין זיך אין זיין פאַבריק, כדי צו  
רעדן מיט אים ענינים, וואָס שטייען אין שפיץ פון דער וועלט.  
דערביי האָט ער אויך צוגעגעבן, אז נישט, חלילה, צוליב גרויס-  
האַלטעריי אָדער פוסטער גאווה בעט ער דעם הויכן גאַסט צו קומען  
צו זיך, אנשטאט גיין צו דער שוועל פון זיין טיר, נאָר פשוט דער-  
פאַר, ווייל צוליב טעמים, וואָס זענען פאַרשטענדלעך פאַר מענטשן  
פון שכל, ווי זיין כבוד איז, קאָן ער נישט אַרויס פון דער פאַבריק.  
עס איז גענוג פאַר דעם חכם בלויז א וואונק! עס וועט זיין אַ  
גרויסער נחת-רות צו זען דעם הויכן גאַסט אין די ווענט פון מיין  
אַרעם געצעלט, האָט אַשכנזי פאַרענדיקט און אונטערגעשריבן זיך:  
פון מיר, דער, וואָס דערוואַרט אייער הויכן ווייזט, שמחה מאיר  
הלוי אַשכנזי.

מיט די שענסטע לומדישע אותיות האָט ער דעם לאַנגן  
בריוו אָנגעשריבן, איבערגעליענט אים מיט צופרידנקייט און אים  
אוועקגעגעבן אַ מענטש זיינעם, וואָס זאָל זען דעם אַדרעסאַט פון  
אונטער דער ערד אויסצוזוכן און איבערגעבן. אויף דער בערזע  
וועט ער שוין דערגיין.

עטלעכע שעה צייט האָט דער קאָמיטעט דיסקוטירט וועגן  
דעם בריוו, וואָס איז אָנגעקומען פון דעם פּיינטלעכן לאַגער —  
אינגאָרין אים? ענטפערן מיט אַן אַפּזאָג? אָדער אָננעמען די  
אינלאַדונג? טוביה האָט נישט געהייסן גיין. ער האָט מורא געהאַט  
פאַר פּראָוואַקאַציע. מעגלעך, אז דאָרט איז נאָר פּאַליציי דאָ און  
מען וועט ניסנען גלייך אַרעסטירן, אָבער ניסן האָט נישט געגלויבט  
אין דעם. ניין, ער איז נישט אַזוי נאַריש, אַשכנזי, צו גיין איצט  
אויף אַזאַ זאַך. ער איז אַ מענטש אַ פּראַקטישער, אַ בעל-שכל און  
אויב ער שיקט אַ בריוו צו רעדן וועגן זאַכן, וואָס שטייען אין דער  
שפיץ פון דער וועלט, איז ווערט אים אויסצוהערן. מען דאַרף אַלע  
מאָל קענען דעם קעגנער. אָבער אַליין גיין האָט ער נישט געוואָלט,  
סיזאָל נישט ברענגען צו קיין פאַרדאַכט ביי די אַרבעטער. און אין



אָוונט, דורך וועגן און אומוועגן, מיט נאָך צוויי באַגלייטער, איז ניסן אַוועק אין פּאַבריק. דאָס טויער האָט זיך, ווי אין אַ טורמע, שווער געעפנט און צוריק פאַרשלאָסן. מאַקס אַשכנזי האָט געוואַרט ביי דער אָפּענער טיר פון זיין קאַבינעט. אַ וויילע, אַז ער האָט דערזען דריי מענטשן, איז ער געוואָרן פאַרכמורעט. ער האָט תמיד ליב געהאַט צו רעדן מיט מענטשן אויג אויף אויג. אָבער באלד האָט ער אָנגעטאָן אויף זיין פנים א פריינטלעכע מכנים-אורחדיקע מינע און אַלעמען געדריקט די הענט.

— עס פרויט מיך זייער, — האָט ער גערעדט אין זיין דייטש. — ביטע, מיינע הערן.

אָנגעהויבן האָט מאַקס אַשכנזי מיט תורה.

— גלייך דערקענט, — האָט ער געזאָגט צו ניסנען. — פאַרט אן אויג פון אַ תלמיד-חכם...

ער האָט נישט געוואוסט גענוי, ווי אזוי צו דעם ניסנען צו רעדן, אויף „רו“, ווי צו אַן אַמאָליקן חבר פון איין חדר, אָדער אויף „איר“ — און ער האָט געפלאַנטערט אַביסל. אָבער ניסן האָט זיך געהאַלטן רעזערווירט און אַשכנזי האָט אים געזאָגט „זי“, אויף דייטש.

— אָבוואָהל שוין איינע היפשע צייט פאַריבער איז, זינד וויר האָבען ביים טאַטען, ביי ר' נאָסקע, שטודירט, געדענק איך נאָך דעם לעצטן שיעור, וואָס מיר האָבן געלערנט, — האָט ער געזאָגט אַ שיינענדיקער, — די שיטה פון כחל... איך קען עס נאָך פון אויסווייניק...

ער האָט אַ בליק געטאָן אויף די זיצנדיקע אַרום און אָנגע-הויבן זאָגן גיך די שיטה, דרייענדיק דערביי מיטן פינגער, פונקט ווי אמאָל ביי דער גמרא.

— געדענקען זי עס, ניסן? — האָט ער געפרעגט.

— איך פאַרנעם זיך מער נישט דערמיט, — האָט ניסן קאַלט גענטפערט.

— אַ שאָד, אַ שאָד, — האָט אַשכנזי באַדויערט. — איך, אָבוואָהל זייער באַשעפטיקט בין, האָב איך נאָך ליב אַריינצוקוקן אין אַ ספר, און הַלמאי זאָל איך מיך שעמען, איך האָב נאָך אפילו ליב עפעס אַליין מחדש צו זיין אויך. אַז איך האָב אַ רנע צייט,

שרייב איך עס אויף. איינס מיטן צווייטן האָט נישט צו טאָן.  
 ער האָט זיך אַרומגעקוקט אויף די זיצנדיקע און געוואָלט זען  
 זייער באַוואַנדערונג פאַר אים, דעם דירעקטאָר פון דער גרעסטער  
 פאַבריק, וואָס האָט נאָך צייט צו שרייבן חידושים. אָבער די מענטשן  
 האָבן אים קיין איין וואָרט פון באַוואַנדערונג נישט געזאָגט. ער  
 האָט זיך געפילט געטראָפן.

— מיילא, די הערן, — האָט ער אָנגעוויזן אויף ניסנס צוויי  
 פריינט, — קענען זיך מסתמא נישט אויס אין די קליינע אותיות-  
 לעך — ענטשולדיקן זי מיר פאַר מײַן אָפּנהערציקייט, מיינע  
 הערן... —

— איר האָט אונז נישט דערמיט באַליידיגט, — האָבן די  
 מענטשן געזאָגט.

— אָבער זי, ניסן, איין תלמיד-חכם, וועלען אימער איין  
 תלמיד-חכם בלייבען, — האָט ער גערעדט מיט הנאה. — ווער נאָר  
 עס האָט איין מאָל דעם טעם פון אַ שטיקל אַביי ורבא פערזוכט,  
 דער וועט שוין אימער איין גמרא-קעפל בלייבן... ווי זי זאָלן נישט  
 וועלען זיך אַרויסדרעהען. דאָס ליגט אין בלוט...

ער האָט גלייך טאקע דערציילט, ווי די באַראַנען זיינע האָבן  
 אים געפרעגט, אין וועלכער אַקאַדעמיע ער האָט שטודירט, און  
 ער האָט זיי געענטפערט, אַז אין דער אַקאַדעמיע דעם טאַלמודס  
 ביי דען פראָפעסאָרן אַבאיע ווערָאווע...

דאָס האָט אים גרויס הנאה פאַרשאַפט און ער האָט אַ צע-  
 וואַרעמטער אָנגערירט היימיש ניסנס קני. אָבער ניסן האָט זיך  
 אָפּגערוקט, געווען קאַלט, האָט אַשכנזי אין איין רגע פאַרלוירן זיין  
 לומדות און חברישקייט, זיין תורה און דעם אידיש, אין וועלכן ער  
 איז דערווייל פאַרקראַכן, און ער איז צוריק געוואָרן מאַס אַשכנזי,  
 דער דירעקטאָר פון דער גרעסטער מאַנפאַקטור-פאַבריק, שטאַלץ  
 און זאַכלעך.

— אַלזאָ, צור זאַכע, מיינע הערן, — איז ער צוריק אַריין  
 אין דייטש. — ווי איר ווייסט, מיינע הערן, סטריקן די אַרבעטער  
 פון דער פאַבריק.

— מיר ווייסן, — האָבן די מענטשן געזאָגט.

— די פאַרערונגען, וואָס די מענטשן שטעלן אַרויס, זענען

נישט צו נעמען ערנסט, — האָט אשכנזי גערעדט, — אַכט שעה אַרבעט אין טאָג...

— דאָס איז אַבסאָלוט גענוג פאַר אַ מענטשן צו אַרבעטן, — האָט ניסן געענטפערט.

אשכנזי האָט אים באַטראַכט עטלעכע סעקונדן צייט.

— איך בין שוין גרייט אונטערצושרייבן אַן אָפּמאַך פאַר מיר פּערזענלעך, איך זאָל נישט דאַרפן אַרבעטן מער ווי זעכצן שעה אַ טאָג, — האָט ער געזאָגט און געקוקט מיט אָנשטרענגונג אויף די מענטשן. — איך אַרבעט פיל מער, יעדער ווייס עס.

— איר אַרבעט פאַר זיך, הער אשכנזי.

— ניין, איך אַרבעט פאַר דער פאַבריק, פאַר אַלע טויזנטער מענטשן. ווען איך וואָלט אזויפיל נישט געאַרבעט, נאָר גערעכנט זיך מיט דער שעה, וואָלט די פאַבריק געווען זיך אָפּגעשטעלט צור גלייך מיט אַ סך אַנדערע פאַבריקן און די מענטשן וואָלטן אַרומגע-בלאָנקעט זיך אין גאַס. נאָר דורך מיין שווערער מי האָב איך גע-פונען אַרבעט פאַר דער פאַבריק, פאַר טויזנטער מענטשן, נישט נאָר פאַר איין שיכט, נאָר פאַר צוויי. אַלע זענען מיר שרייפלעך פון דער גרויסער מאַשין.

— אָבער איר פאַרדינט פאַר אייער אַרבעט אַ טאָג מער, ווי-פיל די אַרבעטער נעמען עס פאַר אַ האַלב יאָר, הער אשכנזי.

— יעדער לויט זיין ווערט, — האָט אשכנזי איבערגעריסן, — לויט דעם, וואָס ער ברענט אריין. נישט פאַר מיינע שיינע אויגן זיי איך דאָ, מיינע הערן, נישט פאַר מיין אידישקייט.

ער האָט זיך צוגעבויגן נאָנט צו די מענטשן און ער האָט גע-רעדט שטיל, אויף לאַדזשער אידיש :

— נישט אומזיסט בין איך, א איר, דער דירעקטאָר פון דער גרעסטער פאַבריק געוואָרן. דער עלסטער איבער די טויזנטער גוים דאָ. איר מיינט, אז מען האָט מיך דאָ ליב? מען ברענט מיינע טריט, אָבער מען דאַרף מיך. אַן מיר וואָלט אַלץ צעקראַכן געוואָרן. מיינט נישט, אז מען גיט געלט אומזיסט. יעדער קריגט לויט זיין ווערט. ווער עס קאָן בלויז מאַכן אַן אייל סחורה, קריגט פאַר זיין אייל סחורה. ווער עס קאָן אריינברענגען מיליאָנען, קריגט פאַר זיינע מיליאָנען...

— קעגן דעם קעמפן מיר, — האָט ניסן געזאָגט.  
 אַשכּנזי האָט זיך אָנגענומען ביים שפיץ בערדל גאָר אידיש-  
 לעך, ווי אַ למדן, און אַרויסגעצויגן דערפון עטלעכע האָר.  
 — מילא, אז גוים, גראַבע קעפּ, רעדן נאַרישקייטן, פאַרשטיי  
 איך, — האָט ער געזאָגט מיט אַ גמראַניגן. — איך האָב גע-  
 רעדט צו זיי ווי מיט מענטשן, געוויזן זיי דעם חשבון שוואַרץ  
 אויף ווייס, אַז ווען מען זאָל זיי נאָכגעבן בלויז אַ העלפט פון  
 זייערע פּאָדערונגען, דאַרף די פּאַבריק זיך שליסן. וואָרום יעדע  
 זאך האָט זיך איר חשבון. אפילו אַ מאַשין האָט איר קראַפט, און  
 ווען מען לייגט אַרויף אויף איר מער, ווי זי קאָן טראָגן, רייסט זי  
 זיך איבער. איר, אירן, קענט דאָך יאָ רעכענען. אייערע מענטשן, ווי  
 מען האָט מיר געזאָגט, לערנען אפילו עקאָנאָמיע. אַט האָט איר אַ  
 חשבון, וואָס איך האָב צונויפגעשטעלט. ער שטימט אויף דער האָר.  
 ווי אזוי קאָנען מיר אַנטסקענגקומען אַזעלכע נאַרישע פּאָדערונגען ?  
 — מיר רעכענען אַנדערש. — האָט ניסן געזאָגט. — מיר  
 רעכענען די דיווידענדן פון די באַלעבאַטיים און די ריזיקע לוינען  
 פון די דירעקטאָרן און פירער.

אַשכּנזי האָט זיך אויפגעהויבן פון שטול.

— הערט אויס, מיינע הערן, — האָט ער געזאָגט. — פאַר  
 עולם-הבא וועלן מיר נישט אַרבעטן. מיר האָבן אונזערע סוחרישע  
 אויסרעכענונגען, און ווען עס לוינט נישט, ליקווידירן מיר די גע-  
 שעפטן. מיר וועלן זיין געצוואונגען צו שליסן די פּאַבריק און טויזנט  
 טער מענטשן וועלן בלייבן אויף דער גאַס.

— דאָס איז אַלץ, וואָס איר האָט אונז געוואָלט זאָגן, הער  
 אַשכּנזי ? — האָט ניסן איבערגעפרעגט. — אָבער דערצו האָט איר  
 אונז נישט געדאַרפט רופן.

מאַס אַשכּנזי האָט זיך אויפגעהויבן פון אָרט און זיך איבער-  
 שפּאַצירט דעם קאַבינעט.

— כ'האָב צו אייך נישט געשיקט צו רעדן וועגן דער פּאַבריק,  
 — האָט ער געזאָגט אַ צאָרנדיקער. — ווייל, לאָמיר זיך נישט נאַרן,  
 איר האָט אין דער פּאַבריק גאַרנישט וואָס צו זאָגן. אייער גאַנצע  
 הערשאַפט איז אויפן באַלוט, צווישן די האַנטדוועבער, און מיר

האָבן דאָמף און גויאישע אַרבעטער. אָבער קאַליע מאַכן קאָן אַ קאַץ אויך, און איר מאַכט קאַליע. איר העצט אויף די גוים.

— מיר ווייסן נישט פון קיין גוים, נאָר פון אַרבעטער און עקספּלואַטאַטאָרן, הער אַשכנזי, — האָט ניסן אים איבערגעריסן.

— אָבער די גוים ווייסן פון גוים און אידן! — האָט אַשכנזי געענטפּערט מיט שפּאַט. — אַחדות, אַחדות, רעדט איר, אָבער פּרובירט נאָר איין איינציקן איד אין דער פּאַבריק דאָ אַריינזעצן, וועלן אים די גוים אויף דריי שפּענדלעך אַרויסטראָגן!

ניסן איז רויט געוואָרן. דאָס איז געווען זיין שוואַכער פּונקט. — דאָס איז אייער שולד, — האָט ער גענומען שטאַמלען. — איר און אייערס גלייכן האָבן דעם אידישן אַרבעטער אויפן באַלזט פאַרשטופּט.

אַשכנזי האָט אים איבערגעריסן.

— מיר רעדן איצט נישט ווי דירעקטאָרן און אַרבעטער, — האָט ער געזאָגט. — דאָס רעד איך מיט די גוים אַזוי. — מיר רעדן איצט ווי אידן. אין שטאַט איז אַ געפאַר, איר הערט, אַ געד פאַר! אידיש בלזט וועט זיך גיסן!

— מיר האָבן אונזערע זעלבסטשוצן, אויך די סימפּאַטיע פון דעם אַרבעטער־קלאַס. מיט אַזעלכע זאַכן שרעקט מען אונז נישט אָפּ, הער אַשכנזי.

— ליגן, שקר! — האָט אַשכנזי געקלאַפּט אין טיש. — אויף די פּאַרזאַמלונגען, אויף וועלכע איר אַליין טרעט אַרויס, רעדן די גוים רשעות קעגן מיר, נישט קעגן דעם דירעקטאָר פון דער פּאַ-בריק, נאָר קעגן מיר, איר. די גויאישע רעדנער שפּעטן נאָך מיין רעדן, מיין אידישע אויסשפּראַך, און די אַרבעטער הירושען. אויף די אידישע קרעמערלעך ציטערט די הויט. שוין קומען גוים צו זיי אַריין נאָך שפּייז און רעדן, אַז ווען עס וועט ווערן נאָר שלעכט, וועלן זיי רויבן. אַלעמאָל איז אויסגעגאַנגען צו אידישע קעפּ, ווי דעמאָלט ביים „ראַבונעק“. איר, אידן אַליין, צעפּלאַקערט אַ פייער! די דריי מענטשן האָבן זיך אויפּגעהויבן פון די ערטער מיט אַמאָל.

— הער אַשכנזי, מיר האָבן נישט ברעה אויסצוהערן נאַציאָ-

נאלע דרשות, — האָט ניסן געזאָגט. — דערויף רופט מען נישט קיין מענטשן צו זיך.

— בורזשואזע חוצפה! — האָט איינער פון די צוויי באַגלייִטער זיך געכעסט. — איך האָב גלייך נישט געהאט קיין חשק דאָ אַהער צו גיין. קומט, חבר ניסן.

ניסן איז אַרויס מיט זיינע חברים דורך דעם שווערן פאַבריק־טויער און געלאָזט זיך אין אַ דראָזשקע אַהיימפאַרן. דאָס וועטער איז געווען פּויל, רעגנדיק; די שמוציקע שטאָט האָט זיך געוויקט אין בלאָטע; די געצייַלעטע לאָדזשער צעוואָרפענע בויער האָבן אויסגעזען ווי גרויסע אויסגעריבענע בעזימער. דער באַלעגאַלע האָט נישט אויפגעהערט שמייסן זיין פּגירהדיק פּערדל און זידלען עס, פאַרוואָס עס קריכט קוים איבער די שלעכט־געפּלאַסטערטע גרוביקע גאַסן.

— וויאָ, נבלה! העי, פעל קרעציקע, נאָ! ...

פּונקט אזוי פּויל, רעגנדיק און שווער איז געווען ניסנען אויפן האַרץ. אַשכּנזים ביטערע רייד האָבן אים געענבערט אין מח, גע־שניטן.

— מירן מוזן גלייך נעמען אַרנאַניזירן די זעלבסטשוץ, — האָט ער שטיל גערעדט צו זיינע צוויי באַגלייטער. — מאָרגן נאָך וועט מען די פּראַגע שטעלן אויפן טאָג־אַרדענונג. גלייך מאָרגן, — האָבן ביידע צוגעברומט און איינגעהילט זיך בעסער אין די מאַנטלען, צו שיצן זיך קעגן דער איינעסנדיקער קעלט פון דער נאַסער שטאָט.

#### קאַפיטל פּאָפּ

מאַס אַשכּנזי האָט וואָס ווייניקער גענומען אַהיימקומען צו ווייב און קינדער און גענעכטיקט אין דירעקטאָר אַלברעכטס בחור־שער וואוינונג, וואָס איז צוזאַמען מיט דער דירעקטאָרשאַפט איבערגעגאַנגען צו אים. צוזאַמען דערמיט האָט ער גענומען קאַרגן אויף דער הוצאה אין שטוב, זייער ווייניק געלט אויסגעצאָלט דער פּרוי זינגער.

דינהלע אשכנזי האָט זיך געפילט זייער געקרענקט. זי איז שוין געווען איצט א פרוי נישט אין דער ערשטער יוגנט. זי האָט זיך נאָך יונג געהאַלטן, ווי די מוטער אירע, אָבער אין אירע קאַשטאַן־קופערנע האָר האָבן זיך אַלץ מער גרויע האָר דורכגעוואָרפן. אויך ביי די אויגן האָט איר הויט אָנגעהויבן לויז ווערן, צעקעסטלט זיך אין א נעץ פון א סך קליינע דריבנע קניי־משלעך. פון די טראַגנס און האָבנס האָט זיך אויך איר בויך גע־פאַרדעוועט און אויף די שלאַנקע פיס אירע זענען אַרויסגעטרעטן בלויע אָדערן. ווי ביי מערסטנס ווייבער אין דעם עלטער פון נאָך פערציק, האָבן אויך ביי איר אַלערליי קראַנקהייטן גענומען אַרויס־קריכן, איבערהויבט ווייבערישע. מענטשען האָבן איר נאָך אַלץ נאָכ־געקוקט אויף דער גאַס, ווען זי פלעגט זיך באַווייזן. וואָרום זי האָט זייער קונציק געקאַנט אויסבאַהאַלטן דעם געפאַרדעוועטן בויך אונ־טער דעם נאָרסעט, די קנייטשעלעך ביי די אויגן פאַרגלעטן און פאַרשטעלן, אויך די האָר שיין פאַרקעמען, אַזוי, אַז די גרויע זאָלן גוט פאַרשטעקט ווערן אין די קופערנע. אָבער אין שטוב, איבער־הויפט אין די נעכט, ווען זי האָט זיך פון אַלע נאָרסעטן און שניר־לעך אויפגעבונדן, זענען די ערשטע סימנים פון עלטער אַרויס, און איר איז געווען זייער אומעטיק אין די שלאַפֿלאַזע נעכט אַליין אין בעט, קוקנדיק אויף דעם צווייטן בעט פון איר מאַן, וואָס איז אַלץ געבליבן מער לידיק.

די קינדער זענען נישט געווען אינדערהיים. דער עלטסטער, דער זון איגנאַץ, איז געזעסן אין אויסלאַנד. א פאַרשלאַסענער אין זיך, א פאַרכמורעטער, איז ער אַלעמאַל געווען אינדערהיים א פּרעמדער און דער מוטער א סך צרות אָנגעטאָן. פונקט ווי דער פאָטער זיינער איז שטענדיק געווען פאַרנומען, פאַרטאָן, אַלץ האָט געקאַכט אין אים, אַזוי איז דער זון געווען א פּוילער, אן אָפּגעלאָ־זענער. פון קינדווייז אָן האָט ער נישט געוואָלט זיך לערנען, אַרומ־געריסן זיך מיט די חברים. ווי נאָר ער האָט זיך מיט עמיצן באַ־פריינדעט, אַזוי האָט ער זיך באַלד צעקריגט. וואָרום ווי דער פאָ־טער זיינער, האָט ער געוואָלט הערשן, זיין אומעטום דער פירער. אָבער דערצו האָט ער נישט פאַרמאָגט נישט דעם פאָטערס ווילן, נישט זיין ענערגיע. ער איז געווען א געמיש פון די אַשכנזים אַמ־

ביציעס און פון די אַלטערס פּוילקייט. דאָס איז זייער נישט גוט נעגאַנגען אין פּאַר, כּסדר געבראַכט צו קאַנפּליקטן. און ער איז דער ריבער שטענדיק געווען פאַרביטערט, ביז און שלעכט. ער האָט אַלץ פּיינט געהאַט. מער פון אַלץ האָט ער געהאַסט דעם אייגענעם טאַטן, אַ שונא אים געווען. אין פּאַטערס גרויסקייט האָט ער גע- זען זיין אייגענע קליינקייט. אויך האָט ער געזען דעם פּאַטערס פּרעמדקייט צו זיך, די פאַראַכטנדיקע בליקן זיינע, ווען ער האָט אים נאַכגעקוקט די העפטן. שטענדיק האָט ער געזאָגט דאָס איי- גענע :

— אונבעגרייפליך, ווי דער יונגע האָט ניכטס פאַן מיר גע- ערבט...

דער זון איז אַוועק מיט זיין חרפה, און דעם פּאַטער געהאַסט, געוואָלט זען זיין בלוט.

— אונבעגרייפליך, ווי דער יונגע האָט ניכטס פאַן מיר גע- ערבט, — האָט ער נאַכגעשפּעט דעם פּאַטערס אידישליעכן דייטש מיטן גמראַניגן.

די מוטער האָט ער ליב געהאַט, אָבער די ליבע צו איר איז געווען אַ פאַרוויקלטע, אַ קרענקלעכע. פון קינדווייז אָן האָט ער הנאה געהאַט צו פּייניקן זי, אָפּצוטאָן איר צוילהכעיס, נישט צו וועלן עסן, נישט צו פּאַלנן זי, צו טיראַניזירן זי, ווי יעדעס קינד, וואָס האָדעוועט זיך אָן אַ טאַטן. זי האָט נישט געהאַט גענוג קראַפט צו נעמען אים אין די הענט, צו זיין צו אים האַרט. וואָס, וואָס, נאָר מיט האַרטקייט האָט זי זיך נישט געקאַנט באַרימען. דאָס האָט געהאַט איר מאַן. אָבער ער איז זעלטן געווען אין שטוב און אפילו ווען ער איז יאָ אַהיימגעקומען, האָט זי נישט געוואָלט פאַר אים מסרן אויף דעם אינגל. פון זיי ביידן, האָט זי ליבער געהאַט דעם זון. איין זאך האָט זי געקאַנט, ווען דאָס אינגל איז נאָר ביטער געוואָרן און דערגאַנגען איר די יאָרן — אויסוויינען זיך. דעמאָלט פלעגט דער קליינער גלייך ווייך ווערן, צאַרט, אויסקושן זי, צו די פיס פאַלן און בעטן מיט טרערן אין די אויגן :

— מוטער, מוטער, הער אויף, איך וועל שוין שטענדיק זיין גוט, שטענדיק.

אָבער ווי נאָר זי האָט אויפגעהערט וויינען, איז ער צוריק גע-



ווען דער אייגענער, א שווערער, א פינסטערער און א טיראן. ער האָט נישט באַזוכט די שול, נישט געזען זיך מיט קיין חברים, אויס-געמיטן מענטשן, נאָר אַרומגעגאַנגען נאַנצע טעג אַ נישט-אַנגע-טאַענער אין שטוב און געלייענט קרימינאַל-ליטעראַטור, געלייענט פון אינדערפרי ביז שפעט ביינאַכט.

צו ביטערע סצענעס פלעגט קומען, ווען דער פאָטער איז גע-קומען פון די רייזעס. מאַקס אַשכנזי האָט געוואָלט האָבן אַ זון אַן עילוי, אַ פייערדיקן קאָפּ, וואָס מענטשן זאָלן אים מקנא זיין. מיט גוטן גיין האָט מאַקס אַשכנזי נישט געקאָנט. ער האָט געקאָנט באַ-פעלן, שרייען, אָבער וואָס מער ער האָט זיך אויף דעם אינגל גע-ביזערט, אַלץ מער איז דאָס אינגל געוואָרן פאַרעקשנט, בייז, צו-לֵהכעסדיק. געענדיקט האָט זיך תמיד דערמיט, וואָס דער פאָטער האָט נישט פאַרשטאַנען, פאַרוואָס דער זון זיינער איז גאָרנישט געראַטן אין אים, און דער זון האָט אים שטילערהייט נאָכגעשפעט זיין אידישעכע אַקצענט מיטן גמראַניגן, מיט וועלכע ער רעדט דייטש. דער גרעסטער פאַרגעניגן איז ביי דעם אינגל געווען אָפּצו-שפעטן פון פאָטער, צו זען ווי ער מאַכט חסידישע העויות ביים עסן, ווי דער קראַוואַט ליגט אים פאַרוקט אין אַ זייט, ווי דער אַש פון די ציגאַרן שיט זיך אים אויף די לאַצן. איינמאָל האָט ער אפילו אים געלָאָזט אַרויסגיין אויף דער גאַס מיט נישט-פאַרקנעפל-טע הויזן, וואָס ער האָט אין צעטראַנגיקייט זיינער פאַרזען. ער האָט עס גוט געזען, דאָס אינגל, אָבער ער האָט אים געלָאָזט אַזוי אַרויס-גיין, קוועלנדיק פון בייזער נקמה.

ווי נאָר ער האָט די גימנאַזיע מיט צרות דורכגעמאַכט און געקריגן אַ צייגניש פון רייפּקייט, האָט ער קיין איין רגע נישט גע-וואָלט מער בלייבן אינדערהיים און איז אַוועק קיין אויסלאַנד. געהייסן האָט עס, אַז ער שטודירט, אָבער ער האָט קיינמאָל אין אוניווערסיטעט נישט אַריינגעשמעקט. ער האָט זיך אַריינגעלָאָזט אין קינסטלעריקוואַרטאַל אין פאַריז, אַרומגעשלעפט זיך מיט פאַר-דעכטיקע פאַרשווינען און יעדן מאָנטיק און דאָנערשטיק געשריבן נייע בריוו צו דער מוטער נאָך נייע געלַטער. די מוטער האָט אַראָפּ-גענומען פון וואָס זי האָט נאָר געקאָנט, געשפּאַרט, אַ פינגערל שטילערהייט פאַרזעצט אין לאַמבאַרד דורך דער דינסט, און גע-

שיקט אים געלט און פאָטערס וויסן. דער פאָטער פלעגט זיך זעלטן אויף אים פרעגן.

— שרייב אים, דיאָנאַ, ער זאָל פלייסיק שטודירן, — האָט ער יעדן חודש אויפסניי צוגעגעבן, ווען ער האָט איר געגעבן אַ מאָגערן באַנק־טשעק אים צו שיקן פאר אַ חודש געהאַלט.

— שרייב אים צו עטלעכע ווערטער, — האָט די מוטער גע־זאָגט אַ ברוגזע, — ביזט דאָך אַ טאַטע!

— פורכטבאַר בעשעפטיקט, — האָט ער אַ ברום געטאָן און איז אַרויס.

טאָמער פלעגט די מוטער נישט שיקן דעם זון גענוג געלט, וויפל ער האָט געוואָלט, האָט ער געדראָט מיט זעלבסטמאָרד. זי איז דעריבער תמיד געווען פאַרשולדיקט, פאַרדרייט, און דעם מאָן נישט געקאָנט דערציילן וועגן אירע חובות. אויך פלעגט דער זון גאַרנישט וועלן אַהיימקומען צו די עלטערן, נישט אויף די קאַניקולן, נישט אויף יום־טובים. ער האָט דעם פאָטער פיינט געהאַט און מיט דער מוטער זיך נישט גערעכנט. דינהלע אַשכנזי איז געווען זייער פאַרביטערט און איינזאַם דעריבער.

אויך די טאָכטער גערטרוד איז געווען ווייט פון שטוב. גע־ראָטן אין דער מוטער, אַ שיינע, אַ בלו־אויגיקע, אַ שלאַנקע, האָט זי, ווי דער מוטער אירער, געצויגן צו אַנדערע וועלטן, צו וועלטן דייכע, פאַנטאַסטישע. אָבער ענערגישער פון דער מוטער, שטאַר־קער, האָט זי נישט יוצא געווען בלויז מיט לייענען ביכלעך, מיט לעבן אַ פאַפירן לעבן. זי האָט געזוכט איר לעבן שוין און זיס צו מאַכן אויף אַן אמת. זי האָט געהאַסט לאָדזש, די שטאָט פון רויד און טומל, פיינט געהאַט די אָנגעשטופטע גאַסן, די לויפנדיקע און טומלדיקע סוחרים, דעם גאַנצן רוש און קאַכעניש. פונקט אַזוי האָט זי נישט פאַרטראָגן די אייגענע שטוב. וואָרום אומעטיק און איינזאַם איז געווען אין זייער הויז, אין דעם רייכן און אָנגע־שטעלטן. די מעבלען זענען געווען שווער, צונויפגעמישט פון פאַר־שידענע סטילן און נישט מאָדיש. די באַלויכטונג איז געווען קאַרג און מרה־שוהרהריק. זעלטן, אַז עמיצער איז אין שטוב געקומען. דער פאָטער איז געווען באַשעפטיקט, קיינמאָל אינדערהיים נישט געווען, און אפילו, אַז ער איז יאָ געווען אין שטאָט, איז ער גאָר

אהיימגעקומען אָפּעסן און ווידער אַנטלאָפּן. די מוטער איז געווען פאַרטאָן אין אירע ביכלעך, גאַרנישט פון זיי אַרויסגעקראַכן. די יום־טובים און שבתים זענען דורכגעגאַנגען גרוי, אָן פרייד און צערעמאַניעס. דערצו איז צווישן טאַטע־מאַמע אָנגעגאַנגען אַ שטענדיקער ברונג, אַ שווייגן, וואָס האָט די גאַנצע שטוב אָנגעשטעקט מיט אומעט.

ווען זי איז אַ קינד געווען, די קליינע גערטרוד, האָט זי אַמ ליכסטן פאַרבראַכט ביים זיידן חיים אַלטער. ביי אים אין שטוב איז זי געווען גליקלעך. דער זידע האָט זי אויף דער שויס גענוי מען, געלאָזט זי רייטן אויף זיין קני, געקיצלט איר די בעקלעך מיט דער באַרד און זיך זייער שיין געשפילט מיט איר.

— אַ ברכה זאָג, ניטעלע, אַ ברכה, — האָט ער איר אַלעמאַל דערמאָנט, ווען ער האָט איר געפאַשעט מיט שאַקאַלאַד.

כאָטש ער האָט זי גערופן מיט אַ פרעמדן אידישן נאָמען, האָט זי ליבער געהאַט צו זיצן ביים זיידן איידער אין שטוב. ביים זיידן אין שטוב זענען געווען זייער שינע זאַכן, לייכטער אַלערליי, חנוכה־לאַמפּן, בשמים־ביקסלעך, זאַכן, וואָס אין שטוב זעט מען זיי נישט. אויך איז שטענדיק געווען ביי אים פריילעך, איבערהויפט אין די שבתים און יומים־טובים. ר' חיים אַלטער האָט נאָך ווי אין די אַמאָליקע גוטע צייטן געמאַכט ברייטע סעודות ביים טיש, גע־ציקלט זיך ביים קידוש, געזונגען זמירות, אַריינגענומען אורחים צום טיש. די קליינע גערטרוד האָט שוין געוואַרט מיט אומגעדולד יעדן יאָר אויף די חנוכה־ליכטלעך, וואָס דער זידע צינדט און זינגט דערביי; אויף שמחת־תורה, ווען צום זיידן קומען זיך צו־נויף חסידים און האָפּסען און טאַנצן; אויף ימים נוראים, ווען ר' חיים טוט זיך אָן אין קיטל און אין זילבער־אויסגעשטריקטן קאַ־פעלע און ער בענטשט איר מיט אויפגעהויבענע הענט איבער איר קאָפּ. אַפילו צום סדר האָט די קליינע נישט געוואָלט זיצן אינדער־היים. וואָרום אין שטוב איז דער סדר דורכגעגאַנגען שנעל, גיך. דער פאָטער האָט שנעל אָפּגעברומט, אָפּגעגעסן גיך און גלייך אוועק פון טיש צו זיך אין קאַבינעט צו זיינע אַרבעטן און פאַפירן. ביים זיידן אַלטער האָט זיך די סעודה געצויגן שפעט, די ליכט האָבן פריילעך געברענט, דאָס פיל זילבער איז געשטאַנען אויפן טיש,

דער זיידע איז געלעגן ברייט פונאנדערנעלייגט אויפן היסב־בעט אין קיטל. די אלע צערעמאָניעס, געזאָנגען, שמחה און פרומקייט האָבן די קליינע אָנגעצונדן.

— זיידעשי, — האָט זי אים געקושט, — כ'האָב דיך אַזוי

ליב...

צוליבן זיידן איז זי אפילו פרום געוואָרן, געזאָגט קריאת־שמע, געמאַכט ברכות, וואָס האָט איר פאָטער שטאַרק פאַרדראָסן.

— ער ווירד נאָך פאָן איר איינע רביצין מאַכען, — האָט ער

געזאָגט צום ווייב. — וואָצו איז זי אימער ביים זיידן ?

אַז זי איז עלטער געוואָרן, האָט זי אויפגעהערט קומען אַזוי אָפט צום זיידן, אָבער איינזיצן אין שטוב האָט זי נישט געקאָנט. זי האָט געוואָלט רייכקייט, שמחה, בעלער, געסט, סאַלאַנען, שפילן און טאַנצן, ווי ביי אירע חברטעס אין די הייזער. אָבער אינדער־היים איז געווען שטיל און אומעטיק, זי האָט געהאַסט די היים, פרעמד געווען פון פאָטער, ווי דער פאָטער איז פרעמד געווען פון איר, אויף דער מוטער האָט זי רחמנות געהאַט, געקושט זי, מיט געפילט זי, זי האָט געזען, אַז די מוטער האָט דעם פאָטער נישט ליב, אַז זי איז פרעמד פון אים, און דאָס איז איר געווען צום האַרץ, אָבער פאַרשטאַנען זי האָט זי נישט. זי האָט נישט געקאָנט באַגרייפן, פאַרוואָס זי האָט מיט אים אָפגעלעבט אַזויפיל יאָרן, פאַרוואָס זי איז זיך מיט אים נישט פאַנאַנדערגעאַנגען, און איבערהויפט, פאַרוואָס זי האָט גלייך מיט אים חתונה געהאַט.

— מאַמע, האָסטו געליבט דעם פאָטער ? — האָט זי איר אָפט

געפרעגט.

— גיי מאַך די לעקציעס, גערטרוד, — האָט איר די מוטער

דערויף געענטפערט.

— אַ, וואָסערע מאַדנע מענטשן איר זענט געווען אַ מאָל ! —

האָט די קליינע גערעדט מיט האַרץ. — איך וואָלט אָן ליבע קיינעם נישט גענומען, מען זאָל מיך אויף שטיקער צעשניידן...

אַז זי האָט געענדיקט די פענסיע, האָט די מוטער אָנגעהויבן טראַכטן וועגן אַ תכלית פאַרן מיידל. זי האָט געוואָלט ענדערן די שטוב, אויפפרישן זי, אַריינשטעלן ניי מעבל, אָנהויבן פאַרבעטן מענטשן, איינאַרדענען אַווענטן, יונגעלייט און מיידלעך אַריינציען,

ווי אין אלע הייזער, וואו עס איז דא א מיידל אויסצוגעבן. זי האָט שוין געזען, דינהאלע אשכנזי, אז איר לעבן איז פאַריבער. כאָטש זי איז נאָך גענוג שיין געווען, מענער האָבן איר נאָך אַלץ נאָכגע-קוקט אויף די גאַסן, האָט זי אָבער געפילט, אז זי הויבט שוין אָן גיין צוריק, אז איר יוגנט איז פאַרביי אָן לעבן און אָן פרייד. זי האָט געווייטאַקט איבער דעם, אָפטמאָל טרערן פאַרגאַסן אין קישן אין די נעכט. אָבער ווי יעדע טרייע מוטער, האָט זי גענומען איינ-לעבן זיך מיטן געפיל צו שאַפן אַ לעבן פאַר איר טאָכטער, צו זיין אַ מאַמע צו איר און צו זאָרגן פאַר איר גליק.

איבעריקנס, איז צוזאַמען מיט די יאָרן, האָט זיך אויך געענ-דערט איר געפיל צום מאַן. ניין, זי איז נאָך אַלץ נישט געווען אין אים פאַרליבט, אָבער באוואונדערט האָט זי אים שוין, באוואונדערט זיין קראַפט, ענערגיע און גרויסקייט. ער האָט געשפאַנט מיט ריזן-טריט, אַט דער קליינגעוויקסיקער פאַרשוין. אויך פאַר דער צייט, וואָס זי איז אָפגעזעסן ביי די קינדער און די ביכלעך, איז ער דער-ווייל אויסגעוואַקסן אַ מענטש מיט קענטניש, וועלט-דערפאַרונג, פאַרשטאַנד און וויסן. יא, ער האָט מער איצט געוואוסט אין וועלט-זאכן פון איר, דער געבילדעטער, וואָס האָט שטענדיק געשטעקט אין די ביכלעך. און דאָס, וואָס ער האָט אפילו נישט געוואוסט, האָט ער געכאַפט, דערגאַנגען מיט אַ בליק, מיט אַן אַנצוהערעניש. ווי יעדע פרוי אין די פערציקער, האָט אויך דינהאלע גענומען צוריק-גיין צום מאַן, צום באַשערטן, מיט וועמען מען דאַרף אָפּלעבן אַ לעבן, אַ לעבן נישט פון ליבע, אָבער פון פליכט און טריישאַפט. — מאַקס, — האָט זי אים גענומען זאָגן, — גערטרוד איז אויסגעוואַקסן, מען דאַרף טראַכטן וועגן איר, פירן אַ שטוב, ווי אומעטום.

זי האָט אים שוין גערופן איצט ביים נייעם נאָמען. אָבער נראָד איצט האָט מאַקס אשכנזי אָנגעהויבן שטאַרק פאַרגאַלעסיקן די שטוב. מער ווי אינדערהיים, האָט ער איצט גענעכטיקט אין דער וואוינונג ביי דער פאַבריק, אין בחורישן בעט פון פאַרשטאַרבנעם דירעקטאָר אַלברעכט. און אפילו אין זונטיק, ווען די פאַבריק איז געשטאַנען, האָט ער זיך אינדערהיים נישט געוויזן.

— פורכטבאר בעשעפטיגט, — האָט ער טעלעפאָנירט.  
דינהלע אשכנזי איז געוואָרן אומרואיס. דאָס ערשטע מאָל פאַר  
איר פארהייראטן לעבן, ווי זי איז געוואָרן אומרואיס פאַר איר מאן.  
— נישט אַנדערש, ווי ער האָט דאָרט אימיצן אין דער בחורי-  
שער וואוינונג ביי דער פאַבריק, — האָט זי געטראַכט.  
אין דער ערשטער מינוט איז איר אויסגעקומען קאָמיש דער  
געדאַנק. שמחה מאיר מיט אַ ליבע — האָט זיך איר געגלֹסט  
לאַכן. אָבער באַלד איז דער געפיל פון קאָמיזם פאַרשוואַנדן און  
א געפיל פון פאַרדרום איז געקומען אויף זיין אָרט. זיכער, אז ער  
האָט דאָרט עמיצן, א נישט, וואָלט ער דאָרט נישט אזוי פאַרפאַלן  
געוואָרן. אָ, ער איז נישט פון די צוויי פאַר א גראַשן. שטילינקער-  
הייט קער עס גאָר ליבעס פירן. מעגלעך, אז דאָס איז איינע פון  
די בירֶוּף-מידלעך, און אפשר גאָר עפעס א טענצערין אָדער אן  
אַקטריסע. מאַסן זענען זיי איצט דאָ אין לאָדזש. און אפשר, אפשר  
גאָר טאַקע אַן עכטע ליבע, נישט קיין געקויפטע, נאָר מיט א דאָ-  
מע א יונגער, אָדער גאָר אפשר מיט א מידל. אַלץ איז מעגלעך  
ביי איצטיקע צייטן, ווען די ווייבער זענען אזוי צעלאָזן געוואָרן.  
זי איז האַסטיק צוגעגאַנגען צום שפיגל און זיך גוט באַטראַכט,  
אַלע אירע קנייטשלעך ביי די אויגן, די לויזקייט פון דער הויט  
אירער האָבן אין גרויסן שפיגל שטאַרק ארויסגעשיילט זיך. די  
גרויע האָר אין קאָפּ האָבן ווי די שפּיזלען געשמאַכן. דינהלע איז  
ביי זיך זייער געפאַלן געוואָרן. זי האָט מיט טרויעריקע אויגן גע-  
קוקט אויף איר אָפּבילד אין שפיגל. זע, ווי נאַריש זי איז געווען  
ביז איצט און גאַרנישט געטראַכט וועגן דעם, וואָס איז אזוי  
גלייך און איינפאַך. זי האָט זיך דערמאַנט אין מאַן אירן. ער איז  
שטאַרק אויסגעוואַקסן פאַר דער צייט. אפילו מעגלעכער געוואָרן,  
ברייטער, אַנזעעוודיקער. און ווי מאָדנע יונג ער האַלט זיך, קיין  
אין גרויע האָר איז נישט צו געפינען ביי אים, קיין אין קנייטשע-  
לע. ווען נישט די צעטראַנגקייט זיינע, ווען ער זאָל זיך נאָר האַלטן  
אביסעל עלעגאַנטער, וואָלט ער גאַרנישט מיאום אויסגעזען. איבער-  
הויפט די אויגן זיינע זענען זייער יונג און פריש, א פייער ברענט  
אין זיי. זי האָט עס נישט איינמאָל געהערט פון ווייבער, אָבער זי  
האָט געשמייכלט דעריבער. זי האָט עס נישט געזען. איצט האָט

זי עם געזען שארף, בולט. געוויס קער ער פירן ליבעס, ווער ווייס ווי לאנג ער נארט זי שוין אזוי! א, זיי זענען נישט שטארק איבער-קלייבעריש, די ווייבער, און נאך דערצו ביי אזא מאן, א בארימטן און רייכן.

וואָס מער זי האָט זיך אַריינגעטראַכט אין דעם, אלץ מער האָט זי דערזען, ווי איר חשד איז ריכטיק. דער אייגענער מאַן, וואָס האָט קיינמאָל ביי איר אין קאַפּ קיין געדאַנק נישט פאַרנומען, האָט איצט אָנגעהויבן פאַרכאַפּן אלע אירע געדאַנקען, דעם גאַנצן קאַפּ. עפעס האָט ער אויך פּלוצלינג אָנגעהויבן אָננעמען גרויסע געשטאַלטן אין אירע אויגן. וואָס מער זיין גרויסקייט איז גע-וואַקסן, אלץ נידעריקער איז זי אַליין געוואָרן ביי זיך אין די איי-גענע אויגן.

געווייס, וואָס דאַרף ער זי, אַן אלטע און פאַרוועקטע, ווען ער קאָן דאָרט ביי זיך אין דער וואוינונג ביי דער פאַבריק האָבן יונגע, פרישע און פריילעכע? נישט אומזיסט קומט ער נישט אַהיים. ער איז דאָרט מיט ווייבער, מיט וויין, פריילעך, צעלאָזן. אפשר לאַכן זיי גאָר פון איר, מאַכן פון איר חוזק? ...

זי האָט דערפילט אַ שטעכונג אין דער ברוסט. דאָס ערשטע מאָל ווי זי האָט פאַר די לעצטע יאָרן דורכגעלעבט א געפיל פון אייפערזוכט, אַליין געפילט זיך געקרענקט צוליב אַ מאַן, געליטן אַליין, נישט פאַר העלדינס פון די ביכלעך. דער ווייטאַק איז געווען שטאַרק, שאַרף.

דאָס ערשטע מאָל האָט זי גענומען איבערקלערן, פאַרוואָס דער מאַן קומט נישט אַהיים. פון שלעכטע געדאַנקען איז זי איבער-גענאַנגען צו פּלוצלינגדיקער טרויהייט. אפשר איז מיט אים עפעס געשען? זי האָט אַליין געפילט, אז זי נארט זיך. אז נישט דאָס איז עס, אָבער זי האָט עס זיך געוואָלט איינרעדן. און אין מיטן דער נאַכט האָט זי פּלוצלינג זיך אָנגעטאַן און גענומען קוקן דורך די פענסטער, צי מען זעט אים נישט, צוהערן זיך צו יעדן שאַרף, צו יעדן קלונג פון טויער, צו יעדן טריט אויפן הויף. נאָר עס איז נישט געווען דער, אויף וועמען זי האָט געוואַרט. זי האָט אין מיטן נאַכט גענומען טעלעפּאָנירן אין דער פאַבריק אריין, כדי אָנצו-פרעגן זיך וועגן הער דירעקטאָר. אָבער קיינער האָט זיך נישט אַפּ-

נערופן. זי האָט לאַנג זיך צוגעהערט צום קלינגען, וואָס האָט זיך אָפגעשלאָגן אין דער פוסטער פאַבריק, און אוועקגעלייגט אן אנ-טוישטע דאָס טרייבל.

זי איז אַריין צו דער טאַכטער אין שלאָף-צימער. זי האָט גע-וואָלט האָבן עמיצן נעבן זיך, זען די טאַכטער אין דער איינזאַמער נאַכט, אָבער די טאַכטער איז נאָך נישט געווען אינדערהיים אין דער שפעטער שעה. זי האָט זיך געזוכט פריילעכקייט און יום-טוב אין דער נאַסער פאַררויכערטער שטאַט. דינהאַלע איז אַריין צוריק אין איר בעט און געלעגן עלנט און וואָך שעהן-לאַנג, ביז די ערשטע קוימענס האָבן גענומען שניידן די פאַרטאַגיקע לופט.

#### קאַפיטל זעכצן

יא, עס איז געווען אַ פרוי, וואָס האָט מאַס אשכנזי דערוויי-טערט פון דער היים, אָפגעריסן פון דער שטוב, אָבער נישט קיין איינערע און שענערע, ווי דינהאַלע האָט זיך געפרואווט פאַרשטעלן אין געדאַנק אין אירע נאַכטיקע שעהן, נאָר אן עלטערע און מי-אוסערע, נאָרנישט קיין אַנציענדע.

נאָך דעם וויסטן דורכפאַל, וואָס מאַס אשכנזי האָט געהאַט אין דער פאַבריק זיינער ביים אויסאַרבעטן מיליטערישע שטאַפן, האָט ער זיך געפילט זייער געקרענקט און פאַרביטערט. אָט די רע-וואָלוציאַנערן, אָט די אַחדות-לייט, האָבן אים אלע זיינע פלענער צעשטערט. ער האָט געקליבן זיך פון דער מלחמה צו מאַכן אַ פאַר-מעגן. אַלץ איז ביי אים געווען אויסגעערעכנט אויף דער האָר. ער האָט שוין די ריזיקע פאַרדינסטן געפילט, ווי ער וואָלט זיי געהאַט אין קעשענע. זיין פלאַן איז געווען אַ גרויסער. ער האָט געוואָלט אָפּקויפן אַ סך אַקציעס פון זיין פאַבריק מיטאַמאָל, אריינקריגן די גרעסערע העלפט און ווערן דער באַלעבאַס פון דער פאַבריק, צו וואָס ער האָט פון קינדווייז אָן געצילט. ער האָט שוין מער נישט געקאָנט וואַרטן. אמת, ער האָט טאַקע די פאַבריק געפירט מיט דער שטאַרקער האַנט, אויך האָט ער אַ סך אַקציעס פון דער פאַבריק געהאַט. אָבער די באַלעבאַטים זענען נאָך אַלץ געווען די הונצעס.



זיי האָבן געהאט די גרעסטע צאָל אַקציעס, און ער איז פאַרט נישט מער געווען ווי זייערס א מענטש. אמת, א זייער וויכטיקער מענטש, אָבער פאַרט נאָר אַ מענטש, וואָס צו יעדער צייט קאָנען זיי אים הייסן גיין און אַן אַנדערן אוועקזעצן אויף זיין אָרט. אויך האָבן די מענטשן אין פאַבריק אינטריגירט קעגן אים, געשריבן שלעכטע בריוו וועגן אים צו די הונצעס אין אויסלאַנד. ער האָט פאַר זיי נישט מורא געהאט. ער האָט זיי געהאט טיף אין דער ערד, אָט די אַלע נלאַט - פאַרקעמטע און פליישיקע דייטשוקעס. ער האָט זיי געהאלטן פעסט אין די הענט. ווי די הינטלעך זענען זיי געשטאנען פאַר אים אין קאַבינעט, גערונערט יא-וואָהל, הערר האַופט-דירעקט-טאָר. זיי האָבן אים געהנפּהט, אויסדערציילט שטילערהייט איינער אויפן צווייטן וועגן די אינטריגעס, וואָס זיי פירן קעגן אים, און געזוכט אים געפעלן צו ווערן, איינצוקויפן זיך ביי אים. אָבער ביי דעם אַלעם, האָט ער פאַרט זיך נישט געפילט דער אבסאָלוטער באַ-לעבאָס. די באַלעבאָטים זענען אַלץ נאָך געווען זיי, די הונצעס, וואָס האָבן פאַרבראַכט זייערע יאָרן אין אויסלאַנד.

זיי האָבן, אמת, אַלץ געטאָן, כדי זיי זאָלן ארויסלאָזן פון די הענט די אַקציעס פון זייער געירשנטער פאַבריק, און מאַקס אשכנזי זאָל זיי אריינקריגן אין זיין אייזערנער קאַסע. זיי האָבן געוואָרפן מיט געלט, יעדער פאַר זיך און אַלע צוזאַמען. זיי האָבן פאַרשפילט אין קאָרטן פאַרמעגנס, אויסגעהאַלטן אייגענע געיענ-פערד, אַקטרי-סעס און געליבטע. זיי האָבן אויך אין ווילדע געשעפטן זיך פאַר-פלאַנטערט, אריינגעקראָכן אין שותפות אַריין מיט פאַראַרעמטע און שווינדלערישע אריסטאָקראַטן, אריינגעבראַקט געלט אין פוילע געשעפטן, פון וועלכע מען זעט נישט צוריק קיין שילינג. אויך האָבן זיי אָפּגעדונגען טעאַטערס פאַר זייערע געליבטע, וואָס זענען שלעכ-טע אַקטריסעס געווען, באַגראָבן גרויסע סומעס אין אַלערליי שלעכ-טע אויפפירונגען, אין רעקוויזיטן, טעאַטער - דירעקטאָרן און שלעס. די גרויסע יערלעכע דיווידענדן פון דער פאַבריק האָבן נישט גע-קאָנט דעקן די אַלע ריזיקע הוצאות, און זיי האָבן אָפּט פעקלעך אַקציעס, וואָס יעדער פון זיי האָט געהאַט, אוועקגעשיקט צום דירעקטאָר אשכנזי און געהייסן זיי לאָזן אין גאַנג. ער האָט זיך נישט אַריינגעמישט, מאַקס אשכנזי, אין די בא-

ראַנענס געשעפטן. ער האָט זיי באַזאָרגט מיט געלט, וויפֿל נאָר זיי האָבן אליין געוואָלט. אָבער די אַקציעס זייערע האָט ער נישט גע-לאָזט אין גאָס, נאָר אליין זיי געהאַלטן. זיי זענען געוואַקסן ביי אים אין דער אייזערנער קאַסע פֿון טאָג צו טאָג. ער האָט נישט געהאַלטן, מאַקס אַשכנזי, ווי זיין פֿאָטער אַברהם הערש, וואָס האָט געגעבן עצות דעם אַלטן הונצע. יעדער לעבט, ווי ער פֿארשטייט: זיי, די באַראָנען, האָבן ליב עולם-הזה, פרעסן, זויפֿן, זינדיקן און הולטאַיען, זאָל זיי וואויל באַקומען. עס איז נישט זיין טאַטנס עסק צו זיי. ער דאַרף זיך אין זינען האָבן זיינע געשעפטן, צו מאַכן וואָס מער געלט. ער אַרבעט אויס פֿאַר זיי יעדעס יאָר גענוג דייווי-דענדן, אזויפֿיל, וואָס מען קאָן דערפֿאַר פֿירן אַ סייזערלעך לעבן. אָבער ווען זיי גענונגט עס נישט, זאָלן זיי טאָן, וואָס זיי ווילן. אזוי ווי מען בעט זיך אויס, אזוי שלאָפט מען. קיין צוויי גליקן מיטאַ-מאַל זענען אויף דער וועלט נישטאַ. עס איז דאָ יושר. ווער עס וויל עולם-הזה, מוז צאָלן דערפֿאַר. ווער עס וויל זאָרגן פֿאַר אַ תּכּלית, מוז שפֿאַרן, אַרבעטן און אָפּזאָגן זיך פֿון פֿאַרגעניגנס.

יעדן טאָג אויפֿסניי האָט ער זיי געצייילט, די פּעקלעך אַקציעס, געלייגט זיי איינס אויפֿן אַנדערן, ווי טרעפֿ, וואָס דאַרפֿן אים פֿירן צו די העכסטע קוימן-שפּיצן. ווען די מלחמה האָט זיך אָנגעהויבן, האָט ער פֿאַרטראַכט אַ גרויסן פּלאַן. ער האָט אַ זייער גוטן אָפּמאַך מיט דער אינטענדאַנטסטווע געשלאָסן, געגרייט זיך מאַכן אַ פֿאַר-מעגן און מיט איינמאַל דעקן די קאָרט, אויפֿקויפֿן אלע אַקציעס וואָס גייען אַרום אין גאַס, און צום יאָר, אויפֿן צוזאַמענפֿאַר פֿון די אַקציעאַנערן, איבערנעמען די פּרעזידענטור. דער פּלאַן איז גע-ווען אַ גוטער, אַ פינקטלעכער. די אַרבעט איז אַוועק מיט אַ קנאַק, אַ גאַנצן מעת-לעת האָט די פֿאַבריק געאַרבעט. יעדער קלאַפֿ פֿון אַ שטורף האָט אויסגעקלאַפֿט אַ מטבע, האָט אויסגעשלאָגן נאָך אַ שריט פֿאַר מאַקס אַשכנזי, צו ווערן דער קעניג פֿון לאַדזש. ווי אין טאַש איז שוין אלץ געלעגן. אָבער דאָס רעדל האָט זיך אַ דריי גע-טאָן. די רעוואָלוציע, דער רוה זאָל זי נעמען, האָט זיך אַריינגע-מישט און אים אלע פֿלענער צעשטערט.

מאַקס אַשכנזי האָט זיך געקאַכט, אויפֿגעגעסן זיך אַ לעבע-דיקן. אָבער קיין ברירה איז נישט געווען. ווי אַ האַגל, וואָס פּאַלט

אראָפּ אין מיטן זומער און צעקלאַפט אלץ, ווי א היישריק, וואָס פאַלט אָן און פאַרדאַרפט, ווי א מגפה א וויסטע, האָט זי זיך אָן-געטראָגן, אָט דאָס משוגעת, און אים אלץ איבערגעקערט מיטן קאָפּ אראָפּ און די פיס אַרויף. וואָכן לאַנג איז די פאַבריק געשטאַנען. אנשטאַט פאַרדינסט, האָט מען נאָך געהאַט היזקות. די אינטענ-דאַנטסטווע האָט געפאַדערט שאָדן פאַר די נישט - צוגעשטעלטע סחורות. אַדוואָקאַטן, געריכטן, כאַבאַרן, אַלערליי אַנדערע הוצאות האָבן אויפגעפרעסן די פאַבריק. שונאים האָבן דערלעבט א נקמה. די באַראָנען האָבן אפילו נישט געטראַכט צו קומען פון אויסלאַנד און טאָן עפעס. בלויז טעלעגראַמעס נאָך געלט האָבן זיי געשיקט.

ווידער האָט מען געדאַרפט ארבעטן יאָרן, טרייבן, טראַכטן, פון די כוחות זיך אַרויסשלאָגן, ביז מען וועט אויספילן די לעכער. פון דער מלוכה, וואָס איז שוין געלעגן כמעט אין דער האַנט, האָט זיך אויסגעלאָזט א טייך. מאַקס אַשכנזי האָט זיך דערצו נישט גע-קאָנט צוגעוואוינען. די יאָרן שטייען נישט, האָט ער געזען, זיי רוקן זיך גיך און שנעל. און וואָלט ער כאַטש זי נישט געהאַט אין דער האַנט שוין, די פאַבריק, וואָלט אים נישט אזא שאָד געווען. אָבער זי איז שוין געלעגן אין די הענט, נאָר אַרויסגעכאַפט זיך, ווי א פויגעלע פון דער געעפנטער האַנט אַרויס. ניין, מאַקס אַשכנזי האָט נישט געהאַט קיין חשק אָפּצולייגן זיין מלוכה אויף יאָרן. ער האָט זי שוין געוואָלט האָבן אין דער האַנט, פאַרוואָס עס זאָל נישט זיין. אים איז א בושה געווען פאַר לאַדזש, א חרפה געווען פאַר זיין דורכפאַל, איבערהויפט פאַרן אייגענעם ברודער זיינעם, וואָס האָט אים שוין ווידעראַמאַל מיאום אונטערגעפירט. לאַדזש האָט איצט ווידער גערעדט וועגן יאקוב אשכנזי, נישט וועגן מאַקסן.

ער איז געבוירן געוואָרן אין א הייבל, דער ברודער זיינער. וויפל ער האָט נישט מיט זיין זאָרגלאַזיקייט און אומבאַרעכנטקייט אַרויסגעטריבן דאָס גליק פון די הענט, אוצרות דורך די ברייטע שיטערע פינגער דורכגעוואָרפן, אלץ מער איז דאָס גליק געלאָפן צו אים אומגעריכט צוריק אין די הענט אריין.

אַנגעהויבן האָט עס זיך מיט א גט. דאָס ווייב זיינס, א קרענק-לעכע און ביטערע, האָט ביי קיין פאַל נישט געקאָנט מיט אים צו-

זאמען זיין. אלעמאל האָבן די קרובים אירע זיך אויפסניי אריינגע-  
לייגט אין שלום, זי אראָפגעבראכט קיין לאָדזש צום מאן, א שטוב  
איינגעאַרדנט. אָבער ווי נאָר זי איז אָפגעזעסן עטלעכע וואָכן, איז  
זי ווידער אוועק פון לאָדזש קיין ווארשע און געלעבט באַזונדער.  
זי איז געווען אייפערזיכטיק אויף אים, אייפערזיכטיק אויף זיינע  
באקאנטע ווייבער, אויף די פריינט, אויף זיין געזונט און פרייד,  
אויף זיין גוטן אַפּעטיט און שלאָף, אויף זיין גאַנץ לעבן. אויך  
קיין קינד האָט זי אים נישט געבוירן. און די שולד איז געווען אירע,  
אלע דאָקטוירים האָבן עס איר געזאָגט. ער האָט איר נישט קיין  
פאָרוואַרף געמאַכט, נישט אויסגערעדט איר, אָבער ווי נאָר ער האָט  
געזען א קינד אין גאַס אָדער אין שטוב ביי עמיצן, האָט ער עס  
נלייך גענומען אויף די הענט, געשפילט זיך דערמיט, געלאכט און  
געשטימט מיט געוואַלטיקער הנאה און געלעכטער. זיין ווייב האָט  
עס נישט געקאָנט פאַרטראָגן. זי איז געווען אייפערזיכטיק צו די  
קינדער.

— יאקוב, — האָט זי אים גערופן מיט דינע בייזע ליפן, —

וואָס האָסטו זיך אזוי צעקאָכט ?

איבערהויפט האָט איר פאַרדראָסן, ווען ער האָט אַרומגע-  
שטיפט מיט דער קליינער גערטרוד, דינהלעס טעכטערל. כאָטש  
די ברידער זענען תמיד געווען ברוגז, האָבן די ווייבער אָנגעהאַלטן  
פריינטשאַפט צווישן זיך. זיי זענען, איבעריקנס, נאָך געווען קרובים  
פון פריער, די אַלטערס מיט די אייזנס האָבן זיך אָנגעקערט. פריווע  
אַלטער, דינהלע איר טאָכטער, און מער פון אלע — די קליינע  
גערטרוד — זענען אָפט געקומען צו יאקוב אשכנזי, ווען נאָר זיין  
ווייב איז ווידער געקומען קיין לאָדזש און גענומען אויפסניי פירן  
א פאַמיליע-לעבן.

אָט די גערטרוד האָט געקלעפט צו אָנקל יאקוב. דאָס, וואָס זי  
האָט נישט געהאַט ביים פאָטער אין שטוב, האָט זי געהאַט ביים  
פעטער. ער האָט איר געקויפט די שענסטע פּופן, מתנות און שפּיל-  
ציגן. ער האָט זי אַרומגעפירט מיט דער קאַרעטע איבער דער שטאָט,  
צעלאָזט זיך מיט די פּערד אין גאַלפּ און אפילו איר געגעבן די  
לייזעס צו האַלטן.

א כּלוי-אויגיקע, א שלאַנקע, מיט ברוינע קאַשטאַן-קופּערנע

האָר אין לעקעלעך, רינגעלעך און קרייזעלעך, וואָס הערן נישט אויף צו ציטערן און פלאַטערן ביי יעדער באַווענונג, מיט פולכנע ווייסע הענטעלעך, וואַרעמע און גלאַטע, איז זי אינגאנצן געווען ענלעך צו איר מוטער, ווען זי פלעגט זיך שפילן ביי ר' אברהם הערש אשכנזי אין הויז מיט דעם קליינעם יעקב כונם. יאָקוב האָט אין איר געזען דינהאַלע, די אמאָליקע דינהאַלע, וואָס אַלע אין הויף האָבן זי אים גערעדט פאַר אַ כלה. פונקט אזוי האָט זי געלאַכט ווי די מוטער אַמאָל, פונקט אזוי האָט זי אַרומגענומען אים זיין האַלץ מיט די וואַרעמע הענטעלעך, ווען ער האָט זי אַרויפגעזעצט אויף זיין רוקן רייטן און אַרומגעקראַכן מיט איר אויף אַלע פיר איבער דעם גרויסן טעפּיך אין שטוב.

— וויאָ, אָנקל יאָקוב! — האָט זי גערופן און געקלאַמערט זיך צו זיין שטאַרקן האַלץ.

די באַרד זיינע, די שוואַרצע און אויסגעצערטלע, האָט זי אָנגענומען פאַר לייזן. ביידע ווייבער, דינהאַלע און פערעלע, האָבן מיט זייער ווייבערישן אינסטינקט דערפילט, אז סיי ביים מיידל, דער צעפלאַמטער און פאַרשפּילטער, סיי ביים אָנקל אירן, דעם צע-וואַקסענעם און קוועלנדיקן, איז דאָ מער עפעס ווי שפּיל צווישן אָנקל און ברודערן-טאָכטער. זי איז שוין געווען אַ דרייצן-יעריק מיידל, ווען זי האָט מיטן פעטער יאָקוב קינדעריש אַרומגעשטימט. אויך פלעגט זי אים שטאַרק קושן און רופן ליידנשאַפטלעך:

— אָנקל, איך האָב דיך אזוי ליב!

ביי יעדער געלעגנהייט האָט זי זיך אים אויך אַרויפגעזעצט אויף די קני און אַרומגענומען אים מיט די הענט. דער אָנקל האָט זי געקושט מיט פעטע רוישיקע קושן.

דינהאַלע האָט געזען, אז אין דער טאָכטער קושט יאָקוב זי אַליין, אז אין זיין ליבע צום מיידל ליבט ער זי, נישט ווי זי איז איצט, נאָר ווי זי איז געווען אַ מאָל, אין איר טאָכטערס עלטער. דאָס האָט איר פאַרגעניגן פאַרשאַפט, אָבער גלייכצייטיק געשמערצט, ווי געטאָן.

— גערטרוד, מענסט זיך שעמען, — האָט זי געזאָגט. —

איך אין דיניע יאָרן בין שוין אַ כלה געווען און דו שפּילסט זיך ווי אַ קינד.

יאקוב, גענוג שוין, — האָט זיין ווייב געזאָגט אַ ביטע-  
 רע. — איך קאָן נישט מער דעם טומל פאַרטראָגן.  
 און אז זיי זענען געבליבן אַליין, האָט זי ערשט גענומען אים  
 מאַכן סצענעס צוליב דער קליינער.  
 — וואָס דו טוסט אונטער מיינע אויגן, אַרט מיך נישט, —  
 האָט זי געזאָגט מיט נאָל, — אָבער אין די אויגן פאַר זיך, ווי  
 אַ מאַן...  
 יאָקוב האָט זי נישט פאַרשטאַנען.  
 — מיט אַ קינד שפּילן זיך טאָר איך שוין נישט. מיט אַן  
 אייגענער נעפע...  
 — מיר קענען שוין די נעפעס, — האָט פּערעלע געענטפּערט  
 מיט צאָרן און אַוועקגעוואָרפן זיך אין בעט אַריין אין אָנטאָן.  
 זי האָט נישט געקאָנט זען, ווי ער לאַכט, ווי דאָס געזונט  
 שפּראַצט אים פון אַלע גלידער.  
 — ווי אזוי קאָן דאָס אַ מענטש זיין אזוי אומפאַרשעמט  
 געזונט? — האָט זי אים געגעסן.  
 ווי אלעמאָל, האָט זי אינגיכן פאַרלאָזט דעם מאַן און צוריק  
 אַוועק קיין וואַרשע צו בלייבן אַליין מיט איר ווויטאַק און איי-  
 פּערזוכט.  
 נאָך יאָרן אַזאַ לעבן, האָבן זיי זיך גענט. מאַקס האָט דער-  
 לעבט אַ נקמה. פון דעם גאַנצן פאַרמעגן, וואָס יאָקוב האָט גע-  
 דאַרפט ירשענען נאָך די אייזנס, איז ער אַרויס ריין. אַ טייך האָט  
 זיך דערפון אויסגעלאָזט. מאַקס האָט געוואוסט, אז דער ברודער  
 זיינער האָט נישט בלוז איינמאָל אַ גרעסערן נדן גענומען פון  
 אים, אַ פּילפאַך גרעסערן, נאָר אז אַלע יאָר האָט ער ביים ווייב  
 פּרישע נדנס גענומען. יעדעס מאָל, וואָס די געשעפטן זענען ביי  
 אים שלעכט אַוועק, ווען ער האָט אַ סך געלט צעפּטרט, האָט אים  
 דאָס ווייב זינס נייע געלטער אַריינגעטראָגן, אַ נייעם נדן. מאַקסן  
 האָט עס געקערענט יעדעס מאָל אויפּסניי. איצט, איז ער געווען  
 זיכער, האָט זיך דער קוואַל אויסגעלאָזט. די זיבע פעטע יאָרן  
 זענען אַוועק און די מאָגערע זענען אָנגעקומען. אויס נדנס. איי-  
 ניכן וועט ער טאקע בלייבן מיטן בייטש פון דער קאַרעטע זיינער.  
 לויט דעם צעלאָזענעם לעבן, וואָס ער פירט.

אָבער ווי אלעמאָל, איז דאָס גליק צו דעם צעלאָזענעם יונג געלאָפן אליין אין די הענט אריין און אויסגעשטעלט מאַקסן א פייג.

אליין מאַקסימיליאַן פלידערבוימס טאָכטער יאַנקע, די גרושה, וואָס האָט זיך שוין מיטן דריטן מאָן געגט, האָט זיך פאַרליבט אין יאַקובן און אַרומגעפלויגן מיט אים אין אירע קאַרעטעס פראַנק און פריי איבער לאָדזשער גאַסן.

לאָדזש האָט געקאָכט. מען האָט געוואוסט, אז עס וועט נישט לאַנג אָנהאַלטן די ליבע. מען האָט זי געקענט אין שטאָט, די משוגענע פאַבריקאַנטישע טאָכטער, וואָס אלעמאָל פאַרליבט זי זיך אין אַן אַנדער מאַן, פאַרליבט זיך שטאַרק, שטערבלעך, נאָר ווי גיך זי פאַרקאָכט זיך, אזוי גיך קילט זי זיך אָפּ. זי האָט שוין טאַקע דריי מענער געהאַט און אָפגעגט, אַ חוץ זייטיקע ראַמאַנען, וואָס זי האָט געפירט. דערצו איז דער אויסוואַל אויך געווען אַן אויסטערלישער. כאַטש זי האָט זיך נישט געשמירט נאָך, ווי אירע שוועסטער, איז זי געווען אַ שטיק גויע, אַ פאַרריסענע אַריסטאָ-קראַטקע, און איר ליבע מיט יאַקובן, וואָס מען האָט אים נאָך געדענקט, ווי ער פלעגט טראַגן אַ לאַנגע קאַפּאַטע, האָט זייער מאַדנע אויסגעזען.

— ס'וועט דויערן פון אסתר-תענית ביז פורים, — האָט לאָדזש געזאָגט. — איינס פון דער משוגענער יאַנקעס פאַנטאַז-יעס...

אָבער דערווייל איז זי אַרומגעפאַרן מיט איר נייעם האַרץ-פריינט מיט גרויס קוראַזש איבער דער שטאָט. יאַקוב האָט גע-טריבן די פערד אין גאַלאָפּ און די מיליאָנערישע טאָכטער האָט זיך געטוליעט צו אים מיט גרויס ליבע און אפילו אים געקושט אין גאַס פראַנק און פריי פאַר אלעמען, ווי נאָר די משוגענע האָט געקאַנט. לאָדזש האָט געקאָכט. מען האָט גערעדט וועגן דעם אין שטובן, אין די קאַפּען, אין די געשעפטן און פאַבריקן, אפילו די נייטאַרינס ביי די מאַשינען האָבען דערפון גערעדט. מען האָט געזאָגט, אז זיי וועלן חתונה האָבן אין גיכן. און אויך צום די-רעקטאָר מאַקס אשכנזי אין זיין פאַבריק-קאַבינעט האָבן עס סוחרים דערטראַגן.

— ער ברענט א וועלט, הער דירעקטאָר, — האָט מען אים אָפגעגעבן גרוסן. — ער איז אריין אין די גרויסע פעדערן, אייער ברודער, הער דירעקטאָר.

מאָס אַשכנזי האָט עס נישט געקאָנט הערן.

— קיין אינטערעס דאָפיר, מיין הער, — האָט ער אָפגע- שניטן. — רעדן וויר צור זאָכע.

אָבער ער האָט שוין גאָר געהאַט אינטערעס דערפאַר, מאָס אַשכנזי. אים איז נישט באַקומען דער ביסן אין מויל, דער שלאָף איז אים אַוועק פון די אויגן, דאָס לעבן איז אים נישט איינגעגאָנגען. ער האָט נאָך נישט געוואוסט גענוי, צי עס וועט טאקע קומען צו אַ שידוך צווישן פלידערבוימס טאָכטער און זיין ברודער. ער האָט עס נישט געוואָלט דערלאָזן צום געדאַנק. אָבער דערווייל, ביז וואָס ווען, האָט זי, די געליבטע זינע, געמאכט אים פאַר דירעקטאָר פון דער פאַבריק, און ער האָט זיך אפילו אריינגע- קליבן אין פאַלאַז אריין. דער אַלטער פלידערבוימס איז געווען קראַנק, פאַראַלזירט. אַן אַרבעטער, וואָס מען האָט אים אָפגעזאָגט פון דער אַרבעט, האָט זיך געוואָרפן אויף אים מיט אַ מעסער און אים אין קאָפּ געשטאַכן. מען האָט אים אָפגעראַטעוועט, אָבער פון דעמאָלט אָן איז ער געבליבן פאַראַלזירט אויף אַ האַלבע זייט און מער נישט געקאָנט אַרבעטן. אַ דינער האָט אים אַרומגעפירט אויף אַ שטול מיט רעדלעך איבערן הויף פון פאַלאַז.

זיין גאַנץ פאַרמעגן איז געבליבן ביי די קינדער, אָבער זיי האָבן נישט געוואוסט וואָס צו טאָן דערמיט. די טעכטער, די משו- מרתטעס, האָבן געלעבט אין וואַרשע מיט זייערע מענער די משו- מדים און נישט געוואָלט קומען קיין לאַדזש, אין דער שטאָט פון מסחר און אירדישקייט, פון וועלכער זיי זענען אַנטלאָפן. עס איז זיי נישט אָנגעשטאַנען. די זין זענען געווען צעדרייטע און אַריגי- נאַלן. זיי האָבן געהאַט צו טאָן מיט פאַנטאַזיעס, אבערגלויבנס, פאַרנומען זיך מיט אַרויסרופן גייסטער, און געדרייט זיך אַרום גלחים און קלויסטערס. אפילו אין קירכע פלעגן זיי ניין, כאָטש זיי זענען נישט געווען נאָך געשמרט. די איינציקע, וואָס האָט געהאַט אַ קאָפּ אויף זיך, דעם פּאָטערס ליבלינג געווען, איז געווען יאַנקא די גרושה. אָבער זי איז געווען תמיד פאַרקאָכט אין אירע



ליבעס, אין וועלכע זי האָט זיך אַרײַנגעװאָרפֿן אַלעמאָל אויפֿסניי מיט גרויס ברען. זי האָט קיין צײַט נישט געהאַט צו געשעפֿטן. אויך איז נישט געװען אין שטייגער, אַז פֿרויען זאָלן פֿירן מסחרים. און זי האָט די גאַנצע פֿאַבריק איבערגעגעבן צו יאַקוב אשכנזי, װאָס זי האָט זיך פֿאַרקאַכט אין אים, צו להכעיס אלע אירע ברידער און באַקאַנטע, װאָס האָבן אין אים צופֿיל איד געזען. זי האָט זיך געהאַט איר פֿאַנטאַזיע, יאַנקאַ, זי האָט אַלעמאָל ליב געהאַט טאָן משוגענע זאַכן, פֿון װעלכע מען זאָל רעדן, בײזערן זיך און ברוגזן. איבעריקנס, האָט זי אים געװאָלט האָבן נאַנט נעבן זיך, אין דער דירעקטאַרישער װאוינונג ביים פֿאַלאַץ, װאָס איז בײ דער פֿאַבריק. די גענעראַל-פֿאַרטערטונג איז איצט געפֿירט געװאָרן דורך די אָנ-געשטעלטע, און יאַקוב אַליין איז געזעסן ברייט אין דירעקטאַרישן קאַבינעט פֿון פֿלידערבוים פֿאַבריק און אינזשעניערן, דירעקטאָרן, כעמיקער, בוכהאַלטערס און דינער זענען געשטאַנען פֿאַר אים אויף די שפּײַץ פֿינגער.

מאַקס אשכנזי איז דאָס בלוט אין די אָדערן גערונען געװאָרן.

שוין דאָס װיפֿלטע מאָל װי דער טױגעניכטס, דער פּױלאַק, דער גראָבער קאַפּ, דער הולטאַי שבהולטאַיעס, דער אינגערער ברודער זײנער, האָט אים אַזוי מיאוס אָנגעפֿיפֿן. און פֿאַרוואָס קומט דאָס אים? פֿאַר װעלכע מעשים-טובים? אַז א קאַפּ האָט ער געהאַט אַלעמאָל א פּױערישן, נישט צו תּורה, נישט צו סתּורה. שױן-זשע בלוזי דערפֿאַר, װאָס ער איז אַ גרויסער, א געזונטער, א שטיק פֿלייש, אן עולם-הזנהיק? מאַקס האָט עס נישט געקאַנט באַנעמען מיטן שכל. עפעס אַ כּשׁוֹף איז געשען. ער, מאַקס, טומ, אַרבעט, לײגט צו קאַפּ, יאַגט, װערט אויסגעריסן, װײסט נישט פֿון קיין לעבן אויף דער װעלט. און יענער, דער גאַרנישט, דער פּױסט-און-פּאַסטניק, קומט אַלעמאָל צום גרייטן, אַזוי בחור-װײן, װען ער איז אַרײַן אין שמאַלץ-גרוב, אַזוי שפּעטער, און אַזוי איצט. אַ קלײניקײט, מיט אַמאָל אין פֿלידערבוים פֿאַלאַץ ארײַן! די-רעקטאָר פֿון דער פֿאַבריק, געליבטער פֿון דער שײנער יונגער יאַנקאַ. אויף דער נאַסט, זאַגט מען, קושט זי אים, פֿליען אין קאַ-רעטן אַרױם, מאַכן בעלער, הוליאַנקעס. מען רעדט, אַז זײ װעלן

חתונה האָבן, אז אלץ וועט אריבערגיין אין זיינע הענט. גאנץ לאַדזש רעדט וועגן אים איצט, ביי אלעמען איז ער אויף די ליפן. ווער ווייסט, וואָס דער יונג וועט נאָך אָפּטאָן! ער איז דער פירער פון דער פּאַבריק, דער איינציקער אין פּאַלאַץ צווישען אלע משו-געים, וואָס ווייסט אין מסחר. ער וועט נאָך ווערן דער קעניג פון לאַדזש.

מאַקסן איז אַ שרעק באַפּאַלן. ביי זיין גאַנצער דייטשישקייט, האָט ער געגלויבט איצט אין גורל, וואָס מען קאָן נישט אויסמידן, איז ער געשטאַנען אומבאַהאַלפּן ווי פאַר אַ מזל, וואָס איז ערגעץ אָנגעשריבן מיט אַ גרויסער אומזעבאַרער האַנט, און גאָרנישט איז צו טאָן קעגן דעם, ווייל וואָס באַשערט, איז אָנגעצייכנט, אָנגע-חתמעט אויף אייביק.

ער האָט דערפילט די אומגערעכטיקייט פון גורל, די שרעק-לעכע אומגערעכטיקייט אויף דער וועלט. ווען דאָס אלץ פאַלט אזוי אַריין צו אים איצט אין די הענט. אָ, ער וואָלט שוין דאָרט גע-מאַכט אַן אָרדענונג אין דער פּאַבריק ביי די פלידערבוים! ווי אַ פּיש אין וואַסער, וואָלט ער דאָרט געשוואומען, די הענט פונאנ-דערגענומען און געוווּזן, וואָס ער קען. איינס און צוויי וואָלטן זיי ביי אים אַרויסגעפלוּיגן, אָט די אלע טויגעניכטסן און משוגעים, וואָס זענען געבליבן אין פּאַלאַץ. ער וואָלט זיי פונאַנדערגעשיקט קיין אויסלאַנד, צו אַלדי-רוחות, און זאָלן זיי דאָרט זיצן און פאַרנעמען זיך מיט זייערע נאַרישקייטן, מיט זייערע גייסטער און אידיאָטיז-מען. ווי אַ מטבע וואָלט ער אלץ אין די הענט אַריינגענומען.

אַבער וואָס קומט דערויס, אז אַריין אין דעם פּאַלאַץ איז גאָר ער, דער טויגעניכטס, דער שלאַק. און ער, מאַקס, מוז זיצן ביי די הונצעס און זיין אָנגעוווּזן אויפן חסד פון די באַראַגען, די הולטאַיעס, אויסשטיין די בייזע בליקן און רכילותן פון די דיי-טשוקעס, אָט די אלע גלאַטע און צוגעקעמטע אינושעניערן, וויצע-דירעקטאָרן, שלעק און אומגליקן, וואָס די פּאַבריק איז מיט זיי פול און וואָס זיי ברענען אים די טריט זיינע, ווילן אים אין אַ לעפּל וואַסער דערטרינקען.

ניין, דאָס איז שוין געווען צופיל. אזוי לאַנג טראָגט מען דאָס קריגל, ביז דאָס אויער רייסט זיך אָפּ. ער קאָן נישט וואַרטן מער.

ער וועט נאך לאַדזש ווייזן, ווער עלטער איז. ער וועט נאך אים ווייזן, דעם יאקובן, דעם גאַרנישט, דעם גראָבן קאַפּ, ווער עס איז מאַקס. אמת, דערווייל האָט זיך אים זיין גרויסער פּלאַן אַרויס-געגליטשט פון די הענט. די רעוואָלוציע, דער רוח זאָל זי נעמען, האָט אים אלץ איבערגעקערט. אָבער נישקשה, מאַקס אַשכנזי איז נאָך נישט געפּגרט. ער וועט קריגן וואָס גיכער א גרויסע סומע, גאָר א גרויסע, און אויפקויפּן א גרויסע צאָל אַקציעס פון די הונצעס, אזוי, אז ער זאָל ווערן דער באַלעבאָס.

קריגן די געלטער וועט ער נישט דורך שותפים. ניין, ער האָט נישט ברעה אַריינצוציען שותפים צו זיך. קריגן דאָס געלט וועט ער אליין, ווי זיין ברודער האָט עס דערגרייכט.

זאָל ער נישט מיינען, דער יאקוב, אז נאָר ער איז ווערט געלט. נישקשה, מאַקס איז נאָך נישט קיין פאַרפּוילטע עפעלע. אמת, ער האָט זיך איינמאַל אָפּגענאַרט, שוין דעמאָלט, ווען ער איז געוואָרן חיים אַלטערס איידעם און גענומען עטלעכע פאַרדרי-פעטע טויזנט רובל נדן, אין דער צייט ווען יעקב בונם האָט גע-נומען א פאַרמעגן. דאָס האָט אים טאַקע א גאַנץ לעבן געשטערט, מיט די עטלעכע טויזנט רובל האָט ער געמוזט גיין זיין שווערן וועג און דערפירן זיי מיט מי און אַרבעט צו דעם איצטיקן פאַר-מעגן זיינעם. אָבער איצט וועט ער זיך נישט לאָזן נאַרען מער. ער וועט אָפּשאַצן זיין ווערט, דעם ווערט פון דירעקטאָר מאַקס אַשכנזי, וואָס האָט ליגן נאָך דערצו א היפש ביסל פעקלעך אַקציעס אין זיין אייזערנער קאַסע. און א בעלזן איז אויך דאָ.

נישט איינמאַל אין וועג, ווען ער איז געפאַרן, איז אים אויס-געקומען צו פירן מסחרים מיט איינער א פרוי, נישט קיין איבעריק יונגע שוין, אָבער א רייכע, א מיליאָנערין, און נאָך אן אַלמנה אָן קינדער דערצו. אין כאַרקאָוו וואוינט זי, די אַלמנה נאָכן צוקער-פאַבריקאַנט מרגליות, איינע אַליין אין א הויז, און אָנגעשטאַפט מיט געלט איז זי, א מיליאָנערין אן אמתע. כאַטש א גרויסע, א צעוואַקסענע, מיט א געוועזענע שכל און זייער א האַרטע, אן אמתער מאַנסביל, וואָס אַלע אירע מענטשן אין אירע צוקער-פאַבריקן צי-טערן פאַר איר, ווייזט זי אים תמיד אַרויס ליבשאַפט, ווען נאָר ער קומט צו איר אין שטוב צוליב מסחר, און זי גיט אים אַנצוהערע-

נישן, אז מיט אזא מאן ווי ער וואָלט זי נאָך התונה געהאַט און אים דאָס גאַנצע פאַרמעגן אָפּגעגעבן.

ער האָט עס קיינמאָל ערנסט נישט גענומען און בלויז גע-שמייכלט אויף דער פרויס אָנצוהערענישן. אָבער איצט זענען אים אירע רייד טיף אין קאָפּ אַריינגעקראָכן. מיט איר פאַרמעגן וואָלט ער גלייך געקאָנט דערגרייכן צום ציל, איינמאָל פאַר אַלעמאָל ווערן דער באַלעבאָס פון דער הונצע-פאַבריק, דער קעניג פון דער מא-נופאַקטור.

אין דער ערשטער רגע, אז דער געדאַנק איז אים געקומען אין קאָפּ אַריין, האָט ער אים אויסגעזען ווילד, אוממעגלעך. אָבער וואָס מער ער האָט זיך אין דעם אַריינגעטראַכט, אלץ מער איז ער געוואָרן היימיש און אייגן. סיי-ווי-סיי האָט ער אַ גאַנץ לעבן אָפּעלעכט נישט גליקלעך. קיינמאָל ביי דער דינהלע קיין גוט וואָרט נישט געהערט, קיין ברעקעלע אַנערקענונג און דרך-אריץ נישט גע-זען. אַלע האָבן אים באוואונדערט, נאָר נישט זי. אז אַך און וויי איז צו אזא לעבן, ווי ער האָט דורכגעלעבט. און די סינדער זענען אויך נישט קיין סינדער. דאָס האָט זי, דאָס ווייב זיינס, אַזוי זיי דערצויגן, איינגעפלאַנצט פרעמדשאַפט און שנאה צו אים. דער זון איז אַ גאַרנישט, אַ פּוילאַק, אַ לידיקנייער, אַ פאַרשטאַפּ-טער קאָפּ. גאַרנישט צו אים אַליין ענלעך, אינגאַנצן חיים אַלערס קאָפּ, אַ ליימערגער מוח. די טאַכטער אין אַן אַרומלויף, וויל קיין רגע אינדערהיים נישט איינזיצן, עס טראָגט זי. וואָס האָט ער אין זיין לעבן?

אמת, אז עס איז שוין היפש אין די יאָרן, מענטשן וועלן קוקן קרום דערויף. אָבער וואָס אינטערעסירן אים די מענטשן, צו אַלדי רוחות? יעדער דאַרף זיך טאָן ווי פאַר זיך עס איז גוט, און די מענטשן הערן ווי דעם מיסט אויף דער גאַס. זאָל ער נאָר ווערן דער באַלעבאָס פון דער פאַבריק, דער קעניג פון לאַדזש, וועלן אַלע פאַר אים אויף די פיס פאַלן, ווי די הינטלעך אויף די לאַפעס שטיין. און זי, דינהלע, ער וועט זי באַזאָרגן, אַ סך מער איר אַרויסגעבן, וויפל זי האָט אים נדן אַריינגעבראַכט. ער וועט איר אויסצאָלן אַן איינמאָליקע סומע אָדער אַ געהאַלט, אויך די

קינדער וועט ער באזאָרגן. דעם בחור צאָלן אזוי לאַנג ווי ער וועט שטודירן, און די טאָכטער וועט ער חתונה מאַכן און אראָפּ פון קאַפּ. זיי זענען נישט מער קיין קליינע קינדער. זיי דאַרפן זיך זייער שמעטל אַליין באַשטיין. אויך אים האָט מען אין זייערע יאָרן נישט געפיעשטשעט. אַליין האָט ער שוין זיין לעבן געפירט.

ניין, נישט לייכט איז עס אים אָנגעקומען אָפּצומאַכן ביי זיך וועגן דעם ווייב זיינעם. ער האָט נישט געוואָגט, נישט געוואוסט ווי אזוי אָנצוהויבן, ווי אזוי דערפירן צו אַ גט. וואָלט זי כאַטש עפעס שלעכטס געמאָן, וואָל דאָס אים לייכטער געווען. אָבער זי איז שטייל און שטוביק ווי תמיד. פאַרקערט, זי ווייזט אים גאָר לעצטנס ארויס ליבשאפט, וואָס קיינמאָל ביו איצט האָט זי עס נישט אַרויס-געוויזן. און הלמאי זאָל מען זאָגן, אינגאַנצן אָן ליבשאפט צו איר איז ער נאָך אויך איצט נישט.

באַלד אָבער האָט ער אָפּגעוואָרפן פון זיך יעדע שוואַכקייט. ער האָט איבערגעקוקט זיין לעבן, דורכגעוואָרפן עס פאַר די אויגן פון ערשטן מאָג אָן, וואָס ער איז אין חיים אלטערס הויז אַריין ביז איצט, גיך איבערגערעכנט, אַ באַלאַנס געמאַכט, אַז דאָס איז געווען אַ פּויל געשעפט. ער האָט קיינמאָל קיין גליק נישט געהאַט אין זיין פאַמיליע-לעבן. ווי אַ פּרעמדער איז ער געווען אין שטוב. ווי אַ בעטלער האָט ער אויסגעבעטלט זיין גליק ביי איר, אָדער מיט געוואָלט גענומען. איצט, ווען ער איז שוין עלטער, אין די יאָרן, ווערט זי צו אים גוט, ווייך, רופט אים ביים נייעם נאָמען, לאַש-משעט זיך צו אים און רעדט וועגן תכלית-זאַכן, וועגן נעמען פירן אַ שטוב מיט מענטשן גלייך, איינלאַדן געסט. אָבער איצט, איז ער עס איר מוחל. איצט איז ער אויפן פּערדל. ביים גלייכן עלטער, איז ער דער מאַן, וואָס ביי די פּערציקער איז ער ערשט אין די בעסטע יאָרן, ווען זי, א פרוי, הויבט שוין אָן גיין אראָפּ. ניין, זי האָט עס נישט פאַרדינט ביי אים, ער זאָל מיט איר אָפּפּטרן איצט אַ לעבן. ער וואָלט עס נאָך פאַרשטאַנען, ווען זי וואָלט ביז איצט אים געגעבן גליק. דעמאָלט איז אַ פליכט. ווי אין יעדער אַנדער געשעפט, מוז אויך אין פאַמיליע - לעבן זיין רעיעלע באַהאַנדלונג פון ביידע זייטן. אָבער אָפּגאַרעריי, איינהאַנדלען אים פאַרלעגענע סחורה פאַר יאָרן פון דערנידערונג, אַ, ניין, נישט

ביי מאַס אַשכנזי! ער איז נישט פון די, וואָס מען נארט אים אָפּ.  
ער קען זיך אויף זאַכן.

ער האָט אליין אויף זיך רחמנות געקראָגן, מיטגעפיל פאר  
דעם באעולהטן און געקרוודעטן. גענוג געלאָזט זיך פירן ביי דער  
נאָז. אויב איר איז נישט אָנגעשטאַנען די גאַנצע צייט איר מאַן,  
דער אמאָליקער ישיבה-בַּחור, שטייט אים איצט נישט אָן די אי-  
דענע דינהלע אַלטער. די שענסטע פרויען קאָן ער האָבן, די רייכסטע,  
לאָדזש ליגט ביי אים אין די הענט. ער וועט זיך אין קיין הול-  
מיסטווע נישט אַריינלאָזן. ער וועט נישט גיין אויף דעם ברודערס  
וועגן, יאָגן זיך נאָך פרויען און אויסגעלאַסנקייט. דאָס איז אַן  
עסק פאַר פוסטע קעפּ, פאַר טויעגעניכטסן, וואָס ענדיקן אַלעמאָל  
שלעכט, וואָס צאָלן שפעטער אָפּ טייער פאַר זייערע תאוות. ער  
וועט גיין אויף א וועג א סאָלידן, א גלייכן. ער וועט נעמען אַ  
פרוי, וואָס וועט אים שעצן, אַ פרוי א געזעצטן מענטש, וואָס האָט  
נישט שטעקן דעם קאָפּ אין נאַרישע ביכלעך, נאָר וואָס פאַרשטייט  
געשעפט און איז רייך, א מיליאָנעריין. ער וועט דער קעניג פון  
לאָדזש ווערן, דערגרייכן דערצו, צו וואָס ער שטרעבט פון אינגל-  
ווייז אָן.

און ווי תמיד, ווען ער האָט עפעס פאַרטראַכט, האָט ער נישט  
גערוט מער קיין וויילע און געטאָן אַלץ, דורכצופירן זיינס. קודם-  
כל האָט ער גענומען נישט אַהיימקומען, נאָר נעכטיקן אין דער  
בחורישער וואוינונג ביי דער פאַבריק. דאָס, האָט ער געוואוסט, איז  
א נומער אָנהויב. עס איז גלייכער דאָס ווייב נישט צו זען, נישט  
צונויפקומען זיך מיט איר. ווייל א מענטש גערט שוואַך נעבן  
א פרוי, נאַריש, און טוט אָפּ אַנשכלדיקע זאַכן. ווען מען איז פון  
דערווייטנס, אַרבעט דער קאָפּ בעסער, קלאָרער.

— פורכטבאַר בעשעפטיקט! — האָט ער געענטפערט דורכן  
טעלעפאָן, ווען דינהלע האָט גענומען איצט צו אים קלינגען אין  
פאַבריק אַריין.

איר קלינגען און זיין אַפּזאָגן האָט אים א געוואַלטיקע הנאה  
פאַרשאַפט. ער האָט זיך נוקם געווען פאַר דער גאַנצער צייט. זים  
איז נקמה, גוט, אומגעהויער גוט.

באלד דערנאך האָט ער גענומען מאַכן איצט אָפטע ריזעס קיין כאַרקאָוו און געגרייט דעם באָרן ביי דער רייכער אלמנה. ער האָט שוין געוואָלט באַצייטנס קריגן ביי איר אירע מיל-יאָנען, כדי גלייך אויסקויפן די אַקציעס פון דער הונצע-מאָנופאָק-טור און גרייטן דאָס שותפותדיקע גליק פאַר זיך און פאַר איר, דער נייער לעבנס-שותפּטע. אָבער די כאַרקאָווער מיליאָנערין האָט זיך נישט געאילט צו עפענען איר שווערע אייזערנע קאַסע.

האַרט, סוחריש, ווי א מאַנסביל א תקיף, האָט די אלמנה מיט אים גערעדט, אָנגערופן אָפן די זאָך ביים נאָמען, צוגעגאַנגען גע-שעפּטלעך צום עסק. זי שעצט אים זייער, מאַקס אַשכנזי, זי ווייסט זיין ווערט, זיינע גרויסע פעאיקייטן. עס וועט זיין פאַר איר א גליק און א כבוד צו זיין ווייב, זיין לעבנס-באַגלייטערין. וואָרום כאָטש זי איז א סוחרטע, כאָטש זי פירט אלײן אירע צוקער-פאַב-ריקן, האַנדלט גרויס מיט פריצים און האַלט די מענטשן אירע אין דער צוים, לאָזט זיך פון זיי נישט אָפּנאַרן, איז זי פונדעסט-וועגן מיר פון איינזאַמן אלמנהשן לעבן. זי וויל האָבן א שטוב, אַ הויז, ווי אלע מענטשן. מיט איר פאַרמעגן וואָלט זי געקאָנט קריגן מענער. שרעכנים רייסן איר די טירן אָפּ. אָבער זי זוכט אַ מאַן אַ סאָלידן, א גרויסן סוחר, א בכבודיקן מענטש, וועמען זי זאָל קאָנען אַנטרויען איר פאַרמעגן און לעבן. ער, אשכנזי, גע-פעלט איר. זי גלויבט אין אים, אין זיין קאַפּ, אין זיין שכל. ביידע צוזאַמען וועלן זיי נאָך קאָנען גרויסע זאַכן אויפּטאַן. אויך גע-פעלט איר זיין געדאַנק וועגן אויסקויפן די אַקציעס פון דער פאַב-ריק און ווערן אלײן די באַלעבאַטים. זי איז גרייט אלע אירע געשעפּטן צו ליקווידירן, מאַכן אלץ צו געלט, א סך געלט, און לאָזן עס אויף די אַקציעס. אָבער זאָל ער זיך פריער גטן מיט זיין פרוי, זיין פריי, און זי וועט מיט אים גלייך חתונה האָבן, אריינטראַגן איר פאַרמעגן און אַריבער מיט אים קיין לאַדזש.

— קיין איין גראַשן פריער וועל איך נישט אַריינלייגן, ווי לאַנג איר וועט נישט זיין פריי, ווי איך בין, מיין ליבער אשכנזי! — האָט זי אים געזאָגט פעסט.

מאַקס אַשכנזי האָט עס נישט געקאָנט הערן.

— איר האָט צו מיר נישט קיין צוטרוי, מיין ליבע פרוי

מרגליות? — האָט ער זיך באַליידיקט און אויסגעטרונקען האַסטיק דאָס לעצטע ביסל טיי פון גלאָז.

די גרויסע, פעסט-געבויטע דאַמע, וואָס רעדט האַרט, אָפּגע- האַקט און מיט אַ מאַנסבילשער שטים, האָט אָנגענאָסן פאַר אשכנזין א פריש גלאָז טיי פון זילבערנעם סאַמאָוואַר, זי האָט אים אַוועקגעשטעלט א פול טעלערל איינגעמאַכטס און מיט דער גרעס- טער זיסקייט, וואָס נאָר זי האָט געקאָנט אַרויסקריגן אויף איר האַרט מענלעך סוחריש פנים, האָט זי אים באַרואיקט זיין אויפ- רעגונג.

— איך אַכטע אייך זייער, מיין ליבער אשכנזי. איר האָט עס געזען, אָבער איר ווייסט דאָך, אז אַ זאך מוז דורכגעפירט ווערן סוחריש, באַטראַכט און באַוואַרנט. סוחרישאַפט איז קיין ברו- דערשאפט. — מיר זענען ביידע קיין קינדער נישט, מען קאָן וואַרטן. פירט דורך צוערשט דעם גט!

— איך וועל עס דורכפירן, — האָט אשכנזי געזאָגט און אויפגעהויבן זיך אויף די שפיץ פינגער, ווי שטענדיק, ווען ער דאַרף באַשליסן אַ גרויסע זאך און ער דאַרף זיך צוגעבן וואָג, וויכטיקייט.

אַהיימקומענדיק, איז ער מער נישט פאַרפאַרן אין הויז, נאָר גלייך צו דער פאַבריק אין זיין בחורישר וואוינונג. אין זעלבן אַוונט, ווען ער האָט שוין אלע געשעפטן געהאַט באַזאָרגט, האָט ער אַרויס- גערופן צו זיך דעם פאַבריק-אַדוואָקאַט און דורכגערעדט זיך מיט אים וועגן אַ פאַמיליע-זאך, וועגן אַרויסקריגן א גט ביי זיין ווייב דינה, פון הויז אלטער.

— האָט דער פּאָטער אירער געמאַכט אַן אַקט-אינטערציוז, — האָט דער אַדוואָקאַט געפרעגט.

— צום גליק נישט, — האָט אשכנזי געענטפערט.

— דאָס איז גוט, — האָט דער אַדוואָקאַט געזאָגט און דורכ- גערעדט מיט אשכנזין די זאך פון אַלע זייטן.

באַלד דערנאָך האָט מאַסס אשכנזי אָנגעשריבן א בריוו צו זיין ווייב, א בריוו א געשעפטלעכן און א טרוקענעם, אין לאַנגע דייטשע זאַצן, אז צוליב דעם, וואָס די עטלעכע און צוואנציק יאָר צוזאַמענלעבן איז געווען נישט קיין געראַטנס, און אז סיי זי, סיי



ער קאָנען זיך פאָנאָדערניין ווי פריינט. דעריבער בעט ער, אין גיכסטן טערמין, אים צו לאָזן וויסן, ווי אזוי די זאך קאָן צו-שטאַנד קומען, באַטראַכט און געשעפטלעך, אזוי וועגן איר איי-גענער פאַרזיכערונג, אזוי אויך וועגן די קינדערס. ווי א סאָלידער געשעפטסמאַן האָט ער צוגעגעבן, אז ער גלויבט אין דער פאַר-נונפטיקייט און גוטן ווילן פון דעם צד, וואָס וועט די פיינלעכע אָבער נויטיקע שיידונג דו-כפירן סאָליד און מענטשלעך, אויף וואָס ער וואַרט ווי אַמגליכסטן, מיט דער גרעסטער אַכטונג און שעצונג, מאַכט אַשכנזי.

ער האָט עטלעכע מאָל איבערגעלייענט דעם טעקסט, געבליבן פון אים צופרידן און אים איבערגעגעבן דעם דינער מעלכיאָר צו באַזאָרגן.

ער האָט זיך געלייגט אין בעט א צופרידענער און פול מיט האַפֿענונג. אין הלום האָט ער זיך געזען אַלס באַלעבאָס פון דער הונצע-מאַנאָפּאָטור-אַקציען-געזעלשאַפט, דער קעניג פון לאָדזש. די געדרייטע רויכן האָבן ווי א קרוין באַצירט זיין קאַפּ.

### קאַפיטל זיבעצן

א פייער פון צאָרן, באַליידיקונג און צערטעמענעם ווייבערישן שטאַלץ האָט אָנגעצונדן די בלוטן פון דינהלע אשכנזי, ווען זי האָט איבערגעלייענט דעם דייטשן בריוו פון איר מאן, דעם גע-שעפטלעכן בריוו מיט די אַכטונגספולע סוחרישן רייד.

— גערטרוד, טאָכטער! — האָט זי גענומען רופן די טאָכטער, וואָס איז נאָך געלעגן אין בעט נאָך א שפעטיקן נאַכטיקן באַל. — גערטרוד, שטיי אויף, קום אַריין! גיכער!

גערטרוד איז אַריין א פאַרשלאָפענע אין לאַנגן נאַכט-העמד איבער די טריט. זי האָט געטראָפן די מוטער האַלב-פאַרחלשט. ביי אירע פיס האָט זיך געוואַלגערט דער בריוו.

— געבן דיר וואַסער, מאַמע? — האָט זי געפרעגט דער-שראַקן. — וואָס איז געשען?

— לייען, — האָט די מוטער געזאָגט און זיך מיט ביידע

הענט געדריקט די שליפן, וואָס בלויע אָדערלעך האָבן גלייך שאַרף אַרויסגעטרעטן אויף זיי דורך דער זייער ווייסער הויט.  
גערטרוד האָט גיך איבערגעלייענט דעם בריוו און זיך פאַנאַנ-  
דערנעלאַכט.

— כאַ, כאַ, כאַ, ווי קאָמיש! ווי אומגעהייער קאָמיש.

די מוטער האָט אויף איר געקוקט מיט גרויסע אויגן.

— דו לאַכסט? — האָט זי געפרעגט מיט שרעק.

— וואָס דען וויינען זאָל איך? — האָט ס'מיידל געענטפערט.

— שוין לאַנג צייט געווען דאָס צו טאָן. בעסער שפעטער ווי קיינ-  
מאַל נישט.

— גיי אוועק! — האָט די מוטער זי געטריבן. — גיי! גיי!

זי האָט נאָך אַמאָל איבערגעלייענט דעם בריוו. ביי יעדער זאַץ

האַט אַליץ מער בלוט צוגעשלאָגן צו איר קאָפּ. דאָס שטאַלצע אַל-  
טרישע בלוט האָט געזאַטן.

ער, אָט דער כניאַק, אָט דער שמחה מאיר, וואָס זי האָט אים

נישט געוואָלט אַנקוקן, וואָס זי האָט זיך געמיאוסט פון אים, נישט

געקאָנט פאַרטראָגן יעדן ריר זיינעם, אָט דער לאַפּפּעדראַק, דער

פּלוט, דער ווילדער חסיד, וואָס האָט ווי א הונט געזוכט איר בליק,

איין גוט וואָרט, וואָס איז צו אירע פּים געפאַלן — ער ווארפט

זיך איצט מיט איר, מיט ר' חיים אַלמערס איינציקער טאַכטער!

צוערשט איז די באַליידיקונג געווען אַזוי גרויס, אז זי האָט

נאָך געהאַט איין וואונטש, איין שטאַרקן ווילן, אַנצושפּיען אים אין

פנים אריין און שוין, גלייך מיט אים אריינצוגיין צום רב און

געמען אַ גט. קיין איינציקע מינוט וויל זי נישט טראָגן מער אָט

דעם פאַרשאַלטענעם פאַסקודנעם נאָמען פון דעם כניאַק. זי פאַר-

לאַנגט אפילו פון אים גאַרנישט. זאָל ער איר בלוז אויסצאָלן די

טויזנטער רובל נדן, וואָס דער פּאָטער אירער האָט אים נאָך צו-

געצאָלט צו דער חתונה, און זאָל ער גיין, זאָל ער מער זיך פאַר

איר נישט ווייזן מיט זיין פאַסקודנעם כניאַקישן פנים. אויך די

קינדער זאָלן בלייבן מיט איר. ער זאָל זיך נישט דערוועגן קומען

אַמאָל צו זיי און זי וועט נישט לאָזן, אז זיי זאָלן גיין צו אים.

זיי געהערן זיך גאַרנישט מער אָן. זי וועט אַוועק פון דאַנען, פון

דער שטוב, פון די זאַכן. זי וויל גאַרנישט מער האָבן קיין אַנגע-

העריקייט מיט עפעס פון דער שטוב, פון דעם קבר, וואו זי האָט אירע יונגע יאָרן באַגראָבן. זי וועט צוריקגיין צו די עלטערן, ווי אמאָל.

באַלד איז דער אייגענער שטאַלץ אָפגעטרעטן און די בלוזע באַלידיקונג איז געבליבן, די דערנידערונג און שפּלות.

ער איז גערעכט, א מצוה אויף איר. אויב זי האָט געקאָנט מיט אים, מיט דעם כניאַק, אָפּלעבן א לעבן און נישט פּאַנאַנדערגיין זיך מיט אים באַצייטונס, ווען זי איז נאָך יונג געווען, מעג ער איר איצט אָפּצאָלן, מעג ער זיך איצט וואַרפן מיט איר, ווי מיט א שמאַטע, ווי מיט אַן אַלטן בעזעם. ער וועט נאָר צופּרידן זיין, ווען זי וועט אים גיך געבן א גט. עס וואַרטן שוין אויף אים אַנדערע פרויען, יונגע, שיינע, בליענדיקע. פאַר געלט קאָן מען אַלץ קריגן. ער וועט חתונה האָבן, נעמען פירן א רייך הויז, אַרומפאַרן מיט זיין נייער אויסדערוויילטער אין דער קאַרעטע איבער דער פּיעטראַקאָווער גאַס פאַר אַלעמען, און זי וועט זיצן ביי טאַטע-מאַמע, אַן איינזאַמע, אַן עלטע און פאַרשעמטע גרושה. ער האָט זי אויסגענוצט, גענו-מען זי, ווען זי איז געווען בליענדיק, שוין, ווען אַלע האָבן איר אויף די גאַסן נאָכגעקוקט. אַ לעבן האָט זי ביי אים אָפּגעפּטרט א פינס-סטערס, א לעבן אַן ליבע, אַן גליק, א לעבן אַן אינטערעס. איצט, אַז זי איז שוין עלטער, אַז די הויט קנייטשט זיך איר שוין, אַז די האָר ווערן שוין גרוי, אַז זי קאָן שוין באַלד אַ באָבע זיין — איצט וואַרפט ער זי אַוועק, בייט זי אויס אויף אַן אַנדערע. איצט האָט ער זיך אַרומגעזען, אַז די יאָרן פון לאַנגן צוזאַמענלעבן זענען גע-ווען נישט געראָטן און אַז עס איז בעסער זיך פּאַנאַנדערצוגיין.

געוויס איז עס בעסער. אָבער פאַר וועמען? פאַר אים, נישט פאַר איר. זי האָט עס געדאַרפט טאָן באַלד, גלייך נאָך דער חתונה, אַפּילו נאָכן ערשטן קינד, אַפּילו נאָכן צווייטן קינד, ווען זי איז נאָך געווען יונג און פּריש. אָבער זי איז שטענדיק געווען א קנעכט, צום ערשט פון טאַטע-מאַמע, דערנאָך פון די קינדער. צוליב זיי האָט זי זיך געבראַכט פאַר א קרבן, נישט געהאַט דעם מוט קעגן-צושטעלן זיך, צו בויען אַליין איר גליק פאַר זיך, נאָר פאַר זיך. איצט, ווען זי איז שוין אַריבער די ערשטע ווייבערישע יאָרן, ווען זי האַלט ביים סוף, ביי דער פאַרוועלקונג, ווען זי איז מיר און

קרענקלעך, ווי אלע ווייבער אין אַט די יאָרן — איצט האָט איר פאָאָנדרעגנין זיך נישט קיין זין. א באַליד־קונג איז עס בלויז פאַר איר, א חרפה פאַר מענטשן. ווי אַן אַרויסגעוואָרפענע וועט זי אויסזען, ווי אַן אַלטע שמאַטע. ניין, זי וועט אים דעם פאַרגעניגן נישט אָנטאָן, דעם מאַן אירן. זי האָט אים טאַקע פיינט, זי האַסט אים, אָבער אַרויסלאָזן וועט זי אים נישט. זאָל אים נישט אָנקומען אַזוי גרינג דאָס לעבן.

באַלד נאָכדעם איז אָנגעקומען א געפיל פון היִלפֿלאַזיקייט, פון חרטה, פון אייגענעם געוויסן-פֿיין.

זי איז זיך אַליין שולדיק. זי איז צו פאַרריסן געווען ביי זיך. זי האָט דעם אייגענעם מאַן פון זיך געטריבן, נישט אָפּגעשאַצט אים, געפירט זיך מיט אים נישט ווי א ווייב דאַרף. ער האָט קיינמאַל פון איר קיין גוט וואָרט נישט געהערט, קיין גלייכע מינע געזען. זי איז, אמת, אין אים נישט געווען פאַרליבט. קעגן איר ווילן האָט מען אים איר געגעבן. אָבער זי האָט געדאַרפט שלום מאַכן מיטן פאַטער. אַזוי לעבן מערנסטנס ווייבער. זי האָט איר לעבן געפטרט ביי ביכלעך. ביי די ביכלעך האָט זי קינדער געבוירן און דערצויגן, ביי די ביכלעך האָט זי איר יוגנט פאַרשפּילט. זי האָט קיין שטוב זיך נישט געמאַכט, קיין מענטשן נשט דערנענטערט צו זיך, דעם אייגענעם מאַן פאַרפּרעמדט. איצט צאָלט זי איר שטראַף, איר פאַר-דינטע שטראַף. אַזוי ווי מען בעט זיך, אַזוי שלאָפט מען. אויב זי האָט זיך נישט געגרייט קיין נעסט אין דער יוגנט, דאַרף זי איצט אויף דער עלטער בלייבן אַליין, א פאַרבלאַנדזשעטע שוואַלב. צוליב איר זענען די קינדער אויך אויסגעוואַקסן פּרעמד, ווייט פון דער שטוב. אינגאָץ איז אין דער פּרעמד, האָט פיינט דעם פאַטער און צו איר האָט ער בלויז פאַראַכטונג. די טאַכטער הוֹליעט אַרום, וויל אין שטוב נישט איינזיצן. און פאַרוואָס זאָל זי איינזיצן, ווען אין שטוב איז תמיד איינזאַם, פּרעמד, אָן שלום צווישן טאַטע-מאַמע? זי, די מוטער, האָט געדאַרפט בויען די שטוב, מאַכן זי היימיש, וואַרעם, זאָרגן פאַר א מיידל, זי זאָל צו א תכלית קומען. זי האָט עס נישט געטאָן, און די טאַכטער איז פאַרפּרעמדט געוואָרן. זי זוכט איר גליק אין די פּרעמדע שטובן, ביי חברטעס, חברים, און מער פון אַלץ פאַרברענגט זי ביים אייגענעם פעטער, ביי

יאקובן, אין פלידערבוימס פאלאץ, וואו עס איז לוסטיק און פריילעך.

א שטאך האָט איר געגעבן אין דער ברוסט. זי האָט געוואוסט, אז מער ווי צוליב דער לוסטיקייט, מער ווי צוליב די פריילעכע געסט אין פאלאץ, גייט זי, גערטרוד, דאָרט צוליב דעם אייגענעם אָנקל, צו וועלכן זי קלעפט אינגאנצן. נישט ווי צו אן אָנקל קלעפט זי צו אים אזוי, נאָר ווי צו א מאן, ווי צו א געליבטן. נאָך קליי-געהייט האָט זי אים מיט קושן באדעקט. אויך ער, יאקוב, לייגט מער אַרײַן אין זײַנע צערטלעכקײַטן צום מײַדל, ווי רײַן משפּחהשע טרױשאַפּט. אָ, זי זעט עס. א פרוי קאָן מען נישט אָפּמאַרן אין אַזעלכע זאַכן, א מאמען אודאי נישט. אָט דאָס, וואָס זי האָט אין לעבן פאַרשפּילט, האָט איצט געוואונען איר טאַכטער, צו דעם, צו וועמען זי האָט געצויגן, גייט איצט איר אייגן בלוט און פלייש. ווי גרויזאַם דאָס לעבן איז! זי, וואָס איז מיט יאקובן אין די אייגענע יאָרן, איז אַלט און פאַרוועלַקט. און ער איז יונג און פריש און גליקלעך. און איר טאַכטער קוקט אין אים, ווי אין א בילד אַרײַן. ווער ווייסט, צו וואָס דאָס קאָן דערפירן. דאָס אלץ איז איר שולד, נאָר אירס. זי האָט געלעבט א נאַריש לעבן, אן אומויניקס, אן אומגעלומפערטס. זי האָט געמיינט, אז דאָס לעבן איז ביכלעך, פרעמדע אויסגעטראַכטע גליקן און טראַגעדיעס. איצט האָט זי אן אייגן אומגליק, נישט קיין פאַפירנס, נישט קיין אויסגעטראַכטס, נאָר אין אייגענעם לעבן, אין אייגענעם בלוט. ווי אַנדערש איז דאָס פון דעם פוסטן פאַפירענעם גליק און אומ-גליק, אין וועלכן זי האָט די יאָרן פאַרבראַכט. ווי דאָס וויי-טאַקט, שטעכט און ברייט!

זי האָט געשיקט די דינסט נאָך דער מוטער. שוין זאָל זי קומען די מוטער, די רגע.

פריווע איז געקומען א גרויסע, אן אַלטע, א צעוואַקסענע, פול מיט קעניגליכער ווירדע און בכבודיקער אַלטקײַט. איר שייטל איז נאָך אלץ געווען בלאַנד און אָנגעקאַרברט, ווי זי פלעגט עס טראָגן אין דער יונגט. נאָך איר איז נאָכגעגאַנגען איר מאַן ר' חיים, א ווייסער, אן אַלטער, נאָר מיט פרישע, גלאַנצנדיקע אויגן. פּרױווע האָט געברענגט פון צאָרן אויף די מענער.

— זיין גליק איז, וואָס איך האָב אים דאָ נישט געפאַקט, דעם גן-ערדן מיינעם, — האָט זי געשריגן. — מיט אָט דעם פאַראַסאָל וואָלט איך אים געשלאָגן. מיט מיין טאָכטער וואַרפט ער זיך! שוין פאַר איך צו אים אין דער פאַבריק. פאַר אלעמען אין די אויגן וועל איך אים פאַטשן.

קוים מען האָט זי אָפּגעהאַלטן.

— פּריוועשי, פּריווע-לעב — האָט ר' חיים זי באַרואיקט, — רעג דיך נישט אויף ס'האַרץ! לאָז עס פאַר מיר, פאַר אַ מאַנסביל. — אַ מאַנסביל? — איז פּריווע געוואָרן אויפגעקאַכט. —

אַ שמאַטע ביסמו, נישט קיין מאַנסביל!

זי האָט שוין געוואוסט, אז דער מאַן אירער האָט ביי חתונה מאַכן דינהאַלען נישט באוואָרנט זי, ווי אַנדערע טאַטעס טוען, נישט אונטערנעשריבן קיין „אַקט-אינטערציוז“, וואָס זאָל באַוואָרענען דאָס ווייב, אז אַלץ, וואָס איר מאַן פאַרמאָגט און וועט פאַרמאָגן, וועט געהערן צו איר א גלייכער העלפט. וואָלט אַזאַ באַוואָרעניש געווען, וואָלט זי אים געלערנט דרך-אַרץ, אַ העלפט וואָלט ער אָפּ-געצאָלט פון פאַרמעגן און מען וואָלט אים ארויסגעלאָזט, דעם טייערן פאַרשוין. אָבער חיים אַלטער האָט אין אַזעלכע זאַכן נישט געדענקט. און פּריווע האָט אים פאַרניכטעט מיט אירע קאַלטע בלויע אויגן.

— שליממזל, — האָט זי אים געזידלט, — אידענע, שמאַטע. צום ערשט זיך אַליין געלאָזט אָפּפאַרן פון שמחה-מאירלען, איצ-טער — די אייגענע טאָכטער...

ר' חיים איז געשטאַנען א בלאַסער, אַ פאַרלוירענער.

— נו, גענוג, פּריוועשי, גענוג. — האָט ער זיך ביי איר גער-בעטן, — ס'איז נאָך דאָ דין ומשפט אויף דער וועלט. איך וועל נישט שווייגן, איך וועל גיין צו רבנים, צו מענטשן.

— שכנא, לויף! — האָט פּריווע אים אויסגעלאַכט, און זי איז האַסטיק צו צום טעלעפּאָן. זי האָט אָנגעקלונגען אין פאַבריק צו די פּלידערבוים און מיטן שענסטן פּויליש, וואָס נאָר זי האָט פאַר-מאָגט, מיט אַלע ווייבערישע צערטלעכקייטן און פּריצישע העפּ-לעכקייטן, וואָס זי האָט נאָך געדענקט פון מיידלווייז, ווען זי איז

אין פענסיאָן געגאנגען, האָט זי געבעטן גלייך צו פאַרבינדן זי מיט דעם הער יאַקוב אַשכנזי.

— יאַקוב, טייערער, זון גאָלדענער, — האָט זי אים געזאָגט אין פּויליש, כאַטש זי האָט אים געקענט נאָך, ווען ער פלעגט קומען מיט דעם שבתדיקן אַטלאַסענעם קאַפּאַטקעלע צו איר אין שטוב אריין נאָך שבת-אויבסט, — קום שוין צו פאָרן צו דינהלען, שמחה-מאיר איז נישטאָ, מענסט קומען, און שוין, גילדענער! אייל צו דעם קוטשער, האַרציקער.

זי האָט געהאַט אַ כּוח, די פּריווע, ר' חיים אַליין האָט עס געזען.

יאַקוב אַשכנזי איז אריינגעפאַלן ווי אַ וויכער.  
— וואָס איז געשען? — האָט ער געפרעגט אַ דערשראָקענער.  
— נאַ, לייען! — האָט אים פּריווע צוגעטראָגן דעם ברודערס בריוו.

יאַקוב האָט גיך געלייענט.  
— אויסוואַרף, פּאָדלעץ, טכויער, — האָט ער ביי יעדן נייעם זאַץ צוגעגעבן אַ זידל-וואָרט. אַז ער האָט דעם בריוו געענדיקט, האָט ער אים אַ שמיץ געגעבן אין דער ערד און זיך אריינגעוואָרפן אין אַ פּאַטעל.  
— דינהלע, — האָט ער געזאָגט, — איך וועל זיין אויף דיין זייט. אַ פאַרמעגן זאָל מיך קאַסטן. באַלד גיב איך עס איבער מיין אַדוואָקאַט, און געלט, וויפל נאָר דו וועסט דאַרפן. לאָז עס איבער צו מיר.

פּריווע האָט זיך אויפגעהויבן פון אָרט און יאַקובן צוויי מאָל אויסגעקושט די באַקן, איינע נאָך דער אַנדערער.  
— כ'האָב עס געוואוסט, — האָט זי געזאָגט.  
זי האָט עטלעכע מאָל געשאַקלט מיט קעניגלעכן קאַפּ און גע-  
זאָגט שאַרף:

— ווי וואָלט איך זיך אַליין אויסגעפאַטשט, וואָס איך האָב דיך נישט פאַרשטאַנען, טאַכטער, געדענקסט, ווי דו האָסט מיך געבעטן, מען זאָל דיר בעסער געבן יאַקובן.  
דינהלע איז רויט געוואָרן, באַגאַסן זיך מיט בלוט.  
ר' חיים האָט עס נישט געקאַנט הערן.

— פריווע. — האָט ער געברומט ביין, — אַ גאָט־זאָך געווען, אַ זיווג אַ באַשערטער.

דער קריג אין דער משפּחה אַשכּנזי איז אויסגעבראָכן מיט עקשנות, מיט פייער.

פון איין זייט איז געשטאַנען מאַקס, אַ ווילדער עקשן, אַן איינעסנדיקער, אַן ענערגישער, אַ נוטרי־נוקם, פּול מיט צאָרן, וואָס מען שטערט אים אין זיין גרויסן פּלאַן; פון דער צווייטער זייט — דער ברודער זיינער, אַ ריזיקאַנט, אַ ברייטער פאַרשוין, וואָס געלט איז ביי אים אַ ממזר, וואָס צוליב מענטשן און קאַפּריון איז ער גרייט דאָס העמד פון לייב אַראָפּצונעמען. צווישן זיי ביידע איז געשטאַנען דאָס הויז, דינהאַלע מיט די קינדער און אירע טאַטע־מאַמע. זיי האָבן זיך גלייך אַריבערגעקליבן אין הויז אַריין צו דער טאַכטער, ר' חיים אַלטער און זיין ווייב. זיי האָבן זי נישט געקאָנט איבערלאָזן אַליין אין אַזאַ צייט. מאַקס איז געוואָרן גרין און געל, אַז דער הויז־פאַרוואַלטער זיינער, שלמהלע קנאַסטער, האָט אים די נייעס געבראַכט אין פאַבריק אַריין, צוזאַמען מיט דעם דירה־געלט, וואָס ער האָט איינגעמאַנט ביי די לאָקאַטאָרן אין הויז.

— אידיאָט, וואָרום האָסטו זיי אַריינגעלאָזט? — האָט ער געזידלט דעם פאַרוואַלטער.

— וואָס האָב איך געקאָנט טאָן? — האָט שלמהלע געענט־פערט, ווערנדיק נאָך קלענער, ווי ער איז אַלע מאָל געווען, ער האָט דאָס קעפּל אינגאַנצן פאַרלוירן אין נידעריקן האַלז זיינעם, ווי אַ הון, וואָס דערשרעקט זיך פאַר אַ בייזן קריגערישן האָזן.

נאָך צאָרניקער איז מאַקס געוואָרן, ווען דער פאַרוואַלטער האָט אים דערציילט וועגן ברודערס קאַרעמע, וואָס פאַרפאַרט דאָרט אָפּט צו זיין וואוינונג.

— זאָ איין הונט! — האָט ער געזידלט.

ער האָט געמאָן אַלץ, כדי צו צווינגען די פרוי צו נעמען אַ גט. ער האָט איר אויפגעהערט צאָלן וואָכן־געלט, נישט נאָר פאַר איר אַליין, נאָר אויך פאַר דעם זון אין אויסלאַנד, איר ליבלינג. אָבער אין שטוב האָט קיין זאָך נישט געפּעלט.

— ס'איז דאָרט דאָ פון בעסטן און שענסטן. — האָט שלמה קנאַסטער געזאָגט. — איך קוק מיך צו און איך זע.



מאָס אשכנזים פאָליטיק, וואָס נוצט אים אזוי שטענדיק ביי זיינע קריגערייען מיט שוואַכערע — אויסצוהונגערן דעם קעגנער, — האָט דאָ קיין פעולה נישט געהאַט. דער ברודער זיינער האָט געוואָרפן מיט געלט. אויך די אַרוואַקאטן זיינע האָבן גאָרנישט גע-קאָנט מאַכן. יאָקוב אַרוואַקאטן האָבן אַלע זייערע שפּיצלעך פאַר-אויסגעזען און אָפּגעשלאָגן.

מאָס האָט גענומען גיין מיט רבנים. פון אַלע צייטן האָט ער די רבנים געהאַלטן אויף אַ שלעכטן פּאַל, ווען מ'טאָן אין געריכט גאָרנישט מער אויספירן. אַ גרויסער בריה איז ער געווען ביי די דין-תּורהס, ער איז קלאָר געווען אין אַלע שפּיצלעך און דריידלעך. געקאָנט פּאַרטומלען און פאַרשרייען, אָבער יאָקוב האָט צו קיין דין-תּורה נישט געלאָזט גיין דינהלען.

— איך וויל איך דאָ מער נישט זען, ר' איד, — האָט ער גע-זאָגט צום שמש, וואָס איז אים געקומען רופן צום רב אויף אַ דין-תּורה.

מאָס האָט גענומען שיקן דעם שמש צום שווער. ער, איז מאָס געווען זיכער, וועט אַ דין-תּורה מוזן אָננעמען. ר' חיים איז טאַקע געגאַנגען. אָבער צווינגען די טאַכטער צו קומען האָט ער נישט געקאָנט.

מאָס אשכנזי האָט אָנגעהויבן אָפּטאָן רשעות זיין ווייב. קליינע צרהלעך. ער האָט דורך זיין פאַרוואַלטער שלמהלע געלאָזט אָנקלאָגן זיין ווייב אין געריכט אויף אַרויסצואוואַרפן זי פון דער וואוינונג. דינהלע איז געבליבן זיצן אַ געליימטע, ווען דער געריכט דינער האָט איר געבראַכט אַן אָנקלאַגע צו שטעלן זיך אין געריכט, אָנגעקלאָגט פון סימכע מאיר אשקענאַזי. אָבער יאָקוב האָט איר נישט געלאָזט גיין, נאָר געשיקט זיין אַרוואַקאט. דער אַרוואַ-קאט האָט אָפּגעשלאָגן די אָנקלאַגע. אַז מאָס האָט געזען, אַז מיטן געריכטלעכן וועג איז אַ לאַנגע מעשה, אַ פאַרשלעפעניש, האָט ער געהייסן זיין פאַרוואַלטער אַנדערע זאַכן אָפּטאָן. דאָ האָט דער הויזוועכטער פאַרמאַכט דאָס וואַסער אין קעלער, דאָ איז קאַליע געוואָרן די נאַרזבאַליכטונג. יאָקוב אשכנזי האָט דעם קליינעם הויזפאַרוואַלטער שלמה קנאַסטער אַרויפגערופן צו זיך און אים גוט ביי די לאַצן אויסגעטרייסלט.

— זאָלסט זיך מיר נישט דערוועגן מאַכן קיין סונצן אין הויז, — האָט ער אים אָנגעזאָגט. — אָט מיט דעם שפיצרוט וועל איך דיר אויסשמייסן!

פון שלמהלעס דערשראָקן קעפל איז שוין נאָרנישט נישט גע- בליבן.

— וואָס בין איך שולדיק? — האָט ער געוויינט ווי אַ אינגל. — איך טו, וואָס מען הייסט מיר, איך האָב אַ ווייב מיט קינדער...

און טאָקע נאָר ווי ער האָט צו דער נייער וואָך אָפגעטראָגן זיין באַלעבאָס אין פאַבריק אַריין דאָס דיר-הגעלט פון הויז, האָט ער דערציילט אים וועגן יאַקובס ווערטער, צוזאַמען מיט אַ סך אַנדערע זאַכן, וואָס טוט זיך אין שטוב, יעדע קלייניקייט. מאַקס אַשכנזי האָט זיך זייער גיך געקראַצט אין שפיץ בערדעלע.

— זאָג נאָר, שלמהלע, — האָט ער געפרעגט, — ווי אזוי זענען די פּאָדלאָגעס אויפן צווייטן שטאָק, איבער מיין וואוינונג?

— זייער גוטע פּאָדלאָגעס, — האָט שלמהלע געזאָגט. — ביסט אַן אירידיאָט, — האָט זיין באַלעבאָס אויף אים אָנגעשריגן. — די פּאָדלאָגעס זענען שלעכט. קוים וואָס זיי האַלטן זיך.

— זיי זענען שלעכט, קוים וואָס זיי האַלטן זיך, — האָט שלמהלע גלייך נאָכגעזאָגט דעם באַלעבאָס.

— מען דאַרף סופיטן דורכהאַקן אין מיין וואוינונג, אַ נישט קאָנען זיי איינפאַלן.

— אורדאי קאָנען זיי איינפאַלן, — האָט שלמהלע נאָכגע- זאָגט.

— שוין מאָרגן זאָלסטו רופן מוליאָרעס, זיי זאָלן נעמען האַקן די סופיטן.

— שוין ניי איך, — האָט שלמהלע געזאָגט.

— אַז זיי וועלן האָבן דורכגעהאַקט, זאָלסטו נישט איילן זיך צו פאַרקלעפּן זיי צוריק, וועסט אויסגעפינען פאַר די באַלמעלאַכעס אַנדערע אַרבעט דערווייל.

— כ'וועל אויסזוכן אַנדערע אַרבעט, — האָט שלמהלע נאָכ- געזאָגט ווי אַ ווידער-קול.

— און די צונג זאָלסטו האַלטן צווישן די ציין, הערסטו?

אפילו דיין אייגענער אידענע זאָלסטו קיין וואָרט נישט זאָגן, וואָס איך רעד צו דיר.

— קיין איין וואָרט נישט, — האָט שלמהלע נאָכגעזאָגט און געאייילט זיך אַהיים, צום ווייב, כדי איר גלייך צו דערציילן בסוד אַלץ, וואָס דער באַלעבאָס האָט אים נאָר געזאָגט.

גלייך צומאָרגנס האָבן מוליאָרעס גענומען האַקן די פּאָד-לאָגעס אויפן צווייטן שטאָק, דורכלעכערנדיק די סופיטן ביי דינהלען אין דער דירה. אין שטוב איז געוואָרן אַ טומל, אַ בהלה, עס איז נישט געווען איינצוויצן.

פרייווע האָט גערופן אַרויף צו זיך דעם הויז-פאַרוואַלטער און אים געגעבן אין באַס.

— נאָ דיר פאַר דייע קונצן, — האָט זי אים געזאָגט. דאָס קליינע אידעלע האָט אָפּגעווישט די באַס און פאַנאַט-דערגעוויינט זיך.

— וואָס בין איך שולדיק? — האָט ער געיאָמערט ווי אַ אינגל. — איך טו, וואָס מען הייסט מיך. איך האָב אַ ווייב מיט קינדער...

שפעטער מיט עטלעכע טעג זענען געקומען מוליאָרעס מיט עמערס און אייזנס און געוואָלט פאַנאַדערנעמען די אויוונס, וואָס זענען קאַליע, די ווענט איבערשטעלן, ווייל דער טינק איז ווייך גע-וואָרן. פרייווע האָט זיי נישט אַריינגעלאָזט, אָבער די מוליאָרעס זע-נען נישט אָפּגעטרעטן, געקלאַפט אין טיר און געזאָגט, אַז מען האָט זיי געשיקט. באַלד דערויף האָט שלמהלע אויך פאַרדונגען אַ וואוי-נונג קעגנאיבער זיין באַלעבאָסטע פאַר אַ טאַקעריי, וואו מען האָט נישט אויפגעהערט שלייפן, רוישן און זשומען, אַז די אויערן האָבן וויי געטאָן פון גערויש. דינהלע האָט נישט געקאָנט איינזיצן ביי אירע ביכלעך. פרייווע האָט זיך אַרומגעבונדן דעם קאָפּ מיט אַ טיכל און געשריגן, אַז זי וועט צו דעם שמחה מאירן אַריבער אין פאַבריק און פאַטשן אים, די אויגן אויסדראַפן צווישן אַלע מענטשן.

עס האָבן אים נישט אויסגעפעלט קיין איינפאלן, מאַסס אשכנזי, ער האָט זיי געהאַט אַלע מאָל נייע, ווען נאָר שלמהלע קנאַסטער איז געקומען צו אים אין פאַבריק אַריין אָפּצאָלן אים דאָס צונויפגענומענע דירהגעלט. ער האָט דעם הויף איבערגע-

דרייט, געגעבן זיי צו פילן א טעם ביי זיך. אין דעם, וואָס ער וועט זיי אַרויסקריגן פון דער וואוינונג, האָט ער געזען אַן אָנהויב פון אַרויסקריגן זיי אינגאַנצן, און ער האָט אַלץ געטאָן, אַרויסצובייסן זיי פון זיין הויז. יאָקוב האָט ביי קיין פאַל נישט געלאָזט דינהאַלען אַוועק פון דער וואוינונג.

— איך וועל דיר צעטרייבערן! — האָט ער גערונערט אויף שלמהלען.

מער נאָך ווי ער אַליין, מאַס אַשכנזי, האָבן זיינע אַרוואַקאַטן געטראַכט וועגן צווינגען די איינגעשפּאַרטע פרוי צו נעמען גט פון איר מאַן, פונקט אזוי האָבן יאָקובס אַרוואַקאַטן געטראַכט, ווי אזוי עקגנשטעלן זיך מאַס אַשכנזי.

די מלחמה צווישן די ברידער האָט געפלאַקערט. דינהאַלע אין געלעגן אין די נעכט אָן שלאָף און געוויינט אין די קישנס אויף איר פינסטער מזל, זי איז אַנטשלאָפן געוואָרן ערשט מיטן פיוף פון די ערשטע פאַבריק־סירענעס.

### קאַפיטל אכצן

אויף די ווענט פון די לאָדזשער טויערן, צווישן די געדיכטע פאַבריקע שילדלעך פון געשעפטן און קראַמען, פון אויסגעמאַלטע שטיקלעך סחורה, געלע לייבן, וואָס זענען ענלעך צו קאַטערס, שטייפע אויסגעפּרעסטע עלעגאַנטן מיט רויטע און געלע פּנימער און מיט שמאַלע שטעקלעך אין די הענט, צווישן דיסע כּלהס אין ווייסן מיט בוקעטן אין די געשוואַלענע רויטע הענט, צוזאַמען מיט אַלערליי אירישע, פּוילישע, רוסישע און דייטשע נעמען פון אַלער־ליי סחורים, קאַמיסיאָנערן, מעקלערס, פאַבריקאַנטלעך, אין דעם גאַנצן געדיכטעניש פון נעמען, אַרטיקלען, מסחרים, אַלץ אין געלע פאַרבן, באַצירט מיט שילדן־מאַלערישע בילדלעך און פאַרפּוצט מיט געדרייטע עקן — זענען גרויסע מעלדונגען געהאַנגען: מעל־דונגען וועגן באַלאַגערונגס־צושטאַנד, וואָס איז אין שטאַט גע־וואָרן איינגעפירט, די מעלדונגען, אונטערנעשריבן פון בריגאַדער־גענעראַל קאַניציו, האָבן מיט קורצע ווערטער גערופן די שטאַטישע

אינוואווינער נישט צו זאמלען זיך אויף די גאסן, נישט צונויפצו-  
קומען זיך אין די שטובן, נישט צו פארשפרייטן שלעכטע קלאנגען,  
נישט קעגנצושטעלן זיך די באפעלן פון דער פאליציי און סאָל-  
דאָטן אין די גאסן. ווער עס וועט עובר זיין אויף די באפעלן, וועט  
געשטעלט ווערן אונטער קריגס-געריכט און געמשפט ווערן לויט די  
קריגס-געזעצן פון מיליטערישן פעלד-געריכט, ביז טויט.

נעבן אָט די מעלדונגען, אָפטמאָל אויף זיי אַרויפגעקלעפט,  
זענען געהאנגען פּראָקלאַמאַציעס, וואָס האָבן גערופן די אינוואוי-  
נער צו זאמלען זיך אויף די גאסן, צו דעמאָנסטראַציעס. צו שטריקן  
און צו פּראָטעסטן. די באַוואַפנטע סאָלדאַטן, געפירט פון פּריסטא-  
וועס און זייערע געהילפן, זענען אַרומגעגאַנגען איבער די גאסן,  
געשטאַנען אין אַלע ראַגעס און געטריבן, געשלאָגן, געיאָגט און  
אַרעסטירט יעדן, ווער נאָר עס איז זיי נישט געפעלן געוואָרן אין  
זייערע אויגן. אין די פּאָליציי-צירקלען זענען געשטאַנען אויסנע-  
שטעלטע קאָזאַקן מיט נאהייקעס אין די הענט. יעדע פּאַרטיע  
אַרעסטירטע, וואָס מען האָט געבראַכט פון גאַס, האָט געמוזט  
דורכגיין דעם בראַנד-מאַרש פון די קאָזאַקן. די נאהייקעס האָבן גע-  
האַלט איבער זייערע קערפערס, איינגעשניטן זיך אין די לייבער,  
צעפאַסעט די הויט. דער ביטערסטער פון אַלע פּריסטאַווס איז גע-  
ווען דער געהילפס-פּריסטאַוו יורגאַוו, אַ דאַרער שפּיציקער פּאַר-  
שויך, וואָס איז געגאַנגען תּמיד פאַררוקט דאָס היטל איבער די  
אויגן, אַרומגערינגלט מיט זעלנער און אַגענטן.

פון אונטער דעם פאַררוקטן דאַשעק האָט ער דערטאַפט די  
רעוואָלוציאָנערן, דערשמעקט זיי, ווי אַ שפּיר-הונט. מען האָט די  
אַרעסטירטע מער נישט געהאַלטן אין דער טורמע אויף דלונע גאַס.  
צו ענג איז דאָרט געווען. האָט מען זיי איבערגעפירט אין מאַניעזש,  
אין דער מיליטערישער קירכע, וואָס איז געמאַכט געוואָרן  
פאַר אַ טורמע. אָבער ביז דער געהילפס-פּריסטאַוו יורגאַוו האָט  
זיי געבראַכט צום אָרט, האָט ער זיי אויפן וועג געממיתט, גע-  
שלאָגן, די זייטן אונטערגעהאַקט, די ציין אויסגעשלאָגן. מען האָט  
געציטערט די גאַס דורכצוגיין, וואו יורגאַוו מיט זיינע קאָזאַקן זענען  
אַרומגעגאַנגען. דער אַהרותניק שמשון דער מאַלער, וואָס מען האָט  
אים גערופן שמשון פּרינץ, ווייל ער האָט ליב געהאַקט צו טראָגן

שיינע קליידער און קרויזן די שווארצע וואָנסן, האָט געלאָזט וויסן זיין פאַרשטייער, אז ער וויל יורגאָון אַפּרוימען און ער בעט דעם קאָמיטעט צו קריגן פאַר אים אַ באַמבע. דער פאַרשטייער האָט זיך געזען מיט אַ מענטש פון קאָמיטעט, אַבער דער קאָמיטעט האָט זיך נישט געאיילט קיין באשלוס וועגן דעם אַנצונעמען. איז דעם אַחדותניק שמשון פרינץ מיאום געוואָרן צו וואַרטן און ער האָט די זאך גענומען דורכפירן אליין, אָן קאָמיטעט. ביי אַ באַקאַנטן סטודענט, אַ כעמיקער, האָט ער אַ באַמבע געקריגן. ער האָט זיך אויסגעפּוצט אין די שיינע קליידער זיינע, אינגאַנצן ווי אַ לאַדזשער פאַבריקאַנטישער זון, ער האָט זיינע שוואַרצע וואָנסן גוט אויסגעקרייזלט, די באַמבע אין אַ שוין פּעקל פאַרפאַסט, ווי שאַקאַלאַד, מיט אַ רויט זיידן בענדעלע פאַרבונדן. ער האָט דאָס פּעקעלע, צוזאַמען מיט אַ בוקעט רויזן, גענומען אין האַנט, ווי ער וואַלט צו אַ נעליבטער אויף אַ וויזיט געגאַנגען, און מיט אַ שטאַלצער מינע און פאַרריסענעם קאַפּ געגאַנגען איבער די גאַסן. ווייבער האָבן אים נאָכגעקוקט מיט קנאה צו דער, צו וועמען ער גייט. פּאַליצ-יאַנטן און סאָלדאַטן האָבן אים פריי געלאָזט גיין זיין וועג.

ווען ער איז אַרויסגעקומען צו אַן עק גאַס, וואו דער פריסטאָוו יורגאָוו איז געשטאַנען מיט זיינע בעוואָפּנטע לייט, האָט ער זיך אַפּגערוקט אויף אַ היפשן שטח. ער האָט מיט די שוואַרצע ברע-נענדיקע אויגן אויסגעמאַסטן אַ שטיקל גאַס, אויף אזויפיל, אויף וויפּל זיין האַנט וועט קאָנען שליידערן, און ער האָט געוואָרפן דאָס פאַרפאַסטע פּעקעלע צום פריסטאָוו פיס.

ער איז צעריסן געוואָרן, דער פריסטאָוו יורגאָוו. אויף די דע-כער פון די הייזער האָט מען געפונען זיינע אַפּגעריסענע פיס, וואָס זענען געפלוין שטאַקן-הויך צוזאַמען מיט די ליאָקירענע שטיוול און שפּאַרן. די אָנגעלאָפּענע זעלנער האָבן באַשאַסן די גאַס, גע-שאַסן לאַנג און גלייך, ווי אויף אַ שלאַכט-פעלד. ווען די גאַסן זענען פּוסט געוואָרן, האָבן זיי אויפּגעהויבן די ביקסן צו די פענסטער פון די הייזער און באַשאַסן זיי מיט קוילן. די שפיטעלער זענען געווען פּול מיט פאַרוואַנדעטע. מען האָט זיי געמוזט לייגן אויף דער ערד, אין די קאָרידאָרן, עס האָבן אויסגעפּעלט בעטן. אין פּראַ-סעקטאָריום זענען די טויטע געלעגן אויסגעלייגט אין אַ ריי איינער

נאָכן אַנדערן. פּאָליציי האָט קיינעם נישט אַריינגעלאָזט צו דער-  
קענען זיי און צו טאָן מיט זיי זייער רעכט. מען האָט זיי געוואָלט  
באַגראָבן אין מיטן דער נאַכט שטילערהייט. אין די קאַזאַרמעס  
האָבן די סאָלדאַטן געריניקט די ביקסן און געפּוצט די שטיוול,  
כדי שייַן אויסצוזען אויף דער גרויסער לוייה פון פּריסטאָוו יורגאָוו.  
די מיליטערישע קאַפעליע האָט געפּוצט די טראָמייטן און איינשטו-  
דירט טרויער-מאַרשן. אין אָוונט האָט מען שוין די מענטשן אויף  
די גאַסן געטריבן אַהיים, שלאָפן גיין.  
אַבער לאָדזש איז נישט געשלאָפן.

אין די אַרעמע גאַסן אַרום די פּאַבריקן, אויפן באַלומ, זענען די  
אַרבעטער געווען וואַך. די ווייבער און די קינדער האָבן אַרויס-  
געשלאָפּט אויף די הויפּן די מאַגערע און צעשאַטענע שטרוי-זעק,  
אַנטלאָפּן פון די וואַנצן, פּרייסן, פּליגן און זשוקעס, וואָס האָבן  
געראַיעט איז די אָפּגעשילטע ווענט פון די שטובן, און אויסגע-  
לייגט זיך אויף די הויפלעך, אויף אַלע באַלענגאַלישע וועגענער און  
פּלאַטפּאַרמעס, אויף דער ערד, אויף די טרעפּ, אין יעדער ווינקל.  
די מענער זענען געווען אויף. די רעוואָלוציאַנערן האָבן זייער גיך  
פּראָקלאַמאַציעס אַרויסגעלאָזט, גערופן צום פּראָסעקטאָריום,  
אַרויסצוקריגן די געפּאַלענע, כדי זיי באַערדיקן מיט כבוד און פּאַ-  
ראַד. אומעטום זענען אַרומגעגאַנגען אַגיטאַטאָרן, רעדנער, און  
גערופן נישט צו גיין צו דער אַרבעט, נאָר צו שטעלן זיך אין די  
רייען. אומזיסט האָבן פּאַרטאָג די סירענעס פון די פּאַבריקן גע-  
ריסן זיך מיט באַנומענע קולות. קיינער האָט זייער רוף נישט גע-  
הערט. צענדליקע טויזנטער מענער, פּרויען, קינדער אפילו האָבן  
געשטראָמט אין די גאַסן, געזאַמלט זיך, געגאַנגען, מאַרשירט.  
אַלע געשעפטן האָבן זיי געשלאָסן, אַלע ווערקשטאַטן אָפּגעשטעלט,  
די באַוועגונג אין די גאַסן פּאַרהאַלטן. ריי נאָך ריי, טריט נאָך  
טריט, שורה נאָך שורה זענען זיי געגאַנגען, אָנגעפּילט גאַסן און  
געסלעך, מערק און פּלעצער. ווי אַ טייך צו פּרילינג, וואָס ווערט  
איבערגעגאַסן איבער די ברעגעס און פּאַרפלייצט אַלץ אַרום זיך,  
רייסט איבער אַלע פּאַרצוימונגען און וואַלן, שווענקט אָפּ אַלץ  
אַרום זיך, שפּרייט זיך אויס אויף מילן ווייט, אזוי, אַז עס איז  
גאַרנישט צו באַגרייפן, פון וואַנען עס נעמט זיך נאָר צו אים אַזאַ

קראפט, אזוי האָט די אַרעמע באַפעלקערונג געשטראָמט אין שטאָט, אַרויסגעקראָכן פון קעלערס און בוידעם-שטיבלעך, פון געסלעך און ווינקלען, פון לעכער און נעסמן.

לאַנגזאַם זענען די מענטשן געגאַנגען, פאַמעלעך, אָבער זיכער, מיט פאַרריסענע קעפּ, מיט געזאַנג אין די מיילער.

דאָס בלוט פון פּאָלק פאַרגיסן הענקער,

דאָס פּאָלק לעבט איבער שווערע פּיין —

האָבן געזונגען די וויכער מיט די רויטע פענער.

נאָך די באַליוונג וועט נאָך קומען,

די ריכטער וועלן מיר דאָן זיי.

האָבן די מענער מיט פעסטע ברוסט-שטימען איבערגעריסן

די וויכערישע געזאַנגען.

פענער אירישע, פּוילישע, דייטשע, אַלע רויטע, פּלאַטערנדיקע,

האָבן געשוועבט איבער די אָפּגעדעקטע קעפּ, איבער שוואַרץ-גע-

קרויזלטע אירישע, איבער גלאַט-פּלאַקסענע גוואישע. דאָס רעגל-

מעסיקע קלאַפּן פון די טריט, דאָס געזאַנג פון די מיילער, דאָס

ווייען פון די פענער האָט אָנגעצונדען, גערופן. פון אַלע טויערן,

פון אַלע ווינקלען האָבן אַלץ נייע שטראָמען אַרויסגעפלייצט, ארייני-

גענאָסן זיך אין דער גרויסער כוואַליע. די מענטשן האָבן גע-

שטראָמט אַלץ ווייטער און ווייטער ביז צו דער רייכער פּיעטראָקאָ-

ווער גאַס, צו דער גאַס פון געלט, הערשאַפט און גליק.

— שליסן די געשעפטן! אַראָפּנעמען די היטלען! — האָבן

די מאַרשירנדיקע גערופן. די מענטשן האָבן געפּאָלגט.

ביים ערשטן ראַג האָט זיך אַוועקגעשטעלט אַן אָפיציר אויף

אַ פּערד מיט אַ הוילער שווערד אין דער האַנט. הינטער אים איז

געשטאַנען אַ מויער מיט סאַלדאַטן. זייערע באַיאַנעטן האָבן גע-

גלאַנצט אין דער הייסער זון, געשפּילט זיך מיט דער ליכט.

— צוריקגיין! — האָט דער אָפיציר באַפוילן.

קינער האָט זיך נישט גערימט.

— איך וועל שיסן! — האָט דער אָפיציר אַ געשריין געמאָן.

קינער האָט זיך נישט גערימט.

— פּייער! — האָט דער אָפיציר באַפוילן.

אַ זאַלף האָט דורכגעשניטן די הייסע שטויביקע לופט.



א ווילע האָט זיך די מאַסע א בויג געמאָן, ווי א קאָרן-פעלד  
אונטער דעם פויערישן שנייד-מעסער. באלד האָט זי א כוואַליע  
געטאָן און גערוקט זיך פאַראויס אויף די באַיאָנעטן. שטיינער און  
קוילן האָבן גענומען האַנגלען אויף די סאָלדאַטן.

דער אָפיציר האָט זיך פאַרמאָסטן מיט דער שווערד, אָבער  
ער האָט געכאַפט א שטיין אין קאָפּ און אראָפּגעקייקלט זיך פון  
פערד. די סאָלדאַטן האָבן זיך גערוקט הינטער זיך. די כוואַליע  
האָט זיך גערוקט פאַרויס.

— באַריקאַדן בויען! באַריקאַדן! — האָבן קולות גערופן.

— באַריקאַדן! באַריקאַדן! — האָבן טויזנטער קולות נאָכ-

געשריגן.

די שטראַמענדיקע כוואַליע האָט אויסגעריסן גאָז-לאָמפּן,  
שטיינער פון דער ערד, אראָפּגעצויגן שילדן פון די געשעפטן,  
געהאַקט טירן, און באַריקאַדן געבויט. מען האָט אָפּגעשטעלט פּורן,  
קאַרעטעס, אויסגעשפּאַנט די פערד, די וועגענער איבערגעקערט און  
אין די באַריקאַדן איינגעמויערט. באַלעגאַלעס מיט די בלויוע פערד  
און בייטשן האָבן געוויינט, נאָר מען האָט זיי נישט געהערט. פון  
הויפן האָט מען אַרויסגעשלאַפּט ברעטער, אייזנס, טישן, בענקלעך.  
א וואָגן מיט מעל איז דורכגעפאַרן. מען האָט די זעק מעל אראָפּ-  
געוואָרפן און מיט זיי פאַרשטעלט די שפּאַלטן אין דער באַריקאַדע.  
אַזוי ווי די מוראַשקעס אַרום זייער נעסט, זענען די מענטשן אַרום-  
געלאָפּן, געשלאַפּט שטיקער, געמויערט, באַפעסטיקט. מען האָט  
לייכט איבערגעקערט שווערע טראַמוויען, אויסגעשרויפט רעלסן.  
דאָס פאַלן פון שווערע אייזנס און לאַמטערנעס האָט פאַרהיילכט  
די קרעכצן פון די פאַרוואַנדעטע, וואָס מען האָט אַריינגעטראָגן  
אין די טויערן, די געוויינען פון די לעבעדיקע, וואָס האָבן געיאָ-  
מערט איבער די געפאַלענע.

די שטאָט איז פאַרגליווערט געוואָרן. אַלע טירן און טויערן  
האָבן זיך געשלאָסן. מענטשן האָבן זיך באַהאַלטן. בלויו די אַרעמע  
און אַרבעטנדיקע האָבן געהערשט אין שטאָט. זיי האָבן זיך פאַר-  
באַריקאַדירט, באַשיצט. קינדער האָבן געבראַכט צו טאַטעס טעפּלעך  
עסן פון דער היים, שטיקער ברויט. אינגלעך האָבן געברענגט צו  
שלעפּן שטיינער, ברעטער. אין שטאָט איז געווען שטיל. זעלמן,

אז א קנאל פון א שאַס האָט דורכגעלעכערט די שטילקייט. די נאכט איז געווען טויב און פינסטער. קיינער האָט קיין פייער נישט אָנגעצונדען. הינטער א וואַנט פון אייזנס, ברעטער, זעק און פע-סער זענען געזעסן ניסן, טוביה און זיין טאָכטער באַשקע און גע-וואַכט צוזאַמען מיט טויזנטער אַנדערע. די יוני-נאַכט האָט, ווי אַ דאָרפישע, אויסגעשפּרייט זיך איבער דער רויכערדיקער, באַלויכ-טענער און טומלדיקער שטאָט אין איר גאַנצער האַלב-הורדיקער פּראַכט, נישט פאַרשטעלט פון רויך, נישט פאַרגעלט פון פייערן, נישט פאַרטומלט פון גערויש. די לבנה, אַ העלע און פּולע, האָט אַ מילכיקע ליכט גענאָסן, די שטערן האָבן געפינקלט, געוואונקען, געשפּילט זיך אין באַהעלטעניש, אין יאָגעלעך. אַלעמאַל איז אַן אַנ-דערער אַראָפּגעפאַלן. אַ לייכט נאַכטיק ווינטל האָט זיך געבראַכט צו טראָגן פון הינטער דער שטאָט און מיטגעברענגט מיט זיך ריחות פון געשניטן גראַז, פון פעלד-בליםעלעך, פון בליענדיקער אַקאַציע און פון סאַסנע-זאַפט. דאָס ווינטל האָט אַ שפּיל געטאַן מיט האָר פון קעפּ, מיט צעשפּילטע מענערישע העמדער, מיט וויי-בערישע פאַרלן פון קליידלעך.

באַשקע האָט פאַרריסן די אויגן צום הימל, וואָס זי האָט אים זעלמן געזען אין דער רויכערנדיקער שטאָט אַזאַ ריינעם און לויכטנדיקן, זי האָט אַריינגעצויגן אין זיך די אָנגעטראָגענע ריחות, וואָס דער ווינט האָט מיטגעשלעפט מיט זיך, און איר מיידלשע ברוסט האָט זיך געהויבן פון גליק און געהויבנקייט. די נאַכטיקע שטילקייט, די מילכיקע ליכט פון דער לבנה, דאָס שטערן-שפּיל, די פרעמדע ריחות, די סודותדיקע נאַכט אונטער באַריקאַדן, דאָס דערוואַרטן יעדע וויילע עפעס אַ געשעעניש, אַ גרויס, אַ מוראדיקס און צוציענדיקס, האָט אויפגעקאַכט איר יונג בלוט. פאַרשיכורט עס.

— אזוי צו שטאַרבן, — האָט זי געזאָגט שטיל צו ניסנען, און זי האָט פאַרמאַכט די אויגן.

— פאַרוואָס? מיר דאַרפן לעבן, — האָט ניסן געענטפערט און איר אָנגענומען ביי דער האַנט.

זי האָט זיך אין דער וואַרעמער האַנט איינגעקלאַמערט. זי האָט געפּילט, ווי שטראָמען פייער גייען אַריבער פון דער מענערישער

האָנט אין אירער און צעגיסן זיך איר איבער אלע גלידער, פון די שפיץ נעגל אין די פיס ביז די וואָרצלען פון די האָר אין קאָפּ.

— חבר ניסן, — האָט זי געמורמלט, — פאַרוואָס אַנטלויפן מיר אזוי פון גליק? איז עס דען נישט אויך פאַר אונז, קעמפער?

— יאָ, באַשקע, — האָט ניסן געזאָגט, — אָבער מיר וועלן ערשט קאָנען נעניסן דערפון נאָך אונזער קאמף. ווען מיר וועלן האָבן אויסגעקעמפט פרייהייט.

— און מיר וועלן עס נאָך דערלעבן?

מיר דאַרפן גלויבן, באַשקע, — האָט ניסן געזאָגט מיט בטחון. מיטן מאָרגנשמערן צוגלייך האָבן זיך קאָזאַסן דערנענטערט צו די באַריקאַדן.

— מיט די באַיאַנעטן, פאַרויס! — האָט דער אָפיציר באַפוילן. די סאָלדאַטן זענען געגאַנגען מיט די בליצנדיקע באַיאַנעטן אויסגעשטרעקטע צו דער אַטאַקע.

— חברים, מיט שטיינער זיי באַגעגענען! — האָבן די מענטשן פון דער אַנדערער זייט באַריקאַדע גערופן.

אַ האַגל שטיינער האָט זיך אַ שאַט געטאָן אויף די אַטאַ-קירנדיקע סאָלדאַטן. זיי האָבען זיך צוריקגערוקט. — פּייער! — האָט דער אָפיציר באַפוילן.

די סאָלדאַטן האָבן באַשאַסן די באַריקאַדע.

אַ גאַנצען טאָג צייט איז אָנגעגאַנגען די מלחמה צווישן די פאַר-באַריקאַדירטע מענטשן און די באַוואָפנטע סאָלדאַטן. די באַריקאַדע איז געווען פעסט, די קוילן זענען צוריקגעשפרונגען פון איר. נאָכמיטאָג זענען די סאָלדאַטן אַרויפגעקראַכן אויף די דעכער פון די הייזער, אויף די באַלקאָנען, און אַראַפּגעשאַסן גלייך צו די מענטשן פון דער הויך. צווישן די מענטשן איז געוואָרן אַ בהלה, קרעכצן פון פאַרוואונדעטע האָבן געריסן די לופט. אַ סך האָבן גענומען לויפן, צוריקציען זיך.

— חברים, האַלטן זיך, נישט לויפן! — האָבן די פירער גערופן.

די מענטשן האָבן זיך אָפּגעשמעלט. אָבער די קוילן פון דער הויך האָבן ווידער געהאַגלט און די מאַסע האָט זיך געבראַכן.

זענדיק, אז באַלד וועלן אלע זיך צעלויפן, האָט באַשקע אַרויפ-  
געכאַפּט זיך אויף אַ פּאַס.

זינגט-זשע הויך, זינגט-זשע הויך אונזער ליד,  
די פּאָג, זי פּלאַטערט איבער טראָנען!

האָט זי געזונגען און געפּאָכעט מיט דער פּאָן אין דער הויך.  
די מענער האָבן זיך פּאַרשעמט פּאַר זייער שוואַכקייט נעבן  
דער זינגענדיקער פּרוי, געקריגן מוט, און מיט פעסטע שטימען  
אונטערגעהאַלטן דאָס געזאַנג.

צוויי סאָלדאַטן, אַ הויכער און אַ קליינער, זענען געשטאַנען  
אויף אַ דאַך און צוגעקוקט צום מיידל, געהילט אין דער רויטער  
פּאָן.

— וועסט זי נעמען אויפן ציל? — האָט דער הויכער גע-

פּרעגט ביים קליינעם.

— איך וועל זי נעמען, — האָט דער קליינער געענטפּערט.

— וועסט זי נישט נעמען.

— וועטען מיר זיך, אז יאָ.

— אין אַ פּאַפּיראַס?

— אין אַ פּאַפּיראַס!

דער קליינער סאָלדאַט האָט אָנגעשטעלט די ביקס, פּאַרמאַכט

דאָס לינקע אויג, גוט איינגעקוקט זיך אין רויטקייט און אַ צי  
געטאַן ביים צינגל.

דאָס מיידל איז אַראָפּגעפּאַלן פון פּאַס צוזאַמען מיט דער פּאָן.

— געוואונען, — האָט דער קליינער סאָלדאַט געזאָגט אַ צו-

פּרידענער.

— ריכטיק, געוואונען, — האָט דער הויכער נאָכגעזאָגט,

אַרויסגעצויגן אַ פּאַפּיראַס פון היטל און דערלאָנגט דעם גוטן  
צילער.

די מענטשן זענען געלאָפּן פון דער באַריקאַדע.

צוזאַמען מיט אַנדערע האָבן געאייילט ניסן און טוביה און

געטראָגן אויף די אַקסלען די פּאַרוואַנדערטע באַשקע. איר בלוט איז

גערונען אויף דער רויטקייט פון דער פּאָן.

## קאפיטל ניינצן

פאר די טויערן פון פלידערבוימס שפיטאל האָט זיך אַרומ-  
געדרייט א פינסטערער און געבויגענער טוביה וועבער און נעצויגן  
זיין דאָרן קנאַכיקן האַלז פון שוויסיקן פּאַפּירענעם קעלנערל. די  
אויגן זיינע, רויטע און פיבערדיקע, האָבן געריסן זיך פון די גע-  
דיכטע ברעמען אַרויס און געבלאָנדזשעט פאַרלוירענע איבער דעם  
שווער - פאַרמאַכטן אייזערנעם שפיטאַל - טויער, געקלעפט צו די  
פאַרהאַנגענע שפיטאַל - פענסטער אין דער הויך.

מען האָט אים נישט אַריינגעלאָזט אין שפיטאַל צו זיין באַש-  
קען. צוויי סאַניטאַרן אין ווייסע פאַרטוכער האָבן זי אַריינגעטראָגן  
און פאַרהאַקט פאַר אים דאָס טויער פאַר דער נאָז.  
— שבת קומט, — האָבן זיי געזאָגט. — אין מיטען דער וואָך

קאָן מען נישט אַריינגיין!

טוביה איז געבליבן שטיין פאַר דער פאַרקלאַפּטער טיר און  
געגראַבלט אין קאַלטן אייזן מיט קראַמפּיקע פינגער, ווי א הונט,  
וואָס קראַצט מיט די נעגל אין דער טיר פון אַ שטוב, פון וועל-  
כער מען האָט אים אין אַ קאַלטער ווינטער-נאַכט פאַרטריבן.

— לאָזט מיך אַריין! — האָט ער גערופן, ווי אַ קינד, וואָס  
פאַרשטייט נישט דעם זין פון זאַכן. — צו מיין טאַכטער!  
מען האָט אים נישט אַריינגעלאָזט.

ער איז אַרומגעלאָפּן לענגאָוים דעם שפיטאַל, געריסן די אויגן  
צו אַלע טירלעך און פענסטער, ווי ער וואָלט געזוכט אן עפענונג.  
אַבער אַלע זענען זיי געווען געשלאָסן. ער איז נישט אַהיימגעגאַנג-  
גען. ער האָט זיך אַרומגעדרייט אַרום דעם מויער. יעדער מאָל,  
וואָס דער שפיטאַל-טויער האָט זיך געעפנט, האָט ער אויפסניי גע-  
געבן זיך אַ ריס צום הויף און יעדער מאָל אויפסניי האָט אים  
דער רויט-פּנימדיקער און גרויס-וואָנסיקער גוי, דער דינער אין  
דעם אַניפאַרם, אַרויסגעשטופט פון אָפענעם טויער אַרויס.

— טראָגט זיך! — האָט ער גערופן ביז. — געגאַנגען!

טוביה האָט אים אַריינגעשטעקט אַ מטבע אין דער האַנט.

— לאַזט מיך אַרײַן, ליבער מענטש, — האָט ער זיך געבעטן,  
נאַרנישט ווי זײַן שטייגער איז געווען, — צו מיין טאָכטער.  
דער גוי האָט די מטבע צוגענומען, אָבער דעם איר נישט  
אַרײַנגעלאָזט.

— צופיל ברענגט מען זיי היינט אין שפיטאַל, — האָט ער  
געזאָגט, — צופיל, דער אינטענדענט האָט שטרענג פאַרבאָטן נישט  
אַרײַנצולאָזן. פאַרפאַלן.

דער שפיטאַל-טויער האָט זיך אָפט געעפנט. די קארעמקע פון  
דער נײַכער הילף האָט מיט אַ קלאַפּן פון פערדישע פּאַדקאָוועס  
און מיט אַ הילכיקן טרומייטערן געלאָזט זיך אַלעמאַל אויפסניי  
הערן ביים פאַבריק-טויער. סאַניטאַרן אין פאַרבלוטיקטע פאַר-  
טוכער האָבן אַרײַנגעטראָגן פאַרוואַונדעטע. די שוואַרץ-געקליי-  
דעטע עגלע-אידן האָבן ביים גלאַק געריסן, מיט די שוואַרץ-בא-  
דעקטע פערד לאַנגזאַם אין שפיטאַל-הויף אַרײַנגעפאַרן און אַרויס-  
געפירט מתים. קופקעס מענטשן זענען באַפאַלן די עגלות מיט  
געוויין און יללות. די עגלע-אידן האָבן געיאָגט, געטריבן די פערד,  
נישט געוואָלט וואַרטן אויף די באַגלייטער. מערסטנס זענען דאָס  
געווען אַרעמע לוויות, פון וועלכע מען קריגט נישט קיין געהעריקן  
טרינק-געלט און די עגלע-אידן האָבן געיאָגט און געברומט ביז:

— אַ סוף, אַ סוף, נישטאָ קיין צייט!

וויבער, קלאַנגדיקע, מיט צעשויערטע שייטלעך, מיט געשוואַך-  
לענע אויגן, זענען נאָכגעלאָפּן דעם האַצקעדיקן וואָגן איבער די  
שפיציקע שטיינער און געשלאָגן זיך מיט די פויסטן אין די הער-  
צער, פאַרנאַנגען זיך אין געוויין. אין דראָזשקעס, צופוס, אויף די  
פלייצעס, האָט מען פאַרוואַונדעטע געפירט אין שפיטאַל, געל-פנימי-  
דיקע מענטשן מיט פאַרבאַנדאַזשירטע קעפּ. אָפטמאַל האָבן פּאַלי-  
ציאַנטן געבראַכט אַ שווער פאַרוואַונדעטן, וועלכן זיי האָבן, באַ-  
וואָפנטע, געהיט ביים קראַנקן בעט ביז צו דער לעצטער רגע. וויי-  
בער מיט קווישלעך אין די הענט, אידן מיט אַרעמע פאַרשטויבטע  
בערד, צעשויערטע מיידלעך, האָבן זיך אַרומגעדרייט ביי די מו-  
ערן. זיי האָבן געקערעכצט, געבראַכן די הענט, געריסן זיך צום  
טויער, אָפּגעשטויסן געוואַרען, ווידער זיך געריסן. צווישן אַלע  
האָט אַרומגעבלאָנדזשעט טוביה וועבער. ער איז נישט גענאַנגען

צו דער ארבעט, נישט אהיימגעגאנגען עסן, נישט אפגעטרעטן פון שפיטאָל אפילו ביינאכט. ווען דער הונגער האָט אים שוין צופיל געפייניקט, האָט ער געגעסן אַ שטיקל טרוקן ברויט. ווען דער שלאָף האָט אים פון די פיס געוואָרפן, האָט ער זיך אָנגעשפּאַרט אויף אַ שטיינערנער שוועל און געדרימלט. דאָס ווייב זיינס, קיילע, האָט אים מיט קללות און געשרייען געטריבן אַ היים, נאָר ער האָט נישט געוואָלט אָפּטרעטן.

ער האָט געשטופט די שפיטאָל-דינער געלט אין די הענט, זיי זאָלן אריינגיין זיך דערוויסן אין דער פּאַלאַטע, וואָס איז מיט זיין באַשקען. ער איז, ווי אַ אידענע, נאָכגעלאָפּן די דאָקטוירים, וואָס זענען אַרויס פון שפיטאָל, און געבעטן ביי זיי רחמים, אויס-געפרעגט זיי וועגן זיין טאָכטער. מען האָט אים געטריבן, געיאָגט, געזיילט, אָבער ער איז נישט אָפּגעטרעטן. דער שטענדיקער שטאָל-צער, רעוואָלוציאָנערער, צאָרנדיקער טוביה, האָט פּאַרעסן אין זיין ווירדע, רעוואָלוציאָנערישקייט, קלאַסן-האַס און, גלייך מיט אַלע דערשלאָגענע ווייבער, נאָכגעלאָפּן די דאָקטוירים, די אויסגעפּוצטע און זאַטע, כדי צו דערגיין עפעס וועגן זיין באַשקען.

— שלעכט, — האָבן זיי אים געזאָגט, — זייער שלעכט. די קויל איז דורך די לונג.

טוביה האָט דערפילט, ווי זיין האַרץ שטעלט זיך אָפּ. ער האָט נישט געקאָנט איינזיצן. ער האָט זיך געריסן אין טויער אַרײַן. ער האָט אַלע שפיטאָל-דינער פּאַרמאַטערט. ער איז די וועכטער נאָכגעלאָפּן. ער איז צו די דאָקטוירים געגאָנגען, געבעטן, גערעדט, געוויינט. זיי האָבן נישט געקאָנט פון אים פטור ווערן און, קעגן דעם רעגולאַמין, אים אין די נעכט אַריינגעלאָזט אין דער פּאַלאַטע. אין דער גרויסער שפיטאָל-פּאַלאַטע, שוואַך-באַלויכטן, איינגעהילט אין נאָכטיקן שאַטן, זענען בעטן אין געדיכטע רײען גע-שטאַנען אויסגעשטעלט. פון יעדן פון זיי האָט זיך געטראָגן וויי-טאַק און צער. די וועכטערינס אין די ווייסע פּאַרטוכער זענען כסדר פּאַרפאַלן געוואָרן. די קראַנקע האָבן נישט אויפּגעהערט רופן, וויינען, קרעכצן און בעטן הילף.

— שטייער! שטייער! — האָבן זיך די וועכטערינס געבײ-זערט. — איר זענט נישט די איין-און-איינציקע דאָ.

עלמערע ווייבער האָבן געזיפצט, געברומט.  
 — זיי האָבן דען דעם קאַפּ צו די קראַנקע? — האָבן זיי גע-  
 מורמלט. — זיי ליגן אָפּ ביי די פעלדשערס און די וועכטערס. אוי,  
 ווי ביטער עס איז דער מזל פון אַן אַרעמאָן!  
 צווישן אַלע בעטלעך איז געשטאַנען באַשקעס בעטל מיט א  
 טאַפּל צוקאַפּנס, באַצייכנט מיט דעם נאָמען, קראַנקהייט און טעם-  
 פּעראַטור. זי האָט געסאַפּעט שווער, די קראַנקע, ווי אַן אַלמע מאַ-  
 שין, וואָס הערט אויף ארבעטן. זי האָט נישט געקאָנט אָטעמען.  
 — לופט! — האָט זי גערופן. — אַביסעלע לופט, א טראָ-  
 פּעלע!

טוביה האָט זי גענומען ביי דער האַנט.  
 — באַשקע, קינד מיינס, — האָט ער גערופן, — נו, וואָס זאָל  
 איך טאָן פאַר דיר?  
 — לופט, — האָט באַשקע געבעטן. — כּיקאָן נישט מער.  
 טוביה איז געלאָפּן צו די פעלדשערס, צו די וועכטערס.  
 — טוט עפעס, מענטשן טייערע, — האָט ער געבעטן און  
 געבראַכן די הענט.  
 זיי האָבן אים נישט געהערט.  
 — דער דאָקטאָר וועט קומען, וועט ער זען, — האָבן זיי גע-  
 ענטפּערט.

טוביה איז געלאָפּן צום דאָקטאָרס קאַבינעט. אָבער מען האָט  
 אים נישט אַריינגעלאָזט. און אַז ער האָט אים שוין אפילו גע-  
 קריגן, דעם דאָקטאָר, האָט יענער אויך נאָרנישט געמאָן. ער איז  
 צו אַ בייזער צום בעט, אַ טאַפּ געמאָן די קראַנקע ביים פּולס, פאַר-  
 קרימט זיך און אוועקגעגאַנגען מיט דעם אייגענעם, וואָס ער איז  
 געקומען.

— עפענען אַביסל דאָס פענסטער, — האָט ער אַ ברום געמאָן,  
 — און איר דרייט זיך דאָ נישט. דאָ איז אַ שפּיטאַל. מיר ווייסן  
 אַליין, וואָס מיר האָבן צו טאָן!  
 טוביה האָט זיך געוואָרפן אויף דער ערד פאַר דעם בעטל. ווי  
 וואָלט ער אוועקגעגעבן זיין באַשקען די גאַנצע לופט, וואָס ער האָט,  
 די אייגענע לונגען, דאָס גאַנצע לייב און לעבן! אָבער ער האָט איר  
 קיין איין טראָפּן לופט נישט געקאָנט געבן.



— טאָכטער! — האָט ער גערופן. — באַשקע, נו, וואָס זאָל  
 איך טאָן פאַר דיר, וואָס?  
 זי האָט אים אין דעם ווייטאַק א ליבן בליק געשיקט, מיט דער  
 שוואַכער האַנט אים געגלעט די הענט.  
 — טאַטע! — האָט זי גערופן. — טאַטעשי.  
 אָבער באַלד האָט איר ווידער גענומען שטיקן. ווי אַ פיש האָט  
 זי געעפנט דאָס מויל, געריסן זיך פון אַרט.  
 — איך ווער דערשטיקט, ראַטעווע מיך!  
 זי האָט פּלוצלינג גענומען רייסן פון זיך דאָס בעמגעוואַנט,  
 דאָס העמד פון לייב, פליקן די האָר פון קאַפּ.  
 טוביה האָט אזוי גענומען שרייען אין דער נאַכט, אז אַלע  
 קראַנקע האָבן זיך אויפגעכאַפט און די וועכטער זענען זיך אָנגע-  
 לאָפּן. מען האָט דער קראַנקער אַן איינשפּריצונג געמאַכט און  
 טוביהן אַרויסגעוואָרפּן.  
 אַ גאַנצע נאַכט איז ער נישט אָפּגעטרעטן פון שפּיטאַל. ווי  
 אַ חיה אין אַ שטייג איז ער אַרומגעלאָפּן אַרום דעם מויער. ער  
 האָט אַליץ געהערט זיין באַשקען רופן:  
 — איך ווער דערשטיקט, ראַטעווע מיך!  
 פּאַרטאַג איז דער וועכטער אים געקומען רופן. ער האָט פאַר-  
 שטאַנען, אז עס איז דער סוף. אין בעט איז געלעגן באַשקע, באַ-  
 גאַסן מיט שווייס. ער האָט אָנגערירט איר האַנט. זי איז געווען  
 קאַלט און מאַכטלאָז. דער פּעלדשער האָט גענומען איר דופּק, גע-  
 טאַפט אַ וויילע און אַוועקגעמאַכט מיט דער האַנט. זי האָט מער  
 נישט געשריגן, בלויז שווער געאַטעמט. באַלד האָט זי גענומען  
 האַקן מיט די ציין. די אויגן האָבן זיך פאַרגלאָצט, איבערגעקערט  
 זיך. אַ וויילע האָבן זיי זיך געעפּנט, אַ קוק געטאָן אויפן פּאַטער  
 און זיך פאַרמאַכט. טוביה האָט גענומען רופן:  
 — מענטשן, גיכער!  
 דער פּעלדשער איז צוגעקומען און אים אָנגענומען ביי דער  
 האַנט.  
 — שוין! — האָט ער געזאָגט.  
 טוביה איז געפּאַלן אויפן בעטל און נישט געלאָזט רירן זיין  
 טאָכטער.

מיט כוח האָט מען אים אָפּגעריסן פון בעטל. איידער ער האָט זיך אומגעקוקט, איז דאָס בעטל געווען ליידיק. בלויז אין בעטגעוואַנט איז געווען נאָך דער פרישער סימן פון מענטש, וואָס איז געלעגן דאָרט. א געבויענער ביז דער ערד, האָט ער זיך גע-שלעפט איבער די שווערע טרעפּ, געזוכט דאָס קיל-שטיבל. צוויי וועכטער האָבן אים געוואָלט אַרויספירן פון שפיטאָל-הויף, אָבער זיי זענען אים נישט בייגעקומען. איינער אַליין איז ער געזעסן אין קיל-שטיבל צווישן די מתים און געוואַכט נעבן זיין טאָכטער.

אינדערפרי זענען מענטשן געקומען צו אים, חברים, פריינט. ניסן איז געקומען. ער האָט נישט געהערט, וואָס מען האָט גע-רעדט צו אים. די מענטשנס רייד זענען אים פרעמד געווען.

די לוייה איז געווען א גרויסע. פאבריקן האָבן זיך געשלאָסן. טויזנטער אַרבעטער האָבן מאַרשירט. אויך האָט מען די טויטע אין דער רויטער פּאָן איינגעהילט. אַרבעטער האָבן קרענץ גע-טראָגן. וואו די לוייה איז דורכגעגאנגען האָט מען די געשעפטן צו-געמאַכט. די באַגלייטער האָבן די קעפּ אָפּגעדעקט. אויף אלע טראָטווארן און באַקאַנען זענען טויזנטער מענטשן געשטאַנען. טוביה איז געגאנגען פאַרשטיינערט, אַלץ איז אים געווען פרעמד, דערווידער. ער האָט קיין זאך נישט געזען א חוץ זיין אייגענער בראַך. די פאַרגלאַצטע אויגן פון זיין באַשקען, וואָס האָבן זיך אין נסיסה געעפנט, כדי אויף אים דעם לַעצטן קוק צו געבן, זענען אים פאַר די אויגן געשטאַנען, דאָס בלוט פּערגליווערט.

אויפן בית-עולם האָט מען רעדעס געהאַלטן, רעוואָלוציאָנערע לידער געזונגען. טוביה האָט עס נישט געקאַנט הערן. ער האָט נישט געקאַנט זען, ווי דער כאָר שמעלט זיך אויס אין א ריי, ווי אויף אַ פאַראַד, ווי די בחורים נעמען די פעסטע מענער, ווי די מיידלעך ציען די סאָפּראַנען. וואָס האָט דאָס אַלץ אָנגעהערט זיך מיט זיין טאָכטער, מיט זיין באַשקען? אים האָבן געברויט די האַפּערדיקע רייד פון די רעדנער, וואָס האָבן גערופן צום קאַמף פאַר לַעבן און פרייהייט. צו וואָס לַעבן און פרייהייט, ווען זי, באַשקע, איז נישט מער? ווי נאָדלען האָבן אים געשטאַכן די רייד פון פרעמדן קאָמיטעט-מענטש, וואָס האָט זיין רעדע אויפן פאַר-שאַטענעם קבר געהאַלטן.

א שיינער, א שווארץ-אויניקער, מיט גרעסערע לאָקן און מיט א בערדל, איז ער געשטאנען, דער קאָמיטעט-מאָן, און געצויבערט מיט זיין רעדנער-קראַפט, אויפגעהויבן די שטים, אראָפגעלאָזט, געגלעט מיט איר ווי סאַמעט, באַלד געצונדן, געדונערט, און ווידער אַריינגעפאַלן אין טרויער, אומעט. ער האָט געקאָנט רעדן, א מייסטער געווען דערין, ער האָט געוואוסט, וואו צו ווערן נביאיש שטאַרק און וואו סענטימענטאַל ווייך, ווען צו שיטן קוילן און ווען צו גלעטן, אָנ-זאַפן די שטים מיט טרערן. ער האָט געשפילט, געקוקט מיט די גרויסע שוואַרצע אויגן אַרום זיך, געזען דעם איינדרוק, וואָס ער מאַכט, און נאָך מער אַרײַן אין דער ראַלע. טוביהן האָבן זיינע ווער-טער געשטאַכן, געשפּיזט. אויף דעם קבר פון זיין באַשקען איז יענער געשטאַנען, אויף דער פרישער ערד פון זיין געליבטער טאָכ-טער, געהנדלט זיך און געשפילט. די ווערטער זענען ווי שטיינער אים געפאַלן אין קאַפּ.

און אז דער רעדנער האָט דערנאָך אַרויסגענומען דאָס העמד, דאָס לעצטע העמד פון דער טויטער, וואָס איז געווען אויסגעוויקט אין בלוט פון דער וואונד, און עס אויפגעהויבן אין דער הויך מיט א רוף:

— ביים בלוט פון דער אומגעקומענער שווערן מיר נקמה!  
האָט עס טוביה ניט געקאָנט זען. ער האָט דאָס העמד אַרויס-געריסן און באהאַלטן אונטערן רעקל, צום האַרץ צוגעדריקט.  
— לאָזט מיך! — האָט ער זיך געריסן פון די מענטשן, וואָס האָבן אים געהאַלטן ביי די הענט.  
דער עולם איז געווען אַנטוישט. די גאַנצע שטימונג איז גע-ווען געשטרט.

טוביה האָט זיך אוועקגעזעצט אויף דער פריש-באַשאַטענער ערד און געקוקט מיט וואַנזיניקע אויגן אַרום זיך. נעבן אים איז געשטאַנען א שווייגנדיקער און פינסטערער, ניסן.  
אויף די בית-עולם-בוימער האָבן פויגעלעך געצוויטשערט, גע-שטיפט און געזונגען. פון ווייט האָט אַ סירענע געפיפט.

## קאפיטל צוואנציק

דער געוועזענער פראלעמאריאטישק און איצטיקער פעפעסאָ-וועץ מאַרטשין קוטשינסקי איז געווען אַרומגערינגעלט מיט פּאָליציי און אַגענטן, ווי אַ האָז פון יאַנד-הינט. אויף אַלע וועגן, וואָקזאַלן האָבן שפּיאָנען געהיט זיינע טריט. עס איז געווען אוממעגלעך פאַר אים אַרויסצוקריגן זיך פון דער שטאָט.

שוין אַכט טאָג צייט, ווי ער מיט זיין טעראָריסטישער גרופּע האָבן געמאַכט אַן אָנפאַל אויף דער באַן-סטאַציע ראָנאָוו, ביי לאָדזש. אין מיטן העלן טאָג איז דער נישט-פאַרענדיקטער סטודענט פון וועטערינאַרן-אינסטיטוט מאַרטשין קוטשינסקי באַפאַלן מיט זיינע לייט די סטאַנציע, דערשאַסן די סאָלדאַטן, וואָס האָבן געהיטן דעם פּאַסט-וואַגאָן, אַרויסגעכאַפט עטלעכע פעקלעך פאַפּיר-געלט און אַנטלאָפּן דורך זייטיקע וועגן קיין לאָדזש.

מאַרטשין קוטשינסקי איז געווען זייער צופּרידן פון זיין פּאַנג. פון די צייטונגען, וואָס ער האָט גלייך צומאַרגנס פאַרטאָג אָנגע-קויפט, האָט ער זיך דערוואוסט, אז פון פּאַסט-וואַגאָן זענען צוגע-נומען געוואָרן דריי זעקלעך מיט גאַנצע צוויי הונדערט טויזנט רובל. מיט אַזאַ סומע האָט שוין די פאַרטיי געקאָנט זיך אַ ריר געבן, פּאַנאַנדערנעמען די הענט. אָבער די מענטשן פון זיין גרופּע האָבן אים בלויז אַ העלפט דערפון געבראַכט. מען האָט נישט געקאָנט ציילן דאָס געלט אויף דעם אָרט. מען האָט געמוזט וואָס פּריער אַנטלויפן. אויך האָבן נישט אַלע טעראָריסטן געקאָנט צוזאַמען אַנטלויפן. יעדער איז געלאָפּן מיט אַן אַנדער וועג. ערשט אויפן דריטן טאָג האָט מען געקאָנט זיך טרעפן אין לאָדזש אויף דער קאָנספּיראַטיווער וואוינונג. אָבער אַנשטאַט דריי זעקלעך, האָבן די מענטשן געבראַכט בלויז צוויי זעקלעך, אַנשטאַט צוויי הונדערט טויזנט רובל ווי עס איז געווען אין די צייטונגען, האָבן זיי גע-בראַכט בלויז אַ העלפט דערפון.

מאַרטשין קוטשינסקי איז געווען אויסער זיך פאַר צאָרן.  
— וואו איז דאָס איבעריקע געלט? — האָט ער געפרעגט ביי זיינע מענטשן.

— אזויפיל האָבן מיר גענומען. מער איז נישט געווען.  
— אין די צייטונגען איז אָפּגעדרוקט, אז עס איז געווען  
טאַפּלט!

— אזוי פיל וויפּל מיר האָבן גענומען, אזויפיל האָבן מיר  
געבראַכט, — האָבן די מענטשן געזאָגט.  
קוטשינסקי איז געוואָרן אַן אויפגעקאַכטער.

— איך וועל נישט דערלֶאָזן קיין באַנדיטיזם אין דער טעראַ-  
ריסטישער אָרגינאַזיציע — האָט ער געקלאַפט אין טיש. — מיטן  
לעבן וועט באַצאָלן יעדער, וואָס וועט איין גראַשן אַראָפּנעמען פאַר  
זיך.

— דאָס איז אונזער לוינ פאַר אונזער ארבעט, פאַר איינשמעלן  
דאָס לעבן? — האָבן די טעראַריסטן געזאָגט באַליידיקטע. — גוט,  
מיר וועלן זיך שמעלן צו א פאַרטיי-גערעכט. נאָר אז ס'וועט זיך  
אַרויסווייזן, אז די באַשולדיקונג איז געווען אַ פאַלשע, וועלן מיר  
זוכן גערעכטיקייט פאַר דער באַליידיקונג, אונזער אייגענע גערעכ-  
טיקייט...

זיי זענען האַסטיק אוועק פון הויז.  
קוטשינסקי האָט געזוכט הילף ביים צעקאַ. אָבער דער צעקאַ  
האָט זיך נישט געוואָלט אַריינמישן אין דער זאך.

— מיר ווילן מער נישט האָבן דערמיט צו טאָן, — האָבן די  
צעקאַ-לייט געענטפערט. — מיר ווייסן נישט מער, וואו עס הויבט  
זיך אָן דער טעראַר און וואו עס ענדיקט זיך דער באַנדיטיזם, חבר  
קוטשינסקי.

קוטשינסקי האָט זיי מיט פאַראַכטונג געוואָרפן דאָס זעקל געלט  
אין פנים און איז אוועק.

— אליין וועל איך מיר מיין שמעטל באַשטיין, — האָט ער  
געזאָגט און איז אַ צאָרניקער אַרויס.

שווערע טעג האָבן זיך אָנגעהויבן פאַר קוטשינסקי. צעריסן  
מיט זיין טעראַריסטישער גרופּע, צעקריגט מיט דער פאַרטיי, גע-  
היט פון אַגענטן און שפּיאָנען, האָט ער קיין ווינקל זיך נישט גע-  
פונען אין דער גרויסער שטאָט. ר'האָט נישט געוואָלט קיינעם פון  
זיינע נאָנטע און פריינט אַריינציען אין קיין צרה. ער האָט געוואוסט,  
אז יעדער, וואָס וועט אים אויסבאַהאַלטן, וועט באַצאָלן מיטן לעבן.

שוין צו שטארק האָט מען איצט געזוכט זיין קאָפּ נאָך דער גרויסער עקספּראָפּריאָציע. ארויסקריגן זיך פון שטאָט איז געווען אוממעגלעך.

קוטשינסקי האָט גענומען לעבן אַ וואָגלעך-לעבן, הפּסר, גרייט אויף אלץ, ווי שטענדיק, ווען מען האָט שוין נישט מער וואָס צו פאַרלירן.

מיט עטלעכע רעוואָלווערן אין די טאַשן, מיט אַ סך קוילן אין רעזערוו, האָט ער אַרומגעבליאָנקעט איבער דער באַלאַגערטער שטאָט און געוואַרט יעדער מינוט, מען זאָל אים כאַפּן. אונטערנעבן זיך אָן קאַמף האָט ער נישט געטראַכט. ער האָט געוואוסט, אז זיין גורל איז געהתמעט אין דער שטאָט, אַז מיט יעדן טאָג מער דערנענטערט זיך זיין סוף. מיט זיין געניט אויג פון אַ רעוואָלוציאָנער, האָט ער געזען, אז די פּאָליציי פאַרשפּאַרט אים וואָס מער די שטאָט, וויל אים פּאַקן ביי אַ ווינקל, ביי אַ טויבער וואַנט, און נעמען אים. ער האָט דערוואַרט זיין סוף יעדער מינוט. אָבער געוואוסט האָט ער אויך, אַז נעמען אים אָן קאַמף וועלן זיי נישט. ער וועט פריער עט-לעכע פון זיי אַריינזאָגן קוילן אין די קעפּ אַריין, וויפּל נאָר ער וועט האָבן. די לעצטע קויל וועט ער זיך אַליין געבן. דער געדאַנק האָט אים גרינגער געמאַכט, אַ טרייסט אים געווען אין די וואָגלעךדיקע טעג.

ער האָט זיך געשפּילט מיט דער פּאָליציי. דוקא, וויל זיי האָבן אים געהיט ביי די וואַקזאַלן, ביי די וועגן, אַרומגעיאָגט זיך נאָך אים איבער אַלע פאַרדעכטיקע קאַנספּיראַטיווע פּלעצער, איז ער גאָר אַרומגעקראַכן איבער די גאַסן, וואו ער האָט אַמווייניקסטנס גע-דאַרפט זיין. ער איז אַריין אין קירכן, אויסגעמישט זיך מיט די בעטנדיקע און שעהן-לאַנג אָפּגעזעסן דאָרטן, ביז צום לעצטן. ער האָט אַריינגעכאַפט זיך אין ביבליאָטעקן, געקוקט אין ביכער, וואָס זענען אים גאַנץ פּרעמד געווען, אַבי אַוועקצוהרגענען צייט. ער האָט זיך אַרומגעשלאָפּט איבער מערק, פּלעצער, איבער אַלע געגנטן און לעכער, וואו עס זאַמלען זיך אַ סך מענטשן, און ער האָט געהאַלטן אויג אַרום זיך, געשמעקט מיט די נאָזלעכער געפאַר, ווי אַ חיה אין וואַלד. מיט הנאה האָט ער געליענט אין די צייטונגען וועגן די יאָגענישן פון דער פּאָליציי נאָך אים.

בייטאג איז נאך געווען ווי נישט איז. שלעכט איז געווען אין די נעכט. אין קיין האַטעל קומען האַט מען נישט געקאָנט, אפילו נישט מיט קיין פאַלשער פּאַס. אלע דינער האָבן געהאַט זיין פּאַטאָ-גראַפיע פון דער פּאַליציי. אין קיין פּריילעך-הייזל האַט מען נישט געטאַרט אריינשמעקן. די מידן זענען מערסטנס געווען אנגענטקעס. קיין גערטנער, פּאַרקן זענען אין דער שטאָט נישט געווען. קוטשינסקי האַט זייער שלעכטע נעכט פאַרבראַכט. אין די אָונטן האַט ער זיך נאָך אן עצה געגעבן. ער האַט זיך אַריינגעכאַפט אין א רעסטאָראַנדל, אַמאָל אַפילו אין א איריש בית-המדרש, וואו ער האַט זיך פאַרשפּאַרט אין א ווינקל און געשאַקלט זיך, גלייך ווי אלע אידן האָבן עס געטאָן. ער האַט אַפילו נאָכגעברומט, ווען די קדישים האָבן געזאָגט קדיש אלע צוזאַמען. קיינער האַט זיך אויף אים אין געדיכטעניש נישט אומגעקוקט. אַמאָל פלעגט ער אויך זיך אַריינכאַפן צו אַ בעקער אין אַ קעלער און כאַפן אַ קערטל מיט די געזעלן, וואָס זענען אלע-מאָל בעלנים דערויף, אַלצאיינס ווען און מיט וועמען. שלעכט איז געוואָרן, ווען מען האַט די טוירן פאַרמאַכט. ווי אַ הפּקרדיקער הונט פלעגט קוטשינסקי אַרומקריכן אין די נעכט. ער האַט מקנא געווען די קעץ, וואָס קריכן אַזוי לייכט אַרײן אין די קעלערס דורך די פאַרקראַטעטע קעלער-לעכער.

נאָך דער דריטער נאַכט אַרומקריכן אָן שלאָף, האַט ער מער שוין נישט געקאָנט אויף די פיס שטיין און ער האַט זיך געלאָזט ניין מיט דער ערשטער בעסטער גאַסן-מויד, וואָס האַט אים גערופּן. זי האַט אים אַריינגעפירט אין אַ קליין בוידעם-שטיבל. — פאַרוואָס טוט איר זיך נישט אויס? — האַט זי אים גע-פרעגט.

— איך וועל אַזוי איבערליגן די נאַכט, — האַט ער געזאָגט.  
 — איך געפעל איך נישט? — האַט זיך די מויד באַליידיקט.  
 — ביזט שוין, זייער שוין, — האַט איר קוטשינסקי געמאַכט אַ קאַמפּלימענט, — נאָר איך בין מיד, שרעקלעך מיד. לאָז מיך שלאָפן.

ער האַט אַרויסגענומען די רעוואָלווערן און זיי געלייגט צו-קאַפּנס.

— זאָלסט נישט אַראָפּגיין אויף קיין מינוט, — האַט ער איר

אָנגעזאָגט שטרענג, — טאָמער וועט מען קלינגען אין טויער, זאָלסטו מיך אויפוועקן! באַצאָלן וועל איך דיר פריעראויס. בעסער אזוי.  
— גוט, איך וועל אויפוועקן, — האָט די מויד געזאָגט, קוק-  
דיק מיט מורא אויף די רעוואָלווערן.

— זיי זענען געלאָרן? — האָט זי געוואָלט וויסן.

— געוויס.

— שלאָף רואיק, — האָט די מויד געזאָגט, אַראָפּציענדיק פון זיך די קליידער, — אויף יעדן פאַל קאָן מען דאָ אַרומעט אַרויס-  
קריכן צום בוידעם, דורכן פענסטער.

פאַרטאָג האָט אים די מויד אויפגעוועקט.

— פאַניע, מען קלינגט!

איינס און צוויי איז קוטשינסקי געשטאַנען אויף די פיס. ער האָט געכאַפט די רעוואָלווערן און דורכן דאָך-פענסטער אַרויס צום בוידעם. דורכן רונדן בוידעם-לאָך האָט ער דערזען אַ גאַנצע חברה פּאָליציאַנטן מיט אַ פּריסטאַוו. אַלע האָבן זיי געהאַט ביקסן אויף די פּלייצעס. דער פּריסטאַוו האָט זיך פאַרשטעקט הינטער די פּאָ-ליציאַנטן.

— קוטשינסקי, גיט זיך אונטער! — האָט דער פּריסטאַוו

אַרויפגעשריגן.

קוטשינסקי האָט אָנשטאַט אַן ענטפּער אַראָפּגעשיקט אַ קויל דורכן לאָך, גלייך אין די מענטשן אַרײַן. דער קאָמיסאַר האָט אַראָפּגעזעצט זיך אויף דער ערד און געהייסן באַשיסן דאָס הויז. עטלעכע שעה צײַט האָט קוטשינסקי געפירט מלחמה פון בוידעם מיט דער אַרמײ פּאָליציאַנטן אַרום הויז. אויף יעדער זאַלף פון אונטן האָט ער געענטפּערט מיט שאָסן דורך דעם בוידעם-לאָך. אַז אים איז פאַרבליבן נישט מער ווי די לעצטע דריי קוילן, האָט ער זיך אַוועקגעזעצט וואַרטן. ער האָט זיי געהאַלטן גרייט פאַר זיך, די לעצטע קוילן. אָבער ער האָט נאָך געוואַרט. ער האָט זיי גע-וואָלט אויסנוצן אין דער לעצטער רגע, ווען די פּאָליצײ וועט אַרויפ-קריכן אים נעמען.

מיט אַ שאַרף אויג האָט ער נאָכגעקוקט יעדער באַוועגונג פון דער פּאָליצײ. אַ צײַט לאַנג זענען די פּאָליציאַנטן געשטאַנען דער-שאַקענע, געמאַכט מיט די הענט און זיך נישט צונערירט צום



הויז. זיי האָבן עטלעכע מאָל אויסגעשאָסן פון אַ ביסס. קוטשינסקי האָט זיי נישט געענטפערט.

— ער מוז זיין טויט, — האָט דער פריסטאוו געזאָגט, — ווער וועט אַרויפקריכן כאַפן אַ קוק?

— איך, וואַשע בלאַגאַראַדיע, — האָט זיך אַ פּאָליציאַנט אָפּגערופן, און גענומען קריכן אַרויף צום בוידעם. קוטשינסקי האָט זיך פאַרשטעקט הינטער דער הענגנדיקער וועש מיטן רעוואָלווער אין דער האַנט. ער האָט געהערט, ווי מען גראַבלט ביי דער טיר, ווי מען שאַרט מיט די פיס, ווי מען רופט אים. ער האָט זיך נישט אָפּגע-רופן. דער פּאָליציאַנט האָט אַריינגעשטעקט דעם קאָפּ, אַרומגע-קוקט זיך פון אַלע זייטן. אין דער מינוט האָט קוטשינסקי אים דערלאָנגט מיטן הענטל פון רעוואָלווער אין קאָפּ מיט אַזאַ קראַפט, אַז דער פּאָליציאַנט האָט זיך גלייך אויסגעצויגן, אָן אַ קרעכץ אפילו. קוטשינסקי האָט גיך אַראָפּגעצויגן פון אים דעם מונדיר, די שטיוול און דאָס היטל און זיך אָנגעטאָן אין דעם. דערנאָך האָט ער גענו-מען די ביסס אויף די פלייצעס, דעם פּאָליציאַנט פאַרוקט אין אַ ווינקל און צוגעקראַכן צום לאַך.

— העי, וואָס איז מיט דיר, ראַמאַנענקאָ? — האָט דער פריסטאוו גערופן פון גאָס.

— שיקט אַרויף מענטשן, וואַשע וויסאַקאַראַדיע, — האָט קוטשינסקי געענטפערט מיט אַ רוי פּאָליציאַיש קול.

מיט גרויס העלדישקייט האָט דער פריסטאוו, צוזאַמען מיט צענדליקער פּאָליציאַנטן, אַ לאַז געטאָן זיך צום בוידעם.

— איבער אַלע ווינקעלעך זוכן! — האָט דער פריסטאוו באַ-פוילן. — לעבעדיק.

אין טומל און אין דער פינסטערניש איז קוטשינסקי אין מונדיר אַראָפּ מיט די טרעפּ צו דער גאָס. קיינער האָט אים, דעם פּאָליציאַנט, נישט נאָכגעקוקט.

ווען די פּאָליציאַנטן האָבן ענדלעך געפונען דעם הרוג און אים באַלויבטן מיט אַן עלעקטריש לעמפעלע, האָבן אַלע מיט אַמאָל אויסגעלאָצט די אויגן און גענומען זיך צלמען אין שרעס.

— באַטוישקא, — האָבן זיי גערופן, — דאָס איז דאָך אונזער

ראַמאַנענקאָ!

דער פריסטאוו האָט זיך געריסן די האָר פון קאָפּ.  
 — אין דער מאַמען אייך, הינטישע זין, — האָט ער געוואָל-  
 טעוועט, — אין דער מאַמעס מאַמעס מאַמען ביז אַלע דורות!

### קאָפּיטל איין און צוואַנציק

דער זשאַנדארמען-פּאָלקאָוויק קאָניצקי, אַ פּאָליאַק, וואָס איז  
 איבערגעגאַנגען אויף פּראָוואָסלאַוויע, דער שעה פון דער פּאָליטי-  
 שער פּאָליציי אין דער רעוואָלוציאָנערער שטאַט לאָדזש, האָט גע-  
 ריבן די קלאָרע ווייכע הענט פון נחת, האָט געדרייט די בלאַנדע  
 וואַנסן זיגערש אַרויף, אַלץ העכער און העכער.  
 — בראַוואָ, בראַוואָ! — האָט ער געמאַכט קאָמפּלימענטן  
 זיינע אַגענטן. — איך וועל עס אייך קיינמאָל נישט פאַרגעסן.  
 ער האָט געהאַט פאַרוואָס פּריילעך צו זיין, דער זשאַנדארמען-  
 פּאָלקאָוויק קאָניצקי. נאָך לאַנגע און שווערע נעצן, וואָס ער האָט  
 פאַרשפּרייט אויף די אַחדותניקעס אין לאָדזש, נאָך אַ סך אַרבעט,  
 מי, קאָפּ-ברעכעניש און המצאות, האָט ער ענדלעך אַריינגעקריגן  
 אין זיינע הענט דעם לאָדזשער קאָמיטעט מיט דער געהיימער דרו-  
 קעריי, מיט אַלע פּראָקלאַמאַציעס, אַרטיקלען און טעזיסן, וואָס עס  
 זענען דאָרט געווען. אַלע, די גאַנצע סמעטענע, זענען געווען איצט  
 אין אַרעסט, געהיט פון אַ סך זשאַנדארמען און אַגענטן.  
 דער זשאַנדארמען-פּאָלקאָוויק קאָניצקי איז מער צופּרידן געווען  
 פון דעם געראַטענעם געפאַנג זיינעם, ווי פון דעם גאַנצן זיג פון די  
 סאָלדאַטן איבער דער באַריקאַדע אויף די גאַסן. וואָרום כאָטש אַליין  
 אַ מיליטער-מענטש, האָט פּאָלקאָוויק קאָניצקי נישט שטאַרק גע-  
 גלויבט אין זעלנערישע נצחונות אין דער רעוואָלוציע. פּאָלקאָוויק  
 קאָניצקי האָט מער געהאַלטן פון קאָפּ, ווי פון אַ ביקס. נישט אומ-  
 זיסט האָט ער אין די יונגע יאָרן שטודירט פּסיכאָלאָגיע און פּילאָ-  
 זאָפּיע אין פעטערבורגער אוניווערסיטעט. אויך איז ער אַליין אַמאָל  
 געווען אַ רעוואָלוציאָנער, געריבן זיך די צונג אין געהיימע קרייזלעך  
 ביי דיסקוסיעס. כאָטש ער האָט שפּעטער אוועקגעוואָרפּן די אינגלע-  
 רישע נאַרישקייטן, אַרויסגעגעבן די אייגענע חברים, אַריין איז

דינסט און דערשלאָגן זיך ביזן ראַנג פון אַ זשאַנדאַרמען-פּאָלקאוויק, האָט ער פּונדעסטוועגן נישט פּאַרלוירן דעם גלויבן אין וואָרט, האָט ער נאָך אַלץ געגלויבט, אַז דער קאַפּ האָט מער ווערט ווי די ביקס, אַז דאָס וואָרט איז שאַרפּער פון דער שווערד, ער האָט געהאַלטן, אַז אין קאַמף קעגן די רעוואָלוציאַנערן דאַרף מען אַנווענדן זייער אייגן כלי-זיין, אַרויסשטעלן קאַפּ קעגן קאַפּ, וואָרט קעגן וואָרט. שכל קעגן שכל. מער ווי אין די סטודענטישע יאָרן, האָט פּאָלקאוויק קאַניצקי שטודירט די סאַציאַליסטישע און רעוואָלוציאַנערע ליטע-ראַטור. ער האָט געוואוסט אַלע ווערק איבער סאַציאַלאַגיע און עקאָ-נאָמיק, האָט געקענט אַלע ריכטונגען אין מאַרקסזיסם, געווען אויס-געבונדן אין אַלע פּראָגראַמען פון די רעוואָלוציאַנערע פּאַרטייען. אויך פּילאָזאָפּיע און פּסיכאָלאַגיע האָט ער ליב געהאַט. אין זיין שופּלאַך פון שרייב-טיש אין קאַנצלאַריע האָט זיך צוזאַמען מיט אַ רעוואָלווער און קוילן שטענדיק פּאַרוואַלנערט דאָס סאַמע ניעסטע בוך איבער הויכע ענינים. ער האָט שטענדיק, פון טאָג אן ווי ער איז אַריין אין דעם פּאָליטישן דעפּאַרטאַמענט אויף אַרבעט, גע-האַלטן זיך אין זיין מיינונג, אַז נישט מיט שווערד און ביקס וועט מען די רעוואָלוציע אין רוסלאַנד פּאַרניכטן, נאָר מיט קאַפּ, שכל און וואָרט. דער בעסטער וועג צו באַקעמפן אַ שערלעכן באַציל, האָט ער געוואוסט, איז איינצושפּריצן אין קערפּער דעם זעלבן באַציל; דאָס בעסטע מיטל אויפצורייסן אַ פּינלעכע פעסטונג, איז אויפצו-רייסן זי נישט פון דרויסן, נאָר פון אינעווייניק, אַריינצוקריגן זיך אין שונאַם לאַגער אַליין. די סאַלדאַטסקע עלטסטע אין פעטערבורג, די אַנהענגער פון ביקס און שווערד, זענען געווען קעגן אים. זיי האָבן געהאַלטן פון סאַלדאַטישע מיטלען. אָבער קאַניצקי איז נישט אָפּגעטרעטן פון זיינס. ער האָט טאַקע אויספרובירט זיין מעטאָדע אין עטלעכע שטעט, איבערהויפּט אין ליטע און אין פּוילן, וואו ער איז געווען אַ היימישער מענטש, און ס'האַט געבראַכט גוטע רע-זולטאַטן. איצט, ווען אין לאַדזש האָט זיך דאָס פייער פון דער רע-וואָלוציע צעפּלאַקערט, האָט מען אים אַהער געשיקט, אין דער שטאָט פון פּאָליאַקאָ, אידן און דייטשן, כדי ער זאָל פּערלעשן דאָס פייער מיט זיינע וועגן.

פּאָלקאוויק קאַניצקי האָט זייער אויסגעטויגט זיך פאַר לאַדזש.

אליין א פאליאקס, וואָס האָט זיך אויסגעהאָדעוועט ביי א טאטן א הויז-וועכטער אין ביאליסטאק אויף דער אַרעמער אידישער כאַנאַי-קעם, שטענדיק צווישן אידישע קינדער, האָט ער גערעדט אידיש שיער נישט אזוי גוט ווי היליש. אויך דייטש האָט ער געלערנט שפע-טער אין די סטודענטישע יאָרן. ער האָט געקענט די באַפעלקערונג אין לאָדזש, ווי די אייגענע צען אויסגעצערטלטע פינגער. און טא-קע, ווי נאָר ער איז אָנגעקומען, האָט ער שטאַרק אין דער אַרבעט זיך אַריינגעוואָרפן אין דער פיל-פעלקערדיקער שטאָט, אין אינדוסט-ריע-צענטער, וואָס פאַרשפּרייט איבער גאַנץ רוסלאַנד מאַנופאַקטור, גאַלאַנטעריע און רעוואָלוציע.

אליין אַן אַרויפגעאַרבעטער אינטעליגענט, וואָס האָט דערפאַר פיינט דעם פּראָסטן עולם, מיאוסט זיך פון אים, פאַראַכטעט אים, האָט פּאָלקאוויק קאַניצקי אין זיין זשאַנדאַרמישער אַרבעט געשמעלט זיך אויף דער זייט פון פּראָסטן פּאָלק קעגן דער אינטעליגענץ. פּאָל-קאוויק קאַניצקי האָט נישט גענלויבט אין די מאַסן. ער האָט וועגן זיי זייער אַ שלעכטע מיינונג געהאַט, געהאַלטן זיי פאַר טייג, פאַר ליים און בלאָטע, וואָס די אינטעליגענטן קנעטן אויס דערפון אַלץ, וואָס זיי ווילן נאָר. און ער האָט געטאָן אַלץ, אומצוברענגען די אינטעליגענטן, דאָס זאַלץ און פעפּער פון דער רעוואָלוציע, דעם פונק, וואָס צינדט אָן דעם געדיכטן וואַלד. און אויסגעראָטן די אינטעליגענטן, פאַרניכטעט זיי, האָט ער נישט אַזויפיל מיט טורמעס און שטראַפן, וואָרום קאַניצקי האָט געוואוסט, אַז דאָס וואָרט איז שטאַרקער פון יעדן טורמע-מויער; פאַרניכטעט האָט ער זיי מיט אַנרייצן די אַרבעטער קעגן זיי, מיט צעפלאַקרן אַ פייער צווישן די אַרבעטער און די אינטעליגענטן. אַמליבסטן האָט ער געהאַט צו זוכן זיינע מענטשן און אגענטן נישט צווישן די באַאַמטע, ווי אַנ-דערע, נאָר אין די פאַרטייען אליין, צו שאַפן פּראָוואָקאַטאָרן אין יעדער פּאָליטישער גרופּע. געזוכט האָט ער זיי נישט צווישן די שפיצן פון די פאַרטייען, נאָר צווישן די האַלבע-אינטעליגענטן, צווישן די געקרוודעטע, אַמביציעזע און דערשלאַגענע, וואָס פּאַלן אַריין צו אים אין די הענט. געטאָן האָט ער עס מיט פּסיכאָלאָגישע וועגן, מיט אַן אייגענעם גאַנג.

ווי אַ חיה ווייסט תמיד דעם שוואַכסטן טייל קערפּער פון איר

קרוב און קלינגט זיך אָט דאָס שוואַכע אָרט אָנצוקריגן מיט ציין און נעגל, אזוי האָט אויך פּאָלקאוניק קאָניצקי געזוכט אויסצוגע- פינען ביי זיינע קרבנות דאָס שוואַכסטע אָרט, דאָס עמפּינדלעכסטע, כדי פון דאָרט אָנצוהויבן זיין יאָנד. ער האָט געוואוסט, אז די מענטשן, וואָס פאלן אַרײַן צום ערשטן מאָל אין אַרעסט, זענען פאַר- שידן. ווער עס האָט מורא פאַר אַ קלאַפּ און ווער עס מאַכט זיך גאַרנישט פון אַ קלאַפּ, אָבער דערפאַר קאָן ער בשום אופן נישט לײַדן קיין ליכט אין צעלע און ווערט ווײַלד, ווען מען לאָזט אים ברע- נען אַ גאַנצע נאַכט די עלעקטריע אין קאַמער. ווער עס קאָן גיין גלייך צו דער תּליה, אָבער דערפאַר ציטערט ער אינגאַנצן, ווען מען זעצט אים אַרײַן צווישן טורמע-שטשורעם אין קאַרצער, און ווער עס פּלאַטערט פאַרן טויט, רייסט די האָר פון קאָפּ בלוזי ווען מען דערמאָנט וועגן אַ תּליה. וועמען מען קאָן איבערשרעקן מיט גע- שרייען און וועמען מען קאָן געווינען מיט גוטע רייד און איידעלע געשפּרעכן.

תּמיד, ווען נאָר מען פּלעגט ברענגען פּאָליטישע אַרעסטירטע, פּלעגט פּאָלקאוניק קאָניצקי אַלײַן זיך אויסבאַהאַלטן אין אַ זײַטיק צימערל ביים אַרעסט-הויז און דורך אַ געהיים טירעלע באַטראַכט די מענטשן. מיט די קאַלטע העלע אויגן האָט ער דורכגענומען יעדנס פנים, יעדנס ריר און באַוועגונג. ביז דער ערשטער אייגענער אויס- פאַרשונג האָט ער געהויסן זיינע מענטשן זיין גראַב מיט די אַרעס- טירטע, שרייען אויף זיי, שלאָגן, טופּען אויף זיי מיט די פּיס, דראַען. אין טומל און געשריי האָט פּאָלקאוניק קאָניצקי גוט באַטראַכט דורך זיין טירעלע, ווי ווער עס נעמט אויף די ערשטע באַגעגעניש. ער האָט גוט געמערקט, ווער עס האָט שוואַכע נערוון און גיט זיך אַ וואָרף ביי יעדער טופּ פון אַ זעלנערישן שטיוול און ווער עס ווערט בלאַס, פאַרלירט דאָס בלוט פון פנים, ווען מען גייט צו צו אים גאָר נאָנט און מען קוקט אים גלייך אין די אויגן אַרײַן. ווער עס האַלט זיך פעסט צווישן אַלע, נאָר וואַקלט מיט די פּיס, ווען מען טײַלט אים אָפּ פון די חברים און מען פירט אים אַוועק באַזונדער, און ווער עס פאַרקרימט זיך פון עקל, ווען מען טוט אים אויס און מען באַ- טאַפט אים דעם הויילן קערפּער מיט די הענט. וועגן יעדן האָט ער זיך סמנים אין זיין ביכעלע געמאַכט, כדי צו וויסן, ווי אזוי יעדן

פון זיי ביים שוואַכסטן אָרט אָנצוגרייפן. דאָס האָט תמיד געהאַט אַ גוטע פּעולח.

אויך האָט ער ליב געהאַט צו שפּילן דעם צדיק פּאַר די פּאָלי-טישע, דעם לייטישן מענטש. ערשטנס, האָט ער פּאַר די רעוואָלוצ-יאַנערן מורא געהאַט. זינט ער איז געווען אין לאָדזש, זענען אַ סך פון זיינע לייט אומגעקומען פון זייערע קוילן און מעסערס. פון אונטער דער ערד האָבן די רעוואָלוציאַנערן זיי דערשמעקט און גוקס געווען זיך אָן זיי פאַר זייער גרויזאַמקייט. פּאָלקאוויק קאַניצקי האָט נישט בדעה געהאַט אַוועקצוגעבן דעם קאַפּ פּאַר דעם צאַר. ער האָט זיך אַליין ליבער געהאַט. ער האָט דאָס פאַרגונען די אַלערליי נאַרישע פּאָליציי-קאַמיסאַרן וואָס קעמפן טעמפּ, ווי סאָלאַטן אויף די פעלדער.

צווייטנס, האָט ער זיך געהאַט זיינע חשבונות מיטן גענעראַל קוניצין, וואָס איז געווען דער באַלעבאַס פון שטאָט און קאָמאַנדע-וועט דאָ מיט זיינע סאָלאַטן. ווי יעדער זשאַנדאַרם, האָט ער נישט געליטן קיין סאָלאַטן און זייערע פירער, ווי זיי, די סאָלאַטן, האָבן נישט געליטן די זשאַנדאַרמען. ער האָט דעריבער שטענדיק געזען, פּאָלקאוויק קאַניצקי, צו שפּילן פאַר די פּאָליטישע דעם צדיק, דעם פּיינעם מאַן. זאָלן זיך די סאָלאַטן קאָמפּראַמיטירן מיט זייער שלאָגן און ממיתן די אַרעסטירטע, ביי אים אין דער זשאַנדאַרמיע איז מען גוט דערצויגן, מען ווייסט, ווי אזוי אומצוגיין מיט אַ קעגנער.

דערפאַר טאַקע האָט ער אזוי אַיינגעאָרדנט, אַז אין די ערשטע טעג, ווי מען האָט געבראַכט פּאָליטישע, האָט ער זיך נישט געוויזן. ער איז געזעסן אויסבאַהאַלטן אין אַ זייטיק צימערל און באַפוילן די אַגענטן וואָס צו טאָן. ער האָט געהייסן זיינע לייט נישט צו צאָצקען זיך מיט די אַרעסטירטע, נישט זשאַלעווען זיי, גוט די יאָרן זיי דערגיין, כדי שפּעטער, ווען זיי וועלן קומען צו אים אַליין אויף אַ פּאַרהער, זאָלן זיי טרעפן דעם פּאָלקאוויק אַ גוטן, אַ מלאַך, אַ פּאַטער און אַייגענעם. נאָך דער פּריערדיקער גראַבער באַהאַנדלונג אין אַרעסט, האָט פּאָלקאוויק קאַניצקי צדקות און לייטישקייט באַזונדערס אַרויסגעשיינט. איבערהויפּט האָט ער גענומען דערמיט די „פּריצעס“, די, וואָס זענען צום ערשטן מאל אַריינגעפאלן, די

נישט-אויסגעפרואוונטע ארבעטער, וועמען מען האָט אזויפיל שלעכטס שטענדיק אַנדערציילט וועגן די אויספאַרשער. נישט איינעם האָט ער דערפאַר גלייך אויף דער ווענדקע גע- כאפט.

זיינע מעטאָדען האָבן זייער גוטע רעזולטאַטן געבראַכט. פאַר דער קורצער צייט, וואָס ער איז געווען אין לאָדזש, האָט פּאָלקאוניק קאָניצקי געהאַט זיינע אַגענטן אין אַלע פּאָליטישע פּאַרטייען. ער האָט זיי געהאַט אין דער סאַציאַל-דעמאָקראַטישער פּאַרטיי, ביי די דייטשן, אין די פּוילישע טעראָריסטישע פּראַקציעס. אויך האָט ער פּאַראַגניטירט אַ סך ארבעטער, אַנגעהעצט זיי קעגען די פּאַרטיי-פירער, און זיי האָבן די פּאַרטייען געשפּאַלטן, צעברעקלט. שווערער ווי מיט אַלע, איז אים אַנגעקומען מיט די אירישע אַהרותניקעס. מער ווי אין אַנדערע פּאַרטייען איז ביי די אירישע אַהרותניקעס געווען שטאַרק די קאָנספּיראַציע. אויך זענען די אירישע ארבעטער געווען מער אויפגעקלערט און מען האָט זיי נישט געקאָנט קויפן פאַר אַ גוטן שנאַפּס, פאַר עטלעכע רובל. פּאָלקאוניק קאָניצקי האָט געהאַט עטלעכע פּון זיי, אָבער נישט קיין באַדייטנדע, פּראַסטע פאַר-שווינדלעך, וואָס האָבן ווייניק געוואוסט. אויך האָט ער צו זיי קיין צוטרוי נישט געהאַט, ווי צו מערסטנס די ביליקע לייט, וואָס זענען לינגערס און שווינדלער. ער האָט געוואָלט האָבן אַ וויכטיקן מענטש דאָרט, אַן אַנגעזעענעם, וואָס זיצט אין קאָמיטעט אַליין.

איצט האָט קאָניצקי דורך זיינע לייט אַריינגעקריגן דעם קאָ-מיטעט אין זיינע הענט, מיט דער דרוקעריי, מיט פּאַפּירן, פּראָ-קלאַמאַציעס, טעזיסן און ליסטעס. און ער איז געווען גליקלעך און שטאַלץ.

— גלענצנד, — האָט ער געמורמלט צו זיך אַליין און געריבן די ווייסע ווייכע הענט. — איצט וועלן זיי זען אין פעטערבורג, ווער קאָניצקי איז.

ער האָט געזען שוין די מינע, וואָס די גדולים אין דעפּאַרט-מענט וועלן מאַכן, ווען ער וועט זיי צושיקן די בשורה.

אין ציווילע קליידער, אין שוואַרצע ברילן אויף די אויגן, מען זאָל אים נישט דערקענען, איז עס געזעסן אין אַ זייטיקן צימערל ביים אַרעסט און באַטראַכט דעם רויב, וואָס איז אַריינגעפּאַלן אין

זיינע הענט. ווי אַ פאַרצוקנדיקע חיה, וואָס שפּילט זיך פּריער מיטן רויב, איידער זי פאַרצוקט עס, האָט פּאַלקאָוויניק קאָניצקי געקוויקט זיך אין זיין קליין צימערל ביים אַרעסט, קוקנדיק מיט זיינע העלע אויגן אויף די קאָמיטעט-לייט, וואָס זענען געווען פאַרזאַמלט דאָ אין אַרעסט-הויז. ער האָט אויפגעכאַפט יעדנס אָנבליק, יעדנס שאַקל פון אויג, באַוועגונג, ריר, כדי צו וויסן, וואָס ער האָט צו טאָן. מער ווי אויף אַלע האָט ער געקוקט אויף די „דרוקערס“, די צוויי מענטשן פון דער געהיימער דרוקעריי, וואָס זענען געזעסן צוזאַמען.

וויי, וויי, וויפל עס האָט געדויערט, ביז מען האָט זיי אַריינגעקריגן!

כאָטש זיי האָבן זיך אָנגעגעבן פאַר מאַן און ווייב, אָט די צוויי מענטשן פון דער דרוקעריי, האָט פּאַלקאָוויניק קאָניצקי קיין איין רגע נישט געגלויבט, אַז אַזוי איז עס טאַקע. ער האָט שוין געקענט די פאַרטייאישע מאַן און ווייב. צווייטנס, זענען זיי שוין נאָר קיין צוגעפאַסט פּאַרל נישט געווען. די פרוי איז געווען יונג און שיין, נישט ווי זי וואָלט אין אַ געהיימער דרוקעריי פאַרבראַכט, נאָר ווי זי וואָלט צוריקגעקומען פון אַ זומער-וואוינונג. אירע באַסן זענען געווען רויט, די אויגן ליכטיק. אויך האָט זי זיך געהאַלטן שטאַלין, ווען די אַגענטן האָבן זי געשטויסן.

— אַוועק מיט די הענט! — האָט זי געשריגן מיט צאָרן און אירע אויגן האָבן געבליצט.

פּאַלקאָוויניק קאָניצקי איז גערונען די סלינקע פון מויל פון טאָה צו אָט דער שיינער צאָרנדיקער יונגער פרוי.

— געוויס אַ פאַבריקאַנטישע טאַכטער, וואָס זוכט רעוואָלוציאָנערע ראַמאַנטיק, — האָט ער באשלאָסן ביי זיך.

דער מאַנסביל, מיט וועלכע זי האָט צוזאַמען געוואוינט און אָנגעגעבן זיך פאַר זיין ווייב, איז געווען פּריציטיק פאַרעלטערט, דאָר, באַוואַקסן, מיט רויטע אויגן פון אויפזיין אין די נעכט, מיט אַ בלאַסער הויט פון לעבן אָן פּרישער לופט, מיד און איבערגעשראַקן. פון זיינע אויגן האָט געקוקט שרעק, נאָך מער זאָרג און הינטשישע הכנעה צו דער שיינער און פּרישער פרוי, וואָס האָט זיך אָנגעגעבן פאַר זיין ווייב.



ער זעט אויס צו זיין איר שקלאף און פארערער, — האָט פּאַלקאָונויק קאָניצקי אָפּגעמאַכט ביי זיך א מיינונג וועגן דעם דער-שראָקענעם מאַן, — און א פּחדן א גרויסער דערצו. הענט און פיס ציטערן אים.

ער האָט זיך גלייך אָפּגעשטעלט אויף אים. געוויס, די איבעריקע זענען וויכטיקע פיגורן, אָבער זיי וועלן בלויז זיין א גוטער ביסן פאַר די פעטערבורגער גדולים אין דעפּאַרטמענט. זיי האָבן אלע-מאָל ליב גרויסע העכט, קאָמיטעט-לייט. פאַר אים אליין אָבער, פאַר זיינע מעטאָדן איז וויכטיקער אַט דער דערשראָקענער און פינסטע-רער מאַן פון דער געהוימער דרוקעריי. ער זעט אויס צו זיין א האַלבער אינטעליגענט, אַן אַרבעטער, וואָס די אינטעליגענטן פון קאָמיטעט האָבן אַרײַנגעצויגן, נישט אזוי פאַר זיין נוצלעכקייט, ווי דערפאַר, כּדי צו האָבן אויך אַן אַרבעטער, אַן אמתן פּראָטעסטאַריער ביי זיך, וואָס עס טויג פאַר די מאַסן. קאָניצקי האָט געקענט אַט די לייט. זיי זענען מער נישט געווען קיין אַרבעטער און נישט קיין גאַנצע אינטעליגענטן, האַלב-דערבאַקענע, אָפּטמאָל זייער אַמביציעזע און באַליידיקטע, אייפּערזיכטיקע אויף די אמתע אינטעליגענטן, די פירער. דערצו, זעט אויס, אַז ער איז דאָס ערשטע מאָל אַרײַנגעפּאַלן, א „פּרייץ“ נאָך. מען זעט עס פון זיין האַלטונג, פון זיין פּאַרלורנ-קייט. זיי זענען אַלע מאָל גוטער מאַטעריאַל. קאָניצקי האָט געביסן אַן עק העלע וואָנסע אין פּאַרטראַכטיקייט און באַשלאָסן נעמען דעם פּאַרשויין אין די הענט אַרײַן.

— אָפּטיילן אים אין אַ באַזונדער קאַמער, — האָט פּאַלקאָונויק קאָניצקי באַפּוילן זיינע לייט, — און אויסרעפּעמירן אים. נאָר נישט מיט קלעפּ, בלויז אַנשרעקן אים ביזן פּאַרהער.

— לויטן באַפעל, האַכוואוילגעבוירן, — האָבן די אַגענטן אָפּ-געענטפּערט, אויסציענדיק זיך פאַר זייער שעה.

די אַגענטן האָבן שוין געוואוסט קאָניצקיס רעפּעטיציעס. זיי האָבן דעם מאַן אָפּגעטיילט פון דער פּרוי און אַראָפּגעפירט אין קע-לער אין אַ באַזונדער קעמערל. אין קאַמער דערנעבן, וואָס איז בלויז אָפּגעטיילט פון אַרעסטירטנס קאַמער מיט א לייכט ווענטל, האָבן זיי אָפּגעשפּילט אַן אויספּאַרשונג. איין אַגענט האָט געשפּילט די ראַלע פון א פּאַלימישן. די אַנדערע האָבן אים אויסגעפּרענט אויפן קול.

— זיי זיך מודה אין אלעם, — האָט דער אַגענט-אויספאָרשער געשריגן צו זיין חבר דעם „פּאָליטישן“, — אַ נישט וועלן מיר אַרויסשלאָגן פון דיר אַלץ מיט ריטער!  
 — איך וועל אייך נישט זאָגן, צאַרישע דינער, — האָט דער „פּאָליטישער“ געענטפערט. — איך וועל נישט פאַרראַטן מינע חברים.  
 — שמייסן! — האָט אַ גרויזאַמע שטים באַפוילן. — אויפן בלויוזן לייב.

דאָס קנאַלן פון בייטשן איבער אַ באַנק האָט גענומן פייפן אַזוי הויך, אַז מען האָט יעדן שמיץ געהערט דורך דער וואַנט. צוזאַמען דערמיט זענען גענאַנגען קולות און געוואַלטן פון „געשמיסענעם“. ביי יעדער שמיץ איז דער אַרעסטירטער דערשראָקענער מאַן אויפגעשפרונגען פון אַרט, ווי די ריטער וואַלטן איבער זיין לייב גע-שניטן. פּאָלקאוניק קאַניצקי פון זיין זייטיק באַהעלטעניש האָט באַ-טראַכט דעם מענטש, וואָס וויקלט זיך אין זיין שרעק, און געוואַלן פון זיין מיטל.

— איצט אים אַפּלאָזן אַביסל, — האָט ער געזאָגט צו זיינע מענטשן, — נאָר אין אַ שעה אַרום ווידער אַפּשפּילן די עקזעקוציע. אַזוי עטלעכע מאָל אין דער נאַכט, איר ווייסט! נאָך עטלעכע טאָג ברענגען אים צו מיר אויף אַ פאַרהער!

פּאָלקאוניק קאַניצקי איז אַוועק צו זיין קאַנצעלאַריע און גע-נומען זיך צו אַ ניי פּילאָזאָפּיש בוך, וואָס ער האָט אויסגעשריבן פון דייטשלאַנד. די אַגענטן זיינע האָבן געמאַכט „פּראָבן“ אין קאַמער, וואָס איז אין שכנות מיט דעם נייעם אַרעסטירטן. זיי האָבן קונציק געגרייט דעם נייעם צום פּאָלקאוניקס ערשטן פאַרהער. יעדער שעה, ווי נאָר דער אַרעסטירטער האָט זיך באַרואיקט און גענומען אייני-דרימלען, האָבן זיי גלייך גענומען שפּילן דעם פאַרהער. זיי האָבן „געשמיסן“, „געגאַסן דעם פּאָליטישן קאַלט וואַסער אויפן קאַפּ“, „געברענט אים דאָס לייב מיט פּאַפּיראַסן“. די קולות פון „געפּוי-ניקטן“ אַגענט האָבן געשפּאַלטן די נאַכטיקע טויעט שטיקקייט.

— גענוג! — האָט ער געשריגן. — הערט אויף, איך וועל זיך אין אַלץ מודה זיין.  
 ווען זיי זענען שפּעטער אַריין צום אַרעסטירטן, איז ער געלעגן

א נאסער פון שווייס, א פארהלשמער, ווי מען וואָלט אים אַליין געפייניקט.

— באַלד וועלן מיר אייך אַריינפירן אויף אַ פאַרהער, — האָבן זיי אים געזאָגט. — זייט גרייט.

דריי טעג צייט האָבן זיי אים אַזוי געהאַלטן אין כסדרדיקער דערוואַרטונג צום פאַרהער. דאָס האָט דעם אַרעסטירטן אַזוי אויס-געפייניקט, אַז ער איז געפאַלן פון די פיס, ווען מ'האַט אים ענדלעך אַריינגעפירט צום פּאָלקאָוויק.

— שיסט מיך בעסער, — האָט ער געבעטן זיך ביי די אַגענטן, וואָס האָבן אים צום פאַרהער געפירט, — נאָר נישט געפייניקט.

ווען ער איז געקומען צו דער טיר מיט די שוואַרצע פלעקן אַרום דער קלאַמקע, האָט ער זיך אַיינגעקלאַמערט מיט די פיס און נישט געוואָלט גיין. די אַגענטן האָבן לאַבעדיקע אים אַריינגעשלעפט אין דער טיר, אַליין אַרויס און פאַרמאַכט די טיר הינטער זיך. פּאָלקאָוויק קאַניצקי, א גוטמוטיקער, אַ ריין-אויסראַזירטער, מיט אַלע מעדאַלן אויף זיין גוט-לייגנדיקן מונדיר, איז מיט די שטילסטע טריט צוגעגאַנגען פון זיין גרויסן שרייב-טיש צו דער טיר, וואו דער דערשראָקענער מענטש איז געשטאַנען, און אים אויסגעשטרעקט אַ ווייכע, ווייסע און אויסגעצערטלעטע האַנט.

— גוטן אָונט, — האָט ער אים באַגריסט. — פאַרוואָס שטייט איר ביי דער טיר? — קומט נענטער, ביטע.

דער אַרעסטירטער האָט נישט געקאַנט קיין פוס שטעלן. פּאָל-קאָוויק קאַניצקי האָט אים גענומען ביי דער האַנט.

— איר זענט קראַנק? — האָט ער געפרעגט מיט אַ ליידנדיגן שטייב. — קומט צו נענטער, זעצט זיך.

ער האָט אים אָנגעוויזן אַ ווייכן פּאַטעל, ער אַליין האָט זיך אַוועקגעזעצט אַנטסקעגן.

— טוי, — האָט ער באַפוילן, כאַטש קיינער איז אין קאַנצע-לאַריע נישט געווען, — און צובייסן!

מיט שטילע טריט האָט זיך אַן עלטערער געבויגענער זשאַנ-דאַרם אַריינגעשלייכט און אַריינגעטראַגן אויף אַ טאַץ צוויי גלעזער טיי, איין גלאַז פאַרן פּאָלקאָוויק, דאָס צווייטע פאַר דעם אַרעסטירטן. — טרינקט, — האָט דער פּאָלקאָוויק אַיינגעלאָרן דעם אַרעס-

טירטן. — איר וועט זיך דערוואַרעמען. און ביסט צו, זייער גע-  
שמאַסער טאַרט.

דער אַרעסטירטער האָט אויפגעהויבן די אויגן, געבלאָנדזשעט  
מיט זיי איבער די ווענט, איבער די פּאַרטיערן ביי די טירן.

— וואָס זענט איר אזוי אומרואיק, יונגערמאַן? — האָט פּאַל-  
קאָונויק קאַניצקי געפרעגט מיט וואַרעמקייט אין קול.

— שיסט מיך, — האָט דער אַרעסטירטער געבעטן, — נאָר  
נישט פייניקט.

דער פּאַלקאָונויק האָט זיך פּאַנאָדערנגעלאַכט.  
— וואָסערע ווערטער, יונגערמאַן! — האָט ער געזאָגט מיט

שרעק. — זעט אויס, זייער שלעכטע זאַכן האָט מען אייך געמוזט  
אַנדערציילן וועגן אונז. אָבער איך בין בלויז אַ מיליטער-מאַן, נישט

קיין תליון. יעדער טוט זיין פליכט. טרינקט טיי, איר זענט זייער  
איבערגעשראַקן.

דער אַרעסטירטער האָט אויסגעגלאַצט די אויגן.  
— איר מיינט עס... — האָט ער געמורמלט, — טאַקע אויף

אן אמת? ...  
דער פּאַלקאָונויק איז צוגענאנגען צום אַרעסטירטן און אים

אַנגענומען פאַרן פּוּלס פון דער האַנט.  
— האָט אייך ווער שלעכטס געטאָן? — האָט ער געפרעגט

פאַטערלעך.  
— ניין... — האָט דער אַרעסטירטער געציטערט, — נאָר אין

דער אַנדערער קאַמער...  
— וואָס איז אין דער אַנדערער קאַמער?

— מען האָט געשלאָגן, געשמיסן, געפייניקט. אַ, ווי שרעק-  
לעך...

דער פּאַלקאָונויק קאַניצקי האָט זיך פאַרקרימט פון צער.  
— ער, די עקלאַפּטע סאַלדאַטשינע, — האָט ער געזידלט. —

חיות זענען דאָס, נישט קיין מענטשן. איך וועל עס אַלץ אין פּראָ-  
טאַקאָל אַרײַנטראַגן. איר מענט זיין זיכער.

דער אַרעסטירטער האָט ביידע דאַרע הענט אויסגעשטרעקט.  
— אַ, ווי שרעקלעך דאָס איז געווען. דריי טעג אזוי.

דער פּאַלקאָונויק האָט אים באַרואיקט.

— טרינקט עפעס, איר זענט אזוי פארטריקנט. און זייט נישט איבערגעשראָקן. איצט זענט איר אונטער מיין שויז. קיינער וועט נישט וואַגן אייך אָנצורירן!

ווי א פאָטער אַ קראַנק קינד, אזוי האָט ער דעם אַרעסטירטן דאָס גלאָז טיי צוגעטראָגן צו די ליפן. אַז דער אַרעסטירטער איז רואיקער געוואָרן, האָט ער אים מכבד געווען מיט א פאַפיראַס און אָנגעהויבן שמועסן מיט אים.

פּאָלקאָוויק קאָניצקי האָט נישט אויסגעפאַרשט אויפן געוויינ- לעבן שטייגער, וועגן נאָמען, אַדרעס, עלטער, באַשעפטיקונג, פּאָלי- טישע אָנגעהעריקייט און נאָך אזעלכע זאַכן. פּאָלקאָוויק קאָניצקי האָט פּינט באַנאַליטעטן. ער האָט אין אַלעם זיין אייגענעם וועג. ער האָט גאָר ליב צו רעדן מיט זיינע אַרעסטירטע, דורכשמועסן זיך וועגן וועלט-זאַכן, פּאָליטישע פּראָגן, פּאַמיליען אנגעלעגנהייטן, אַפילו אין דיסקוסיעס אַרײַנגיין. ער האָט אַלעמאָל ליב אַרויסצואווייזן זיין לומדות אין מאַרקסיוס פאַר די אַרעסטירטע רעוואָלוציאָנערן, וואָס ער פאַרשט אויס, גלאַנצן פאַר זיי מיט זיין וויסן און אינטע- ליגענץ. נאָך ערנער האָט ער ליב צו שיינען מיט זיין געלערנטקייט פאַר די האַלבע אינטעליגענטן, צו באַווייזן זיך פאַר זיי מיט זיין ליבעראַליזם, פּריינטלעכקייט און שכל. דערביי באַנוצט ער זיך אויך, צוליב היימישקייט, מיט דער שפּראַך פון אַרעסטירטן. ער באַנוצט זעלטן אין זיין געשפּרעך מיט די מענטשן די אָפיציעלע רוסישע שפּראַך, די קאַזיאָנע און אָפּשרעקנדיקע אין פּוילן. ער גייט גלייך אַריבער אין פּויליש, דייטש אָדער אפילו גאָר אין אידיש, ווען ער האָט צו טאָן מיט אַן אַחדותניק, וואָס קאָן זיך אין קיין אַנדערער שפּראַך נישט אויסטענהן. אויך מיט דעם איצטיקן אַרעסטירטן, וואָס איז געזעסן פאַר אים, האָט ער גענומען זיין פּאָטערלעכן טאָן. — איך האָף, אַז איר האָט זיך שוין אביסל באַרואיקט, הער טרילינג, — האָט ער געזאָגט א שטילער.

דער אַרעסטירטער איז געבליבן זיצן מיט אַן אָפּן מויל, דער- הערנדיק זיין אמתן נאָמען.

— מיין נאָמען איז... ראָזענבלום... ברוך ראָזענבלום... — האָט ער געמורמלט.

פּאָלקאָוויק קאָניצקי האָט געשמייכלט אין זיינע וואַגסן אַרײַן.

— אויב איך איז ליב, קאָן איך אייך רופן מיטן נאָמען פון דאָסומענט, אָבער מיר ווייסן שוין אייער ריכטיקן נאָמען, ווי די נעמען פון אייערע פּאַרטיי-חברים. פאַר די עטלעכע טעג האָבן מיר עס אויסגעפונען ביי דער אויספאַרשונג. מיר ווייסן, אַז איר זענט באַקאַנט אַלס חבר בוטשע.

חבר בוטשע איז בלאַס געוואָרן. שוין-זשע האָבן די חברים זיך אַליין אויסגעגעבן? דער פּאָלקאוניק האָט באַטראַכט אים, געזען דעם ניפּט, וואָס ער האָט אים אַזוי קונציג אַרײַנגערוקט, איינגע-וויקלט אין העפּלעכקייטן, און ער האָט גענומען צוריק זיין פּאַ-טערלעכן טאָן.

— אויב איר ווילט אָנשרייבן אַ בריוול צו אייערע, קאָנט איר עס איצט טאָן, — האָט ער פּאָטערלעך גערעדט. — זיי זענען זייער אומרוואיק, אייערע עלטערן, וועגן אייך. אייער פּאָטער איז דאָ געווען, זייער אַ פּיינער מענטש זעט ער אויס צו זיין, מיר האָט באַמת ווי געטאָן פאַר אים. אַן עלטערער מאַן, און פון דער אַלטער וועלט, אַזוי צו זאָגן, איז ער זייער אומגליקלעך, וואָס זיין זון זיצט. איר ווייסט דאָך, ווי דער אַלטער דור קוקט אויף אַזעלכע זאַכן...

חבר בוטשע איז געוואָרן גערירט סיי פון פּאָטערס קומען, סיי פון פּאָלקאוניקס רייד. וויפּל מען האָט אים נישט געגרייט אין קרייזל זיינעם צו יעדער פּאַל, צו יעדן אַרעסט און אויספאַרשער, איז ער געווען געגליכן איצט צום סאָלדאַט, וואָס מען גרייט אים יאָרן לאַנג אויף מאַנעוורעם צום קריג, דאָך אַז ער קומט אַרויס דאָס ערשטע מאָל אין שלאַכט-פעלד, איז ער דעשראָקן און פאַרלוירן און געדענקט גאָר נישט אין דער קאַזאַרמע-לערע.

— מיין פּאָטער, — האָט ער געברומט און גלייך איבער-געריסן, דערמאָנענדיק זיך אין קאָנספּיראַציע. פּאָלקאוניק קאָניצקי האָט געשמייכלט אין זיינע וואָנסן אַריין איבער דער פאַרלוירנקייט פון אַרעסטירטן, איבער זיין נאַאיוויטעט אים צו וועלן נאָרן.

— ווי איר ווילט, יונגערמאַן, — האָט ער געמיטלעך גע-זאָגט. — איך האָב בלוז געטראַכט וועגן דעם אַרעמען אַלטן... א פּיינער עלטערער מאַן...

און טאַקע גלייך, נישט וואַרטנדיק אויף קיין ענטפער, איז ער

פלינק איבערגעגאנגען צו אנדערע זאכן. ער האָט דעם אַרעסטירטן א קאָמפּלימענט געמאַכט.

— אייער שטאַנד איז פאר מיר אן איבערראַשונג, — האָט פּאַלקאָוויק קאָניצקי גערעדט צום אַרעסטירטן. — איר זענט א ווע-  
כער פון פּאָך. און איך האָב אייך אָנגענומען פאַר אן אינטעליגענט.  
דער אַרעסטירטער האָט זיך פאַרויטלט פון פּאַלקאָוויקס מיינונג.  
— קאָן דען קיין אַרבעטער נישט זיין קיין אינטעליגענט? —  
האָט ער געפרענט.

— געוויס, געוויס, אָבער, לידער, איז עס ביי אונז אין רוס-  
לאַנד אַ זעלטענער פּאַך, איבערהויפּט ביים רוסישן אַרבעטער. שרעק-  
לעך אַ צוריקגעשטאַנען פּאַלק, צום באַדויערן...  
דער אַרעסטירטער האָט געעפנט ברייט זיינע רויטן אויגן. דער  
פּאַלקאָוויק האָט פאַרלעגן געשמייכלט.

— איר קוקט מיט אן איראָנישן בליק. נו, געוויס, ווי קומען  
אַזעלכע ווערטער וועגן אַרבעטער צו אַ צאַרישן דינער, א שונא  
פון אַרבעטער-קלאַס, א בלוט-זייגער?  
דער אַרעסטירטער האָט זיך דערשראָקן.

— איך האָב עס נישט געזאָגט, — האָט ער געזאָגט אין מורא.  
— אָבער איר טראַכט אזוי. איר מוזט אזוי טראַכטן, ווייל  
אזוי האָט מען אונז אייך פאַרגעשטעלט. און נישט אָן אַ גרונט, מיין  
הער, ניין. מיר האָבן, לידער, א סך צווישן אונזערע פאַרריסענע  
אַריסטאָקראַטן פון אַלטן טיפּ, פאַרלעגענע פעאַדאַלן, וואָס בא-  
רעכטיקן מיט זייער באַציאונג צום אַרבעטער-פּאַלק די געשאַפענע  
מיינונג וועגען זיי. אָבער מיינט נישט, אַז אלע פּויגל קראַקען גלייך.  
מיר האָבן צום גליק גענוג מענטשן, מלוכה-לייט פון מערב-איי-  
ראָפּעאישן שניט, וואָס וואָלטן וועלן זען דעם רוסישן אַרבעטער,  
דעם פּויער, א פאַרטגעשריטענעם און אינטעליגענטן. איך, יונגער  
מענטש, בין איינער פון זיי... איך בין אַליין פון פּראָסטן פּאַלק,  
מיין פּאַטער איז געווען אן אַרבעטס-מענטש, און מיר איז דאָס  
לעבן נאָנט... זייער נאָנט. מיר פרייט ווירקלעך צו זען, ווי איינער  
פון אונז איז אַרויף אויף דעם העכערן שטאַפל פון לייטער. דאָס  
איז אַ מיין קלאַסן-געפיל, ווי איר וואָלט עס אָנרופן, אָדער עס ליגט  
אין בלוט, ווי איך רוף עס אָן...

ביים ארעסטירטן זענען ארויס רויטע פלעקן אויף זיין בלוט-  
לאַז פנים.

— איך פארשטיי נישט, — האָט ער געמורמלט. — אויב  
אזוי, ווי קאָן מען עס פארשטיין...  
פאַלקאָוויק קאָניצקי האָט אים אַרויסגעכאַפט די ווערטער פון  
מויל.

— איר קוקט אויף מייע עפאָליעטן, אויפן מיליטערישן מונ-  
דיר. געוויס, איר וואונדערט זיך. אָבער, אלס אינטעליגענטער  
מענטש, זענט איר, גלויב איך, גענוג פארשטענדלעך צו וויסן, אז  
אויך אונטער אַ מיליטעריש היטל, נישט בלויז אונטער אַ ברייט-  
ראַנדיקן שוואַרצן הוט, קאָן זיך געפינן אַ קאַפּ, וואָס דענקט, און  
הינטער אַ בלויזן מונדיר קאָן קלאַפּן אַ וואַרעם מענטשלעך פאַלקס-  
האַרץ. די גרעסטע רוסישע דענקער, קעמפער און שריפטשטעלער,  
ווי איר ווייסט געוויס פון דער נעשיכטע, האָבן געטראָגן מיליטערישע  
מונדירן.

ער האָט אַ גלעט געמאָן זיין מונדיר און געוואָרן ערנסט.  
— מיינט נישט, מיין פריינט, אז איך בין געבוירן געוואָרן אין  
מונדיר. פון אַן אַרבעטס-שטוב, פון אַרעמקייט און נויט בין איך  
אַרויס. מען איז אויך אמאָל יונג געווען, געשטרעבט, אידעאלן  
געהאַט, אומצופרידן געווען און אפילו מיט רעוואָלוציאָנערע אידעען  
זיך אַרומגעטראָגן. שמיכלט נישט, יונגערמאַן, יעדער פון אונז  
האָט עס דורכגעמאַכט. געוויס, שפעטער איז געקומען דינסט, האַרטע  
פליכט, ווי מערסטנס עס טרעפט ביי מענטשן נאָך דער ערשטער  
יונגטלעכער אויסשוימונג. אָבער אויך איצט לעבן מיר נישט בלויז  
מיט וויין, ווייבער און געזאַנג, ווי מען זאָגט וועגן אונז. אויך נאָך  
היינט האָב איך אינטערעס פאַר אידעען און געדאַנקען. מיר פאַר-  
שאַפט נאָך אַלץ מער פאַרגעניגן דורכצושמועסן זיך מיט אַ דענ-  
קענדיקן מענטשן ווי איר, באַרירן העכערע פראַגן, אידער צו שפּילן  
מיט אַפּיצירן אין קאָרטן. מיר קוקן נאָך אפילו אריין אין אַ פּילאָ-  
זאַפּיש בוך, ווען מען שלאַפט נישט אין די נעכט. און אַזעלכע  
נעכט זענען פאַראַן, אוי ווי זיי טרעפן! פאַרשידענע געדאַנקען  
קומען, און נישט ווייניק וועגן מענטשן און קלאַסן, וועגן רוסלאַנד,  
דעם אומגליקלעכן לאַנד און איר גרויסער באַפעלקערונג, וואָס ליידט



און בלוטיקט... וועגן אייגן בלוט און פלייש, וועגן די ארבעטנדיקע און אָרעמע, פון וואַנען מען שטאַמט... בלוט איז נישט קיין וואַסער... דער אַרעסטירטער איז געוואָרן היימיש, פאַרגעסן אין זיין מורא, דרייסט אפילו געוואָרן.

— איך פאַרשטיי נישט, — האָט ער געמורמלט. — ווי אזוי האָט איר געקאָנט זיך שטעלן קעגן פּאַלק? קעגן אייגענע? ... ער האָט זיך גלייך געכאַפט און געבליבן זיצן א פאַרגליווערטער. — אַנטשולדיקט, — האָט ער געמורמלט. — איך האָב נישט געמיינט...

דער פּאַלקאָוויניק האָט אים אַרויפגעלייגט א האַנט אויפן שמאַלן אַקסל, א האַנט אַ וואַרעמע, אַ ווייכע, אַ פּאַטערלעכע. — יונגער מענטש, אייער אָפּנהאַרציקייט געפּעלט מיר. דאָס איז עס, וואָס איך שאַץ אזוי ביי אונזערס אַ מענטש, ביי א פּאַלקס-מענטש. אָן הנדלעך און אָן דריידלעך, וואָס איז אזוי כאַראַקטע-ריסטיש פאַר דער אינטעליגענץ, פאַר די פון די הויכע פענסטער... איר דאַרפט מיך נישט איבערבעטן. גענוג האָב איך עס אין מיין דינסט אַ גאַנצן טאָג, די שטענדיקע דינסט-פאַרטיקייט און צובאַמ-קעניש. עס בענקט זיך אַ מאָל מענטשלעך צו זיין, אָפּנהאַרציק, רעדן מיט זיינס-גלייכן. איר האָט מיך זייער ריכטיק געפרעגט. און איך וויל טאַקע מיט אייך רעדן וועגן דעם, עפענען זיך, ווי פאַר אַ טאַטן אָן אייגענעם.

ער איז צוגעגאַנגען האַסטיק צום שופּלאַד פון שרייב-טיש, געזוכט דאָרט און אַרויסגעצויגן אַ פּאַטאַגראַפיע.

— איר זעט דעם יונגמאַן אויפן בילד, — האָט ער אָנגעוויזן דעם אַרעסטירטן. — וועמען דערקענט איר דאָ?

דער אַרעסטירטער האָט זיך איינגעקוקט אין בילד. פאַר אים איז געשטאַנען אַ טיפּיש יונגער רעוואָלוציאָנער-אויסזענדיקער סטודענט, אין אַ העמדל, מיט גרעסערע האָר, זייער אַ פאַרהלומטער. נעבן אים איז געזעסן אַ מיידל, אַ געשוירענע, מיט אַ בוך אין דער האַנט.

— ניין, איך דערקען קיינעם נישט, — האָט דער אַרעסטירטער געזאָגט.

— איר וועט גלויבן, אַז דאָס בין איך? — האָט דער פּאַלקאָוו-

ניק געשמייכלט. — קוקט זיך גוט'אין. דאָס איז פון די סטודענטן-  
יאָרן אין פעטערבורג פאַר מיין ערשטן אַרעסט.

— אַרעסט? — האָט דער אַרעסטירטער איבערגעפרעגט.

— יאָ, אַרעסט, מיין פריינט, און נישט פאַר קיין גנבה, ווי  
איר קאָנט דאָס פאַרשטיין, נאָר פאַר רעוואָלוציאָנערער ארבעט. אַ  
זון פון אַרעמע עלטערן, האָב איך, פונקט ווי איר, געוואָלט קעמפן  
פאַר מיין קלאַס, קעגן די אויבערשטע פון שטויסל. זיי האָבן מיך  
אַרײַנגעצויגן, די אינטעליגענטן, ווי אַלע אַנדערע. איך האָב גע-  
גלויבט אין זייערע רייד, ווי אין הייליקע, אינגיכען האָב איך זיי  
דערקענט און אָפּגעטרייסלט זיך פון זיי.

— וואָס מיינט איר? — האָט דער אַרעסטירטער געפרעגט

מיט שטוינונג.

— הערט, פריינט, — האָט דער פּאָלקאוויק גענומען אַ וואַ-  
רעמען טאָן. — ווען איר וואָלט געווען איינער פון זיי, פון די  
אינטעליגענטן, וואָס לאָזן זיך אראַפּ צום פּאָלק, אום עס גליקלעך  
צו מאַכן, וואָלט איך מיך אייך נישט גערעדט אזוי אָפּנהאַרציק.  
איך וואָלט געמאָן מיין פליכט. ווייל איך קען זיי, איך ווייס, אַז  
די מענטשן אינטערעסירט נישט דער אַרבעטער, אַז זיי זענען אין  
גרונט גענומען פרעמד דעם אַרבעטער, אַז זיי קוקן אויף אים פון  
אויבן אראַפּ, מיאוסן זיך פון אים. רייסט מיר נישט איבער, יונ-  
גערמאַן, — זיי קומען פון רייכע הייזער, זיי ווייסן נישט און פילן  
נישט דעם אַרבעטס-מענטש. זייער גאַנצע רעוואָלוציאָנערישקייט  
נעמט זיך פון פּאַנטאַזיע, פון ליידיקייטער, פון דער מאַדע צו  
זיין ראַדיקאַל. איר זענט אַן אַרבעטער, אַ מענטש פון ווערקשאַט,  
געבוירן און דערצויגן אין אַרעמקייט, אונטערדריקט פון די באַזיצן-  
דיקע און רייכע. אייער קאַמף איז ערנסט, פון בלוט אַרויס. איר  
וועט מיך פאַרשטיין. ווייל מיר קומען ביידע פון זעלבן קלאַס,  
פון דער אייגענער אַרעמקייט. און איך זאָג אייך, אַז קיינמאַל  
וועלן מיר, די פּאָלקסמענטשן, נישט קאָנען גיין צוזאַמען מיט  
דער אינטעליגענץ, מיט די פון די הויכע פענסטער. איך האָב עס  
דערזען, אויף מיין אייגענער הויט עס דערפילט. דאָס האָט מיך פון  
זיי דערווייטערט. דאָס האָט מיך קעגן זיי געשמעלט, קעגן זיי,  
אַבער נישט קעגן פּאָלס.

דעם ארעסטירטן האָט דער קנאַפּ אין האַלז גענומען לויפן הין און צוריק. פּאָלקאָוויק קאָניצקי האָט אים נישט געלאָזט קומען צום וואָרט.

— קוקט זיך צו צום גאַנצן קאַמף אין רוסלאַנד און איר וועט זען, אז דאָס איז נישט אַ קאַמף פון קלאַסן, פון אַרעמע קעגן רייכע, ווי עס וואָלט געווען נאַטירלעך, נאָר אַ קאַמף צווישן דער אינטעליגענץ אַליין, אַ רייסעניש צווישן די אויבערשטע קלאַסן וועגן מאַכט. ווער זענען געווען די ערשטע אַקטיאָריסטן? אַריס-טאַקראַטן, פירשטן און גראַפן, וואָס האָבן געוואָלט אַליין זיך צוכאַפּן צו דער הערשאַפט. דאָס פּאָלק האָבן זיי נאָר אויסגענוצט צו פאַרגיסן דאָס בלוט פאַר זייערע אַמביציעס. ווער זענען געווען די אַלע שפּעטערדיקע רעוואָלוציאָנערן? אַלץ פון די זעלבע הויכע פענסטער, פאַר וועלכע דאָס פּאָלק האָט געלייגט די קעפּ. קוקט זיך איצט צו צום קאַמף. ווער פירט אים אָן? ווידער די זעלבע, וואָס שלעפט אַרײַן די אַרבעטער. ווייל דער אינטעליגענט האָט אַלעמאָל ליב צו שאַרן פייער מיט פרעמדע הענט.

דער פּאָלקאָוויק האָט אויפגעקנעפּלט זיין בלויען ראָק אויף אַלע קנעפּלעך, וואָס האָט אים צוגעגעבן היימישקייט, ציווילקייט, און ער האָט אַריינגעקוקט טיף דעם אַרעסטירטן אין די אויגן אַזוי שטאַרק, אז יעדער האָט אַראָפּגעלאָזט די אויגן.

— זאָגט מיר, מיין יונגער פּריינט, — האָט ער אים גע-  
זאָגט, — קאַנט איר מיר ענטפּערן קורץ און שאַרף: פאַרוואָס  
קעמפט איר?

— פאַר וואָס איך קעמף? — האָט דער אַרעסטירטער אי-  
בערגעפרעגט. — נו, איר ווייסט אַליין, פאַר דעם אַרבעטער-קלאַס,  
פאַר דער פּרייהייט.

— איר וועט מיר דערלויבן אָפּטיילן די צוויי זאַכן, — האָט  
דער פּאָלקאָוויק אים איבערגעריסן. — רעדן מיר פּרייער וועגן דעם,  
וואָס איך, אָן אַרבעטער, און אייער קלאַס אינטערעסירט צום  
ערשטן. — דאָס איז: קאַמף פאַרן אַרבעטער-קלאַס. די פּרייהייט  
וועלן מיר דערווייל לאָזן.

— אָן פּרייהייט קאָן קיין קאַמף פאַרן אַרבעטער - קלאַס נישט

זיין.

— אָט דאָ רעדט איר נאָאיוו, — האָט דער פּאָלקאוויק גע-  
שמיכלט מיט באַדויערן. — דאָ רעדט שוין נישט אין אייך דער  
אַרבעטער, די שטים פון קלאַס, פון בלוט, נאָר די אינטעליגענטע  
פּראָזע, די אַגיטאַציע.

— איך פארשטיי אייך נישט, — האָט דער אַרעסטירטער גע-  
זאָגט.

— לאָזט מיר אייך דערקלערן, — האָט אים דער פּאָלקאוויק  
אַנגענומען פאר דער קני. — פרייהייט, מיין פריינט, איז זייער א שוין  
קלינגענדיק וואָרט, וואָס די אינטעליגענטן נעמען דערמיט אויס ביי  
די מאַסן, אָבער זייער א טונקעלער באַגריף. איר זענט אמאָל געווען  
אין אויסלאַנד? ניין. איך בין יאָ געווען, א סך אַרומגערייזט, און  
לאַמיר אייך זאָגן, אז אָט די קאָנסטיטוציאָנעלע פרייהייט, וועגן  
וועלכער איר שרייט דאָ אַלע, אַז די אַלע געהיימע, דירעקטע און  
גלייכע וואַלן, ווי די אַרבעטנדיקע האָבן אין די קאָנסטיטוציאָנעלע  
לענדער, האָט זיי ווייניק גליקלעך געמאַכט. זיי האָבן די פרייהייט  
צו שטאַרבן פון הונגער, פונקט ווי די דעפוטאַטן זייערע, וואָס  
זענען אויף געהאַלט ביים שטאַט, האָבן די פרייהייט צו האַלטן  
רעוואָלוציאָנערע רעדעס אין די פאַרלאַמענטן קעגן די אונטערדרי-  
קער. די פרייהייט איז בלוז אַן עסק פאַר די אינטעליגענטן, וואָס  
לאָזן זיך ווילן פון די אַרבעטנדיקע מאַסן...

— ביי אַ סאַציאַלער אָרדענונג וועלן מיר זיין די באַלעבאַטיגטע,  
— האָט דער אַרעסטירטער איבערגערופן.

דער פּאָלקאוויק האָט אים אַנגעקוקט מיט דעם סאַמע מיט-  
ליידנסטן שמיכעלע, ווי מען קוקט אויף א ליבן נאָר אומזיניקן  
מענטש.

— לעכערלעך, — האָט ער אוועקגעמאַכט, — דער אַרבעטער  
וועט שטענדיק בלייבן דער שעפּער, דער בויער, און דער אינטעלי-  
גענט וועט מיט אים פירן. עס גייט דאָך נישט אין דעם, צי איר  
פּערזענלעך וועט זיך אַרויסרייסן און אויך ווערן אַן אינטעליגענט;  
עס גייט אין אַרבעטער - קלאַס.

— אָבער ביים סאַציאַליזם וועלן קיין קלאַסן נישט זיין!

— פאַנטאַזיעס, יונגער מאַן! — שטענדיק וועלן בלייבן די  
צוויי קלאַסן, פינטלעכע קלאַסן: אַרבעטער און אינטעליגענטן-ליי-

דיקנייער. די ארבעטנדיקע זענען נישט מער ווי זעלנער אין דעם קאמף, וואָס עס פירן די אינטעליגענטן צווישן זיך. אזוי איז געווען אין דער פראנצויזישער רעוואָלוציע. די אינטעליגענטן ראָבעספיער און דאנטאָן האָבן זיך געריסן ביי די קעפ פאר מאַכט און די אר-בעטער האָבן פאָרנאָסן זייער בלוט. דאָס אייגענע האָבן מיר איצט אין רוסלאַנד. די אויפגאָבע פון די ארבעטער, פון די אינטעליגענט-טערע פון זיי, איז אוועקצוגיין פון פרעמדע קאמפן און פאראייניקן זיך פאר דעם אייגענעם קאמף, אויסשליסלעך פאר די אייגענע אינטעלעקטן. דאָס האָט מיר, א מענטש פון אן אָרעם הויז, אָפגע-ריסן פון די אינטעליגענטן, געשמעלט מיך קעגן זיי. דאָס דארפן טאָן אַלע באוואוסטזיניקע ארבעטער, און איך פארזיכער אייך, אז איר וועט אלץ דערגרייכן. קיינער וועט זיך נישט שמעלן קעגן אייער גערעכטן קאמף.

דער ארעסטירטער איז געזעסן אַ פארפלאַמטער. ער האָט אַ סך געהאַט צו זאָגן וועגן דעם. אָבער פּאָלקאָוויט קאָניצקי האָט אים נישט געלאָזט קומען צום וואָרט. ער איז אַריבער פון אַ פּאָליטישער דיסקוסיע צו אַ ריין פּערזענלעכער סטרונוע.

— הערט, יונגערמאַן, — האָט ער גערעדט צו אים שטיף, גלעטנדיק, ווי מיט ליפן פון סאַמעט, — איך קען אייער לעבן, איך קאָן עס אייך זאָגן, ווי פון אַ בוך אַרויס. ווייל אויך איך האָב אַזאַ לעבן דורכגעמאַכט. די אינטעליגענטן האָבן אייך אַריינגעצויגן. פון גלייכהייט און ברידערליכקייט גערעדט. אָבער ווי אזוי האָט אָט די ברידערליכקייט אין אייערע ריען אַליין אויסגעזען? זיי, די פירער, זענען געזעסן אין אויסלאַנד און אָנגענומען רעוואָלוציעס. און אייך, דעם ארבעטער, האָט מען אַריינגעשטופט אין אַ געהיימער דרוקעריי, וואו איר האָט חדשים-לאַנג געמוזט אָפּיצן אַן לופט, אַן זען זיך מיט אַ מענטשן, אָפּגעריסן פון אייגענע, פון ארבעטער, פון טאַטע-מאַמע, פון דער גאַנצער וועלט, אין אַ לעבן פון שמענדליקער שרעק און אומרויאיקייט, ערגער ווי אין דער שווערסטער טורמע, איזאָלירט, באַגראָבן.

— אויך אינטעליגענטן האָבן אזוי געלעבט.

— איך ווייס, איר מיינט אייער פארטנערין, וואָס האָט גע-

גאלטן אלס אייער ווייב. אָבער לאָמיר נישט רעדן דערפון. איך וויל  
איך נישט וויי טאָן...

דער ארעסטירטער איז אויפגעשפרונגען.

— וואָס מיינט איר ? — האָט ער געפרעגט — וואָס ?

— גארנישט, — האָט דער פּאָלקאוויק געזאָגט מיט א געהיי-

מען שמייכל, — גלייכער נישט צו רעדן דערפון.

דער ארעסטירטער איז פון דער הויט געשפרונגען. דער פּאָל-

קאוויק האָט נישט אויפגעהערט צו שמייכלען אין די וואָנסן אריין  
געהיימנישפּול און מיטלידנדיק.

— מנע, — האָט ער גענומען פּויקן מיט די פינגער אין שרייב-

מיש, — ווי אומגעהויער נאַאיוו און גלויביק אונזערס א מענטש

בלויבט שטענדיק, ווי גלאַטיק די אינטעליגענטן נעמען זיי אויף

דער נעץ... זיי האָבן איך געדרשנט וועגן מאַראַל, וועגן בלוז

חברשע באַציאונגען, וואָס דאַרפן האָבן אַן אָרט צווישן חברים,

אומאָפּהענגיק פון געשלעכט... בלוז אידעען, כע, כע, כע. נישט

אמת ?

דער ארעסטירטער האָט זיך געקארטשעט ווי אַ שלאַנג.

— מיר זענען מאַן און ווייב.

— איר רעדט נאַרישקייטן, — האָט דער פּאָלקאוויק געזאָגט,

— איר וועט דאָך נישט האַלטן מיך פאַר אַזאַ שוטה... איך קען

מיך אויף די פאַרטייאישע מאַן-און-ווייב אויף קאַנספּיראַטיווע וואוי-

נונגען. איר זענט געווען מאַן און ווייב פאַרן הויז-וועכטער. אין

שטוב האָט זי זיך געהאַלטן ווייט פון איך, נישט צוגעלאָזט צו זיך,

געווייכט פון איך, ווי שטענדיק אַזאַ אינטעליגענטין ווייכט פון אַ

נידעריקן פון זיך, פון אַן אַרבעטער. מיט די אינטעליגענטן פון

איר קלאַס האָט זי נישט גערעדט פון מאַראַל, פון חברישע בא-

ציאונגען. דאָרט זענען געווען אַנדערע באַציאונגען, נאָר אַנדערע...

דער ארעסטירטער איז אַרויס פון די כלים.

— אַ ליגן ! — האָט ער געשריגן, פאַרגעסנדיק זיך אין זיין

פּחדנות.

דער פּאָלקאוויק האָט זיך פאַנאָדערנעלאַכט, געלאַכט הויך

מיטן פּולן מויל.

— ציט מיך נישט ביי דער צונג, — האָט ער געזאָגט גע-

היימינישפול, — זיי באהאנדלען אייך פיל, פיל ערגער, ווי איר זיין איר זענט זייערע שקלאפן, בלינדע פארערער, גרייט אויסצושטויבן אלע פיין און נישט ארויסכאפן זיך מיט קיין וואָרט. זיי טרייסלען זיך אָפּ פון אייך, גיבן אייך אויס, ווייל זיי האָבן מורא פאר פיין, פארטראָגן נישט קיין קלעפּ אויף זייערע אויסגעצערטלעכע קערפערס... איך ווייס, וויפּל אַזאַ יונגערמאַן, ווי איר, האָט זיך אָנגעליטן, שטענדיק צו זיין אין איין שטוב מיט אַ מיידל, וואָס מען האָט ליב, וואָס מען גייט אויס נאָך אירע טרויט. לעבן ווי אַ מאַן און ווייב, נאָר האַלטן זיך פון דערווייטנס, אויסשטייענדיק פאַראַכטנדיקע בליקן... זען פון יענעם צד עקל, באַהאַלטן אונטער אַ מאַסע פון מאַראַל... און אין דער זעלבער צייט פירט דיין הייליק „ווייב“ זינ-דיקע ליבעס מיט די פירער... זיי האָבן געלאַכט פון אייך... חוּק געמאַכט...

— איר האָט נישט קיין רעכט! — האָט דער ארעסטירטער געשריגן.

— מעגלעך. אָבער איך האָב ליבע-בריוועלעך, וואָס מען האָט ביי דער רעוויזיע אין אייער „ווייבס“ פּאַפּירן געפונען, זייער אינ-טערעסאַנטע, זייער...

ער איז צוגעגאַנגען צום שופּלאַך, געפורקעט זיך, אַרויסגע-צויגן אַ פּאַפּיר און עס צוריק אוועקגעלייגט.

— ליידער קאָן איך אייך מיט געוויסע אינטערעסאַנטע זאַכן, אַזוי וועגן דער דאַמע ווי אויך וועגן פיל פון אייערע געטער, נישט באַקענען נאָך. צו פרי. אפשר אַן אַנדערש מאָל, ביי אַ געלעגנהייט. דאַן וועט מיך זיין לייכטער אייך איבערצוצייגן... איבעריקנס, איז אונזער געשפרעך געווען היינט בלויז אַ פּערזענלעכער, נישט קיין אַמטלעכער. איך וויל אייך בלויז צום סוף זאָגן, אז איר זאָלט וועגן מינע רייד זיך פאַרטראַכטן.

דער ארעסטירטער איז געזעסן מיט אַ געזונקענעם קאַפּ. קאַניצקי האָט גערעדט ווי אַ געטרייער פּאַטער, וואָס שטראַפט זיין קינד.

— געדענקט, אַז ווען עמיצער האָט אַן אָפּגע טיר, מוז ער נישט דורכאויס דורכברעכן מיטן קאַפּ אַ לאַך אין דער וואַנט, — האָט ער שמיל גערעדט. — טיילט אָפּ אייער קאַמף פאַר ברויט פון

לייגן דעם קאָפּ פאַר פּוּסטע אינטעליגענטישע אינטערעסן און מיר וועלן פאַרשפּאַרן פירן מלחמה איינער מיטן אנדערן.

— אָבער איר שלאָגט דאָך אונז, איר שיסט אויף אונזערע דעמאָנסטראַציעס!

— דאָס איז דערפאַר, ווייל איר לאָזט זיך פאַרפירן פון די אינטעליגענטן — האָט פּאָלקאוניק קאָניצקי געענטפערט.

דער אַרעסטירטער האָט נאָך געוואָלט רעדן, נאָר דער פּאָלקאו-ניק האָט אים אָפּגעשטעלט.

— ס'איז מיר געווען זייער אָנגענעם, — האָט ער געזאָגט, —

איך האָף, אז מיר וועלן זיך נאָך זען. א גוטע רואיקע נאַכט...

די זשאַנדאַרמען האָבן דעם אַרעסטירטן אָפּגעפירט אין זייער א ריינער און באַקוועמער צעלע. אויך האָבן זיי אים געבראַכט עסן פון א רעסטאָראַן, זייער געשמאַק עסן. נאָר דער אַרעסטירטער האָט זיך דערצו נישט צוגערירט. ער האָט נישט געקאָנט עסן, נישט גע-קאָנט צומאכן קיין אויג אַ גאַנצע נאַכט.

דעם פּאָלקאוניקס רייד, די פּאָליטישע, נאָך מער די פּערזענ-לעכע, האָבן אים געפרעסן, ווי ווערים ארומגעקראַכן אין מוח.

— שוין-זשע האָבן די זיך די חברים אויסגעגעבן? — האָט ער נישט אויפגעהערט טראַכטן. — א נישט פון וואַנען האָט ער דאָס אַלץ געקאָנט אזוי וויסן? אזוי, אַלץ ריכטיק וויסן? ...

ער האָט איינגעגראַכן דעם קאָפּ אין דעם שטרויענעם טורמע-קישלע און געוויינט, געשלוכצט אין דער נאַכט.

### קאָפיטל צוויי און צוואַנציק

לאָדזש האָט אויפגעלעכט :

די מלחמה אויפן ווייטן מזרח האָט זיך פאַרענדיקט. דאָס גרוי-סע רוסלאַנד האָט זיך צוריק ברייט געעפנט פאַר סוחרים, קאָמיס-יאַנערן און וואַיאַזשאַרן. באַשטעלונגען זענען אָנגעקומען אַ סך און די פאַבריקן האָבן געיאָגט, צו צוויי שיכטן געארבעט. קיין שטריקן זענען מער נישט געווען. די באַפרייטע זעלנער פון פּראָנט זענען איצט פיל געווען אין שטעדט און דערפער איבער



דער גאנצער רוסישער אימפעריע. אנשטאָט שלאָגן די געצנדינערישע יאָפּאַנער, האָבן זיי געשלאָגן די רעוואָלוציאָנערן, די שונאים פון צאַר. די מאַכט איז צוגענומען געוואָרן ביי דער פּאָליציי און איבער-געגעבן געוואָרן צו מיליטערישע קאָמענדאַנטן, ווי אויפן פּראָנט. אין די רוסישע שטעט האָט די פּאָליציי צונויפגענומען אלע אונ-טערוועלט-מענטשן, שיכורים, בראָדיאַגעס, פאַרברעכער פון די טורמעס, און פאַר זיי טוי-הייזער געמאַכט, רוסישע „טשיינעס“, וואו עס האָבן געהאַנגען די אויסגעצאַצקעטע פאַרטערטן פון קייסער און פון דער קייסערינע, און פּריסטאָוועס, גלחים און אנגעטן האָבן פאַר שיכורים און פּראָסטיטוטקעס גערופן אין גאָמס נאָמען צו שלאָגן אידן, רעוואָלוציאָנערן און שטרייקערס. לאַנג-בערדיקע און לאַנג-פּאַלעדיקע פּאַפּן מיט צלמים אין די הענט, נאָנעס אין שוואַרצן מיט ברענענדיקע וואַקסענע ליכט, גלאָבע רעסטאָראַטאָרס, מאַרק-זיצער-קעס, איבערגעטאַנענע פּאָליציאַנטן, שיכורים, גאַסן-פרויען, קאַלי-קעס, משוגעים, לומפן, האָבן מאַרשירט איבער די גאַסן פון די שטעט, געזונגען צערקווע-לידער, געריסן זיך די העלזער ביי הימנען און געשלאָגן, גערויבט און געמיתט אין די אידישע גאַסן.

אין דער ליטע, אין ווייס-רוסלאַנד, זענען סאָלאַנטן מיט געווער אין די הענט באַפּאַלן די אידישע קוואַרטאַלן און געהאַלפן די רוי-בער אין זייערע פּאַגראַמען: צעטריבן און געשלאָגן די אידישע זעלבסט-שוין. אין די פּוילישע שטעט האָט מען פון רוסלאַנד בערדיקע קאַצאַפּעס געבראַכט אויף באַן-אַרבעט און אויפגעהעצט זיי קעגן די אידן, די שונאים פון דער צערקווע און פון צאַר דעם פּאַטערל. אין די טורמעס איז געווען פול מיט אַרעסטירטע אַרבעטער, שטרוי-קערס, רעוואָלוציאָנערן. ווען די טורמעס זענען געוואָרן איבערגע-פּאַקט, האָט מען די אַרעסטירטע אין די קאַזאַרמעס איינגעזעצט, אפילו אין די גאַרניזאַן-צערקוועס, אין די זעלנערישע גאַט-הייזער. די מיליטערישע קריגס-געריכטן האָבן געאַרבעט שנעל, אייליק. אין די נעכט האָט מען תּליות געבויט אין די טורמע-הויפּן. מיט יעדער פּאַסאַזשיר-ציג זענען מיטגעגאַנגען פאַרקראַטעטע וואַגאַנעס, גע-פּאַקטע מיט פּאַרשיקטע צום ווייטן סיביר.

אין אידישע שטעט און שטעטלאַך האָבן אידן תּעניתים גע-פּאַסט צוליב די פּאַגראַמען, ויחל אין וואַכעדיקע טעג געליענט, געלט

פאר געבליבענע יתומים און אלמנות געזאמלט. אנשטאָט די פרוי-  
 ערדיקע אהדות-לייט, האָבן מגידים און רבנים צוריק פאַרנומען די  
 באַלעמערס. זיי האָבן צו גאָטס וועגן גערופן, צו דאוונען, טאָן  
 מצוות און צו הכנעה און אונטערטעניקייט צו דעם מלכות און צו  
 די געזעצן. טאטעס האָבן קינדער געהאלטן צוריק אין צוים. פון  
 צייט צו צייט האָבן די אהדות-לייט נאָך געלאָזט זיך הערן, פראַקס-  
 לאַמאָציעס אויף די ווענט אויסגעהאַנגען, מיט אַ רויטער פאַן פלוּצ-  
 לינג אַרויס. אָבער זעלטן, אַז מען איז מיט זיי נאָכגעגאַנגען.  
 פיל פון די רעוואָלוציאַנערע יונגעלייט פון באַלעבאָטישע שטובן  
 האָבן אוועקגעוואָרפן די קינדערישע פאַנטאַזיעס אין וועלכע זיי  
 האָבן זיך אַריינגעלאָזט אין די הייסע יאָרן. זיי זענען צוריק אוועק  
 אין די אוניווערסיטעטן, צו קאַריערעס זיך געגרייט. אַנדערע האָבן  
 גוטע שידוכים געמאַן, געשעפטן פאַרליינט, פאַבריקלעך, ווערק-  
 שטאַטן. מיידלעך האָבן חתנים געזוכט, אָדער גאָר אין פרייע ליבעס  
 זיך אַריינגעלאָזט מיט געוועזענע רעוואָלוציאַנערן, געהוליעט און גע-  
 טרונקען. א סך זענען קיין אויסלאַנד געלאָפן, קיין אמעריקע, אר-  
 גענטינא. די רעוואָלוציאַנערע פירער זענען אין דער שווייץ אוועק,  
 הייסע טעאַרעטישע דיסקוסיעס געפירט אין די סטודענטישע צי-  
 מערלעך. אַנדערע זענען אין די טורמעס פאַרבליבן, אויף סיביר.

לאָדזש האָט צוריק געאַרבעט, געיאָגט אויף דער גאַנצער פאַרע.  
 רוסלאַנד האָט געפאָדערט, געקויפט, אָנגעקויפט פאַר דער גאַנצער  
 צייט פון די אומרויאַקע צייטן. די לאָדזשער פאַבריקאַנטן האָבן  
 אָפט בעלעך פאַר דער מיליטערישער מאַכט אין שטאַט איינגעאַרדנט,  
 געלט ביי די אָפיצירן פאַרשפילט, אויך א גרעסערן וועכנטלעכן גע-  
 האַלט דעם גענעראַל קוניצין, דעם באַלעבאָס פון דער שטאַט, אַרייני-  
 געטראָגן. אויך אַ קאַרעמע האָבן זיי אים געקויפט, א טייערע  
 קאַרעמע מיט פערד א מתנה, ער זאָל די שטאַט האַלטן שטרענג,  
 נישט דערלאָזן צו קיין שטריקן און אומרוען. די ארבעטער האָבן  
 מורא געהאַט א וואָרט אויסצורעדן. קיין פּיפּס האָט מען נישט  
 געטאָן. לאָדזש האָט צוריק געהוליעט אין די שאַנטאַנען. געשפּילט  
 אין קאָרטן, געטרונקען און געלעבט א טאָג.

גאָר אין די פערערן איז געווען מאַסס אַשכּנזי. עס איז אים  
 זייער גוט געגאַנגען. ער האָט זיינס דורכגעפירט.

יאקוב זיין ברודער האָט טאַקע געקעמפט פאַר דינהלען זיין שוועגערין, געגעבן איר געלט, אַדוואַקאַטן אַרויסגעשטעלט, געליינט זיך אין דער לענג און אין דער ברייט, אַבי נישט צו לאָזן זי אָפּטן פון מאָן, אָבער עס האָט אים נישט געהאַלפּן. אין עקשנות איז ער, מאַסס, אַלעמאַל געווען שטאַרקער. ווען ער האָט זיך אויף עפעס פאַרליינט, האָט ער געמוזט דורכזעצן זיינס, מיטן קאַפּ אין וואַנט האָט ער זיינס דורכגעשלאָגן. יאַקוב האָט, ווי אַלעמאַל, גיך אין עפעס זיך אָנגעכאַפט, אויפגעקאַכט געוואָרן, אַריינגעוואָרפּן זיך מיט ברען, אָבער ווי גיך ער האָט זיך אָנגעצונדן, אַזוי גיך האָט ער זיך אָפּגעקילט, אָנגעוואוירן דעם חשק צו מלחמה. ער האָט מער הנאה געהאַט פון אייגענעם פאַרגעניגן, וואוילטאָג, איידער פון מלחמה, אַנדערש איז עס געווען מיט מאַססן. דאָס בעסטע פון אַלע פאַר-גענינגס איז געווען די הנאה פון אויספירן עפעס, דערגיין צו דעם, וואָס ער וויל. נאָכמער — אויסצופירן ביי אַן אַנדערן, נקמה צו נעמען, באַזיגן. ווי די מאָל, וואָס האָט צייט און מיט קליינע ביסן צעפרעסט זי די שטאַרקסטע זאַך, אַזוי האָט ער געפרעסט, געגראָבן, נישט אָפּגעשטאַנען, נישט אָפּגעלאָזט, כסדר אָנגעדריפּן, די יאָרן דערנאָנען, ביז דער קעגנער איז מיד געוואָרן און נאָכגעגעבן. ער האָט צום הונדערטסטן מאָל געשיקט שמיים רופן צו דיין-תורה, מענטשן אונטערגעשיקט, אַדוואַקאַטן אַרויסגעשטעלט, דעם הויז-פאַרוואַלטער שלמהלע קנאַסטער אָנגעזעצט, אַלערליי שטיקלעך אים געהייסן אָפּטאָן, ביז דינהלען איז מיאום געוואָרן, דאָס לעבן איז איר נישט איינגעגאַנגען, און זי האָט געוואַלט פטור ווערן. אויך די עלטערן האָבן אַראָפּגעלאָזט די פליגל. זיי זענען נישט געווען קיין בעלי-מלחמה, די אַלטערס, קיינער האָט עס אויף זיי נישט גע-קאַנט זאָגן. אויך איז מיאום געוואָרן ביי יאַקובן געלט צו נעמען, און חובות זענען געווען פון אַלע זייטן. דער זון איגנאַץ אין אויס-לאַנד האָט געשריבן כסדר בריוולעך נאָך געלט. קיין זאַך איז אים נישט אָנגעגאַנגען אין שטוב. זאָל זיך טאָן וואָס עס וויל, אַבי די טשעקן זאָלן אים אָנקומען וואָס אָפטער, אַנישט, האָט ער געסטראַ-שעט מיט נעמען זיך דאָס לעבן. און דינהלע איז מיד געוואָרן, נישט געקאַנט מער אויסטראָגן אויף אירע ווייבערישע אַקסלען די גאַנצע משא און איז איינגעגאַנגען אויף א גט.

מיט א שווער געמיט האָט מאַקס אַשכנזי געמוזט אויסצאָלן זיין ווייב גאַנצע הונדערט טויזנט רובל אין מזומנים. דאָס איז געווען פיל, פיל מאָל מער, וויפֿל זי האָט אים אריינגעטראַגן אין נדן אַרײַן. הונדערט טויזנט רובל איז אַ סומע, מען קאָן אַ שײַן פעקל אַקציעס צוקויפֿן פֿאַר דעם געלט. אָבער ער האָט עס געמוזט מקריב זיין צוליב דעם גרויסן פֿלאַן זײַנעם. זי אליין, די אלמנה מרגליות פון כאַרקאָוו, האָט אים געהייסן די סומע אײַנצאָלן. דערפֿאַר האָט ער אַרויסגע-קריגן אַ גט, אַ אײַדישן, ווי אַ ציווילן, אויך אַן אונטערשריפט פון זיין ווייב, אַז זי האָט מער נישט קיין פרעטענזיעס צו איר געוועזענעם מאַן, שמחה מאיר (וועל מאַקס) אַשכנזי. מיט אַראָפֿגעלאָזטע קעפֿ זענען זיי בײַדע, מאַן און ווייב, געשטאַנען אין דער רבנישער שטוב, וואו מען האָט זיי פיל מאָל אײַבערגעפרעגט וועגן ווײַלן פון שײַדן זיך און פיל מאָל געהייסן זיי אײַבערהזרן די זעלבע „יאָים“.

— נאָט מײַנער, ווען וועט שוין אַן ענדע נעמען, — האָט די-

נהלע געזאָגט צו דער מוטער, — איך קאָן שוין מער נישט.

— אַ גט איז נישט קיין קלײַניקײַט, — האָט דער רב זי גע-

מוסרט, — אַזוי הײַסט די הײַליקע תורה.

זי איז אַרויס פון שטוב, קיין אײַן אײַנציקן בליק נישט טוענ-

דיק אויף דעם מענטש, מיט וועלכן זי האָט אָפֿגעלעבט אַ לעבן. זי

איז געפֿאַלן דער מוטער אויפֿן האַלז אין דער פֿאַרמאַכטער דראָזש-

קע און אַרײַנגעפֿאַלן אין ספֿאַזמעס.

— פֿאַרוואָס קומט מיר אַזאַ לעבן? — האָט זי געשלאָכצט. —

אַזאַ אומגליקלעך לעבן? פֿאַר וועלכע זינד, מאַמע?

פֿרײַווע האָט זי געטרייסט.

— טאַכטער, וועסט נאָך חתונה האָבן, פירן אַ גליקלעך לעבן.

מיט אַזאַ פֿאַרמעגן, קיין בײַז אויג. און ביזט נאָך שײַן ווי אַ בילד.

בליסט, מײַן טאַכטער, ווי אַ רײַז...

— רעד נישט, — האָט דינהלע די מוטער געבעטן, — לאָז

מיך! ...

מאַקס אַשכנזי האָט יאָ אויף זיין גענט ווייב געקוקט. מיט איר

בלאַס פנים, אומעטיקע בלויע אויגן, אין די טונקלע קלײַדער, אַ

שטאַלצע, אַ פרעמדע, אַ שלאַנקע, האָט זי זײַער שײַן אויסגעזען,

רײַצענדיג און אומצוטריטלעך. פֿאַר זײַנע אויגן איז געשטאַנען די

אלמנה מרגליות, די גרויסע, ברייטפלייציקע, שטיינערנע, עלטערע פרוי מיט אירע מאנסבילשע באוועגונגען און מיט איר באס-שטים, וואָס אַ קעלט יאָנט פון איר. אים האָט א ריס געטאָן ביים האַרץ, ווען דינהלע איז אַרויס פון שטוב, דאָס לעצטע מאָל פאַרשוואַנדען פון זיינע אויגן. א פוסטקייט איז געבליבן, ווי מען לאָזט אַרויס אַ טיערע זאך פון די הענט אין אַ טיפן אָפּגרונט אַרין און די הענט בלייבן מיט אַמאָל איבעריק. אָבער, ווי שטענדיק, האָט ער זיך געשטאַרמט. ער האָט געזען די מיליאָנען, וואָס די כאַרקאָווער אלמנה טראָגט אים אַרין, די שווערע געלטער אירע, וואָס מען קאָן פאַר זיי אַ וועלט מיט אַקציעס קויפן, און ער האָט זיך פאַרגעסן אָן זיין פוסטקייט.

מיט אַ פאַרריסענעם קאָפּ, אויף די שפיץ פינגער, ווי תמיד, ווען ער וויל זיך צוגעבן קוראַזש, איז ער אַרויס פון דער רבנישער שטוב און אריינגעוואָרפן זיך אין דער קארעטע וואָס האָט אויף אים געוואַרט. נאָך אין זעלבן טאָג איז ער מיטן שנעל-צוג אַוועקגעפאַרן קיין כאַרקאָוו צו דער אלמנה מרגליות מיטן גט אין דער האַנט.

\* \* \*

לאַדזש האָט געוואוסט, וואָס זי האָט נביאות געזאָגט וועגן דער ליבע צווישן פאַבריקאַנט פלידערבוים טאָכטער יאַנקאַ און יאַקוב אַשכנזי.

מען האָט געזאָגט, אז ס'וועט האַלטן פון אסתר-תענית ביז פורים, און אזוי איז עס טאַקע געווען. ווי גיך די משוגענע פאַבריקאַנטישע טאָכטער האָט זיך צו דעם שיינעם מאַן צוגעכאַפט, אזוי גיך האָט זי אים אַוועקגעוואָרפן. ער איז פאַרבליבן טאַקע וואוי-נען ווייטער אין פאַלאַץ, אין דער דירעקטאָרישער וואוינונג ביי דער פאַבריק. אויך איז זי מיט אים פאַרבליבן ווייטער פריינט, אפילו אויף „דו“, אָבער אַרומגעפאַרן מיט אים מער מיט דער קארעטע איבער די לאַדזשער גאַסן איז זי נישט. זי איז געווען פאַרקאָכט אין נייעם טענאַר, דעם איטאַליענער, וואָס האָט אַ צייט געזונגען אין דער וואַרשעווער אָפּערע. זי האָט פּלוצלונג גרויס חשק געקריגן צו אַנטוויקלען די שטים, וואָס זי האָט אַמאָל געהאַט, און זי האָט איינגעלאָרן דעם טענאַר צו זיך אין פאַלאַץ אויף אונטערדיכט. ווי פריער מיט יאַקוב אַשכנזי, איז זי איצט אַרומגעפאַרן איבער די

לאָדזשער גאַסן מיט דעם ברויין-הויטיקן איטאַליענער און געטוליעט זיך צו אים פראַנס און פריי פאַר אַלעמען, ווי נאָר די משוגענע האָט געקאָנט.

יאַקוב אשכנזי איז אַרומגעפאַרן גאַלאַפּ צוזאַמען מיט זיין ברודערס טאָכטער גערטרוד.

זי האָט מער קיין סוד נישט געמאַכט פון איר ליבע צום פעטער, די פריילעכע גערטרוד. נאָך טאַטע - מאַמעס גט איז זי געוואָרן זעלבשטענדיק און די מוטער אפילו נישט געפרעגט קיין דעה. זי איז געזעסן נעבן פעטער אַ פריילעכע און גליקלעכע, שאַקלענדיק מיט אַלע לעקעלעך, קרייזלעך און רינגעלעך פון איר שיינעם קופער-האַריקן קאַפּ. זי האָט גענומען ביים פעטער די לייצן אין די הענט, ווי ווען זי איז אַ קינד געווען, געלאַכט מיטן גלעקלדיקן געלעכטער און געמוקט דעם פעטער אין די שוואַרצע הייסע אויגן אַרײַן מיט בלויע פייערלעך.

— אָנקל יאַקוב, — האָט זי געזאָגט, — גיב מיר אַ קוש, אַ בעסערן, אַ שטאַרקערן.

דער זיידע אַלטער האָט גענומען זוכן זיין אייניקל שידוכים. ער, ווי פּריווע, זיין ווייב, האָבן שוין געהאַט אויפן אויג זייער אַ וואוילן מאַן, אַן אַלמן, אַ סוחר, פאַר זייער טאָכטער. דינהלע האָט, אמת, פון קיין שידוכים נישט געוואָלט הערן, נישט געלאָזט פאַרן מויל ברענען אַזעלכע ווערטער און געזאָגט, אז זי וועט שוין אַזוי אָפּפּטרן אירע יאָרן. אָבער סיי איר פאַטער, סיי די מוטער האָבן געגלויבט, אַז זי וועט זיך לאָזן איבעררעדן. זיי האָבן נאָך געוואָלט האָבן נחת פון איר, פאַר דעם שלעכטן לעבן, וואָס זיי האָבן איר געגעבן. די מניעה איז בלויז געווען אין דער טאָכטער, אין גערטרוד. פאַר איר חתונה האָט מען וועגן דער מוטער קיין שידוך נישט געקאָנט רעדן, און ר' חיים האָט געהאַלטן אין איין רעדן מיט שרכנים וועגן אַ לייטישן שידוך פאַרן אייניקל. פּריווע האָט פון מאַן געלאַכט.

— מוזט מיינען, אז דאָס זענען אמאָליקע צייטן. ניין, חיים, דייענע שידוכים טויגן נישט פאַר גערטרודן. איך וועל שוין פאַר איר עפעס אויסזוכן אַ היינט-וועלטיקן בחור. מיט צען טויזנט רובל קאָן מען אפילו אַ דאָקטאָר פאַר איר קריגן...

אָבער גערטרוד האָט נישט געוואָלט הערן, נישט פון זיידנס סוחרים און נישט פון דער באַבעס דאָקטוירים.  
 — כיוויל נישט, כדאָרף נישט, — האָט זי געלאַכט און פאר-  
 שטופט זיך די אויערן מיט די קליינע פינגער.  
 — וואָס איז, דו האָסט שוין עמיצן? — האָט די באַבע פרוּווע  
 געוואָלט וויסן. — א ליבע הא, שיקסע?  
 — א ליבע, שוין איינמאָל א ליבע, — האָט דאָס מיידל גע-  
 זאָגט אַ לאַכעדיקע און גענומען די באַבען דרייען אין אַ טאַנץ איבער  
 דער שטוב.

אַן ענערגישע ווי דער פאָטער, וואָס שטעלט זיך פאַר קיין זאָך  
 נישט אָפּ פאַרלייגנדיק זיך אויף עפעס, אַ לעבנסלוסטיקע, אַ זוכערין  
 פון עולם-הזה און פאַרגעניגען ווי די אַלטערס, האָט זי נישט באַ-  
 נניגנט זיך בלוזי מיט די משפּחה צערטלעכקייטן פון פעטער  
 יאַקוב. ער איז פאַר איר נישט געווען בלוזי אַ פעטער נאָר אַ מאַן,  
 אַ מאַן אַ שיינער, אַ קרעפטיקער, אַ פרוילעכער, וואָס לעבן שפּראַצט  
 פון זיינע שוואַרצע אויגן, פון דער ברוינער הויט, פון גאַנצן גע-  
 זונטן קערפּער, וואָס ווייעט מיט כוח און מעגלעכקייט. נאָך קינד-  
 ווייז, אַ דרייצן-יעריק מיידל, זיצנדיק ביי אים אויף דער שוויס, האָט  
 זי אין אים נישט אזוי ליב געהאַט דעם אָנקל, ווי דעם מאַן. וואָס  
 עלטער זי איז געוואָרן, אַלץ מער האָט זי געקלעפט צום פעטער. זינט  
 ער איז געוואָרן אַ גרוש, האָט זי גענומען מיט אים רעדן אָפּענע רייד.  
 זי האָט אים אויפגעהערט רופן מיטן פאַמיליאַרישן אָנקל, נאָר נאָר  
 ביים נאָמען. קובוש—האָט זי אים גערופן פאַרצויגן אַנשטאָט יאַקוב.  
 זי האָט זיך געטוליעט צו אים, אויף דער שוויס זיך אים געזעצט,  
 מיט די פינגער אין זיינע האָר און באָרד געקרייזלט און געגעסן אים  
 מיט די אויגן.

— קוש מיך. שטאַרקער, פעסטער, עס מיר אויף! — האָט  
 זי געפליסטערט צו אים אין ליידנשאַפטלעכן פּייער.

דער פעטער יאַקוב האָט מורא געהאַט פאַר דעם מיידל.  
 אויך ער האָט צו איר געפילט מער ווי אָנקלשע ליבשאַפט. ער  
 האָט אין איר געזען דינהאַלען, אינגאַנצן די מאַמע. דאָס איינציקע,  
 וואָס האָט זי אָפּגעטיילט פון דער מאַמען, איז געווען איר מויל.  
 נישט אזוי שוין און צאָרט זענען דעם מיידלס ליפן געווען ווי דער

מוטערס. צו דיקלעך זענען זיי געווען, שטארק רויט און אביסעלע פארקאשערט, דורך וועלכע די ציין, ווייסע, שטארקע און פארצוקסן-דיקע, האָבן האַלב פאַרחלשט שטענדיק אַרויסגעקוקט. די גאַנצע פאַטערישע ירושה, די ענערגיע און גיריקייט האָבן דורך דעם שטאַרקן מויל אַרויסגעקוקט.

די פאַרקאַשערטע דיקלעכע ליפן האָבן אויסגעזען, ווי שטענדיק גרייטע צום קושן, קושן שטאַרק, ליידנשאַפטלעך. מענער האָבן זיך גלייך אויף די ליפן אָפּגעשטעלט, די אויגן נישט אראָפּגעלאָזט פון זיי. דער פעטער יאַקוב האָט מורא געקריגן פאַר זיך, ווען דאָס מיידל האָט מיט רייפּע ווייבערישע קושן זיין מויל פון אונטער די וואַנסן געזוכט.

— גערטרוד, אראָפּ! — האָט ער זי געטריבן פון דער שוים. —  
גרויסע מויד, מאַך זיך נישט נאַריש...

אַבער דאָס מיידל איז פון אים נישט אָפּגעטרעטן.  
— איך בין נישט מער קיין קליין מיידעלע, — האָט זי גע-  
זאָגט מיט כעס, — איך ווייס, אז דו האָסט מיך ליב...  
דער פעטער יאַקוב האָט געפרוּאווט לאַכן פון איר, מאַכן די זאַך פאַר א שפּאַס. אַבער דאָס מיידל האָט זיך אָנגעצונדן.  
— לאַך נישט, רעד צו מיר, ווי צו א פרוי! — האָט זי גע-  
טופּעט מיט די פיס און געצאָרנט מיט אויפגעוואַכטער באַליידיקונג  
פון אַ ווייב.

דער פעטער יאַקוב האָט זיך דערשראָקן. אין אירע אויגן האָבן רייפּע ווייבערישע בלויע פייערן געברענט. ער האָט זיך אויף די זאַכן געקענט. ער האָט שוין געזען, אז קיין שפּאַסן וועלן דאָ נישט אָנגיין. פאַר אים איז געשטאַנען א פרוי, א רייפּע, א פאַרליבטע, א דעספּאָטישע און אַ שקלאַפּין מיטאַמאָל. ער האָט געזען, אז דער עסק ווערט ערנסט, און ער האָט מורא געקריגן. ער איז, אמת, גע-ווען פריי, סיי פון ווייב, וואָס האָט אים אַ גט געגעבן, סיי פון פלידערבוים טאַכטער, וואָס האָט אים אויף דעם טענאַך פאַרביטן. אַבער ער האָט מורא געהאַט פאַר דער קליינער גערטרוד. עס איז אים נישט אָנגעשטאַנען פאַר דינהלען. וויפל עס האָט אים צום מיידל נישט געצויגן, האָט ער גענומען דערווייטערן זיך פון איר,



אנטלויפן, אויסמידן זי. אָבער די קליינע איז פון אים נישט אָפּ-  
געטרעטן.

א רייפּע, א שטאַרקע, פּול מיט לוסט און ענערגיע, האָט זי  
נישט פּרובירט, ווי איר מוטער אַמאָל, דערטרינקען זיך אין ביכלעך,  
לעבן מיט פרעמדע לעבנס; האָט זי נישט דערטרונקען אירע גלום-  
טונען, ווי די חברטעס אירע, אין פּלאַטאַנישע ליבעס צו אַלערליי  
אָפּערע-זינגער און טעאַטער אַמאַנטן. זי איז געווען פּול מיט לעבן  
און באַנערן. עס האָט אַרויסגעשריגן דאָס יונגע לעבן אירס, דורך  
דעם בלויען גלאַנץ פון די אויגן, דורך דעם הייסן קופּער פון די  
האַר, דורך די פּאַרקאַשערטע דיקלעכע שטאַרקע רויטע ליפּן, דורך  
איר גאַנצן בויגיקן און רייפּן מיידלערישן קערפּער. זי האָט באַנערט  
ליבע, אַ מאַן. אירע באַנערן זענען געווען שטאַרקע, גאַנצע, אומגע-  
צוימטע, און זי האָט זיך אפּילו נישט געשעמט מיט זי, אָפּן האָט  
זי וועגן זיי מיטן פעטער גערעדט.

— איך ליב דיך, קובוש, — האָט זי אים געזאָגט, — און  
דו מיך — אויך. איך ווייס עס. זיי מיין מאַן!  
יאַקוב אשכנזי האָט זי געטריבן.

— נאַריש מיידל, וואָס דו ביסט, — האָט ער איר געזאָגט, —  
דו ווייסט נישט, וואָס דו רעדסט. רעד נישט דערפון. זאָלן מענטשן  
נישט הערן.

— וואָס גייען מיר די מענטשן אָן? — האָט דאָס מיידל גע-  
ענטפּערט שטאַרק.

— קינד, איך קאָן דאָך דיין טאַטע זיין.

— מיר געפעלסטו, — האָט דאָס מיידל געזאָגט.

— גערטרוד, דו ביסט יונג, אלע מיידלעך אין דיינע יאָרן האָבן

אַ שוואַקייט צו מיטל-יאָריקע. אָבער דאָס גייט פאַרביי. דאַרפסט  
חַתונה האָבן מיט דיינס גלייכן!

— איך בין א פרוי און איך ווייס, וואָס איך וויל, — האָט זי

פעסט געזאָגט.

אַז יאַקוב אשכנזי האָט געזען, אז דאָס מיידל לאָזט זיך נישט

מיט דער האַנט אוועקמאַכן, האָט ער גענומען אַרויסטראָגן פאַר איר  
אַלץ פון אונטערן האַרץ.

— גערטרוד, מיר קאָנען עס נישט טאָן צוליב דער מאַמען, —

האָט ער געזאָגט מיט האַרץ. — דו ווייסט, אז מיר זענען זיך אַמאָל געפֿעלן געוואָרן. עס וועט זיין פֿאַר איר אַ שטאַרקער קלאַפּ. נאָך איצט דערצו.

— ווער איז איר שולדיק, אז זי האָט איר לעבן נישט פֿאַרשטאַ-  
נען? — האָט דאָס מיידל געזאָגט שאַרף.

יאַקוב האָט זי אָנגעקוקט מיט גרויסע אויגן.  
— גערטרוד, — האָט ער זי געמוסרט, — אזוי רעדט מען ווען אַ מאַמען? אינגאַנצן דער טאַטע ביסטו. שמחה מאירל מיטן אויג.

דאָס מיידל האָט זיך פֿאַנאַדערנגעוויינט.  
— וואָס פֿייניקסטו מיך? — האָט זי געקלאָגט. — נו, וואָס קומט מיר דערפֿאַר, אז איך האָב ליב, אז איך וויל ליבע? נו, האָב איך דען נישט קיין רעכט דערויף?  
זי איז געפֿאַלן אויף די קני פֿאַר איר פעטער, די הענט אים געקושט.

— נו, נעם מיך אַרום, — האָט זי געבעטן ליידנשאַפֿטלעך. —  
נו, קוש מיך, ליב מיך.

זי האָט זיך איינגעביסן אים מיט די ציין אין האַלז, מיט די שאַרפע נעגל אין דער הויט זיך אים געקלאָמערט.

— נעם מיך אינגאַנצן, טו מיט מיר, וואָס דו ווילסט, — האָט זי געמורמלט. — נו, פֿאַרגעס ווער איך בין, וואָס איך בין. זע אין מיר בלוז אַ פֿרוי, אַ פֿרוי, וואָס ליבט דיך און דו ליבסט זי... גע-ליבטער מיינער, האַר, קעניג...

ווי דער פֿאָטער אירער, וואָס פֿאַרלייגט זיך אויף עפעס, לאָזט ער נישט אָפּ, ביז ער דערגרייכט זיינס, אזוי האָט די טאָכטער זיינע אַריינגענומען דעם פעטער אין די הענט. זי האָט נישט געוואָלט וויסן פֿון קיין בושע, נישט הערן פֿון דער מוטער, נישט קימערן זיך וועגן מענטשן; זי איז גענאַנגען צו איר באַנער מיט פעסטע טריט, אַפֿראַמענדיק אַלץ אַרום זיך. זי איז דעם פעטער נאָכגעגאַנגען ווי אַ שאַטן, דאָס בלוט אין אים אָנגעצונדן, דעם מאַן אין אים געוועקט, ביז זי האָט אירם דערגרייכט. אַליין איז זי צו דער מוטער געגאַנגען, צום זיידן, צו דער באַבען, און מיט איר ליבע זיך אויס-געגעבן.

— מאמעשי, — האָט זי געקושט די מוטער, — נו, איך ווייס, אז איך בין שלעכט צו דיר, אז איך וואָלט עם נישט געדארפט טאָן; אָבער טו עם פאַר מיר, פאַר דין טעכטערל, פאַר דין גער-טרודם ליבע, פאַר מײן גליק... איך וועל נישט לעבן אָן אים...

דינהלע איז געבליבן זיצן אַ פאַרשטיינערטע אין איר טאָכטערס אָרעמס. עם איז פאַר איר נישט אומגעריכט געווען. נאָנצע נעכט האָט זי וועגן דעם געטראכט, געזען, אז עם וועט קומען דערצו, אז עם וועט מוזן קומען. נאָך ווען זי איז אַ קינד געווען, די קליינע, האָט זי אַרומגעפאַדערט אַרום פעטער, אויפן האַלז זיך אים אָנגע-האַנגען. זי האָט מיט איר מאַמיש אויג געזען, צו וואָס עם גייט. זי האָט געזען דעם גלאַנץ אין די אויגן ביי יאַקובן תמיד, ווען די קליינע איז אים אויפן רוקן געריטן, צום האַלז זיך אים געטו-ליעט. זי האָט געזען, אז אין איר טעכטערל קושט ער זי אליין, זעט ער זי אליין, און זי האָט עם געפילט, ווי ער וואָלט זי אליין געטוליעט, ווי ער וואָלט צו איר אליין זיין ליבע אויסגעטיילט. אָבער צוזאַמען דערמיט האָט איר געשטאַכן אין איר ברוסט, האָט איר אַ ווייטאַק געקלעמט, אַ ווייטאַק פון אייגענעם פאַרלוירענעם לעבן, פון פאַרשפּילטן גליק און פון ווייבערישער קנאה, אייפערזוכט. איצט איז עם געקומען, געקומען שאַרף, אָפן. און זי איז גע-בליבן זיצן ווי פאַרשטיינערט, ווען איר טאָכטער האָט זי געקושט, געהאַלט און גליק ביי איר געבעטלט.

— שטיי אויף, — האָט זי געמורמלט, — טו, וואָס דו ווילסט, פּרעג מיך נישט.

דאָס מיידעל איז אויפגעשטאַנען פון אַרט און געשטעלט זיך אויף די שפיץ פינגער, ווי דער פּאָטער, ווען ער דערגרייכט זיינס. די מוטער האָט דאָס דערזען און אויפגעצייטערט.  
— לאָז מיך אליין, — האָט זי געבעטן, — לאָז מיך.  
גערטרוד איז אַוועק צום פעטער יאַקוב מיט דער גוטער בשורה.

קאַפּיטל דריי און צוואַנציג

אין גרויסן קאַבינעט פון דער היינז הונצע-מאַנופאַקטור אין לאָדזש זענען אויסגעשטעלט גרויסע טישן, איבערגעדעקט מיט גרינע

מישטוכער. טיפע לעדערנע פאָטעלן זענען אויסגעשטעלט פון אלע זייטן. די וויצע-דירעקטאָרן, דינער, דרייען זיך דאָ ארום מיט שטילע טריט. דער דינער מעלכיאָר, מיט גרויע באַקן-בערד שוין, אָבער נאָך פונקט אזוי רויט און געזונט, ווי אין דער פריסטער יוגנט, שטייט אויסגעצויגן ווי א סטרונע ביי דער טיר אין זיין גרינעם יעגער-קאָסטיום, מיט די הענט אויף די געפאָסטע הויזן, גרייט צו דינען. די וויצע-דירעקטאָרן פון דער פאָבריק, די גלאַט-פאָרקעמטע בלאַנדע ליוביקע דייטשן עפענען די קעסטלעך אויסלענדישע ציגאַרן און שטעלן אויס אויף די טישן.

עס איז נאָך ניי-יאָר, ווען די אַקציאָנערן פון דער פאָבריק קו-מען זיך צונויף, ווי יעדער יאָר אין דער צייט, אויף דער יערלעכער באַראַטונג. עס זענען זיך צונויפגעקומען די אָנגעזעענסטע און רייכ-סטע, וואָס לאָדזש פאָרמאָנט — בלאַנדע דייטשן, אויסגעפילטע אין זייערע העלע קאָסטיומען, אירישע שוואַרץ-געקליידעטע באַנקירן, עפעס א גרויס-וואָנסיקער פּוילישער פּריץ, א פאָרבלאַנדזשעטער צווישן די דייטשן און אידן, אַן עלטערע אויסגעדארטע פרוי אין שטאַרק אַלמטמאָדישע קליידער, און זיי אַליין, די באַראָנען הונצע, אויסגעגלייכטע, בלאַזירטע, מיט מאָנאָקלען אין די אויגן, מיט אַרויפגעצויגענער אריסטאָקראַטיע אויף זייערע פלעבעאיש-גויאישע פנימער, פון וועלכע די אַלט-הונצישע וועבערישע פּראָסטקייט וויל אַלץ נישט אַראָפּ.

די פאָרזאָמלע דייטשן חנפנען זיי, טיטולירן זיי כסדר מיטן הער באַראָן, צענייען זיך אין זיסקייט און אין הכנעה פאַר די גע-אַלטע אויסלענדער, אָבער די באַראָנען זענען ביז, אויפגערעגט. זיי וואַרפן זיך אויף די דינער מיט רציחה פאַר יעדער דינסט-פערטיקייט, פאַר יעדער קריכן זיי אונטער די נעגל. דער הויפט דירעקטאָר אשכנזי גייט אַרום א פייערלעכער. זיין ענגלישער קאָסטיום איז שוין אַ ביסל צופיל ברייט און געקראַטעוועט, זיין געזיכט איז ריין אויס-ראַזירט, אפילו דאָס שפיץ בערדלעע אויפן קין איז נישט צעשוּיבערט ווי געוויינלעך, נאָך צוגעגלעט און צוגעקעמט, ווי דער פּריזירער האָט עס געלאָזט. אויך זיין סאַמעטענע וועסט מיט די פינטלעך שיינט, יעדער פינטלעע באַזונדער שפאַרט זיך ארויס. ער האָט נישט קיין בויך, ווי מערסטע אַקציאָנערן, אויף וועלכן די וועסט זאָל זיך גוט

אויסלייגן, דער הויפט-דירעקטאָר אשכנזי. און ער שטופט-ארויס דעם בויך זיינעם, שפּאַרט אים מיט געוואַלט ארויס. פונקט אזוי פאַרגעסט ער נישט אונטערצוהויבן זיך אויף די שפיץ פינגער, איבערהויפט, ווען ער רעדט מיט אַ גרויס-געוויקסיקן, כדי צוצוגעבן זיך ווירדע און הויכקייט.

די זיצונג האָט זיך נאָך נישט אָנגעהויבן, און די פאַרזאַמלעטע דרייען זיך דערווייל אַרום איבער דעם גרויסן פאַבריק-קאַבינעט. זיי לאָזן וואַלקנס רויך פון זייערע ציגאַרן אויף די קייווערלעכע פאַר-טרעטן, וואָס הענגען נאָך דאָ אזוי, ווי דער אַלטער הונצע האָט זיי אַמאָל אויפגעהאַנגען. זיי באַטראַכטן אויף די ווענט די אַלע מע-דאַלן, דיאַגראַמען, פּאָטאַגראַפיעס פון מאַשינען, פּלאַנען, סכעמעס, אַלערליי צייכענונגען און טאַבעלן. דירעקטאָר אשכנזי ווייזט אָן מיט שטאַלץ אויף די דיאַגראַמען. פאַר די לעצטע יאָרן, זינט ער איז דאָ אַריינגעקומען אַרבעטן, האָט די פאַבריק געהאַט דריי טויזנט אַר-בעטער, איצט האָט זי אַכט טויזנט אַרבעטער. פונקט אזוי האָט זיך פאַרגרעסערט די צאָל פון שטולן.

— אָט זענען די צייכענונגען, מיינע הערן, — ווייזט אשכנזי אָן אויף די בלויע דיאַגראַמען, — מיט יעדן יאָר, — ווי איר זעט, גייט די ליניע העכער און העכער. דאָ, מיינע הערן, פאַלט די ליניע עטוואָס אַראָפּ. דאָס איז דאָס משוגענע יאָר, ווען לאַדזש האָט מער געשטרייקט ווי געאַרבעט. אָבער באַלד שפּרינגט זי ווידער אַרויף, יאָגט אָן אין קורצן די דורכגעלאָזטע צייט און גייט אין דער הויך, ווי איר קאָנט עס דאָ זען, מיינע הערן.

— שוין, — ברומען די צושויער, — זייער שוין...

— פאַראַלעל דערמיט, קאָנט איר זען, מיינע הערן, — ווייזט אשכנזי מיט אַ פינגער, — דעם וואַקס פון אונזערע האַנדלס-דער-גרייכונגען. ביטע, נאָכפּאַלגן די לאַנדס-קאַרטע. די פענדלעך, ווי איר זעט, זענען די אָנגעצייכנטע פונקטן.

אשכנזי איז מיטן פינגער אַרומגעגאַנגען די גרויסע לאַנד-קאַר-טע פון דער רוסישער אימפעריע אין אַלע זייטן, אָנגעוויזן אויף אַלע שטעט און געגנטן, וואו אַלץ די אַקציען-געזעלשאַפט היינץ הונצע-מאַנפאַקטור שפּאַרט אָן. די פענדלעך האָבן געשטעקט אין פאַר-

שידענע געגנטן, דערגרייכט פון דער ווייסל ביזן אמור, ביז די בי-  
נעזישע און פערסישע גרענעצן.

— אויך איבער די גרענעצן שפארן מיר לעצטנס אן, מיינע  
הערן, — האָט אשכנזי געזאָגט, אַרײַנקריכנדיק מיטן פינגער אין  
די פרעמדע גרענעצן אויף דער לאַנד-קארטע.

ער האָט אָנגעוויזן אויף פריערדיקע קארטעס פון אַ צײַט צוריק,  
איידער ער איז אין פאַבריק אַרײַן.

— אָט דאָס אלץ האָבן מיר אײַנגענומען, — האָט ער געזאָגט  
מיט שטאַלץ, ווי אַ זיגערישער גענעראַל ווייזט אָן אויף די לענדער,  
וואָס ער האָט געוואונען.

— שײַן, זײער שײַן! — האָבן די אַקציאָנערן געלויבט.  
— צוזאַמען דערמיט איז געגאַנגען דאָס שטײגן פון אונזערע  
אַקציעס, פון ערשטן יאָר, ווען זײ זענען אַרויסגעלאָזן געוואָרן, ביז  
איצט, מײנע הערן. ביטע.

מער ווי בײ די אַנדערע פאַפירן, האָבן די אַקציאָנערן זײס גע-  
שמײכלט איצט.

— שײַן, זײער שײַן! — האָבן זײ געמורמלט, שאַקלענדיק  
מיט די קעפּ.

אַז אשכנזי איז דערמיט פאַרטיק געוואָרן, האָט ער געפירט די  
מענטשן זען די פאַבריק.

די אינזשעניערן האָבן געוואָלט פירן, נאָר אשכנזי האָט זײ  
אוועקגעשאַרט. אָן אַ קארטע אין דער האַנט, אָן באַגלייטער, האָט  
ער אַלײן די פאַרזאַמלטע געפירט איבער דעם רײזיקן שטח פון דער  
פאַבריק, וואָס איז אָפּגעצוימט פון דער וועלט מיט אַ הויכן ציגל-  
רויטן פאַרקאַן, באַדעקט מיט שאַרפע אײזן-שפּיצן אין דער הויך.

אויפן גרויסן רײזיקן הויף האָט מען גאַרנישט געזען, אַ חוץ  
געביידעס און שפּײכלערס, זעלטן, אַז אַן אַרבעטער איז דורכגע-  
גאַנגען. בלײז די ערד און די ווענט האָבן געציטערט פון באַוועגונג.  
דאָס גאַנצע קעניגרייך האָט זיך געצויגן אונטער דער ערד, אַרױפּ-  
געקראַכן פון דאָרט אין דער הויך אַרױס, צו די ציגל-רויטע ווענט  
מיט די פאַרקראַטעטע ציטערנדיקע פענסטער.

— מײנע הערן, מיר וועלן זען מיט אַן אָרדענונג, פון דעם,  
ווי אַזױ די רױ-שטאַף קומט אָן מיט דער באַן, ביז דעם מאַמענט,

ווען די סחורה גייט ארויס פארטיק און פארפאקט אין לאגער אריין, דורך אונטערערדישע גאסן, טונקל-באלויכטמענע פון רויטע עלעקטרישע לאמפן, האָט אשכנזי געפירט די מענטשן ביז דער באַן-ליניע, וואָס האָט געפירט אין דער פאבריק אריין. הויב-מאשינען האָבן מיט זייערע אייזערנע לאפּעס אָנגענומען לאַנגזאַם ריזיקע פּעק בינוול, פּעסער פאַרב, מאַשינען, אָנגעקומענע פון אויסלאַנד, און מיט גראַציע אראָפּגעוואָרפן זיי צו די ארבעטער, וואָס האָבן זיי געכאַפּט, ארויפגעוואָרפן אויף וואַגאַנעטקעס און אוועקגעפירט זיי אין די שפייכלערס.

— פאָרזיכטיק מיינע הערן, פאַר די קייטן און האַקעס, — האָט אשכנזי געוואָרנט. — איצט, מיינע הערן, ווייטער.

ער איז געאַנגען אין די קעסל-שטובן, וואו די היץ איז געווען שטאַרק. הייצער זענען געשטאַנען ביי ריזיקע אויוונס, געשאַטן קוילן אין די אָפּענע פייערדיקע פּיסקעס. עלטערע האָבן געקוקט אויף די טערמאַמעטערס, וואָס שטייגן פון היץ. די האַלב-נאַקעטע הייצער, פאַרקאַפּטשעטע, פאַרוויכערטע, האָבן מיט געשיקטקייט אויסגע-שפיגן די לעצטע שטיקלעך פון די געוויקלטע פאַפּיראַסן און מיט פאַרגליווערטע בליקן באַטראַכט די אויסגעפּוצטע פעט-לייביקע מענטשן.

— פּפו, הייס! — האָבן די מענטשן געזאָגט, אָפרוקנדיק זיך. — מען קאָן זיך אָפּבראַטן.

— העי, צושיטן קוילן, — האָבן די עלטערע הייצער געגעבן באַפּעלן צו די אינגערע, וואָס האָבן מיט פאַרריסענע הענט געגעסן שטיקער ברויט און פאַרטרונקען מיט ציקאָריע פון פּלעשער אַרויס. פון די קעסל-שטובן איז אשכנזי אַרויס מיט די מענטשן צו די שפינערייען, צו די וועבערייען. איבער די ריזיקע פאַבריק-האַליעס האָבן זיך געצויגן מאַשינען אָן א שיעור, אָן א סוף. פרויען, מערסטנס יונגע, זענען געשטאַנען ביי די שטולן, געקניפּט פּעדיום, ווען די מאַשין האָט עפּעס איבערגעריסן, אויסגעלייכט, אַרויפ-געזעצט און אראָפּגענומען די שפּוליעס. דאָס קלאַפּן פון די מאַשי-נען, דאָס ציטערן פון די טראַנמיסיעס האָט געהילכט אין די אויערן. — אומגעגלעך צו הערן א וואָרט, — האָבן די מענטשן גע-זאָגט, שטופּנדיק זיך מיט די בייכער צווישן די שמאַלע דורכגאַנגען

פון די שטולן. — ווי אזוי הערט איר, הער דירעקטאָר ?  
 — געוואוינהייט, מיינע הערן, — האָט אשכנזי געזאָגט און  
 געוויזן מיט די הענט דעם גאַנג פון פאָדים, וואָס וויקלט זיך און  
 דרייט זיך דורך מאַשינען, הענט, רעדלעך און וואַליקעס.  
 פון דאָרט איז מען אַריין אין די וועשערייען, פאַרבערייען,  
 בלייכערייען.

— פאַרזיכטיק, מיינע הערן, עס איז נאָס, — האָט אשכנזי  
 געוואָרנט.

אין די גרויסע פינסטערע זאַלן איז געשטאַנען אַ פאַרע, פייכט-  
 קייט און געשטאַנק. אַלע האָבן זיך גלייך געכאַפט פאַר די נעז.  
 אַסטאַמאַטיקער האָט פאַרכאַפט דעם אָטעם.

— פוי, געפערלעך, — האָבן די מענטשן זיך געקרימט.  
 די אַרבעטער, האַלב-נאַקעטע, אין הילצערנע שיד, זענען אַרומ-  
 געקראָכן איבער די נאָסע שטיינערנע דילן, געוואַשן סחורות, גע-  
 זיפט, געטריקנט אין די ריזיקע אויוונס, געפאַרעט, אין רעזערוואַ-  
 אַרן אַריבערגעוואָרפן, אין דער דרוק דורכגעלאָזן. די מייסטערס  
 האָבן געשריגן. די געסט האָבן זיך געקרימט, געוואַלט שוין וואָס  
 גיכער אַרויס, נאָר אַשכנזי האָט נישט אָפּגעלאָזט. ער איז אומעטום  
 אַריינגעקראַכן, ביי אַלעם זיך אָפּגעשטעלט, אויסגעפרעגט זיך ביי  
 די מייסטערס, געכאַפט אַ שמועס מיט די כעמיקער, באַקוקט די  
 צייכענונגען ביי די צייכענער. אפילו אין פאַק-קאַמערן איז ער  
 אַריינגעקראַכן, צוגעקוקט זיך ווי די מיידלעך פאַקן די סחורות.

די איינציקע, וואָס זענען נישט מיטגעגאַנגען, זענען געווען די  
 באַראָנען. זיי האָבן פיינט געהאַט די פאַבריק-האַליעס, נישט געקאָנט  
 פאַרטראָגן דעם רויש, נישט געוואַלט איינריכטן די פיס אין די  
 חזירישע דילן, נישט געהאַט קיין חשק צו רייבן זיך אין די אַרבע-  
 טער, די שלעכט-אַנגעטאַנענע און פאַרשוויצטע. זיי זענען געזעסן  
 דערווייַל אין פאַלאַץ ביי זיך און געגאַסן אין זיך די קאָקטיילס איינעם  
 נאָכן אַנדערן, וואָס די דינער האָבן זיי צוגעטראָגן.

זיי זענען געוועזן ביז, סיי דערפון, וואָס זיי האָבן געדאַרפט  
 זיך אָפּרייסן אין מיט-ווינטער פון זייער ווינטער-ספאַרט אין די טי-  
 ראַלער בערג און אַהערקומען אין דעם שמוציקן לאַדוש, סיי דערפון,  
 וואָס מיט זייער פאַבריק האָט עס געהאַלטן נישט געהויבן. זיי



האָבן קיין גענויע חשבונות נישט געוואוסט. זיי האָבן נישט גע-  
רעכנט, אָבער געוואוסט האָבן זיי, אז צופיל אַקציעס האָבן זיי פאַר  
די אַלע יאָרן פאַרקויפט, איבערהויפט די לעצטע צייט. עפעס ווי  
אַפגערעדט, האָבן זיי לעצטנס קיין מזל נישט געהאַט נישט אין קאָרטן  
מיט קאָלעגן, נישט ביי דער רולעטקע אין מאַנטע-קאַרלאָ. זיי האָבן  
דעריבער פאַרגאַסן די שלעכטע געדאַנקען מיט קאַסטיילס און געלאָזט  
וואַרטן אויף זיך מיט דער יערלעכער אַקציאָנערן-קאַנפערענץ. וויפל  
מאָל די דינער זענען געקומען זאָגן, אז די הערן זענען שוין פאַר-  
זאַמלט ביים טיש, האָבן זיי זיך דאָך נישט געאיילט אַראָפּצוגיין  
אין קאַבינעט.

ווען זיי זענען ענדלעך אַראָפּ, האָבן די פאַרזאַמלטע אָפגע-  
אַטעמט. אַלע האָבן געוואַרט, אז דער עלטסטער פון די הונצעס  
זאָל צוגיין צו דער שטול אויבנאָן און איבערנעמען די זיצונג,  
ווי יעדן יאָר. אָבער אין דער מינוט האָט דירעקטאָר אשכנזי א קלונג  
געטאָן מיטן גלעקל און פייערלעך אויסגערופן :

— מיינע הערן, איך האָב די ערע מיטצוטיילן, אז צום טאָג  
פון דער היינטיגער פאַרזאַמלונג איז זעכציק פּראָצענט אַקציעס אין  
מיין באַזיץ, לויטן רעגולאַמין געהער מיר דער כבוד צו עפענען די  
היינטיקע פאַרזאַמלונג...

אין קאַבינעט איז געוואָרן שטיל. אַלע האָבן אָנגעשמעלט די  
אויגן צוערשט אויף די באַראָנען, דערנאָך אויף אשכנזי, באלד  
ווידער אויף די באַראָנען. מען האָט דערוואַרט זייער וואַרט. אָבער  
אויך זיי האָבן זיך אָנגעקוקט א וויילע און געשוויגן. דאָס האָט  
אָנגעהאַלטן א לאַנגע וויילע, א פינגלעכע, אן אָנגעשמערענגטע. אי-  
בערגעריסן זי האָט אשכנזי.

— מיינע הערן, דערמיט עפן איך די זיצונג, — האָט ער אויס-  
גערופן און זיך אריינגעזעצט געמיטלעך אין גרויסן פּאָטעל אויבנאָן.  
אין זיין קלינגען מיטן גלאָק, אין זיין פעסטער שטים איז שוין  
געלעגן די ברייטקייט און זיכערקייט פון מאַנפאַסטור-קעניג פון  
לאָדזש.

די דייטשע פאַבריק-באַאַמטע האָבן אים אונטערגערוקט מיט  
אַפשיי די פאַפירן, אונטערגערוקט מיט הכנעה, ווי פריער פאַר די  
באַראָנען.

— ביטע, הער פרעזעס, — האָבן זיי אים טיטולירט מיטן טיטול.

מיטן זעלבן טיטול האָבן אים גלייך גענומען טיטולירן די פאַרזאַמלטע אַקציאָנערן. דער פּרעזידענט „הער דירעקטאָר“ איז גלייך פאַרגעסן געוואָרן. די באַראָנען זענען נישט אויסגעזעסן די זיצונג. זיי זענען אַריבער צו זיך אין פּאַלאַץ.

— שנעל פון דיווען מיסט-קאַסטן, — האָבן זיי געיאָנט די דינער ביים פּאַסן די זאַכן. ביזן אָפּגייין פון צוג האָבן זיי נישט אויפּגעהערט צו טרינקען.

אין אָוונט האָבן די לאַדזשער צייטונגען, די פּוילישע ווי די דייטשע, מיט פעטע אותיות צוגעגרייט פאַר די לאַדזשער איינוואוי-נער גלייך צום פּרישטיק די וויכטיקע נייעס פון דער אַקציען-געזעל-שאַפט הונצע-מאַנופאַקטור. אָבער דאָס איז געווען איבעריק. שוין אין אָוונט האָט נאָנץ לאַדזש אַליין געוואוסט דערפון אומעטום, אין די פּאַלאַצן און רעסטאָראַנען, אין טעאַטער און אין די קראַמען, אין די בתי-מדרשים און אויף די מערק, אין ווערקשטאַטן און אין קאַפּע-שאַנטאַנען, אין אַלע ווינקעלעך און לעכער האָט מען נישט אויפ-געהערט רעדן וועגן דעם נייעם קעניג פון לאַדזש.

#### קאַפּיטל פיר און צוואַנציג

אין דעם עקספרעס-צוג פעטערבורג-וואַרשע-פּאַריז פון די אינטערנאַציאָנאַלע שלאַף-וואַגאָנען, אין אַ ברייטן באַסוועמען קופּע, אויסגעשלאָגן אינגאַנצן מיט רויטן וואַרעמען פּלויש, איז געפּאַרן אויף דעם האַניק-חודש פון לאַדזש קיין ניצע דער דירעקטאָר פון פּלידערבוים פּאַבליק יאָקוב אַשכּנזי מיט זיין יונג ווייב און בר-דערן-טאַכטער גערטרוד אַשכּנזי.

אויף דער פּוילישער זייט זענען די וועגן געלעגן אין שניי און אין פּראַסט. דער גרויסער לאַקאָמאָטיוו האָט פּריילעך געסאַפּעט, גע-שניטן זיך אַ וועג דורך די פּאַרשנייטע וועגן, וואָס זענען אָפּגעריי-ניקט געוואָרן פון פּויערן אין פעלצן. פּאַרביי דורך די ברייטע, קלאַרע וואַגאָן-שויבן זענען געלאָפּן הינטער זיך וועלדער באַדעקטע

מיט שניי, פארפרוירענע טעלעגראף-דראָטן, וואָס בויגן זיך אונטער דער שנייאיקער משא, דאָרפישע הייזלעך, וואָס די שווערע דעכער דריקן זיי אראָפּ ביז דער ערד, אויסגעקרימטע צלמים מיט נאָקעטע פאַרשנייטע געקרייציקטע יעזוסעס, באַרגיקע דאָרפישע צווייטערם מיט קרייצן, מצבות און קאפּליצעס, פאַרהילטע אין ווייסן. קראָען האָבן זיך געטראָגן מיט זייער קאלטער שוואַרצקייט איבער די רויט-לעך-געפרוירענע הימלען, אָנגעזאָגט אויף קעלט און פּרעסט.

— גערטרוד, האָסט מיטגענומען באָד-קאָסטיומען? — האָט יאַקוב געפרעגט זיין ווייבל, פּירנדיק מיט די פינגער אין גאַלד פון אירע קרייזלעך.

— באָד-קאָסטיומען? — האָט גערטרוד איבערגעפרעגט און געקוקט מיט בלויע אפּלען דעם מאן אין די אויגן.

— געוויס, אין צוויי טעג ארום וועלן מיר זיך באָדן אין מיטל-לענדישן ים, — האָט יאַקוב געזאָגט, קוקנדיק אַרום אויף די רייען פּויערים אין פעלצן, וואָס זענען געשטאַנען מיט די לאַפּאַטעס אין די הענט און אָפּגעוואַרט דעם פאַרביילויפּנדיקן צוג, כדי באַלד ווידער זיך נעמען רייניקן דעם וועג.

— וואָסער וואונדערבארע וועלט, יאַקוב, — האָט גערטרוד געזאָגט א גליקלעכע. — ווי שוין דאָס וועט זיין איצט צו פאַר-ברענגען אין ווינטער א חודש אונטער זון און פאַלמעס... איך וואָלט שוין וועלן זען די גרענעץ... ס'ערשטע מאָל ווי איך וועל זיין אין אויסלאַנד. ביסטו גליקלעך, יאַקוב?

— געוויס.

— אָבער נישט אזוי ווי איך, — האָט דאָס יונגע ווייבל זיך געפיעשטשעט, — א מאן קאָן גאָר נישט זיין אזוי גליקלעך ווי א פרוי... אוממעגלעך...

זי האָט זיך געטוילעט צום מאן, באדעקט אים מיט קושן די ליפּן, די אויגן, די הענט.

— בער, גרויסער האָריקער בער מיינער, — האָט זי געפליס-טערט, — נו, עס מיך אויף...

זי האָט נישט געוואָלט ארויסגיין פון קופּע, נישט אָפּגעלאָזט דעם מאן אויף קיין פרייע מינוט, אויסצורויכערן א ציגאַר אין רעסטאָראַן-וואַנאַן, צו רעדן מיט א מענטשן. אפילו ביים עסן אין

רעכטמאָראַן האָט זי נישט אויפגעהערט טוליען זיך צו אים, קושן אים די הענט, איינרוימען אים אין די אויערן ליבנדיקע, קינדער-שע, אומזיניקע צערטלעכקייטן.

— גערטרוד, זיי אַרטיק, — האָט זי דער מאַן געשטראַפּט ווי אַ קינד. — מענטשן קוקן אויף אונז.

— איך וויל נישט זיין אַרטיק, — האָט דאָס ווייבֿל אַנטקעגן גערעדט. — וואָס גייען מיך די מענטשן אָן, אז איך האָב דיך... דיך...

אין לויפנדיקן צוג, איבער פינסטערע נעכט, איבער גרענעצן און לענדער, האָבן זיי זייער גליק מיט פולע בעכערס געטרונקען. אין עקסטאַז האָט גערטרוד זיך צו דער ערד פאר איר מאַן און באַ-נוועלטיקער אַראָפּגעלאָזט, אויף די קני פאר אים, פאַר אַן אָפּ-גאָט זיך געשמעלט, די פיס אים געקושט און שקלאַפּיש ווייבעריש ביי אים ליבע געבעטלט.

— האַר מיינער, הערשער, — האָט זי הייס געפליסטערט, — פרינץ... קעניג!

\*

אויף א לירדיק פארשנייט פעלד, איבער געפרוירענע טייכלעך און וואַסערלעך, מיט א שווערער וואַלזע אין די הענט, וואָס שלעפט מיט דער משא אראָפּ צו דער ערד, פאַרוואָרפן אין א שפעטערער פראַסטיקער נאכט, האָט ניסן אייבעשיץ, מיט צוויי גרענעץ-שוואַר-צע, האַרטע און שווייגנדיקע לייט, וואָס שלעכטס קוקט זיי פון די אויגן, געשאַרט זיך וויאָרסטן לאַנג צו דער פאַרוואָרפענער רוסיש-דייטשער גרענעץ, כדי אריבערצוקריכן זי בסוד אין דער נאַכט.

ער איז גרויס געוואָרן ניסן, אין צעקא פון דער פאַרטיי אויס-געוויילט געוואָרן. איצט איז ער דאָס ערשטע מאָל קיין אויסלאַנד אויף א פאַרטיי-צוזאַמענפאַר געפאַרן. און ער האָט געשוואַרצט די גרענעץ, געשלעפט זיך אין דער קאַלטער נאכט, געפאלן אין די טיפע שנייען, אויפגעהויבן זיך, אויסגעלייגט זיך אויף דער ערד אין שניי אַריין, ווען א פאַרדעכטיק קול האָט זיך אָנגעטראָגן פון ווייטן, דעם אַטעם איינגעהאַלטן און געשאַרט זיך אליץ נענטער און נענטער מיט צוויי אומהיימלעכע לייט צו דעם פרעמדן לאַנד, וואָס איז געלעגן איבער א קליין געפרוירן וואַסערל.

— גיכער, נישט אָפּשטיין, — האָבן אים די צוויי לייט גע-  
מונטערט און געטריבן אין די טיפע שנייען. — באַלד וועלן מיר  
אַרויסקומען.

\*

אין געוועזענעם פּאַלאַץ פון היינץ הונצע, אין דער קאַלטער  
שטאָט לאַדזש, ווי דער שניי איז צעטרעטן אין בלאָטע פון טריט  
און שוואַרץ פון רויך, האָט געוואוינט דער קעניג פון מאָנאָפּאַקטור  
מאַס אשכנזי מיט זיין צווייט ווייב, די אלמנה נאָכן צוקער-פּאַב-  
ריקאַנט מרגליות, וואָס האָט איצט גערופן זיך אשכנזי.

נאָכדעם ווי דער איד מאַס אשכנזי, וואָס די באַראָנען הונצעס  
האָבן אים געדענקט נאָך פון די צייטן, ווען ער איז געקומען צו  
זיי אין פּאַלאַץ אין לאַנגע אירישע קליידער, א פּאַרלירענער און  
צעטראָגענער, האָט אויף דער אַקציאָנערן-פּאַרזאַמלונג אזוי ברייט  
איבערגענומען די פירונג און געזעצט זיך אויבנאָן אויף דעם  
פּאַטעל, האָבן זיי גאַרנישט מער געוואָלט קענען די פּאַרפּלוקטע  
שטאָט לאַדזש.

זיי האָבן זי קיינמאָל נישט ליב געהאַט, נאָך פון די צייטן,  
ווען זיי זענען ביים פּאַטער געווען. נאָכן פּאַטערס טויט האָבן זיי  
זי אינגאנצן אויסגעמיטן, בלויז געלט פון דאָרט געצויגן, ווען נאָר  
זיי האָבן געדאַרפט. נאָר איינמאָל אין יאָר האָבן זיי מיט פּאַרדרום  
אַפּגעריסן זיך פון זייערע אויסלענדישע שטעט און אַראָפּגעכאַפּט  
זיך אויף עמלעכע טעג אין דער פּאַררויכערטער שמוציקער שטאָט,  
כדי אָנוועזענד צו זיין ביי די יערלעכע זיצונגען פון די אַקציאָנערן.  
זיי האָבן קיינעם אין שטאָט נישט באַזוכט, קיינעם צו זיך נישט  
איינגעלאָדן אין פּאַלאַץ. זיי האָבן בלויז פּאַרבראַכט פון איין באַן  
צו דער צווייטער, אָפּגעזעסן ביי זיך אין פּאַלאַץ און פּאַרזיסט זיך  
די לאַנגע צייט מיט וויין און ליקערן. בלויז צוליב אָט די געציילטע  
טעג, וואס זיי האָבן פּאַרבראַכט דאָ איינמאָל אין יאָר, איז געשטאַנען  
זייער פּאַלאַץ און געפּוסטעוועט; אויך די קאַרעטן, פּערד, קומטשערס,  
דינער און לאַקיען.

איצט, ווען זיי האָבן שוין מער נישט געהאַט נאָך וואס צו  
קומען אין דער שטאָט, האָבן זיי געוואָלט פון אַלץ פּטור ווערן, אי

פון די רעשמלעך אקציעס, וואס זיי האָבן נאָך געהאט, אי פון דעם פּאַלאַץ, וואָס שטייט און פּוסטעוועט.  
 — קיין געמיינזאַמעס מיט דיזען פּאַלניש-אידישן מיסט-לאַך, — האָבן זיי וועגן דער שטאַט גערעדט מיט האַס.  
 מאַס אשכּנזי האָט דעם פּאַרשלאַג פון די באַראָנען אָנ-גענומען.

ער האָט דעם פּאַלאַץ נישט געדאַרפט, פּונקט ווי ער האָט נישט געדאַרפט די קאַרעטן, קומשערס און לאַקייען. אָבער ער איז געוואָרן איצט דער קעניג פון לאַדזש, דער באַלעבאַס פון דער הונצע-פּאַב-ריק, און ער האָט געוואָלט האָבן די מלוכה אינגאנצן. ער האָט נישט געקאָנט דערלאָזן, אז נעבן זיין מלוכה זאָל עמיצער אַנדערש הערשן אין פּאַלאַץ. די פּאַבריק מיטן פּאַלאַץ זענען געווען איינס. איבע-ריקנס האָבן אלע גרויסע פּאַבריקאַנטן געהאַט זייערע פּאַלאַצן ביי זייערע פּאַבריקן אין לאַדזש. און ער האָט געוואָלט זיין א גלייכער, נאָך איבעריאָגן. אויך האָבן די באַראָנען פּאַרקויפט דעם פּאַלאַץ פאַר ביליק געלט. זיי האָבן וואָס ניכער געוואָלט פּטור ווערן, געלט זען פאַר די אויגן. און אשכּנזי האָט אים איבערגענומען. איבער-גענומען מיט אלעס, מיט די טייערע מעבלען, בילדער, הירשן-הער-נער, באַנזן, געפּעסן, גלאַזוואַרג, מיט די לאַקייען און קאַרעטן, קומשערס און קאַמערדינער. אפילו דער באַראָנישער הערב איז געבליבן אויף אלעם.

אַט אין דעם פּאַלאַץ, דעם גרויסן און שווערן, האָט איצט גע-וואוינט איינער אליין מיט זיין צווייט ווייב מאַס אשכּנזי.  
 קלענער ווי שמענדיק האָט ער אויסגעזען אין די הויכע ריזיקע פּאַלאַץ-זאַלן און צימערן. אליין, אין צווייען בלוין, איז דאָס פּאַר-פּאַלק אשכּנזי געזעסן ביי מיטאַג אין ריזיקן עס-צימער, ביים שווערן לאַנגן טיש, וואָס איז געווען גענוג פאַר צענטליקער עסער. די בריי-טע געשניצטע בופּעטן, די פיל פּאַרצעלייען און גלאַזוואַרג, די ברוינע דעמבענע ווענט, די פּאַרצווייגטע קרישטאַלענע לאַמפּן, די בילדער פון געשאַכטענע פּאַרביקע קאַטשקעס, פּאַזאַנען און פּערל-הינער האָבן געדריקט מיט זייער גראַנדיעזוקייט און שווערקיט.  
 דער אויסגעפּוצטער דינער, אין פּראַק און אין קורצע זיידענע הויזן מיט הויכע זאַסן, האָט קאַלט און פייערלעך צוגעטראָגן די פּרעמדע

מאכלים צו די צוויי שווייגנדיקע מענטשן ביים טיש, וואָס האָבן אין זיי קיין טעם נישט געפילט. זיי זענען נישט געוואוינט געווען צו די אויסגעזוכטע פרעמדע מאכלים, צו די פויגל-פליישן, גרינסן און סאַוסן, נישט געפילט קיין טעם אין זיי און געגעסן זיי מיט אומ-ווילן, פונקט ווי זיי האבן נישט געפילט די גוטסקייט פון די וויי-נען, וואס די דינער האָבן געבראכט פון פאַלאץ-קעלער. זיי זענען נישט געוואוינט געווען דערצו. דער קאלטער אויסגעפוצטער קאַ-מערדינער האָט מער אראָפגעטראָגן פון טיש, ווי ער האָט דער-לאנגט. דער גרויסער וואָלף-הונט, וואָס איז פארבליבן אין פאַלאץ ביי די נייע באַלעבאַטיים, איז געלעגן אויף דעם טעפּיך א פרעמדער און שווייגנדיקער און געקוקט מיט האלבע פארלאנגוויליקטע אויגן אויף די נייע באַלעבאַטיים זיינע.

דער הונט האָט גלייך דערפילט, אז ער איז נישט מער קיין ליבלינג ביי אָט די נייע מענטשן. נישט זיי האבן אים געצערטלט, נישט זיי האָבן אים די הענט אין פּיסק אַריינגעשטופט. זיי האָבן גאָר מורא געהאַט פאר אים, געהאַלטן זיך פון אים אין א זייט. וויפּל מאָל ער האָט פרובירט א לעק טאָן מיט דער צונג דער באַלעבאַטעס האַנט, כדי ארויסצואווייזן זיין טריישאפט און ליבע, האָט זי זיך אָפגערוקט פון אים מיט שרעק, די האנט זיך אָפגעווישט. פונקט אזוי האָט דער באַלעבאַכס אים אויסגעמיטן, ווען ער האָט זיך געלייגט נעבן זיינע פּים. און ער איז געלעגן א זייטיקער אויף דעם ווייכן טעפּיך אין גרויסן עס-צימער און געקוקט מיט האלבע אויגן, פרעמדע און אומצוטרויאיקע, אויף די שווייגנדיקע מענטשן. ער האָט זיך אפילו נישט אויפגעהויבן פון אָרט, ווען די באַלעבאַטעס האָט אים גערופן, אונטערשטעלנדיק אים א טעלער מיט איבערלייבעכץ. עס איז אים נישט אָנגעשטאַנען אין זיין זאטיקייט.

— פּראַטיוונאַיאַ סאַבאַקאַ, — האָט די פרוי געזאָגט צום מאן אַ באַלידיקטע. — איך ווייס נישט צו וואָס מען דאַרף אים דאָ. — זאָל ער זיין, — האָט אשכנזי געזאָגט שטיל, כאַטש ער אליין האָט אויך געוואָלט פון אים פטור ווערן, נאָר נישט געקאָנט. ער איז געווען א טייל פון פאַלאץ, דער הונט, א טייל פון קעניגרייך, וואָס איז צו אים, אשכנזין, איבערגעגאַנגען.

דאָס עסן האָט זיך געצויגן לאַנג, פייערלעך. דער קאַמער-

דינער האָט געטראָגן געשיקט אויף די זילבערנע טאַצן אַלערליי נייע שפייזן, דעסערטס און געטראַנקען. פון איין עסן צום צווייטן האָט היפש געדויערט. אשכנזין האָט עס פון אָרט געטראָגן, ער האָט שוין געוואָלט וואָס פריער אראָפּ אין פאבריק, וואו ער פילט זיך אמבעסטן, אבער עס איז געווען אוממעגלעך צו זאָגן עפעס דעם הויכגעוויקסיקן, קאלטן, העפלעכן און עלעגאנטן קאַמערדינער, וואָס אין זיין גאַנצער לאַקוואישקייט, האָט ער געהאַט אַ מיין קעניג-לעכן שטאַלץ אין יעדער באַוועגונג זיינער, אין יעדן ריר. זייער גע-שיקט איז ער מיט זיינע געטאַקטע פיס אין די זיידענע הויכע זאָקן געגאַנגען איבער די גלאַנציקע דילן פון פאַלאַץ און געטאַן זיין קאַ-מערדינערישע עבודה. אשכנזי האָט נישט געוואַנט אויפצוהויבן זיך פון טיש פריער, איידער דער דינער זיינער האָט אים נישט אונטערגעטראָגן דאָס קעסטל אויסלענדישע ציגאַרן נאָך דער גאַנ-צער פייערלעכער סעודה.

מיט דער גיכקייט פון א חדר-אינגל, וואס אנטלויפט פון א לאַנגער שבתדיקער סעודה צו זיינע שטיפערייען, איז אשכנזי גע-לאָפן פון עסן אין פאבריק אריין, אין זיין גרויסן קאַבינעט. דאָ איז ער געשוואומען, ווי א פיש אין וואסער.

נאָך שווערער איז געווען אין די נעכט.

שעהן לאנג האָט דאָס קאַמער-מידל געהאַלפן דער מאַדאַם אשכנזי צוגרייטן זי צום שלאָף. זי האָט איר געפלאַכטן צעפלאַך פון די גרוילעכע האָר, די קורצע און די גלאַטע, וואָס ליגן אויפן קאָפּ ווי דראָטן. זי האָט איר געוואשן מיט וואסערן און פארפומען דאָס לייב, דאָס טונקל-הויטיקע, שווערע און האַרטע, ווי ביי א מאַנס-ביל. זי האָט איר געפוצט און געפודערט, געשמירט די הענט מיט אַלערליי זאַלבן און קרעמען. אויך האָט זי איר אין טייערע זיידענע העמדער, מיט שפיצן און אויסנייעכצן, אָנגעטאַן. דאָס בעט אין סטיל פון לואי דעם פופצענטן, באהאַנגען מיט א בלויען אטלאַסע-נעם באַלאַרכין, אויסגעבעט מיט זיידענע קאַלדרעס, געהאַפטענע קישנס און קישעלעך, באַלויכטן מיט גערעמפטער רויטלעכער נאַכט-לעכער ליכט, איז געווען ברייט, נאסטפריינטלעך און האַלב אָפגע-דעקט, גרייט אויפצונעמען אין די ווייכקייטן. אבער אלע פארפומען, זאַלבן, זיידענע העמדער, שפיצן, טיולן, פוכן און גערעמפטע ליכט



זענען נישט געווען אומשטאנד צו פארדעקן די שווערקייט, הארט-קייט און באלייבטקייט פון דער באיאָרטער פרוי מיט די קליינע גרוילעכע האַרטע צעפלעך, אין גרויסע זיידענע מיידלשע סטעננעס פארפלאַכטן. א קאלטקייט האָט געווייעט פון אירע שטייפע צוגע-לייגטע האָר, פון דעם שווערן פאַרמלאָזן קערפער, וואָס איז ארויס-געקראַכן פון אלע גאַרסעטן, שנורן און בענדעלעך. דורך דעם דינעם זיידענעם העמד האָט זיך געפאַלדעוועט דער בויך, האָבן זיך שווער געלייגט די צעגאַסענע איבערגעוויירענע בריסטן. די דיקע פיס האָבן אויסגעזען ווי קלעצלעך. די גוידערס אויפן קין האָבן געציטעהט ווי געפרוירענע פיש-וויך. דאָס בעט האָט געקרקעצט אונטער דער ווייבערישער משא.

— מאַקס! — האָט זי גערופן פון ברייטן בעט אַרויס. — פאַרוואָס גייסטו נישט שלאָפן?

זי האָט געוואָלט ארויסברענגען די עטלעכע ווייבערישע ווער-טער דין און צארט, אבער די פעטסן האָבן זיי פארגרעכט, אין אַן אַלט מענעריש קול געענדערט. אשכנזין איז קאלט געוואָרן. דאָס גרויסע בילד איבערן בעט, דאָס פארביקע בילד פון א יונג נאַקעט מיידל, וואס אנטלויפט פון אן אלטן סאַטיר מיט ציגענע פיס, האָט געקוקט אויף אים מיט שפּאַט. אין דעם מיידלס קערפער אויפן בילד האָט ער פלוצלינג דערזען דינהלען זיין ווייב. פונקט אזא שלאַנקע איז דאָס מיידל אויפן בילד געווען. פונקט אזעלכע ברוינע גע-קרייזטע לאָסן, קרייזעלעך און רינגעלעך האָבן ארומגענומען איר קאָפּ.

מיט שווערע טריט, נישט ווי מען גייט צום בעט פון א ווייב אין האָניק-חודש, נאָר ווי מען גייט צו דער תליה, האָט אשכנזי זיך דערנענטערט צום ברייטן געלעגער, וואס האָט אים מיט א האלב אָפּגעדעקטער קאָלדער גערופן צו זיך.

ער איז שלעכט געשלאָפן, מאַקס אשכנזי, אין ברייטן באַקווע-מען בעט, אין אַלע פוכן, זיידנס און שפיצן. די געדעמפטע קלאנגען פון אלע פאַלאַץ-זייגערס האָבן אויסגעקלונגען איינער נאָכן אנדערן זייערע נאכטיקע שעהן, לאנג און פייערלעך, ווי גלאָסן אין א קירכע. די מאַקס אשכנזי האָט זיי געציילט אין דער לאנגער ווינטער-נאַכט. די קישנס זענען אים פלוצלינג געוואָרן האַרט. אויף וועלכער זייט ער

האָט זיך נישט אוועקגעלייגט, איז אים געווען דערווידער, האָט געמוועלט.

ער האָט אָנגעטאָן דעם שלאָפראַק און שטיל ארויס פון בעט. מיט א לייכטער אין האנט איז ער געגאנגען איבער די פילע זאלן און צימערן פון גרויסן פאלאץ זיינעם. אלץ איז אים געווען פרעמד. די הירשן-קעפ מיט די געדרייטע הערנער האָבן געקוקט אויף אים מיט זייערע גלעזערנע אויגן. די שווערן, שפיזן און קינ-זשאַלן אויף די ווענט האָבן געבליצט מיט רציחה און גויאישקייט. אשכנזין זענען אינגלשע געדאנקען געקומען אין קאָפּ, חדר-מעשיות וועגן גולנים, כמיעלניצקים צייטן, שפאנישע שייטערהויפנס און אידן, וואס שטעכן זיך אויף קידוש-השם. ער איז ארויס גיך פון איין שטוב און אריין אין אַן אַנדערער.

אַ סך האָבן זיי זיך געצויגן, די שטובן פון זיין פאלאץ, פול מיט מאַרמאָרן, טייערע מעבלען און בילדער. די בילדער זענען געווען גרויסע, ריזיקע, מיט יעגערס, וואס טראָגן געשאַסענע פויגל, פון וועלכע דאָס בלוט רינט נאָך, מיט ריטער אלערליי אין טיולן און שפיצן, מיט יאָגד-הינט, וואָס שלאָגן זיך מיט בערן, מיט נאָקעטע ווייבער, סאַטירן, באַקכום-טענץ. אשכנזי האָט זיך איינגעקוקט אין זיי. זיי זענען געווען זיינע, אָבער האָבן געקוקט אויף אים פרעמד, ווייט, גאָרנישט מיט אים זיך אָנגעהערט. אים האָט זיך אויסגע-וויזן, אז זיי לאַכן פון אים, דעם קליינעם איד אין שלאָפראַק, וואָס שלעפט זיך ארום איינער אליין אין א פרעמדן גווישן פאלאץ אין אַ שפעטער ווינטער-נאכט.

ער איז אריין אין עס-צימער, וואו די ברוינע דעמבענע ווענט און געשניצטע באַלקנס האָבן זיך געטונקלט אין נאַכטיקע שאַטנס. עס איז געשטאַנען וויין אין קרעדענס. אבער ער האָט נישט גע-טרונקען, כאַטש אים איז ביטער געווען. ער האָט זיך אָנגעשפּאַרט אויף א שטול. דער הונט האָט זיך אויפגעכאַפט, א קוק געטאָן מיט האַלב-געעפנטע אויגן אויף דעם באלעבאָס, אויפגעעפנט א גרויס מויל און א געניץ געמאָן, צוריק איינטוליענדיק זיך אין ווייכן טעפיד. אשכנזי האָט געזען אין געדאַנק זיין ערשטע ווייב, דינהלע, דערמאָנט זיך אין פארשידענע צייטן מיט איר. וואו איז זי איצט? — האָט אים פלוצלינג גענומען מאַטערן א געדאַנק וועגן איר. וואָס

טוט זי? וועט זי חתונה האבן, אָדער זי וועט בלייבן אליין? ער האָט מיט א סוחריש פראקטישן קאָפּ פרוכירט אָפּוואַרפן די גע- דאנקען וועגן איר. וואס אינטערעסירט זי אים? זיי זענען נישט מער מאן און ווייב. פאָנאָדערגעגאנגען זיך. ער האָט איר אויסגע- צאָלט א סך מער, וויפל זי האָט אים נדן אריינגעבראכט. איצט איז אַלץ געענדיקט. ער האָט דאָס אַלץ איבערגעטראכט, געיאָגט די פרעמדע געדאנקען פון קאָפּ, וואָס דארף נאָר האָבן צו טאָן מיט פראקטישע זאכן. אבער זיי האָבן נישט געוואָלט אוועק, די פרעמדע געדאנקען, אין דער שפעטער שלאָפלאָזער נאכט. פון ווייב זענען זיי אריבערגעגאנגען צו די קינדער.

אינגאָז איז אין פאַריז. א גרויסער בחור שוין. אינטערעסאנט צו זען, ווי אזוי ער זעט אויס. ער איז טאקע נישט קיין לייט, א גראַבער קאָפּ, אינגאנצן נישט ענלעך צו אים. היים אַלטערס קאָפּ האָט ער געירשנט. דאָך וואָלט משעקאווע געווען אים צו זען. ער מוז זיין א הויכער, פיל העכער פון אים אליין, דעם פאָטער. ער איז געראַטן אין דער מוטער. און זי, גערטרוד? זי האָט אים מיאוס באַהאַנדלט, אפילו קיין איין וואָרט אים נישט געלאָזט וויסן וועגן זיך. נישט אָנגעפרעגט וועגן איר ניי לעבן. און מיט וועמען איז זי אוועק? מיט דעם גאַרנישט, מיט דעם פויערן-יונג, וואָס איז מער ווי טאָפּלט אַלט פאר איר, וואָס האָט געקאָנט איר טאַטע זיין. און צוליב וואָס? אז א נדן האָט איר די מוטער געוואָלט געבן א ליי- טישן. דעם בעסטן יונגמאן האָט זי געקאָנט קריגן. איצט פאַרט זי טאקע מיט אים קיין אויסלאַנד, אויפן האַניק-הודש. זיין הויז-פאַר- וואַלטער שלמהלע קנאַסטער האָט אים גלייך דערציילט. קיין פראנקרייך פאָרן זיי אין די וואַרעמע לענדער.

אשכנזי האָט דערזען זיין ברודער, יאקובן, געזען ווי ער איז איצט מיט זיין טאַכטער, דער יונגער און דער שיינער, אין וועג צו זיין גליק. אים האָט ביים הארץ פארקלעמט. דאָס האָט ער זי אריינגע- גענאַרט, אויף צו-להכעיס אים, ווי שטענדיק. א נאַרישע ציג, האָט זי זיך געלאָזט איבעררעדן פון אים, געלאָזט זיך פאַרדרייען דעם קאָפּ. שפעטער וועט זי חרטה האָבן. ער האָט אַראָפּגעלאָזט דעם קאָפּ, איינ- געטויליעט זיך אין שלאָפּראַק, א קעלטל דערפילט אין די ביינער. פאַרוואָס קומט עס אים, דעם יעקב בונמען? אז סך-הכל איז

ער א גאַרנישט, א פלאַטער-קאָפּ, א טויגעניכטס. אָט, אין סאַמע בעסטן סעזאָן, לאָזט ער איבער אלץ מיט אלעס און פאַרט גאָר קיין פראנקרייך. א הולטאי, וואָס וועט סוף-כל-סוף מיאוס ענדיקן. דאָך וואָסער מזל ער האָט! די ווייבער לויפן צו אים, אלע. פריער קלמן אייזנס אייניקל, שפעטער פלידערבוים טאָכטער. פיל אנדערע. איצט זי אליין, זיין טאָכטער, זיין גערטרוד. ווי געמיין דאָס איז! ער לאַכט איצט פון אים, דער אויסוואורף, האָט אין אים נקמה. פון א ברודער איז ער, מאַסס, יענעם גאָר אין מיטן דערינען אַ שווער געוואָרן. די טאָכטער איז אים, דעם פאָטער, אפילו נישט געקומען פרעגן. קיין וואָרט נישט צוגעשריבן. הפקר!

ער איז געזעסן א קליינער אן איינעשרומפענער, א פארלורענער גער אין דעם גרויסן פאָלאַץ זיינעם, אין נייעם קעניגרייך. די זיי-נערס האָבן נישט אויפגעהערט ציילן מיט זייערע קירכן-קלאנגען די שפעטע נאכט-שעהן. דער בראָנזענער מעפיסטאָפּעל אין ווינקל שטוב האָט געלאַכט מיט אלע ציין פון זיין ברייט-צעצויגן מויל גלייך אשכנזין אין די אויגן אַריין.

אשכנזי האָט זיך אויפגעהויבן פון אָרט און פאָנאָדערנע-רוקט די שטאָרן פון ווענעציאַנער פענסטער. ער האָט ארויסגע-קוקט צום גרויסן פאבריקס-הויף, וואס האָט מיט אלע קוימענס זיך געשוואַרצט אין דער טונקל-באַלויכטענער רויטער ליכט. די פאבריק איז געשטאַנען א שווערע, א פינסטערע, א צו-דריקנדיקע מיט איר מאַסיוויטי. די גלייכע הימל-קריכנדיקע קווי-מענס האָבן אויסגעזען ווי לאַנגע צונגען, וואָס די מויער וואָלט אַרויסגעשטעקט.

דער קעניג פון לאַדזש האָט דערפילט א קעלט אין דער שפע-טער שלאָפלאָזער נאכט און צוריקגענאנגען צום געלעגער אן איינ-געשרומפענער און קליינגעוויסיקער. דער בראָנזענער מעפיסטאָ-פעל האָט געשטירעט אויף אים די שפיציקע ציין, געלאַכט מיטן נאנצן ברייט-צעצויגענעם אָפענעם מויל.

(ענדע פון צווייטן טייל)



